

The Making of Marathi मराठी भाषेची घटना

ग्रंथकार

रामचंद्र भिकाजी जोशी ✓

प्रौढबोध व्याकरण, बालबोध व्याकरण, मराठी
शब्दसिद्धी, सुलभ अलंकार,
इत्यादि पुस्तकांचे कर्ते

[मालकीसंबंधी सर्व हक्क ग्रंथकारांनी स्वाधीन राखिले आहेत]

फेब्रुवारी, १९१९

प्रकाशक— बळवंत गणेश दाभोळकर
४६८ नारायण पेठ, पुणे शहर

किंमत ^{१०}~~१५~~ रुपये

P155

155E3

233865

हैं पुस्तक पुणे, पेठ शनवार, घर नंबर ४३२ येथें जगदितेन्हु
छापखान्यांत केशव रावजी गोंधळेकर यांनीं छापिलें
आणि

बळवंत गणेश दाभोळकर यांनीं पुणे, पेठ नारायण
घर नं. ४६८ येथें प्रसिद्ध केलें

गृहस्थ हें काम हातीं घेतील, असें वाटे; परंतु तसेंही कांहीं झालें नाहीं. आपण हें काम आणखी कोणा विद्वान गृहस्थाच्या साहाय्यानें करावें, असेंही वाटलें; परंतु तसें साह्यही मिळालें नाहीं. तेव्हां काय होईल तें आपणच करावें. असें ठरवून या कामास हात घातला, आणि दोन वर्षांपूर्वी पुस्तक तयार केलें. परंतु युद्धकालामुळे छापण्यास आरंभ करवेना. शेवटीं आरंभिलेल्या कार्याचा शेवट लावल्याखेरीज स्वस्थपणा न वाटे, म्हणून असल्या अडचणीच्या दिवसांतही पुस्तक प्रसिद्ध केलें.

प्रस्तुत पुस्तकांतील विवेचनाच्या संबंधानें बराच मतभेद दिसून येणार आहे. असला मतभेद असावयाचाच; आणि एकाद्यानें आपल्या शिरावर जोखीम घेऊन आपलीं मते पुढें मांडण्याचा धीर केल्याखेरीज ऊहापोह होऊन योग्य विचार आणि निर्णय करण्याला मार्ग खुला होणेंही कठीण असतें. तेव्हां यांत जीं मते प्रदर्शित केली आहेत, तीं अगदीं कायम ठरलेलीं नव्हत, तसेंच हा या विषयावरील परिपूर्ण ग्रंथ ही नव्हे, असें वाचकांनीं लक्षांत ठेविलें पाहिजे. हा केवळ या विचाराचा आरंभ आहे. त्याचप्रमाणें हा आरंभ म्हणजे एकटा मनुष्य आज इतकीं वर्षे मराठी वाङ्मयाचा अभ्यास करित असतां त्याच्या अवलोकनांत जें आलें, त्याचें अल्प फळ आहे. तसेंच यांतील मते माझी स्वतांची आहेत; त्यांच्यासंबंधाची जबाबदारी दुसऱ्या कोणावर नाहीं.

या ग्रंथांतील विवरण अगदीं संक्षिप्त आहे. प्रत्येक भागांतला एकेक विषय आणि त्यांतले कांहीं पोटविषयही एकेका स्वतंत्र ग्रंथाला पुरेसे आहेत, असें दिसून येईल. तेव्हां हा ग्रंथ लिहून मी या संबंधाचें मोठेंसें काम केलें आहे, असें म्हणतां येणार नाहीं. तथापि या योगानें या पुस्तकांत विवेचितलेल्या महत्त्वाच्या विषयांकडे वाङ्मयविषयक उद्योग करणारांचें लक्ष गेल्यास माझ्या उद्योगाचें सार्थक झालें असें मी समजेन.

वाङ्मयघटनेचें विवरण करितांना वाङ्मयाचा पूर्ण इतिहास सांगणें अशक्यच होतें. म्हणून येथें घटनेस साह्यभूत झालेल्या केवळ मुख्य मुख्य ग्रंथांचा आणि प्रमुख ग्रंथकार आणि लेखक यांचा निर्देश

प्रस्तावना

प्रस्तुत ग्रंथामध्ये मराठी भाषा आणि तिच्या अनुषंगाने मराठी वाङ्मय यांची घटना मूळपासून आतांपर्यंत कशी होत आली याचे विवरण केले आहे. या ग्रंथाचे सहा भाग केले आहेत. पहिल्या भागात फार प्राचीन काळच्या आर्यभाषेची, निरनिराळ्या काळची संस्कृत भाषेची स्वरूपे आणि प्राकृत भाषा यांमध्ये परिणती होत होत मराठी भाषा कशी उद्भवली हे सांगितले आहे. दुसऱ्या भागात व्याकरणांतील कसे कशी घटली आणि वाक्ये कशी बनली हे सांगितले आहे. व्याकरण-घटनेचा ऐतिहासिक विचार माझ्या प्रौढबोध व्याकरणामध्ये सविस्तर केला आहे. या पुस्तकांत अगदी आरंभीचा विचार आणि व्याकरण-घटनेचे सामान्य स्वरूप यांचे थोडे विस्तार करून विवरण केले आहे. तिसऱ्या भागात शब्दघटना कशी होते हे सांगितले आहे. हा भाग म्हणजे शब्द व्युत्पत्ती अथवा शब्द सिद्धी नव्हे. याचे विवरण माझ्या शब्दसिद्धीच्या स्वतंत्र पुस्तकांत आहे. येथे शब्द कसे बनतात, त्यांची स्वरूपे कशी बदलतात, त्यांचे अर्थ कसे फिरत जातात आणि तसेच लोकव्यवहारांत शब्दांचे चमत्कारीक उपयोग कसे होतात, आणि या गोष्टींमुळे शब्दांचे चमत्कारीक अर्थ कसे उत्पन्न होतात, याचे संक्षिप्त विवरण आहे. हा भाग म्हणजे अशा प्रकारच्या शब्दचिकित्सेचे केवळ दिग्दर्शन आहे. चौथ्या आणि पाचव्या भागांत प्राचीन आणि अर्वाचीन मराठी गद्य-पद्य वाङ्मय कसे बनत आले, ते बनण्यास मुख्यतः कोणत्या ग्रंथांचे, लेखांचे, ग्रंथकारांचे आणि निबंधकारांचे साह्य झाले, आणि त्याची सांप्रतची स्थिती कशी आहे याचे विहंगमदृष्ट्या वर्णन आहे. सहाव्या भागात भाषादूषण आणि भाषासंवर्धन यांचे थोडक्यांत विवरण केले आहे.

अशा प्रकारचा हा अगदी नवीन ग्रंथ आहे. असा ग्रंथ असावा असे बरेच दिवसांपासून मला वाटत होते. परंतु हे माझ्यासारख्या एकट्याचे काम नव्हे, असे मनांत येई. कोणी तरी मोठ्या योग्यतेने

गृहस्थ हें काम हातीं घेतील, असें वाटे; परंतु तसेंही कांहीं झालें नाहीं. आपण हें काम आणखी कोणा विद्वान गृहस्थाच्या साहाय्यानें करावें, असेंही वाटलें; परंतु तसें साह्यही मिळालें नाहीं. तेव्हां काय होईल तें आपणच करावें. असें ठरवून या कामास हात घातला, आणि दोन वर्षांपूर्वी पुस्तक तयार केलें. परंतु युद्धकालामुळे छापण्यास आरंभ करवेना. शेवटीं आरंभिलेल्या कार्याचा शेवट लावल्याखेरीज स्वस्थपणा न वाटे, म्हणून असल्या अडचणीच्या दिवसांतही पुस्तक प्रसिद्ध केलें.

प्रस्तुत पुस्तकांतील विवेचनाच्या संबंधानें बराच मतभेद दिसून येणार आहे. असला मतभेद असावयाचाच; आणि एकाद्यानें आपल्या शिरावर जोखीम घेऊन आपलीं मते पुढें मांडण्याचा धीर केल्याखेरीज ऊहापोह होऊन योग्य विचार आणि निर्णय करण्याला मार्ग खुला होणेंही कठीण असतें. तेव्हां यांत जीं मते प्रदर्शित केली आहेत, तीं अगदीं कायम ठरलेलीं नव्हत, तसेंच हा या विषयावरील परिपूर्ण ग्रंथ ही नव्हे, असें वाचकांनीं लक्षांत ठेविलें पाहिजे. हा केवळ या विचाराचा आरंभ आहे. त्याचप्रमाणें हा आरंभ म्हणजे एकटा मनुष्य आज इतकीं वर्षे मराठी वाङ्मयाचा अभ्यास करित असतां त्याच्या अवलोकनांत जें आलें, त्याचें अल्प फळ आहे. तसेंच यांतील मते माझीं स्वतांची आहेत; त्यांच्यासंबंधाची जबाबदारी दुसऱ्या कोणावर नाहीं.

या ग्रंथांतील विवरण अगदीं संक्षिप्त आहे. प्रत्येक भागांतला एकेक विषय आणि त्यांतले कांहीं पोटविषयही एकेका स्वतंत्र ग्रंथाला पुरेसे आहेत, असें दिसून येईल. तेव्हां हा ग्रंथ लिहून मी या संबंधाचें मोठेंसें काम केलें आहे, असें म्हणतां येणार नाहीं. तथापि या योगानें या पुस्तकांत विवेचिलेल्या महत्त्वाच्या विषयांकडे वाङ्मयविषयक उद्योग करणारांचें लक्ष गेल्यास माझ्या उद्योगाचें सार्थक झालें असें मी समजेन.

वाङ्मयघटनेचें विवरण करितांना वाङ्मयाचा पूर्ण इतिहास सांगणें अशक्यच होतें. म्हणून येथें घटनेस साह्यभूत झालेल्या केवळ मुख्य मुख्य ग्रंथांचा आणि प्रमुख ग्रंथकार आणि लेखक यांचा निर्देश

केला आहे. तसे कांहीं ग्रंथ नमूद करावयाचे राहिले असतील, अथवा ग्रंथकारांचा उल्लेख आला नसेल, त्याबद्दल वाचक क्षमा करतील अशी मी आशा करितों.

ग्रंथकारांचीं नांवें लिहितांना आरंभीं ' रा० रा० ' आणि पुढें उपपदें बगैरे घालावीं कीं नाहीं, आणि नांवें पूर्ण लिहावीं कीं काय, असा विचार पडला. नांवें घुष्कळ येणार यामुळे असले प्रकार कंटाळवाणे होतील आणि विवेचन करीत असतां मध्येच लांब नांवें आल्यानें विवेचनाच्या ओघाचा बिघाड होईल, असें मनांत येऊन फक्त आड-नांवें—भांडारकर, रानडे, टिळक, आगरकर, इत्यादि अशीं—घातलीं आहेत. जेथें एवढ्याच नांवावरून नीट बोध होणार नाहीं असें वाटलें, तेथें कांहीं तरी जास्त व्यवस्था केली आहे.

या पुस्तकांतील लेखनाच्या संबंधानें पुढील विशेष व्यवस्था केल्या आहेत:—(१) माझ्या मताप्रमाणें मराठी भाषेच्या स्वभावानुरूप शब्दांच्या अन्तीचे ई, ऊ, दीर्घ लिहिले पाहिजेत; आणि निदान भाषेत फार रूढ झालेल्या संस्कृत अकारान्त शब्दाचे उपान्त्य ई, ऊ, ही दीर्घ लिहिणें रास्त आहे. यासाठीं तशी व्यवस्था केली आहे. (२) ओळींच्या शेवटीं त्याच ओळींत ज्याचा पूर्ण समावेश होऊं शकणार नाहीं असा शब्द आला असतां सांप्रत पदें पाडण्याची पद्धत अशुद्ध आहे. पद पाडणें तें त्यांतले त्यांत पूर्ण असेल अशा अवयवावर पाडलें पाहिजे. कित्येकदां तर अ-थंवा, म्हणू-न, प-रंतु, आ-णि, अ-वगत, अशीं ही विलक्षण तऱ्हेचीं पदें पाडतात. यासंबंधाची नीट व्यवस्था सरकारी नवीन क्रमीक पुस्तकांत मात्र केली आहे, इतरत्र गोंधळ आहे. प्रस्तुत पुस्तकांत क्रमीक पुस्तकांतली पद्धत स्वीकारली आहे. (३) या पुस्तकांत शब्द अवतरणचिन्हांकित करून घालण्याचे प्रसंग फार आले आहेत. तसेंच विशेष महत्वाचा शब्द जाड अथवा काळ्या अक्षरांत घालण्याचे प्रसंगही वारंवार आले आहेत. अशा ठिकाणीं घालण्याजोगीं जाड अक्षरे मराठींत मुद्दाम केलेलीं नाहींत. सध्या घालण्यांत येणारीं बोजड काळीं अक्षरे पुनःपुन्हा आल्यानें वाईट दिसतात. यासाठीं अशा शब्दांतील अक्षरे मध्यें जागा (स्पेस) टाकून

प्रस्तावना

घातली आहेत. अशी रीत जर्मन पुस्तकांमध्ये असते, आणि इंग्रजी-मध्येही बरीच आली आहे. या तिन्ही गोष्टी ग्रंथकार, मुद्रा जुळविणारे आणि तपासणारे यांना अगदी नवीन असल्यामुळे या व्यवस्था करण्या-मध्ये क्वचित् धरसोड झाली आहे.

पुस्तक तयार करण्याच्या व तपासण्याच्या कामांत माझे जुने विद्यार्थी व मित्र प्रो० परशुराम लक्ष्मण वैद्य, बी. ए. यांनी अगदी आरंभापासून मोठ्या आस्थेने साह्य केले, त्यांचा मी अत्यंत आभारी आहे. शब्द-घटनेवरील तिसरा भाग लिहितांना येथील न्यू इंग्लिश स्कुलांतील शिक्षक रा. रा. गो० कृ० मोडक यांच्या परिश्रमांचे पुष्कळ साह्य झाले. यासाठी त्यांचा मी ऋणी आहे. त्याचप्रमाणे जगद्वितेच्छु छापखान्याचे मालक रा. रा. केशव रावजी गोंधळेकर आणि छापखान्यांतील मंडळी यांनाही पुष्कळ त्रास पडला, तथापि त्यांनी यत्किंचित् कुरकूर न करितां चांगले काम करून दिले, यासाठी मी त्यांचाही आभारी आहे.

सरतेशेवटी स्वभाषेची केलेली ही अल्प सेवा विद्वज्जनांस मान्य होईल अशी आशा बाळगून तूर्त त्यांची रजा घेतो.

पुणे,
फेब्रुवारी १९१९ }

रा० भि० जोशी

विषयानुक्रमणिका

[विषयांपुढील अंक पृष्ठांचे आहेत]

भाग पहिला

भाषेची मूलपीठिका आणि प्रारंभ [पृ० १-८३]

(१) थोडी पूर्व हकीगत-आर्यभाषांचें मूळ-१, पारशी व हिंदू यांची तुटातूट-२, आर्य आणि द्रविड-३, आर्यांच्या सिंधू-नदावरील वसाहती; हिंदू आणि भारत या शब्दांचे अर्थ-३, आर्यांच्या निरनिराळ्या वसाहतींच्या भाषांतील फरक-४, सूर्यवंशी व चंद्रवंशी आर्य-४, वाङ्मयभाषा आणि व्यवहाराची भाषा-५, प्राकृत भाषेच्या उत्पत्तीविषयी निरनिराळीं मतें-६, प्राकृत सर्वसाधारण व्यवहाराची भाषा होय-७, मुख्य भाषा व प्रांतिक भाषा यांचा परस्परसंबंध-९, वेदभाषेचें उन्नत स्वरूप 'संस्कृत' भाषा-१०, प्राकृत या शब्दाचे निरनिराळे अर्थ-११. (२) संस्कृत भाषेचें कथानक-१२, संस्कृत आणि प्राकृत भाषा-१२, वेदग्रंथ; त्यांच्या भाषेचें पुराणत्व व सामान्य स्वरूप-१३, संस्कृत भाषेचे व्याकरणकार-१५, संस्कृत भाषेची अवनती आणि जनपद-भाषांचा उत्कर्ष-१५, पाली भाषा-१६, संस्कृत मृतभाषा केव्हां झाली?-१७, संस्कृत भाषेतील शब्दमांडार-१८, संस्कृत बोलण्याची भाषा होती-१९, संस्कृतांत इतर भाषांमधील शब्द-२०, नष्ट झालेले संस्कृत वाङ्मय-२१. (३) प्राकृत भाषेची कहाणी-२२, प्राकृतांची परिणती-२२, मुख्य प्राकृत आणि प्रांतिक प्राकृत-२२, ग्रंथांतील प्राकृत टिकून राहिलें-२३, प्राकृत भाषेचा लोकव्यवहार आणि वाङ्मयव्यवहार या दोहोंशींही संबंध होता-२३, बौद्धमागधी किंवा पाली भाषा-२४, संस्कृत आणि पाली यांची तुलना-२६, उच्चारसौकर्य आणि व्यवहार-सौकर्य यांमुळे भाषेत फरक होतात-२७, पालीचा वैदिक संस्कृताशी संबंध-२७, बुद्धानें प्राकृत हीच धर्मव्यवहाराची भाषा ठरविली-

२८, बौद्धधर्म व जैनधर्म या दोहोंच्याही भाषा आरंभी प्राकृतच होत्या—
 २९, इसवीसनाच्या पांचव्या शतकानंतर संस्कृत भाषेचें पुनरुज्जीवन—
 २९, प्राकृत भाषेचे मुख्य चार प्रकार—३०, महाराष्ट्री प्राकृत आणि
 महाराष्ट्र देश—३०, महाराष्ट्री आणि मराठी—३१, मराठी पाली-
 पासून झाली—३२, प्राकृताचे व्याकरणकार—३३, भाषेत फरक
 होण्याचीं कारणें—उच्चारसौकर्य व व्यवहारसौकर्य—३४, अन्य भाषा
 आणि अन्य लोक यांचा निकट संबंध आल्यासही भाषेत फरक होत
 जातो—३७, उच्चारसौकर्याचे प्रकार—समीकरण, वर्णान्तर—३८, प्रत्यय-
 घटित व प्रत्ययरहित भाषा—३९, महाराष्ट्री वगैरे प्राकृतांचें स्वरूप—
 ४०, प्राकृत भाषा कृत्रीम झाली आहे—४३, हल्लीं ग्रंथांत सांपडतात
 त्या प्राकृत भाषा व्यवहारांतल्या नव्हेत, मुद्दाम बनविलेल्या—४४,
 अपभ्रंश भाषा व तिचें स्वरूप—४६, शब्दाच्या शेवटीं येणारा उकार—
 ४७, संस्कृतांतील 'क' प्रत्यय, प्राकृतांतील 'अ' प्रत्यय—४७, अपभ्रंशां-
 तील विभक्ती—४९, शब्दयोगी अव्ययांचा विभक्ती दर्शविण्यासाठीं
 उपयोग—५०, देशी भाषांचा उद्भव—५१, देशी शब्द—५१. (४)
 मराठी भाषेचा उद्भव—५२, मराठींतील पहिला ग्रंथ भावार्थ-
 दीपिका—५२, ज्ञानेश्वरीची नवीन प्रत—५३, पंचतंत्राचें मराठी रूपांतर,
 ५५—श्रीपतिकृत रत्नमाला—५५, मानभावी लोकांचे मराठी धर्मग्रंथ—
 ५६, शिलालेख आणि ताम्रपट—५६, वरील मराठी लेखांची परस्पर
 तुलना—५७, मराठीचा आरंभ केव्हांपासून ?—६०, वाङ्मयाची भाषा
 म्हणून दहाव्या, आणि ग्रंथरचनेचा आरंभ म्हणून तेराव्या शतकापासून
 मराठी भाषा चालू आहे; बोली म्हणून ती पुष्कळ अगोदरपासून चालू
 होती—६१, महाराष्ट्र या शब्दाचा मराठी या शब्दाशीं संबंध नाही—
 ६२, महाराष्ट्र असें ठरीव नांव कोणत्याही नियमित प्रदेशाचें नाही—
 ६३, मन्हाळे या लोकांवरून मराठी असें भाषेचें नांव आलें—६५,
 पाली आणि मराठी यांमधील सादृश्य—६५, मराठीचा प्रदेश—७०,
 संस्कृत, प्राकृत आणि देशी भाषा यांची परंपरा सारखी चालू आहे—
 ७१, आर्यांच्या दोन स्वाऱ्या—७१, परिशिष्ट—७३, प्राकृत भाषा
 कृत्रिम होण्यापूर्वी मधुर होती—७३, वर्णविभाग—७४, संस्कृत, बौद्ध-

मागधी, अर्धमागधी आणि प्राकृतमागधी-७५, परिणतीचे मुख्य नियम-७७.

भाग दुसरा

मराठी व्याकरणाची घटना [पृ० ८४-१७०]

(१) प्रातिपदिकांचीं रूपें-नामें-८४, विभक्तिरूपें-८४, प्राकृत भाषांत द्विवचन नाही-८५, पालीमधील विभक्ती-८६, प्राकृतामधील विभक्ती-८७, अपभ्रंशांतील विभक्ती-८९, ज्ञानेश्वरी-मधील विभक्तिरूपें-९०, मराठींतील विभक्ती-९१, मराठींतील विभक्तिप्रत्ययांची चिकित्सा-९३, तृतीया-९३, दुहेरी प्रत्यय लावण्याची चाल-९४, चतुर्थी-९५, पंचमी-९६, षष्ठी-९८, सप्तमी-९८, संबोधन-९९, अनेकवचन-९९, सामान्यरूप-१००, सामान्यरूपाचे अन्त्य-१०१, कांहीं असामान्यरूपें-१०३, ज्ञानेश्वरीचें व्याकरण ठरवितांना सावधगिरी ठेविली पाहिजे-१०५, मराठींतील प्रथमा आणि द्वितीया-१०६, सर्वनामें-१०६, मराठी शब्दांचे अन्त्य आणि उपान्त्य-१०८, अन्त्य व्यंजनाचा लोप करणें किंवा व्यंजनांत शब्द अकारान्त करणें-१०९, मराठींत अकारान्त शब्दाचा उपान्त्य स्वर दीर्घ असतो-११०, संस्कृत ऱ्हस्वान्त शब्दही मराठींत दीर्घान्त होतात-१११, अनुस्वाराविषयी-११३, विशेषणांचीं रूपें-११५. (२) क्रियापद-रूपें-११६, मराठींतील आठ लकार-११६, जुना वर्तमानकाळ-११७, रितीभूतकाळ-११९, भविष्यकाळ-११९, आज्ञार्थ-१२१, चालू वर्तमान-१२२, संकेतार्थ-१२४, संकेतार्थासंबंधी विशेष विचार-१२५, एकाच स्वरूपावरून निरनिराळ्या काळांचे अर्थ होतात-१२५, भूतकाळ-१२७, भूतकाळच्या 'ल'प्रत्ययाविषयीं भिन्न मतें-१२९, विध्यर्थ-१३१, प्रयोजकरूपें-१३३, कांहीं कृदन्तें-१३३, जोडीनें येणारे शब्द, आणि त्याचा फार जुन्या संस्कृताशीं संबंध-१३५, जुन्या संस्कृतांतून आलेले कांहीं प्रकार-१३६. (३) कांहीं किरकोळ गोष्टी-१३७, भाववाचक प्रत्यय-१३७, अव्ययें-१३७, सामान्यरूपानें विभक्ती दाखविणें-१३८, कवितेंत स्वर ऱ्हस्व दीर्घ करणें हें जुनेच आहे-

१३८, संधी-१४०, लिंगभेद-१४०, आदरार्थी बहुवचन-१४१.(४)
 वाक्य घटना-१४२, वाक्यघटनेचीं अंगे-१३२, कारकविचार-१४३,
 कर्तृपद व कर्मपद-१४४, विभक्ती अर्थावरून मानावयाच्या-१४४,
 प्रयोगव्यवस्था-१४५, कर्मणिप्रयोगाविषयीं विचार-१४६, भावेप्रयोग,
 इंग्रजी, संस्कृत आणि मराठी भावेप्रयोगांची तुलना-१४९, कित्येक
 चमत्कारिक प्रयोग-१५२, संयुक्त क्रियापदे-१५७, म्हणी आणि
 वाक्संप्रदाय-१५९, यांचा उपयोग-१६२, अर्थान्तरन्यास-१६३,
 प्रभालंकार-१६४, कवितेची भाषा-१६४, वाक्यांतील शब्दांचा
 अनुक्रम-१६७, मोठीं वाक्ये आणि पोटवाक्ये यांचा परस्पर
 संबंध-१६९.

भाग तिसरा

मराठी शब्दांची घटना [पृ० १७१-३१४]

भाषेचें मूळ शब्दांमध्ये असतें-१७१, भाषारूप नदीचे मूळचे
 झरे-१७३, तत्सम आणि तद्भव शब्द-१७३, संस्कृतांतील शब्द-
 घटनेचे प्रकार-धातू आणि उपसर्ग-१६४, तद्धितादि प्रत्यय-१७५,
 समासरचना-१७५, कालान्तरानें शब्दांच्या अर्थांत फरक होतो-
 १७६, देशान्तरानें असणारे फरक-१७६, जुने शब्द जाऊन नवे येणें-
 १७७, परकी भाषेंतील शब्द-१७७, अर्थान्तर होण्याचीं कारणे-
 १७८, लक्षणा-१७९, पदार्थांना नांवें कशीं पडतात?-१८०, अर्थ-
 संकोच-१८१, अर्थभ्रष्टता-१८२, सामान्य-विशेष-भाव-१८३,
 अर्थभेद-१८३, रूपभेद-१८३, द्विमूल शब्द-१८४, परिस्थितिभेद-
 १८४, परिचितपक्षपात-१८५, सौकर्यपक्षपात-१८५, श्रुतिपक्षपात-
 १८६, लाघवस्पृहा-१८६, अकारणगौरव-१८७, श्रुतिसंदेह-१८८,
 साम्यभ्रम-१८८, रूपभ्रान्ती-१८८, उभयविभ्रम-१८९, साध्य-
 साधनविपर्यास आणि कार्यकारणविपर्यास-१८९, वैदिक लोकांचे शब्द-
 १९०, ग्राम्यतापरिहार-१९०, बादरायणसंबंध-१९१, अर्थविरोध-
 १९१, अर्थव्याप्तिविस्तार-१९२, उपजातिवाचक शब्द जातिवाचक
 बनणें-१९३, अर्थशून्यता-१९३, अर्थप्रशस्ती-१९३, अर्थदूषण-

१९३, इतिहासदर्शक शब्द-१९५, ज्योतिषविषयक शब्द-२००, प्रतिविबान्तर-२०१, वर्णसावर्ण्य-२०२, आदिवर्णलोप आणि आदि-वर्णसंयोजन-२०३, वर्णविपर्यय-२०४, विरुद्धार्थता-२०४, कांहीं किरकोळ प्रकार-२०५, धार्मिक शब्दांची व्युत्पत्ति-२०७, खेडवळ शब्द-२०८, किरकोळ शब्द-२०९, समाहारद्वंद्वघटित शब्द-२११, व्याकरणान्तर-२११, नवीन शब्द बनविणे-२१२.

भाग चौथा

वाङ्मयघटना-पूर्वार्ध [पृ० २१५-२९८]

(१) वाङ्मयाचे साधारण स्वरूप-२१५, प्राचीन व अर्वाचीन वाङ्मय-२१६, गद्य आणि पद्य-२१६, काव्याचे तीन घटकावयव-२१७, भावनात्मक आणि वर्णनात्मक काव्य-२१९, स्तोत्र, पद्य व गीत-२१९, पौराणीक आख्याने-२२०, महाकाव्य-२२०, शोकगीत-२२१, करुणरसप्रधान आणि हास्यरसप्रधान काव्य-२२१, काव्य आणि नाटक-२२२, पोवाडा-२२३, गद्यवाङ्मयाचे प्रकार, प्रबंध किंवा कादंबरी आणि अद्भुत कथा-२२४, भक्तिरसात्मक काव्य-२२४, प्राचीन वाङ्मय काव्याचे स्वरूप-२२६, सुभाषित-२२७, अवहेलन किंवा उपहास-२२८, विडंबन-२२९, प्रमाणप्रश्न-२३०, वाङ्मय लोकस्थितीदर्शक असते-२३१, मराठी कवींवर राजकीय घडामोडींचा परिणाम मुळीच झालेला नाही-२३१, वाङ्मयाचे त्यावेळचे विषय-२३२, वाङ्मयाचा लोकस्थितीवर परिणाम-२३२. (२) प्राचीन पद्य वाङ्मय-२३४, संस्कृतप्राकृताचा लढा-२३५, प्राकृत भाषेची थोरवी-२३६, शानदेव आणि शानेश्वरी-२३६, प्राचीन कवींचा कालानुक्रम-२४०, कवींच्या अस्सल ग्रंथांचे महत्त्व-२४२, मराठी कवींचे दोन प्रकार-२४३, मुकुंदराज-२४५, नामदेव-२४५, एकनाथ-२४७, चिंतामणी-२५२, खिस्तपुराण-२५२, मुक्तेश्वर-२६६, श्रीधर-२५९, महिपती-२६०, रघुनाथपंडित-२६०, आनंदतनव-२६१, अमृतराय-२६२, तुकाराम-२६२, वामनपंडित-२६५, रामदास-२६६, मोरोपंत, २६७-लावण्या-२७३, पोवाडे-२७४, पदे-२७५,

मराठींतील वृत्ते-२७६, ओवी-२७६, अमंग-२७६, कटाव-२७७, श्लोकवृत्ते-२७८, दिंडी, साकी आणि पदे-२७८, अन्त्य यमक-२७९, मराठी कवितेचा प्रसार-२७९, अशुद्ध भाषा-२८१. (३) अर्वाचीन पद्यवाङ्मय-२८२, पुण्यांतील शास्त्रीमंडळी-२८२, इंग्रजी तऱ्हेवर मराठी कवितेस सुरवात-२८३, नवीन कवींचे विषय, वर्णने आणि भाषा-२८४, नवीन कवितेचा विशेष-२८७, कुंटे-राजा शिवाजी-२८८, कुंटे यांचा प्रयत्न-२८९, त्या काळचे कवी व काव्ये-२९०, अर्वाचीन इंग्रजी पद्धतीच्या कवितेचे विशेष-२९०, मोगरे-२९५, केशवसुत-२९६, रे० टिळक-२९६, इतर अर्वाचीन कवी-२९७.

भाग पांचवा

वाङ्मयघटना-उत्तरार्ध [पृ० २९९-३९७]

(१) प्राचीन गद्य-२९९, त्याचा आरंभ-२९९, रत्नमालेची भाषा-२९९, पंचतंत्राचे मराठी रूपान्तर-३००, ख्रिस्तपुराणाची प्रस्तावना-३०५, गद्यसमालोचनाचे वेळीं पाहावयाच्या तीन गोष्टी-३०७, गद्यवाङ्मयाचे विषय-३०७, ऐतिहासिक पत्रे-३०९, बखरी-३१०, या काळांतील पुरुष व स्त्रीलेखक-३११, ऐतिहासिक वाङ्मय-३१५. (२) अर्वाचीन गद्य-३१६, अर्वाचीन गद्याचा आरंभ-३१६, मुंबई व पुणे येथील विद्वान ग्रंथकार, व त्यांचे लेखांचे सामान्य स्वरूप-३१७, निरनिराळी मराठी वळणे-पेशवाई वळण-३२१, श्लोकांचे बालबोधी वळण-३२२, चिपळूणकरी वळण-३२२, लोकहितवादी-३२३, निबंधमाला-३२३, केसरी-३२३, आगरकरांचा सुधारक-३२४, वर्तमानपत्रे-३२४, मासिक पुस्तके-३२६, ग्रंथसमूह व ग्रंथप्रसिद्धीकरण-३२९, कोशग्रंथ-३३१, व्याकरण पुस्तके-३३२, साहित्य आणि अलंकार-३३६, भाषान्तरें आणि रूपान्तरें-३३७, वाङ्मयविषयक चिकित्सा, टीका आणि पुस्तकपरीक्षणे-३४२, निबंध-लेखन-३४७, मनोरंजक वाङ्मय-३४९, प्रबंध, नवलकथा आणि कादंबऱ्या-३५१, नाटके-३६०, इतिहास पुस्तके-३६६, चरित्रे

राजकीय आणि सामाजीक वाङ्मय-३७३, धार्मीक, नीतिपर आणि बोधपर ग्रंथ-३७८, आध्यात्मिक आणि तत्त्वज्ञानविषयक वाङ्मय-३८०, प्रवासवर्णने आणि स्थलवर्णने-३८४, विनोदी वाङ्मय-३८७, शालोपयोगी पुस्तके-३९०, शास्त्रीय वाङ्मय-३९२, बालोपयोगी वाङ्मय-३९४, वक्तृत्व-३९५.


भाग सहावा

भाषादूषण आणि भाषासंवर्धन [पृ० ३९८-४४०]

वाणी आणि लेखन-३९८, भाषेची परिणती-३९८, व्याकरण म्हणजे काय ?-३९९, भाषेचे जुने स्वरूप म्हणजे मृतभाषा-४००, पोटाभाषा-४००, भाषेची शुद्धाशुद्धता-४०१, दूषण आणि संवर्धन-४०१, दूषण आणि अधोगती एक नव्हत-४०२, आपली भाषा अधोगतीस जात नाही-४०३, भाषादूषणाचे प्रकार-४०३, परकी भाषेचे वळण-४०४, परकी भाषेतील शब्द अनिवार घेणे-४०५, परकी भाषेतील शब्द विकृत करून घेणे-४०७, परकी भाषाप्रचार-४१०, मराठीस संस्कृताचा सासुरवास-४११, मराठीचे स्वातंत्र्य-४१५, या विषयीचे जुने प्रयत्न-४१६, नवीन प्रयत्न-४१६, मराठीची जुनी लिपी-४१८, भाषेची प्रगतीच होत आहे-४१८, ग्रंथकारांमधील दोष-४२०, भाषांचे दोन प्रकारचे स्वरूप-४२१, प्रत्ययघटित भाषा-४२१, शब्दघटित भाषा-४२२, एका भाषेचे दुसरीवर परिणाम-४२३, फारशीचे मराठीवर परिणाम-४२५, इंग्रजी वगैरे भाषांचे परिणाम-४२७, मराठीची व्यवहारांत होणारी हेळसांड-४२८, भाषेचे संवर्धन करण्याच्या दिशा-४२९, अभ्यास-४२९, व्याख्याने वगैरे-४३०, संवर्धन अनुकरणाने होते-४३१, संवर्धनाचे प्रयत्न-४३२, चांगल्या भाषेचे गुण-४३४, दोष-पाल्हाळीक लेख-४३७, कडक लिहिणे-४३७, नवीन लेखकमंडळीस सूचना-४३८, व्यवस्थीत लेखक-४३९, उपसंहार-४४०.

मराठी भाषेची घटना

भाग पहिला



भाषेची मूलपीठिका आणि प्रारंभ

(१) थोडी पूर्वहकीगत

हिंदुस्थानांतील आणि युरोपांतील सर्व भाषांच्या इतिहासावरून सांप्रत असे सिद्ध झाले आहे की, इतिहासाचे मूळ जेव्हांपासून सांपडते तेव्हांपासून हिंदुस्थान व इराण हे आशियांतील देश आणि युरोपामधील तुर्कस्थान खेरीज सर्व देश यांमध्ये आर्य नांवाचे लोक राहात आहेत, आणि त्यांच्या भाषा आर्य आहेत. या आर्य भाषांमध्ये कित्येक मूळशब्दांच्या संबंधाने फार मेळ आहे, त्यावरून त्या सर्वांचे मूळ एकच असवे असे ठरते. इंग्लिश भाषा आणि आपली मराठी भाषा फार लांब नात्याच्या बहिणी होत. आशियाखंडामध्ये हिंदुस्थानांतले आर्य आणि प्राचीन इराणांतले आर्य म्हणजे पारशांचे पूर्वज हे मूळचे एकच आहेत. पारशांची भाषा फारसी किंवा परसियन ही सांप्रत आरबी वगैरे तिकडील भाषांच्या साहचर्याने जरी थोडी भिन्न झाली आहे, तरी तिच्या अगोदरच्या पारशांच्या धर्मभाषा ज्या झेंद व पेल्वी या संस्कृतासारख्याच आहेत. फारसी धर्मभाषा आपल्या लोकांत 'आसुरी भाषा' ह्मणून प्रसिद्ध आहे, आणि ती भाषा आणि आमची वेदभाषा यांच्यामध्ये अत्यंत साम्य आहे. या आसुरी भाषेचे संस्कृत व्याकरणही आहे.

पारशांचे पूर्वज आणि आपले पूर्वज हे प्रथमारंभीं एकच असून ते कास्पियन समुद्रापासून हिमालयाच्या वायव्येकडील प्रदेशापर्यंत राहात होते. पुढे त्यांच्यामध्ये कांहीं धर्ममतां संबंधाने भांडण होऊन दोघे विभक्त झाले; आणि पारशांचे पूर्वज इराण आणि त्याच्या वायव्येकडील प्रदेश यांत राहू लागले, आणि आमचे पूर्वज काबूलच्या प्रदेशांत उतरू लागले. पारशांचे पूर्वजांस 'दानव' किंवा 'असुर' ह्मणत आणि आपल्या पूर्वजांस 'देव' ह्मणत. असुर याचा मूळचा अर्थ 'शक्तिमान्' असा होता. पारशांचे पूर्वज आपणास चांगल्या अर्थी 'असुर' ह्मणत आणि आमच्या पूर्वजांस वाईट अर्थी 'देव' ह्मणत. इकडे आमचे पूर्वज आपणांस चांगल्या अर्थी 'देव' ह्मणत, आणि पारशांचे पूर्वजांना वाईट अर्थी 'असुर' ह्मणत. दोघांच्या देवता अग्नी, वरुण, मित्र, मरुत्, उषा वगैरे एकच होत्या. मात्र त्यांचा मुख्य देव 'अहुर-मझ्द' हा आमचा मुख्य दैत्य म्हणजे बहुधा 'वृत्र,' आणि आमचा मुख्य देव इन्द्र, हा त्यांचा मोठा शत्रू. यानंतर आमचे पूर्वज सिंधू नदीच्या बाजूस सरकत आले व त्यांनीं सर्व काबूल देश व्यापिला व नंतर ते सिंधूनदी उतरून पंजाबांतही आले. तथापि त्यांचे कित्येक भाईवंद काबूलच्या उत्तरेकडील प्रदेशांतच राहात होते, ते इकडे आले नाहीत. इकडे आलेल्या आर्योंस मनुष्य आणि मार्गे राहिलेल्यांस देव अशीं नावे पडलीं. त्या काळीं 'देव' आणि 'असुर' यांचीं युद्धे होत तेव्हां आमच्या इकडील मनुष्यांचे पराक्रमी क्षत्रिय राजे आपले तिकडले भाईवंद 'देव' यांना साह्य करण्यास जात. यानंतर इराणांतील आर्य म्हणजे पारसीक यांचे तोंड हल्लींच्या तुर्कस्थानाकडे फिरून त्यांनीं तिकडे मोठे राज्य स्थापिले; इकडे आमचे हिमालयाच्या उत्तरेकडील पूर्वज 'देव' यांना तो प्रदेश कोणत्या तरी कारणाने राहाण्यास अयोग्य होऊन ते हळू हळू काबूल, पंजाब, काश्मीर आणि हिमालयाच्या इकडील उतरणी यांमध्ये येऊन राहू लागले; आणि देव व असुर यांचा संबंध अगदींच तुटून, आह्मांस त्यांची आठवण केवळ पौराणिक दंतकथांमध्ये मात्र राहिली.

हिंदुस्थानांत आलेले आर्य प्रथमारंभीं काबूल आणि पंजाब या दोहोंच्या

उत्तरेकडचा प्रदेश व हिमालयाच्या उतरणी या ठिकाणी स्थायिक झाले, व नंतर त्यांची वस्ती गंगा-यमुना या नद्यांच्या उत्तरेकडील हिमालया-पर्यंतच्या प्रदेशांत होत जाऊन पूर्वेकडे सांप्रतच्या बहार, बंगाल, या प्रांतांपर्यंत पसरली. पंजाबाबाहेर गंगायमुनांच्या दक्षिणेस प्रथम बरीच वर्षे आर्यांची वस्ती झाली नाही. हिंदुस्थानांत आल्यानंतर आर्यांची प्रबळ आणि बरेच सुधारलेले अशा लोकांबरोबर गांठ पडली. हे लोक आमच्या प्राचीन ग्रंथांत 'द्रव्यु' या नांवाने प्रसिद्ध आहेत. हे द्रविड नांवाचे, आर्यांच्या अगोदर सर्व हिंदुस्थानभर राहणारे लोक असे मानलेले आहे. हे लोक बहुतकाळापासून दक्षिणेकडे स्थायिक झालेले होते; उत्तरेकडे ते तितके स्थायिक झालेले नव्हते. तथापि त्यांचीं गांवे, नगरं, राज्ये, किल्ले इत्यादिकांचे वर्णन प्राचीन आर्य ग्रंथांत म्हणजे वेदांत आहे. आर्यांना या लोकांबरोबर युद्ध करून त्यांस जिंकवे लागले. त्यांपैकी कित्येक, आर्यांचा धर्म आणि रितीभाती घेऊन त्यांच्यांत मिसळले; कित्येक जिंकले जाऊन आर्यांचे सेवक बनले. या सेवकवर्गापासूनच पुढे हिंदूमधील निरनिराळ्या जाती उत्पन्न झाल्या. त्यांपैकी कित्येक आर्यांच्या बरोबरीने नांदत आहेत. तथापि आर्यांच्या श्रेष्ठ संस्कृतीचा त्यांचेवर पगडा पडून आर्यभाषा जी संस्कृत, तिचा त्यांच्या द्राविडी भाषांवर पुष्कळ परिणाम झाला आहे.

आमचे पूर्वज आणि पारशांचे पूर्वज आपणांस आर्य ह्मणवीत. 'आर्य' या शब्दाचा अर्थ 'शेतकी करणारे' असा दिला आहे. अर्थात् ते स्थायिक सुधारणेच्या मार्गाला लागलेले होते. 'हिंदू' हा शब्द पारशांच्या पूर्वजांच्या भाषेतून मुसलमान लोकांच्या द्वारे आला. असुर लोक आह्मांस सिंधूच्या काठी राहणारे, अतएव 'सिंधू लोक' असे ह्मणत. असुरांच्या भाषेत 'स' चा 'ह' होतो असा नियम आहे. त्याप्रमाणे 'सिंधू' या शब्दापासून 'हिंदू' हा शब्द झाला. मुसलमान लोकांच्या भाषेत 'हिंदू' याचा अर्थ वाईट आहे. पण तोच शब्द आह्मांस सांप्रत कायमचा लावलेला आहे. प्राचीन आर्य लोक विंध्य आणि हिमालय या दोन पर्वतांच्या मधल्या प्रदेशांत फार दिवस राहात होते. त्यांनी त्याला 'आर्यवर्त' असे नांव दिले आहे. तसेच त्यांनी

आपल्या देशास 'भरद्वर्ष' आणि 'भारत' अशीही नावे दिली आहेत. 'भरत' या नावाचा एक सूर्यवंशी प्रख्यात राजा झाला, त्याच्या नावावरून ही नावे या देशास पडलीं असें मानितात. तथापि अगदीं जुन्या वेदवाङ्मयांत 'भारत' नामक लोकगणाचा उल्लेख आहे. यावरून हे नांव फार प्राचीनकाळीं त्या लोकांवरून पडलेलें असावें.

आर्य लोक इकडे आले ते सर्व मिळून एकदम आलेले नाहींत. त्यांचे लहान लहान निरनिराळे संघ किंवा टोळ्या आलेल्या असल्या पाहिजेत, आणि त्या निरनिराळ्या वेळींही आलेल्या असल्या पाहिजेत. तथापि त्यांचा धर्म आणि रितीभाती बहुतांशी एकसारख्याच होत्या. त्याचप्रमाणें त्यांची भाषाही एकच होती. तथापि ती भाषा सर्व टोळ्यांची व सर्व काळीं अगदीं एकसारखी होती असें मानतां येत नाहीं. या गोष्टीच्या समजुतीसाठीं आपण आपल्याच भाषेचें उदाहरण घेऊं. एकच भाषा बोलणारे अगदीं शेजारचे प्रांत जरी घेतले, तरी त्यांतील भाषा सर्वस्वी एकसारखी नसते; तींत फरक बराच असतो. त्याचप्रमाणें आर्यांची भाषा एकच होती तरी ती पूर्णपणें एकसारखी नव्हती. आर्यांच्या निरनिराळ्या टोळ्यांची भाषा आणि त्या स्थायिक झाल्यावर त्यांच्या निरनिराळ्या वसाहतींची भाषा या थोड्या थोड्या भिन्न असत. सांप्रत सर्व महाराष्ट्राची भाषा जरी मुख्य बाबतींत एक आहे, तरी दहाबारा कोसांच्या प्रदेशांत थोडे थोडे भिन्न प्रचार आपणास स्पष्टपणें दिसून येतात. तसाच प्रकार त्या वेळीं असला पाहिजे.

आर्य लोक हिंदुस्थानांत आले ते निरनिराळ्या टोळ्यांनीं आले असतीलच. परंतु त्यांच्या मोठ्या स्वान्यांचा विचार केला तर आर्यांच्या हिंदुस्थानावर तीन मुख्य स्वान्या झाल्या, असें प्राचीन ग्रंथांवरून दिसून येतें. प्रथमतः जे आर्य आले, ते वसाहती करीत पूर्वेकडे बरेच लांबवर पसरले. या आर्यांना सूर्य वंशी असें पुढें नांव पडलें. सूर्यवंशांतील भगीरथ नावाच्या एका राजानें गंगानदीच्या प्रदेशाचा पूर्व-सागरापर्यंत शोध लाविला असें दिसतें. प्रथमच्या आर्यानंतर बरेच वर्षांनीं दुसरे आर्य स्वारी करून आले. त्यांना पुढें चंद्र वंशी असें नांव पडलें. या दोन्ही आर्यांचा धर्म, भाषा, वगैरे एकच होती.

त्यांचा परस्पर संबंध असून दळणवळणही होते. त्यांच्या आपसांत लढाया झाल्याचें वर्णन ऋग्वेदांत आहे. हे दुसरे आर्य काश्मीर, कुरुक्षेत्र, या बाजूने-विंध्य पर्वतापर्यंत पसरले. दुसऱ्या स्वारींत जे आर्य आले, त्यांचाच अवशेष काश्मीर वगैरे प्रदेशाच्या उत्तरेस आणि वायव्येस शिल्लक राहिला असावा असें दिसतें. हे लोक पुढें पांचाल आणि यादव म्हणून प्रसिद्धीस आले आणि आपल्या चंद्रवंशी नांव प्राप्त झालेल्या भावावंदांत येऊन मिसळले. यांच्या स्वारीमुळेच पुढें भारतीय युद्ध उपस्थित झालें, असें अनुमान काढतां येतें.

आर्य लोक आरंभापासून विद्याव्यासंगी होते. आमचे पूर्वज आणि पारशांचे पूर्वज, म्हणजे देव आणि असुर या दोघांमध्येही आराध्य-देवतांचीं स्तोत्रे असत. प्राचीन आर्यांतील मुख्य लोकांचीं विप्र, ब्राह्मण, ऋषि, अशीं नावे आहेत. त्यांचा अर्थ सुशिक्षित, विद्वान् असा आहे. आपले अतिप्राचीन धर्मग्रंथ वेद यांच्या नावाचा अर्थ विद्या किंवा ज्ञान असाच आहे. तेव्हां अर्थात् या विद्याव्यासंगी प्राचीन आर्यांची भाषा आरंभापासून उत्तम स्थितींत असलेली आपणास आढळते. या वेळीं या भाषेला 'संस्कृत' असें किंवा दुसरें कोणतेंही नांव नव्हतें. भाषा, वाणी, गीः, गिरा, सरस्वती, अशा 'बोलणें' किंवा 'वाचा' या अर्थाच्या शब्दांनीं तिचा उल्लेख केलेला आहे. ही जशी आर्यांच्या विद्येची आणि वाङ्मयाची उच्च प्रतीची भाषा होती, तशीच दुसरी लोकव्यवहाराची कमी प्रतीची भाषा आर्य लोकांत चालू होती. या वेळीं आर्य लोकांची एकंदर संख्या थोडी होती, आणि सर्वांचा निकट संबंध होता, म्हणून ही कमी प्रतीची भाषा उच्च भाषेपेक्षां फारशी भिन्न नव्हती. सध्या सर्व महाराष्ट्रीय लोकांची मराठी भाषा आहे, तरी तिचें वाङ्मयांत सांपडणारें प्रौढ स्वरूप निराळें आहे आणि लोकव्यवहारांत घरींदारीं सांपडणारें स्वरूप निराळें आहे. आपली पुस्तकी भाषा आणि खेड्यापाड्यांतील शेतकरी, कामगार, कारागीर आणि इतर रहिवाशी यांची भाषा यांच्यामध्ये अंतर बरेंच असतें. तितका तरी फरक त्या वेळीं ग्रंथभाषा आणि लोकव्यवहाराची भाषा यांमध्ये असलाच पाहिजे. असा फरक अगदीं

आरंभापासून होता. अर्थात् अगदीं आरंभापासून (१) वाङ्मयाची आणि (२) लोकव्यवहाराची अशा दोन आर्यभाषा एकमेकींच्या बरोवरीने चालू होत्या. वाङ्मयाची भाषा ही सर्व प्रमुख आणि सुशिक्षित लोकांची एकच होती; तिचे स्वरूप विशेष चांगले होते. लोकव्यवहाराची भाषा ही तितकी चांगली नसावयाचीच. ती मुख्यतः जरी सर्वांची एक असली, तरी तिच्यामध्ये निरनिराळ्या टोळ्या व अंतरा-अंतरावरच्या वसाहती यांचे मानाने फरक असे. तसेच ही लोकव्यवहाराची भाषा, वाङ्मयाची जी मुख्य भाषा, तिच्यावर अवलंबून असे. ही जी वाङ्मयाची किंवा आर्यांची मुख्य भाषा, तीच संस्कृत भाषा. पण हे नांव तिला पुढे मिळाले. सध्या आपण हिला वेदांचे वेळची म्हणून 'वेदभाषा' असे म्हणू; आणि जिला पुढे प्राकृत भाषा असे नांव पडले, तीच ही एकंदर आर्यजनसमूहाची व्यवहारभाषा; वास्तविक ही दोन्ही एकाच भाषेची दोन निरनिराळीं स्वरूपे होत. तथापि ती अगदीं आरंभापासून आहेत, हे लक्षांत ठेविले पाहिजे. सध्या या लोकांच्या व्यवहाराच्या भाषेचा उल्लेख आपण 'जनपदभाषा' अशा नावाने करू. ज्या आर्यभाषेची ही दोन स्वरूपे आहेत, ती वेदभाषा हिंदुस्थानांतील उत्तरेकडल्या जनपदभाषांची आणि सांप्रतच्या संस्कृताची ही जननी होय. या ठिकाणी जननी याचा अर्थ अगदीं अक्षरशः नेहमींसारखा ध्यावयाचा नाही. आई आणि मुलगी अशा निराळ्या असतात. तसा येथे प्रकार नाही. तर या वेळची म्हणजे वेदकालीन आर्यभाषा ही आमची घर्माची भाषा जी संस्कृत तिचे आणि देशभाषा ज्या मराठी, हिंदी, गुजराती, सिंधी, बंगाली, उरिया, पंजाबी, मारवाडी वगैरे यांचे पूर्वस्वरूप किंवा आद्यस्वरूप आहे. वेदभाषेपासून या भाषा निर्माण झाल्या आणि नंतर ती नष्ट झाली, असा कांही अर्थ नव्हे. तर त्या वेदभाषेची परिणती होत जाऊन कालांतराने प्रांतोप्रांती सांप्रतच्या चालू भाषा बनल्या. यांतील जी उत्तम, व्यवस्थित परिणत भाषा ती संस्कृत आणि सर्व साधारण म्हणजे प्राकृत.

कित्येक असे प्रतिपादन करतात की प्राचीन आर्य लोकांची संस्कृत ही एकच भाषा होती. पुढे ते लोक हिंदुस्थानांत आल्यावर येथे जे रानटी

लोक राहात होते, ते जेव्हां संस्कृत भाषा बोलू लागले, तेव्हां त्यांना संस्कृत शब्दांचा उच्चार नीट करितां येईना, यामुळे त्यांच्या वाईट उच्चारांच्या योगानें प्राकृत भाषा उत्पन्न झाल्या. परंतु हें ह्मणणें बरोबर नाहीं. कारण संस्कृत भाषा ते बोलू लागले, हेंच मुळीं अशक्य. त्यांच्यातले जे चांगले सुधारलेले असतील, ते आर्यांचा धर्म आणि विद्या शिकून आर्यांतील श्रेष्ठ लोकांसारखे—ब्राह्मणसुद्धां—बनले असतील. आणि त्यांना संस्कृत भाषा आर्यांसारखीच बोलतां येऊं लागली असेल. परंतु त्यांच्यातले हलके लोक संस्कृत वेडीवांकडी बोलू लागले, व ती त्यांची भाषा प्राकृत भाषा झाली, हें जगांतील अनुभवाच्या विरुद्ध आहे. आज आमचे लोक इंग्लिश भाषा शिकतात, याच गोष्टीचें उदाहरण घेऊं. आमच्यांतील श्रेष्ठ लोकांस ती भाषा अगदीं इंग्लिश लोकांसारखीच येते, आणि त्यांचे उच्चारही वाईट नसतात, परंतु आजला इंग्लिश भाषा शिकण्याचीं साधनें इतकीं विपुल असतांही तिचा प्रसार खालच्या लोकांत होत नाहीं. तेव्हां त्या काळीं सामान्य लोकांना संस्कृत शिकण्याचीं साधनें मुळींच नसतां ते संस्कृत भाषा बिघडवून टाकण्या-इतके ती शिकू किंवा बोलू लागले असतील असें संभवत नाहीं. शिवाय प्राकृत भाषा ऋषी, ब्राह्मण, क्षत्रिय, वगैरे श्रेष्ठ लोकांच्या स्त्रिया आणि विदूषकासारखे ब्राह्मणही बोलत अशी समजूत असल्याचें नाटकांत प्राकृत घालण्याच्या प्रघातावरून दिसून येतें. यावरून हलक्या लोकांनीं संस्कृत बिघडवून बनविलेली प्राकृत भाषा श्रेष्ठ लोकांच्याही घरांत शिरली असें समजावयाचें कीं काय ? तेव्हां हें एकंदर प्रतिपादन अगदीं अस्वाभाविक आहे. प्राकृत भाषा (जनपद भाषा) ही आरंभापासूनच आर्यांची घरगुती व्यवहाराची भाषा होती, हेंच खरें आहे. संस्कृत व प्राकृत या भाषा आरंभापासून अगदीं बरोबरीने आहेत असें नाटकांतील पद्धतीवरूनही दिसून येतें. केवळ संस्कृत असें नाटक आजपर्यंत एकच उपलब्ध झालेलें आहे, परंतु संस्कृत आणि प्राकृत अशा दोन्ही भाषा ज्यांत आहेत, अशींच नाटके बहुतेक आहेत, व केवळ प्राकृत अशीं नाटकेही आहेत.

वरील प्रतिपादनावरून असें दिसून येईल कीं, विद्येच्या व्यव-

हाराची वेदभाषा आणि लोकव्यवहाराची जनपदभाषा या आरंभापासून चालत आलेल्या आहेत. संस्कृत किंवा वेदभाषा ही ग्रंथांची, विद्वत्तेची, आणि प्रमुख सुशिक्षित लोकांच्या व्यवहाराची भाषा; आणि प्राकृत ही साधारण जनसमूहाची आणि साध्या व्यवहाराची घरगुती भाषा. प्रमुख लोक साध्या व्यवहारांत प्राकृत वापरीत; तथापि जनसमूहास संस्कृतही चांगलें समजत असे, आणि त्यांचा धार्मिक व्यवहार त्याच भाषेंत चाले. प्रथमारंभी या दोन भाषांत फार फरक नसे. सध्याही आपण पाहतो की, आपली जी विद्येच्या व्यवहाराची आणि ग्रंथांची मराठी भाषा आहे, ती साधारण लोकांना समजते. परंतु त्यांचा व्यवहार ज्या मराठींत चालतो, ती जरी ग्रंथांच्या मराठीपेक्षां पुष्कळशी भिन्न नसते, तरी तींत भिन्न प्रकार बरेच दिसून येतात. कित्येक शब्द, कित्येक रूपे आणि कित्येक वाक्यरचनेचे प्रकार दोघांचे बरेच भिन्न असतात. विशेष प्रकार असा असतो की, ग्रंथांची किंवा विद्वानांची भाषा व्यवस्थित, टापाटिपीची, आणि डौलदार अशी असते; आणि लोकसमाजाची साध्या व्यवहाराची भाषा साधी, सोपी आणि चालचलाऊ असते. असा भाषेचा प्रकार आमच्या इकडेसच आहे असें नाही, तर जगांतील सर्व देशांत आणि सर्व लोकांत आहे; आणि तो अगदी स्वाभाविक आहे.

याप्रमाणें आमच्या पूर्वजांच्या भाषेची आरंभीची स्थिति होती, आणि पुष्कळ वर्षे तसेंच चाललें होतें. पुढें आर्य लोकांची वस्ती वाढत गेली. त्याच प्रमाणें मूळचे अनार्यलोक यांच्याशीं असलेला व्यवहारही वाढत चालला. त्यांतले पुष्कळ लोक आर्यांचे अंकित होऊन त्यांच्या सांनिध्यास येऊन राहिले. कित्येक आर्यांचा धर्म घेऊन त्यांच्यांतलेच झाले. अर्थात् दोघांच्याही भाषा मिसळल्या, आणि त्यामुळें अनार्यांच्या भाषांतले पुष्कळ प्रकार आर्यांच्या भाषेंत शिरले. तथापि आर्यांच्या भाषेचें वर्चस्व कायम राहिलें. या संसर्गानें तिची एकंदर ठेवण बदलल्याचें दिसत नाही. आर्यभाषेंत अनार्य शब्द आले ते केवळ जनपदभाषेंतच शिरले असें नाही, तर आर्यांच्या मुख्य भाषेंतही शिरले. हे प्रकार स्वभावताच प्रथमतः जनपदभाषेंत आले,

आणि मग त्यांतले जे ग्राह्य वाटले, त्यांचा समावेश मुख्य भाषेतही झाला. यापुढे या दोन भाषांचे स्वरूप कसे बदलत गेले, आणि विद्वानांच्या भाषेस संस्कृत आणि व्यवहारभाषेस प्राकृत ही नावे कशी प्राप्त झाली हे पाहू.

आर्य लोकांची वस्ती हिंदुस्थानांत उत्तरोत्तर वाढत गेली व पंजाब हे मूळ ठिकाण धरले तर ते लोक तेथून गुजराथ, वैदर्भ, बंगाल वगैरे जे सांप्रतचे प्रांत, तेथपर्यंत जाऊन पसरले. त्यांच्यामध्ये पुष्कळ अनार्य लोकही मिळाले. अशा रीतीने वाढलेली संख्या, दळणवळण आणि अनार्यांच्या भाषेची भेसळ यांमुळे आर्यांची व्यवहारभाषा फार विस्तृत झाली. तसेंच प्रथमतः निरनिराळ्या प्रांतांतून भिन्न भिन्न व्यवहारभाषा बनून राहिल्या. आजला मराठी ही जरी सर्व महाराष्ट्राची एकच भाषा आहे, तरी महाराष्ट्राच्या निरनिराळ्या भागांत थोडा थोडा फरक होऊन पुष्कळ पोटभाषा झाल्या आहेत. तसाच प्रकार प्रथमारंभी होता. पुढे आर्यांच्या वस्तीचा प्रसार दूरदूरच्या प्रांती झाल्यावर तो फरक वाढून आज जशा मराठी, हिंदी, गुजराथी, सिंधी, बंगाली, पंजाबी इत्यादि निरनिराळ्या भाषा झाल्या आहेत, तशा पुष्कळ भाषा झाल्या. प्रथमची जी वेदभाषा, तिचेच साधे, सोपे स्वरूप, ती जनपद भाषा. ती निरनिराळ्या प्रांतांत निरनिराळी झाली. सध्या ज्या प्रांतिक देशभाषा आहेत, त्या याच जुन्या निरनिराळ्या भाषांची कालांतराने आणि देशांतराने परिणत झालेली स्वरूपे आहेत. निरनिराळ्या लिप्या आणि उच्चारान्या तन्हा यांमुळे या भाषा सांप्रत आपल्यास बऱ्याच भिन्न वाटतात. परंतु त्यांतील शब्दांचे स्वरूप पाहू गेल्यास त्या फारशा भिन्न नाहीत. आजला युरोपांतील भिन्न भिन्न देशांतल्या ज्या निरनिराळ्या भाषा, त्यांमध्ये परस्पर जितका भिन्नपणा दिसून येतो, तितका हिंदुस्थानांतील प्रांतिक भाषांत दिसून येत नाही, असे भाषाभिज्ञांचे मत आहे. अर्थात् त्यांचे निरनिराळ्या प्रांतांत मागे जे भिन्न स्वरूप होतें, त्यांतही फार मोठा फरक नव्हता. एकंदर आर्यांची जनपदभाषा जवळ जवळ एकच असून तिला प्राकृत असे साधारण नांव प्राप्त झाले. एक मोठी व मुख्य प्राकृत भाषा आणि

तिच्या कित्येक किरकोळ शाखा किंवा तऱ्हा असाही प्रकार झाला. आतां इकडे मुख्य आर्यभाषा म्हणजे प्रमुख लोकांची आणि विद्या-व्यासंगाची भाषा, हिची काय स्थिति झाली तें पाहूं.

आर्य लोक हे मोठे विद्याव्यासंगी होते हें मागेंच सांगितलें आहे. आरंभापासून वेद, ब्राह्मणें, उपनिषदे, सूत्रें वगैरे यांचे ग्रंथ होते. हे ग्रंथ त्यांची भाषा आणि त्यांतले विषय यांसंबंधानें आजमितीस कौतुक करण्यासारखे उत्कृष्ट आहेत. तसेंच आर्यलोक तऱ्हेतऱ्हेचे यज्ञयाग आणि धर्मसूत्रें करीत. वेद वगैरे धार्मिक ग्रंथांचा व्यवहार आणि धर्मसूत्रें मुख्य आर्य जे ऋषी किंवा आचार्य, यांच्या साहाय्यानें एकंदर जनसमूहांत वेदभाषेमध्ये चालत. यामुळे ही श्रेष्ठ आर्यभाषा एकंदर लोकांना परकी नव्हती. ती सर्वांना चांगली कळत होती. मात्र तिचें स्वरूप ज्यास्त कठीण असल्यामुळे साधे लोकव्यवहार लौकिकांतल्या साध्या भाषेंत चालत होते. वेदभाषा विद्याव्यासंगी लोकांच्या हातांत होती यामुळे तिची उन्नती होत गेली. तीमध्ये नवीन शब्द त्या भाषेंतलींच घातू, प्रत्यय वगैरे साधनें या योगानें तयार केले. तसेंच, जनसमूहाच्या भाषेंत जे नवीन चांगले शब्द उत्पन्न झाले, त्यांतलेही अनेक शब्द या उच्च भाषेंत सामील झाले. त्याचप्रमाणें अनार्यांच्या बरोबरील व्यवहारांत जे चांगले शब्द आढळले, त्यांमधलेही कांहीं या भाषेंत आले. तसेंच तिची व्याकरणसंगतीही उत्तम प्रकारची लावण्यांत आली. अशा प्रकारें ही भाषा उत्तरोत्तर उत्तमच होत गेली. विद्या-व्यासंगी आर्यलोक अनार्यांचे आणि आपल्याच लोकांच्या लौकिक-व्यवहारांतले शब्द वगैरे आपल्या भाषेंत घेत यांत शंकाच नाही. ते शब्द आपल्या भाषेला जुळतील असे सुरेखसे बनवून घेण्याची त्यांची चाल होती. यामुळे पुष्कळ शब्दांचें उच्च भाषेंतलें स्वरूप निराळें आणि जनपदभाषेंतलें स्वरूप निराळें असा प्रकार आहे. संस्कृत भाषेंत शब्द-भरणा फार मोठा आहे, हें आपण पाहातोच. अशा रीतीनें आर्यांची मुख्य भाषा उन्नत होत चालली आणि ती भाषा आणि लौकिकभाषा यांमध्ये बराचसा भेद होत चालला, तेव्हां दोन्ही भाषांना निराळीं नांवें देण्याची वेळ साहाजिकच येऊन पोचली. अशा प्रकारें उच्च भाषेस

संस्कृत असें नांव मिळालें आणि जनपदभाषेस प्राकृत म्हणूं लागले. 'संस्कृत' म्हणजे चांगलें, नीटनेटकें केलेलें. या नांवावरून ही भाषा अगदीं व्यवस्थित अशी राखली गेली, आणि तिच्यामध्ये शब्द वगैरे नीटनेटके करून घेतले, आणि दुसऱ्याही अनेक सुव्यवस्थेच्या गोष्टी करून घेतल्या असें सिद्ध होतें; आणि यामुळे संस्कृत ही कृत्रिम भाषा आहे, खरी स्वाभाविक बोलण्याची भाषा नव्हे, अशी कल्पना घुष्कळांना करावयास सवड झाली आहे. परंतु संस्कृत हें नांव अर्वाचीनकाळीं प्राप्त झालें; तें नांव प्राप्त झाल्यावर आणि त्यानंतर त्या भाषेचें स्वाभाविक स्वरूप कमी होऊन बराच कृत्रिमपणा आला हें खरें; पण ती भाषा फार वर्षे वेदभाषा आणि जनपदभाषा या दोन स्वरूपांत आर्यांची बोलण्याची भाषा होती यांत अगदीं शंका नाही. विद्वत्तेच्या कामांत आर्य लोक मोठे व्यवस्थित, टापटिपीचे आणि हौशी होते, असें दिसून येतें; त्यामुळे त्यांची भाषा सुरेख असली म्हणून तिला कृत्रिम म्हणण्याचें कांहीं कारण नाही.

'प्राकृत' हें नांव कसें उत्पन्न झालें हें अजून कोणास सांगतां येत नाही. एवढें मात्र दिसून येतें की, तें नांव संस्कृत हें नांव प्रचारांत आल्यानंतर उत्पन्न झालें आणि विद्वानांच्या भाषेला नांव मिळालें तेव्हां आतां लौकिक भाषेलाही नांव पाहिजे असें वाटूं लागल्यानंतर उपयोगांत आलें असावें. हा शब्द 'संस्कृत' या शब्दासारखाच बनविलेला दिसतो. 'प्रकृति' म्हणजे मूळ भाषा, तिची 'विकृति' म्हणजे तिच्या पासून झालेली ती 'प्राकृत' अशी व्याख्या कित्येक करितात, ती खोटी. कारण मूळभाषा म्हणजे संस्कृत हिला 'प्रकृति' असें नांव दिलेलें कोठेंही आढळत नाही. उलटपक्षीं "प्रकृत्या सिद्धं प्राकृतं" म्हणजे मूळपासून जें आहे तें प्राकृत; आणि तेंच उत्तम बनविलें, तेव्हां संस्कृत झालें अशाही व्याख्या कोणी केल्या आहेत. प्रथमतः जनपदभाषेला 'प्रकट' भाषा म्हणजे सर्वांना सहज समजते अशी भाषा असें नांव पडलें असावें. 'प्रकट' याचें नियमाप्रमाणें लौकिकांत 'पाअड' व्हावयाचें, तसें तें झालें. आणि मग 'पाअड' याचें 'संस्कृत' याशीं जुळण्यासारखें 'प्राकृत' असें रूप बनविलें. असा

‘प्राकृत’ याचा अर्थ करितात; तो वावगा दिसत नाही. ‘प्रकट’ म्हणजे सर्वांना स्पष्ट होईल असे; ‘प्राकृत’ म्हणजे सर्वसाधारण, उच्च नव्हे. लोकभाषेचा संस्कृताशी भिन्नपणा दाखविण्यासाठी तिला ‘प्राकृत’ असे अजूनही म्हणतात. संस्कृत, आणि प्राकृत म्हणजे मराठी, असे शास्त्री लोक आजकाळापर्यंत मानीत आले आहेत. संस्कृत, प्राकृत, आणि मराठी अशी तीन नावे अलीकडल्या सुशिक्षितांनी प्रचारांत आणलेली आहेत.

आतांपर्यंत सांगितलेल्या हकीगतीत कालाचा संबंध कांहीं एक आला नाही. इतिहास म्हटला म्हणजे त्याच्या बाजूला सनांचे आंकडे मांडावे लागतात. तसे येथे मांडतां येत नाहीत. कारण आमच्या जुन्या ग्रंथांत आणि त्यावरून बसविलेल्या इतिहासांत वर्षांचा उल्लेख येत नाही; यामुळे काळाची संगती लागत नाही, ही खरोखरी मोठ्या दुःखाची परंतु नाइलाजाची गोष्ट आहे. विद्वान लोक कल्पनेने संगती लावीत असतात. परंतु अजून निरनिराळ्या प्रसंगांच्या काळांची मान्य करण्यासारखी संगती लागलेली नाही. एकंदर आर्यसंस्कृतीचा काळ फार लांब आहे, एवढे मात्र स्पष्ट दिसून येते. आमच्या सांप्रतच्या विषयास अमुक गोष्ट अमक्या गोष्टीच्या अगोदर अथवा मागून घडली, व अमक्या अमक्या गोष्टींत अजमासे काळाचे अंतर अमुक असावे, असे ठरविण्याची थोडीबहुत जरूरी आहे. असा अजमास ठिकठिकाणी शक्य तितका सांगितला आहे; आणि कित्येक ठाम झालेले काळ मांडले आहेत. यापेक्षा ज्यास्त सांगणे अशक्य आहे, आणि केवळ तर्क करीत बसण्यांत कांहीं अर्थ नाही.

(२) संस्कृत भाषेचे कथानक

मागे सांगितलेच आहे की, प्राचीन आर्य लोक इकडे आले, तेव्हा त्यांचे निरनिराळे संघ आले. त्यांचा निकट संबंध होता; आणि त्यांची भाषा जरी थोडीफार भिन्न असली तरी एकंदरीत एकच होती. तिची दोन प्रकारची स्वरूपे होती. एक धर्म, विद्या आणि तत्संबंधाचे

ग्रंथ किंवा प्रबंध यांचें जें वाङ्मय त्याची भाषा. ही व्यवस्थित आणि प्रौढ असली पाहिजे. हिला पुढें संस्कृत असें नांव मिळालें, आणि तेंच नांव पुढें एकंदर भाषेला आरंभापासून कायम झालें. दुसरें स्वरूप जनपद भाषा; सर्व लौकिक व्यवहार हीं चालत. हिला पुढें प्राकृत हें नांव पडलें. प्राकृत भाषा ही सरावानें सोपी झालेली प्रौढ भाषा; अथवा प्रौढ भाषा, ही टापटिपीनें सुधारून घेतलेली प्राकृत भाषा. यांतलें मुख्य काय हें सांगतां येणार नाहीं; कारण दोन्ही प्रकार चालू होते. या प्राकृताचें स्वरूप प्रांतोप्रांतीं परिणतीच्या द्वारे बदलत जाऊन मराठी आणि दुसऱ्या देशी भाषा उद्भवल्या. त्या तयार होण्यांत संस्कृत व प्राकृत यांचें परस्परांस साह्य झालें आहे. या गोष्टी चांगल्या समजण्यासाठीं संस्कृत आणि प्राकृत यांचा इतिहास पाहिला पाहिजे. प्रथमतः संस्कृत भाषा आणि तिचें वाङ्मय यांचा थोडक्यांत इतिहास सांगूं.

आर्य लोक आपल्या देवांचीं स्तोत्रें रचीत. तसेंच यज्ञाच्या वेळीं ह्यणण्याचीं सूक्तें असत. हीं स्तोत्रें आर्यावर्ताभर पसरलेल्या मुख्य मुख्य ऋषींकडे होती. तीं फार प्राचीन काळापासून निरनिराळ्या वेळीं रचिलीं. पुढें त्यांतलीं महत्त्वाचीं सूक्तें एकत्र करून त्यांच्या संहिता म्हणजे समुदायरूप व्यवस्थित ग्रंथ बनविले. अत्यंत जुना वेदग्रंथ ऋग्वेदाची शाकल संहिता हा होय. ऋग्वेदांत देवांच्या स्तुतीपर प्राचीन सूक्ते आहेत. यजुर्वेदांत बहुतेक यज्ञांस उपयोगी अशा मंत्रांचा आणि यज्ञवर्णनपर गोष्टींचा संग्रह आहे. सामवेद म्हणजे यज्ञाच्या वेळीं गावयाचीं ऋग्वेदांतील वगैरे निवडक सूक्ते. ऋग्वेदांत फार जुन्या काळांत घडलेल्या आणि लोकांच्या केवळ आठवणींत राहिलेल्या अशा गोष्टींचा उल्लेख आहे. त्या उल्लेखांवरून त्या गोष्टींना तेव्हांच पौराणिक स्वरूप आलें होतें असेंही दिसतें. यावरून हीं सूक्ते रचण्याचा काळ अत्यंत प्राचीन असला पाहिजे. तसेंच निरनिराळीं सूक्ते निरनिराळ्या काळीं रचलीं आणि अगदीं जुनें सूक्त आणि नवे सूक्त यांमध्ये अनेक शतकांचें अंतर असलें पाहिजे, असें सूक्तांच्या भाषेवरून दिसून येतें. वेदांनंतर ब्राह्मणें, आरण्यकें, उपनिषदे वगैरे ग्रंथ झाले. यांचे निरनिराळे भाग निरनिराळ्या वेळीं रचलेले आहेत. पाणिनीच्या

वेळीं निदान शाकल आणि तैत्तिरीय या संहिता होत्या. त्याच्या व्याकरणांत ब्राह्मण ग्रंथांचें नांव येतें, परंतु 'आरण्यक' हा शब्द ग्रंथ या अर्थी येत नाही. पाणिनी आपल्या व्याकरणाच्या भाषेस केवळ माषा म्हणजे बोली असें म्हणतो आणि वेदांच्या भाषेस छंदस् असें म्हणतो. तसेंच वेदांच्या भाषेतले नामें, क्रियापदे व इतर रूपे यांचे त्याच्या वेळीं उपयोगांतून गेलेले किंवा फिरलेले अनेक प्रकार तो सांगतो.

वेदभाषेत धातूंचे गण वगैरे व्यवस्था नव्हत्या व व्याकरणाचें नियमन नव्हतें असें वाटतें. परंतु तैत्तिरीय संहितेंत इंद्र नांवाचा प्राचीन व्याकरणकार आणि त्यानें केलेली व्याकरणव्यवस्था यांचा उल्लेख आहे. वेदभाषा ही पाणिनीच्या वेळींही फार प्राचीन म्हणून मानली जात होती. त्याच्या वेळीं अनेक जुने शब्द आणि जुनीं रूपे उपयोगांतून गेलीं होती. आणि वेदाचा अर्थ लोकांना कळनासा झाला होता. वेद नुस्ते घोकून पाठ करीत. वेदवाक्यांना किंवा मंत्रांना कांहीं अर्थ नाही, मंत्र नुस्ते म्हटले म्हणजे झालें, अशा प्रकारची समजूत त्या प्राचीन काळींही उत्पन्न झाली होती. यामुळे यास्कानें आपल्या निरुक्तांत

‘स्थाणुरयं भारवाहः किलाभूद्
अधीत्य वेदं न विजानाति योऽर्थम् ।’

अशी एक जुनी ऋचा सांगितली आहे. हीत अर्थ न समजतां पाठ करणारास ठोंब्या म्हटलें आहे. अर्थ समजत नाही असा झालेला जो वेद त्यांतिल शब्दांत-अक्षरांतही-फरक होऊं नये, म्हणून बनविलेली जी 'क्रम' नांवाची वेद म्हणण्याची तऱ्हा तिचा पाणिनीनें उल्लेख केला आहे. यावरून वेद आणि वेदभाषा या पाणिनीच्या वेळींही फार फार जुनाट गोष्टी झाल्या होत्या. पाणिनीच्या वेळीं जी भाषा जागती होती आणि जिचें व्याकरण त्यानें रचिलें तिला तो बोली असें म्हणतो. त्याच्या वेळीं ती त्यानें वर्णिलेल्या स्वरूपांत जागती होती, म्हणूनच तिला तो बोली असें नांव देतो. पाणिनीनें आपलें व्याकरण त्याच्या वेळीं बोलण्यामध्ये चालत असलेल्या भाषेचें म्हणून

लिहिलें आहे. ऐतरेय ब्राह्मण, शतपथ ब्राह्मण इत्यादि कांहीं जुने ब्राह्मणग्रंथ, तशींच अगदीं जुनीं उपनिषदे यांशिवाय त्यावेळच्या भाषेचा लेखी मासला उरलेला नाही. या ग्रंथांची भाषा साधी होती. वाक्यें लहान लहान असत. क्रियार्थ पूर्णक्रियापदानें सांगितला जाई. लांब समास नव्हते. संधी एकत्र बनलेल्या शब्दांत होई. वाक्यांत जुळविलेल्या परंतु स्वतंत्र अशा शब्दांचा संधी पाणिनीनें वैकल्पिक सांगितलेला आहे. अर्थात् पाणिनीची भाषा बोलण्या-मध्ये होती, आणि बोलतांना असे संधी करणें अशक्य म्हणून त्यानें विकल्प सांगितला आहे.

पाणिनीच्या काळानंतर लवकरच संस्कृत असें नांव उत्पन्न होऊन ती भाषा उत्तरोत्तर धर्मग्रंथ, इतर वाङ्मय आणि विद्वान् लोक यांची भाषा होत चालली. पाणिनी केव्हां झाला हें अजून ठरलें नाही. वैयाकरण ग्रंथकारांपैकीं भाष्यकार पतंजली याचा काळ इसवी सना-पूर्वीं दीडशें वर्षे, असा विद्वानांनीं ठरविला आहे. त्यानें वर्णिलेली संस्कृत भाषा आणि त्याचे अगोदरचा व्याकरणकार कात्यायन याची भाषा यांत फारसा भेद नाही, यामुळे कात्यायन पतंजलीचे अगोदर सुमारे दोनशें वर्षांत झाला असावा. कात्यायन मात्र पाणिनीच्या भाषे-मध्ये बराच फरक झालेला दाखवितो. तसेंच पाणिनीला जे समोव-तालचे देश आणि लोक ठाऊक होते, त्यांपेक्षां कात्यायनाला पुष्कळ अधिक ठाऊक होते असें दिसून येतें. यामुळे पाणिनी कात्यायनाच्या बराच अगोदर झाला असावा, आणि त्या अवधीत संस्कृत आणि प्राकृत अशीं नांवें प्रचारांत आलीं असावीं. शिक्षा म्हणून जो शब्दोच्चार-नियामक ग्रंथ आहे, तो पाणिनीच्या पद्धतीवर रचला आहे, असें त्यांतच म्हटलें आहे. या शिक्षाग्रंथाचा पतंजलीनें उल्लेख केला आहे, त्यावरून तो पतंजलीच्या पूर्वींचा होय. या ग्रंथांत संस्कृत आणि प्राकृत अशीं भाषांचीं नांवें आहेत.

पाणिनीचा काळ इसवी सनाच्या आठव्या शतकाच्या अगोदर फारसा नेतां येत नाही. पाणिनीनंतर लौकरच संस्कृत भाषा केवळ विद्वानांची भाषा होत चालली, आणि जनभाषा बळावत चालल्या.

त्यांना प्राकृत ह्मणू लागले, आणि उत्तमावस्थेप्रत पोचलेली जी विद्वानांची, धर्माची आणि वाङ्मयाची भाषा, तिला संस्कृत असें नांव मिळालें. हीं दोन्ही नांवें पाणिनीन्यानंतर लौकरच कायम झालीं.

बुद्धाच्या काळीं म्हणजे इ. स. पूर्वी सहाव्या शतकांत संस्कृत भाषा एकंदर जनतेला कळेनाशी झाली होती. ह्मणून बुद्धाची धर्मचर्चा प्राकृतांत झाली. या वेळापासून इसवी सनाच्या दुसऱ्यातिसऱ्या शतकापर्यंत म्हणजे बौद्धधर्म जोरांत असतांना संस्कृत भाषेस बरीच ओहोटी लागली होती. परंतु त्या सुमारास ब्राह्मणी धर्माची पुन्हा ऊर्जितदशा झाल्यावर संस्कृतास नवा जोम उत्पन्न झाला. या सुमारास देशभाषा उद्भूत झाल्या होत्या; तरी ग्रंथरचना संस्कृतांत होत होती, आणि विद्वानांची चर्चाही त्याच भाषेंत चाले. यामुळे संस्कृतांतील उत्तम ग्रंथरचना तेव्हांपासून तों शंकराचार्याच्या काळीं नवव्या शतकांत आणि पुढें तेराव्या शतकापर्यंतही येऊन पोचली आहे. तथापि या अलीकडच्या काळांतल्या उत्तम संस्कृताचें श्रेय शंकर वगैरे महान् आचार्यांच्या बुद्धिमत्तेला आहे. संस्कृताच्या जिवंतपणाला नाही, हें लक्षांत ठेविलें पाहिजे.

पाणिनीनंतर संस्कृताचें साधें स्वरूप बिघडत चाललें. बौद्ध धर्माचे वेळच्या प्रचलित प्राकृतास पुढें पाली असें नांव पडलें. सर रामकृष्णपंत भांडारकर यांनी आपल्या व्याख्यानांत पाली भाषेची संस्कृताशीं फार सुंदर रितीनें तुलना केली आहे. या तुलनेवरून असें दिसतें कीं त्या वेळच्या प्राकृतांत संस्कृतांतल्या सर्व आख्यातविभक्तींचीं रूपें होती. नामादिकांच्या विभक्तींचीही बहुतेक रूपें होती. दोन्ही प्रकारच्या रूपांत फरक मात्र होता. मूळचे संस्कृत शब्दही उच्चाराला सोपे करून घेतलेले होते. द्विवचन, संधी, वगैरे व्यवस्था प्राकृतांत नव्हत्या. तथापि त्यावेळचें संस्कृत आणि प्राकृत यांमध्ये फार फरक नव्हता. केवळ तुलनेच्या दृष्टीनें पाहिलें तर खेडाऊ मराठी आणि पुस्तकी मराठी यांमध्ये आज जितका भेद आहे, तितकाच पाली आणि संस्कृत यांमध्ये होता. यापुढें संस्कृतांत कृत्रिमपणाचे प्रकार फार शिरले. वाक्य हाटलें म्हणजे तें संधींनीं जखडून बांधलेलें.

असूं लागलें. आख्यातविभक्ती जाऊन त्यांचें काम धातुसाधित विशेषणानें होऊं लागलें. लांब लांब समास प्रचारांत आले. या गोष्टींपैकीं धातुसाधित विशेषणाच्या योगानें क्रियापदांचे काळ दाखविण्याची रीत ज्यास्त सुलभ, यामुळें ती या काळच्या संस्कृतांत जास्त उपयोगांत येऊन पुढें प्राकृतांत आणि त्यानंतर सर्व देशभाषांत आली; देश-भाषांतील बहुतेक सर्व आख्यातविभक्ती धातुसाधित विशेषणांच्या साहाय्यानें बनल्या आहेत.

संस्कृताच्या संबंधानें आणखी एक असा प्रकार झाला कीं, एखादी भाषा चालू असली म्हणजे तिच्या स्वरूपांत जे फरक पडत जातात, तसले फरक पाणिनीनंतर कात्यायनापर्यंत बरेच होत होते; पण त्यानंतर भाष्यकार पतंजलीपर्यंतच्या काळांत ते फारच कमी होत गेले; आणि त्यानंतर असले फरक होण्याचें मुळींच बंद होऊन संस्कृत भाषा अगदीं कायमची ठरीव होऊन बसली; पाणिनी, कात्यायन आणि भाष्यकार पतंजली यांच्या ग्रंथांत जें शब्दरूप सांगितलेलें नाहीं तें अशुद्ध असें ठरलें. अर्थात् तेव्हांपासून संस्कृत ही निजलेली भाषा झाली. त्यानंतरच्या काळांत कालिदासासारख्या कवींनीं आणि शंकरासारख्या आचार्यांनीं व्याकरण बाजूला ठेऊन केलेले कांहीं थोडे प्रयोग आढळतात. पण ते भाषा चालू होती ह्मणून नव्हत; तर शंकरासारखे ग्रंथकार मोठे आणि 'वाचमर्थोऽनुधावति' अशी त्यांची योग्यता ह्मणून.

पाणिनीयासून बौद्धधर्मसंस्थापनेपर्यंतचा संस्कृताचा काळ फार उच्चतऱ्हेचा आहे. ज्यांना वेदांमध्ये गणतात असे आरण्यकें, ब्राह्मणें, उपनिषदे वगैरे सर्व ग्रंथ या काळांत पुरे झाले. शिवाय निरनिराळ्या धर्ममतांवर श्रौतसूत्रें, गृह्यसूत्रें, आणि धर्मसूत्रें, इत्यादि लिहिलीं गेलीं. हें वाङ्मयही फार विस्तृत आहे. याशिवाय महाभारत, रामायण, भागवत वगैरे ग्रंथांचा आणि पुराणांचा उपक्रम या काळांतच झालेला आहे.

यानंतर बौद्धधर्माच्या योगानें उत्पन्न झालेली ओहोटी गेल्यावर तेव्हांपासून तों सुमारे तेराव्या शतकापर्यंतचा काळ 'भाषा' या दृष्टीनें संस्कृताचा उपयोग कमी होण्याचा जरी होता, आणि ती

भाषा बोलणारांची संख्या जरी संपुष्टांत आली, व प्राकृत व देशी-भाषा यांत जरी ग्रंथरचना होऊं लागली, तरी या काळांतच संस्कृतांतलें मुख्य वाङ्मय पूर्ण झालेलें आहे. पुराणें, काव्यें, नाटकें, स्मृति-ग्रंथ, धर्मदर्शनांवरचीं निरनिराळ्या मतांचीं भाष्यें, कित्येक गद्यग्रंथ, वगैरे सर्व संस्कृत ग्रंथ या काळांतले आहेत; आणि त्या वेळीं संस्कृत अगदीं ठाम झाल्यामुळें या सर्व ग्रंथांची संस्कृतभाषा व्याकरणाच्या घटनेमध्ये कांहीं किरकोळ गोष्टींखेरीजकरून अगदीं एकसारखी आहे.

वरील संक्षिप्त वर्णनावरून दिसून येईल कीं, संस्कृत भाषेच्या इतकी फार जुनी आणि ह्यात असलेली भाषा पृथ्वीच्या पाठीवर दुसरी नाही. तिचें वयोमान निदान किती ठरवावें हें सांगतांही येत नाही. तींतील ग्रंथरचनेच्या दृष्टीनें तें पांच हजार वर्षांहून कमी तर खर्चीत नाही, असें भाषाभिज्ञ मानितात. ज्यास्त किती असेल तें असो ! संस्कृत भाषेचें वयोमान इतकें मोठें असल्यामुळें आणि ती बोलणारे लोक प्रथमारंभापासूनच विद्याव्यासंगी असल्यामुळें तिची उत्तरोत्तर फार मोठी उन्नती होत गेली आहे, हें स्वाभाविकच आहे. संस्कृताची शब्दसंपत्ती अपार आहे. तिच्या एवढ्या मोठ्या आयुष्यांत पुष्कळ शब्द उत्पन्न झाले आहेत. एकेका वस्तूला अनेक शब्द आहेत. भाषेमध्ये वस्तूला नांव पडतें तें प्रथमतः तिच्या संबंधाच्या एकाद्या गुणावरून पडतें. पुढें साम्यतेनें, इतर गुणांवरून, काल्पनिक सादृश्यावरून, रूपकानें, ऐतिहासिक आणि पौराणिक गोष्टींवरून, आणि दुसऱ्याही अनेक कारणांनीं एकाच पदार्थाचीं नांवें वाढत जातात. असा प्रकार संस्कृतांत फार असून तो अगदीं प्राचीन काळापासून आहे. वेदकोश जो निघंटू, त्यामध्ये पृथ्वीचीं एकवीस, रात्रीचीं सोळा, पर्वताचीं तीस आणि पाण्याचीं शंभर नांवें आहेत. अमरकोशांत देवांचीं सव्वीस नांवें आहेत. अशीं निरनिराळ्या पदार्थांचीं नांवें घेऊन तीं कशीं झालीं याचा विचार करणें ही गोष्ट फार मनोरंजक आहे. या नांवांचा मराठी वगैरे देशी भाषांना फार उपयोग आहे. एकाच वस्तूला अशीं निरनिराळीं नांवें आहेतच; पण माहीत असलेल्या सर्व वस्तूंनाही शब्द जोडिलेले आहेत. हल्लींच्या ज्ञानयुगांत पदार्थांची माहिती फार वाढली

आहे, तेव्हां प्रत्येक भाषेंत त्यांचीं नांवेही वाढलीं आहेत. इंग्लिश भाषेंत ल्याटिन आणि ग्रीक भाषांतून शब्द बनवून घेतात. शिवाय इंग्लिश भाषेंत पृथ्वीच्या पाठीवरील सर्व भाषांतून लागतील तसे शब्द घेतले आहेत. संस्कृत भाषेंत नवीन शब्द बनविण्याची सोय असल्यामुळे मराठीस नवीन शब्द तयार करण्याची आयतीच सोय आहे. ल्याटिन आणि ग्रीक भाषा आणि इंग्लिश भाषा यांचा निकट संबंध असला तरी त्या परस्परांना परक्याच आहेत. संस्कृत ही मराठीला परकी नाही; इतकेंच नव्हे तर संस्कृत किंवा आद्य वेदभाषा हें मराठीचें स्वतांचेंच फार जुनें स्वरूप आहे. तेव्हां संस्कृतांतून जे शब्द आयतेच असलेले किंवा नवे तयार करून घेतां येतील ते आपलेच स्वामित्वाचे आहेत, हें उघड आहे. संस्कृत भाषेंत शब्दांच्या मूळ अर्थाचे धातू असतात. यांना अगोदर लावावयाचे 'उपसर्ग' म्हणून असतात. त्यांच्या जुळणीनें मूळ धातूचे निरनिराळे अर्थ होतात. तसेच मूळ धातूच्या स्वरूपांत गुण, वृद्धी, संप्रसारण इत्यादि साधनांनीं होणारे फेरफार आहेत, त्यांपासून अनेक अर्थ उत्पन्न होतात. त्याचप्रमाणें अनेक प्रत्यय आहेत, त्यांच्या जुळणीनें भिन्न भिन्न अर्थाचे शब्द बनवितां येतात. यामुळे देशी भाषांत आपणास पाहिजेत तसे शब्द बनवितां येतील. तसेंच संस्कृत ही फार वर्षांपासून ग्रंथरचनेची भाषा असल्यामुळे, सध्याच्या जनभाषांस आयतेच उपयोगी पडतील असे ग्रंथरचनेचे नानाप्रकार आपणास सुसाध्य आहेत.

संस्कृत भाषा ही कधीं बोलण्यांत होती कीं नाही, असा प्रश्न पुष्कळां विचारण्यांत येतो; विशेषतः पाश्चात्य पंडितांस अशी शंका वाटते. संस्कृत भाषा ही बोलण्यांत होती किंवा नाही या विषयी डॉ. सर रामकृष्णपंत भांडारकर यांनीं साङ्ग चर्चा केली आहे, आणि संस्कृत भाषा ही एका काळीं जागृत भाषा होती हें सिद्ध केलें आहे. आपल्या लोकांत याविषयी फारशी शंका नाही, यासाठीं येथें ज्यास्त कांहीं सांगण्याची गरज नाही. यासंबंधाचा एक मुद्दा आपणांस उपयोगाचा आहे, तो मात्र एथें थोडक्यांत सांगितला पाहिजे. संस्कृतांत अनियमित रूपें फार, आणि एक प्रकारचीच एका अर्थाची म्हणजे

वैकल्पिक रूपे ही पुष्कळ. यामुळे ती भाषा बोलण्यांत असू शकणार नाही, असे कित्येक म्हणतात. पण वास्तविक पाहतां हेच प्रकार कोणतीही भाषा चालू भाषा आहे किंवा होती, आणि तिचा प्रचार फार असून प्रांतही अफाट होता हें ठरविण्यास प्रमाणीभूत होतात. मराठी भाषा ही विस्तृत प्रांतभर चालू आहे आणि ती बोलणारे लोक भिन्न प्रकारचे आहेत, म्हणूनच मराठींतही एकाच अर्थार्थी निरनिराळीं रूपे आहेत. असाच प्रकार प्रत्येक चालू भाषेचा असतो. केवळ नियमित लोकांच्या व्यवहारासाठीं एखादी बनावट भाषा मुद्दाम कोणी तरी कृत्रिम बनविली तर तीत असले प्रकार पुष्कळ होत नाहीत. आतां एवढे खरे कीं, संस्कृताच्या फार दिवसांच्या आयुष्यक्रमामध्ये जे कठीण वाटणारे प्रकार उत्पन्न झाले, ते सार्वत्रिक उपयोगांत नसून केवळ ग्रंथांतूनच असले पाहिजेत. शिवाय ती भाषा फार दिवसांपासून सार्वत्रिक बोलण्यांत नाही, तर केवळ विद्वत्तेच्या व्यवहारांत आहे, यामुळे तिच्यामध्ये कृत्रिम प्रकार बरेच शिरलेले आहेत. पण त्यांवरून एकंदर भाषा कृत्रिम असें कधीही म्हणतां येणार नाही. मराठी अथवा दुसरी कोणतीही भाषा घेऊन असें दाखवितां येईल, कीं तीतले कित्येक प्रकार बोलण्यांत नसून ग्रंथांत मात्र आहेत. असे कृत्रिम प्रकार सर्वत्र आढळतातच.

इंग्लिश भाषा जी आज इतक्या मोठ्या प्रौढ दशेस पोचली आहे, तिला तिच्या सभोवतालच्या इतर भाषांचें मोठेंच साह्य झालें आहे. इंग्रजी भाषेत आजकालच्या युरोपियन भाषांतले अनेक शब्द आहेत. इतकेंच नव्हे, तर तीत आशियाखंडांतल्या आणि आफ्रिकाखंडांतल्या भाषांतलेही पुष्कळ शब्द घेतलेले आहेत. संस्कृत भाषेतही असा प्रकार आहे, पण अर्थात् इंग्रजीभाषेइतका नाही. संस्कृत भाषेच्या आयुष्यक्रमांत तिच्या सभोवार मान्य अशा दुसऱ्या भाषा नव्हत्या. तरी संस्कृतांत ग्रीक, खालडीयन, मिसरी, चिनी, इत्यादि भाषांतून ज्योतिष आणि इतर शास्त्रांच्या संबंधाचे शब्द आले आहेत. तसेंच हिंदुस्थानांतले द्राविडी वगैरे अनार्य लोक यांची संस्कृती बहुतांशी आर्यांच्या बरोवरीची होती; त्यांच्या भाषेतूनही संस्कृतांत शब्द

आले आहेत. संस्कृत भाषेस परकी शब्द अगदी उमंगणार नाही असे आपलेसे करून टाकण्याची हातोटी चांगली साधलेली असल्यामुळे असले परकी शब्द अगदी संस्कृत बनले जाऊन ते आतां ओळखतांही येणार नाहीत. जैमिनीच्या मीमांसासूत्रावरील शबरस्वामीच्या भाष्यांत 'पिक', 'नेम', 'तामरस', 'परिमंडल' इत्यादि शब्द अगदी वेद-भाषेंत आलेले परकी म्हणून सांगितले आहे. हे शब्द सांगतांना शेवटी 'इत्यादि' म्हटले आहे, त्यावरून तसे शब्द आणखीही होते असे त्यावेळचे मत दिसून येते. संस्कृत ज्योतिषग्रंथांत केंद्र, होरा, इत्यादि ग्रीक भाषेंतले शब्द आहेत. आमच्या ज्योतिष्यांनी बारा राशी प्रथमतः पाश्चात्यांकडून घेतल्या, तेव्हां त्यांचीं नांवेंही जर्सीच्या तशींच घेतलीं. नंतर मेष, वृषभ, वगैरे मूळ अर्थींचीं संस्कृत नांवें योजण्यांत आलीं. संस्कृतांतून प्राकृत वगैरे भाषांत जाऊन पुनः संस्कृतांत नवीन रूप धारण करून आलेलेही पुष्कळ शब्द आहेत. 'मित्र' शब्द असुरी भाषेंत 'मिथ्र' 'मिहर' असा आहे. तो संस्कृतांत 'मिहिर' असे नवीन रूप घेऊन आला आहे. संस्कृतांतला 'पुरातन' शब्द प्राकृतांत 'पुराअण' 'पुराण' असा झाला. तो 'पुराणम्' 'जुने', अशा अगदी नवीन अर्थानें वेदभाषेंतही आहे. कित्येक संस्कृत शब्दांचीं प्राकृत रूपे संस्कृतांत आहेत. 'क्षुर' याचें 'खुर' हें रूप कालिदासानें आणि मनूनें उपयोगिलें आहे. तसेंच 'गोक्षुर' 'गोखुर'; 'क्षुरिका' 'छुरिका'; 'ऋक्ष' 'अच्छ'; 'कक्ष' 'कच्छ'; 'प्रियाल' 'पियाल'; 'गण्ड' 'गल्ल'; 'वज्र' 'वजिर'; 'चंद्र' 'चंदिर'; 'इंद्र' 'इंदिर,' (इंदिरा स्त्री); 'मार्ष' 'मारिष'; 'भद्र' 'भल्ल'; इत्यादि मूळचे संस्कृताचे प्राकृत झालेले शब्द पुन्हां संस्कृतांत घेतले आहेत. कित्येक शब्द मूळचे प्राकृत म्हणजे लौकिक भाषेंतले शब्द संस्कृतांचे प्राकृत बनाविण्याचे जे नियम आहेत, त्यांप्रमाणें फिरवून घेतलेले दिसतात. जसे, तोंड, तुण्ड; गाल, गल्ल; इत्यादि.

संस्कृत भाषा आणि तिचें एवढें मोठें वाङ्मय हिंदुस्थानातील कांहीं विवक्षित लोकांनी इतके वर्षे पिढ्यान्पिढ्या पाठ करून जिवंत राखले आहे. लिहिण्याची साधनें नसतां आणि इतक्या काळांत सर्वत्र

अनेक उलाढाली झाल्या असतांही संस्कृत भाषा आणि तिचें वाङ्मय हीं कशीं टिकलीं याविषयी मोठा चमत्कार वाटतो. सांप्रत आपणास जें वाङ्मय प्राप्त झालें आहे, त्यापेक्षां आर्यलोकांत उत्पन्न झालेल्या एकंदर वाङ्मयाचा विस्तार फारच जास्त असला पाहिजे. परंतु साधनांच्या अमावीं पुष्कळसे ग्रंथ नष्ट झाले असतील. ऋग्वेद वगैरे पवित्र वाङ्मयही जितकें मूळचें होतें, तेवढें सर्व आपणास प्राप्त झालें नाहीं असें पुष्कळ विद्वानांचें मत आहे. अशा वाङ्मयाच्या खाणाखुणा विद्यमान वाङ्मयांत पुष्कळ आढळून येतात. आजपर्यंत पृथ्वीच्या घाठीवर अनेक राष्ट्रे, अनेक धर्म होऊन गेले. त्यांतल्या कित्येकांची आठवणही उरली नाहीं. कित्येकांची पुसट पुसट, आणि कित्येकांची कांहीं जास्त आठवण आहे. पण हिंदुस्थानांतील गहन तत्त्वविचारांची, धार्मिक, राजकीय, सामाजिक आणि विद्येसंबंधीं आर्यसंस्कृती फार प्राचीन काळापासून आतांपर्यंत सारखी चालू राहिली आहे. कालांतरानें तिला परिणती प्राप्त झाली असेल, तेवढाच फरक. या अद्भुत गोष्टीचें कारण वर सांगितल्याप्रमाणें केवळ पाठशक्तीनें आणि शिक्षणपरंपरेनें राखलेली संस्कृत भाषा आणि संस्कृत वाङ्मय हेंच होय.

(३) प्राकृत भाषेची कहाणी

प्राकृत अथवा जनपदभाषा ही आर्यांच्या इतिहासाच्या अगदीं आरंभापासून संस्कृत भाषेच्या बरोबरीनें चालू आहे असें मागें सांगितलेंच आहे. आर्यांची जशी उन्नती आणि स्थित्यन्तरे होत गेलीं, तशीच या त्यांच्या भाषेचीही होत गेली. अशी परिणती होत होत, निरनिराळ्या प्रांतांत जें जनपदभाषेचें स्वरूप होतें, तें कालान्तरानें बदलत जाऊन त्यापासून सांप्रतच्या प्रांतिक भाषा बनल्या. मराठी ही मराठी प्रांतांतील जनपदभाषेचें आर्यसंस्कृतीच्या इतक्या काळांत बनलेलें परिणत स्वरूप आहे. अर्थात् मराठी ही परिणत प्राकृत भाषाच आहे.

प्राकृत भाषा एक आहे किंवा अनेक प्राकृत भाषा आहेत ? देश-

परत्वे महाराष्ट्री, मागधी, शौरसेनी, पैशाची हीं प्राकृतांचीं नांवे सांगितलीं आहेत. परंतु वस्तुतः तीं प्राकृतांचीं नुस्तीं प्रांतिक स्वरूपे आहेत. मुख्य प्राकृत याला कोणी महाराष्ट्री असें नांव दिलें आहे. बाकीच्या प्राकृत भाषा ह्या त्या मुख्य प्राकृताच्या शाखा, असेंच बहुधा प्रचलित मत आहे. यांमध्ये परस्पर भिन्नपणाही अगदीं थोडाच सांगितलेला आहे.

येथें असें लक्षांत ठेविलें पाहिजे कीं, आर्य लोक ज्या अर्थीं सर्व हिंदु-स्थानभर पसरले, आणि त्यांच्या निरनिराळ्या वसाहती जर परस्परांपासून दूर होत्या, तर प्रांतोप्रांतीच्या भाषांमध्ये फरकही बराच मोठा असला पाहिजे. तसा फरक होता यांत शंका नाही. आणि ह्मणूनच सिंधी, पंजाबी, हिंदी, बंगाली, ओरिया, मराठी, गुजराथी वगैरे प्रांतिक भाषा झाल्या. परंतु प्राकृत ह्मणून जी भाषा हल्लीं कांहीं ग्रंथांत आपल्या दृष्टीस पडते, ती भाषा म्हणजे एकंदर जनभाषेचें मुख्य स्वरूप, तेवढेंच टिकलें, बाकीचे प्रांतिक प्रकार पुढें आले नाहींत. मात्र कालांतरानें त्यांची परिणती होत जाऊन सांप्रतच्या चालू प्रांतभाषा झाल्या. हा प्रकार अगदीं हुबेहुब संस्कृतासारखाच आहे. जी संस्कृत भाषा ग्रंथांत उपयोगांत आणिली, ती जशी टिकली, त्याप्रमाणें जें प्राकृत-भाषेतलें स्वरूप ग्रंथयोजनेंत आलें तें कायमचें टिकलें. बाकीचे प्रकार नष्ट झाले; अथवा त्यांची परिणती होऊन त्यांना सांप्रतच्या चालू भाषांचें स्वरूप प्राप्त झालें.

प्राकृत भाषेचा आरंभापासून लोकव्यवहाराशीं जसा संबंध होता, तसा धर्मव्यवहाराशीं आणि वाङ्मयव्यवहाराशींही असलाच पाहिजे. प्राचीनकाळीं प्रमुख वाङ्मय संस्कृतांत लिहीत असत. संस्कृत भाषा साधारणतः सर्वांना समजे. परंतु संस्कृत ग्रंथांतल्या गोष्टी अशिक्षित जनतेस समजून देण्यासाठीं प्राकृत भाषेचा उपयोग होत असलाच पाहिजे. हल्लीं मराठींतलाच कठीण ज्ञानेश्वरी ग्रंथ अथवा त्यापेक्षां फार सोपे पांडवप्रतापादि ग्रंथ हे साध्या भाषेत अर्थ करून लोकांना समजून सांगत असतात, हें सर्वप्रसिद्धच आहे. तोच प्रकार त्या वेळींही होता. वेद, ब्राह्मणें, उपनिषदे, अनेक प्रकारचीं धर्मदर्शने आणि

सूत्रे यांवर विद्वानांची चर्चा संस्कृतांत चाले; परंतु त्या ग्रंथांतील भाग आणि पुराणे वगैरे जनतेला समजून देण्याचें काम प्राकृतांत चाले. अशा प्रकारें धार्मिक आणि व्यावहारिक घडामोडींची ही जनपदभाषा अथवा प्राकृत भाषा होती. या काळीं लिहिण्याची साधनें नव्हतीं; या-मुळे शास्त्राचे सिद्धांत सूत्ररूपानें सांगून, त्यांची चर्चा किंवा व्याख्यान सोप्या संस्कृतांत अथवा जनपदभाषेंत-प्राकृतांत-चाले. असा प्राकृत भाषेचा उपयोग प्राचीन काळापासून होत असला पाहिजे. ही गोष्ट नीट लक्षांत येण्यासाठीं आपण हल्लींच्या काळाचेंच उदाहरण घेऊं. सांप्रत मराठी भाषा सर्वोंना कळते, असें आपण मानतो. परंतु विचारपूर्वक पाहिलें तर सुशिक्षितांचून केवळ लिहितां वाचतां ज्यांस येतें, त्या लोकांना केसरी, ज्ञानप्रकाश, विविधज्ञानविस्तार यांतील लेख किंवा सभांतून होणारीं व्याख्यानें, यांची मराठी भाषा कितपत कळत असेल? अशिक्षितांना तर ही विद्वानांची भाषा कळणें कठीणच आहे. त्यांना एकादा विषय नीट समजून देण्यासाठीं तो विषय अगदीं सोप्या भाषेंत पुन्हां सांगावा लागेल. असाच प्रकार त्या काळीं चालू असला पाहिजे. पंडितांनीं संस्कृतांत लिहून ठेवलेलें जनतेस जनपदभाषेच्याद्वारे समजून देण्याची चाल पूर्वीपासून असली पाहिजे.

आरंभीं कित्येक शतके प्राकृतांत ग्रंथ झाले नाहींत; अथवा झाले असले तरी टिकले नाहींत; किंवा टिकण्यासारखे असतील, त्यांना संस्कृता-चें स्वरूप देण्यांत आलें असेल. कोणत्याही भाषेचें स्वरूप स्पष्ट दृष्टीस पडण्यास एकादा ग्रंथ टिकून तो हातीं आलेला पाहिजे. तसा प्राचीन काळाचा एकही प्राकृत ग्रंथ आपणास उपलब्ध नाहीं ही दुर्दैवाची गोष्ट आहे. इसवीसनाच्या पूर्वीच्या सहाव्या शतकांत बौद्ध धर्माची स्थापना झाली आणि त्यानंतरच्या तीन शतकांत त्या धर्माचा ग्रंथसंग्रह तयार झाला. हा ग्रंथसंग्रह त्या वेळच्या प्राकृत भाषेंत लिहिला आहे. तो फार मोठा आहे. या ठिकाणीं प्राकृत भाषेचें स्वरूप आपणास प्रथमतःच पाहावयास मिळतें. त्यावरून लोकभाषा चांगली नांवारूपास आली होती असें उघड दिसतें. अर्थात् ही लोकभाषा म्हणजे विद्वानांच्या संस्कृत भाषेचें सोपें स्वरूप. तेव्हां तिची व्यवस्था बनणें आणि नांवारूपास येणें हें

संस्कृताच्या व्यवस्थेला शक्य तितकें जुळूनच असणार. ही प्राकृत भाषा म्हणजे त्या वेळीं पूर्वेकडे मगध देशापासून तों पश्चिमेकडे पंजाब आणि दक्षिणेकडे माळवा, वैदर्भ वगैरे प्रदेश एथपर्यंत चालणारी लोकभाषा होती. तिला मागधी अथवा बौद्धमागधी म्हटलें आहे. तिला पुढें पाली असें नांव पडलें. पाली हा शब्द कसा उत्पन्न झाला याविषयी विद्वानांनीं निरनिराळे तर्क केले आहेत. संस्कृतांत ज्याप्रमाणें वेदांतील पंक्तीला ऋचा म्हटलें आहे, त्याप्रमाणें बौद्धधर्मग्रंथांत धार्मिक वचनाला 'पाळि' असें म्हटलेलें आहे. यामुळें मूळचें बुद्धाचे वेळचें जसेंच्या तसें वचन सांगणें झाल्यास पाळि (म्हणजे पंक्ति, ओळ किंवा वचन) झणून सांगण्याची चाल पडली. ही 'पाळि' प्रथम म्हणावयाची आणि नंतर तीवर व्याख्यान करावयाचें, अशा प्रकारें धर्मोपदेश होत असे. पुढें त्यावरून बौद्धधर्मभाषेचें नांव पाली असें ठरलें. या प्राकृतांत बौद्धधर्म ग्रंथ लिहिले गेल्यावर ती त्या वेळची भाषा संस्कृताप्रमाणेंच कायम ठरविली गेली, आणि तिची व्याकरण, कोश वगैरे सामुग्री ठाम झाली. अर्थात् त्या काळच्या लोकभाषेची जरी पुढें परिणती होत गेली, तरी ही पाली भाषा तेथेंच कायमची, आणि निद्रित परंतु बौद्धधर्माची आणि वाङ्मयाची भाषा बनली. त्यानंतर केव्हांही, किंवा आतांही, बौद्धधर्मसंबंधानें लिहिणें झाल्यास त्या वेळच्या ठरीव पालीभाषेंत लिहितां येतें. वेदधर्माची भाषा जी संस्कृत, तिची यासंबंधानें जी स्थिती होती, तीच स्थिती यापुढें बौद्धधर्माची भाषा जी पाली तिचीही झाली. अशोकानें इसवी सनापूर्वी तिसऱ्या शतकांत आपल्या साम्राज्याच्या सीमेवर ठिकठिकाणीं ज्या आज्ञा कोरून ठेविल्या आहेत, त्या पाली भाषेंत आहेत. निरनिराळ्या प्रांतांतील आज्ञांच्या भाषेंत प्रांतिक फरक आहेत, पण ते अगदीं थोडे आहेत. येथें लक्षांत ठेवलें पाहिजे कीं पाली भाषेला 'प्राकृत' झणत नाहींत. तर ती संस्कृतासारखीच बौद्ध धर्माची स्वतंत्र भाषा असें मानितात. तिला प्रथमतः बौद्धमागधी असें नांव होतें, परंतु पुढें तिचें पाली असें नांव कायम झालें.

आपणास इसवी सनाच्या पूर्वीच्या सहाव्या शतकांतलें हें प्राकृत

भाषेचें पालीनामक स्वरूप सांपडतें, त्याची आणि संस्कृताची येथें तुलना करूं. पालीभाषेच्या संबंधाच्या विशेष गोष्टी अशा आहेत:—

(१) ऋ, ॠ, लृ, ए, औ हे स्वर नाहींत आणि विसर्ग नाहीं.

(२) श, ष, स, यांबद्दल एकच स होतो.

(३) द्विवचन नाहीं.

(४) 'य' प्रत्ययान्त चतुर्थी विभक्ति अकारान्त पुल्लिङ्गी व नपुंसक-लिङ्गी स्थलवाचक नामांना मात्र आहे. बाकी तिच्या जागी षष्ठी येते. पंचमीचा तृतीयेंत समावेश होतो.

(५) संस्कृतांतील दहा लकारांपैकीं प्रथम-भविष्य आणि आशीर्-लिङ् नाहींत. बाकीचे आठ आहेत. या आठांपैकीं सुद्धां लिट् व लङ् हे लकार फारच थोड्या धातूंना लागतात; व तीं रूपें जवळ जवळ अपवाद ह्मणून समजण्याची पद्धत आहे.

(६) आत्मनेपदाचा थोडासा उपयोग आढळतो. वास्तविक पाहातां आत्मनेपद असा भिन्न प्रकार नाहीं. आत्मनेपदाचीं कांहीं रूपें मात्र उपयोगांत आहेत.

(७) व्यंजनान्त शब्द नाहींत. अशा संस्कृत शब्दांचें व्यंजन काढून टाकतात अथवा त्यांत 'अ' मिळवितात.

(८) शब्दांचा उच्चार करण्यास सोपें व्हावें ह्मणून स्वरांत फेर-फार होतो, संयुक्त व्यंजनांचें स मी करण, पूर्वरूप, किंवा पररूप, करितात. कित्येक ठिकाणीं उच्चाराला कठीण अशीं व्यंजनें काढून टाकणें वगैरे प्रकार होतात. पुढील प्राकृतांत ग, द, ह, य, क, वगैरे कित्येक व्यंजनांच्या ठिकाणीं 'अ' घालण्याची चाल फार आहे. परंतु हा प्रकार पालींत बहुतेक नाहींच.

(९) जोडाक्षराच्या व्यंजनांमध्ये स्वर घालून तीं निराळीं करतात. उदा०—सिलोक (श्लोक), सुखुम (सूक्ष्म), वरीस (वर्ष), सिरी (श्री), ओसुमिक (औष्मिक) सुमरति (स्मरति), इत्यादि. हा प्रकार मराठी बोलणारांस चांगला माहीत आहे.

(१०) शब्दाच्या आरंभीचें जोडाक्षर जाऊन एकच अक्षर राहातें; प्रबुद्धः—पबुद्धो; प्राप्नोति—पाप्नुनाति; शृणोति—सुणाति, इ०

हे फेरफार होण्याचे जास्त नियम आणि त्यांची उदाहरणे येथे सांगू लागल्याने ते कंटाळवाणे होईल. संस्कृत-पाली-प्राकृत-मराठी, या शब्दपरंपरेत फेरफार कसे होतात, त्याचे मुख्य मुख्य नियम आणि उदाहरणे व्याकरणाच्या आणि शब्दसिद्धीच्या पुस्तकांत विस्तारेंकरून सांगितली आहेत. येथे त्यांचा उल्लेख विषयप्रतिपादनास पुरेसा मात्र करावयाचा आहे. तथापि या भागाच्या परिशिष्टांत यासंबंधाचे मुख्य मुख्य नियम उदाहरणांसह सांगितले आहेत.

या सर्व विवरणावरून दिसून येईल की, हे फेरफार संस्कृत शब्द, उच्चाराने सोपे करण्याकरिता आणि भाषा साधारणतः शक्य तितकी सुलभ बनविण्यासाठी होतात. सांप्रत आपण मराठीमध्ये लिहितांना अथवा व्याख्यान करितांना शब्द आणि वाक्ये ठरीव अशा व्यवस्थित आणि टापटिपीच्या पद्धतीने घालितो, परंतु बोलण्यांत यासंबंधी फारशी सावधगिरी ठेवीत नाही; तसाच प्रकार मार्गेपासून आहे. प्राकृत ही साध्या व्यवहाराची भाषा, म्हणून तीतून कठीण प्रकार काढले आहेत. हा प्रकार प्राकृताच्या पहिल्या स्थितीत म्हणजे पालीत फारच कमी होता. फेरफारांचे काही विशेष नियम लक्षांत ठेविले, की संस्कृताची पाली होते. विद्वान् लोकांच्या व्यवहारांत संस्कृत आणि लोकव्यवहारांत पालीसारखी प्राकृत अशा भाषा जेव्हां उपयोगांत होत्या, तेव्हां एका भाषेतून दुसरीत बोलण्यास घुडारी लोकांस कठीण जात नसे, आणि एकंदर जनसमूहास दोन्ही भाषा कळण्यास पंचाईत पडत नसे.

पालीमध्ये आणखी एक आपणास भाषाशास्त्राच्या संबधाने विशेष लक्षांत ठेवण्याजोगी गोष्ट सांपडते. ती ही की, त्या भाषेत त्या वेळच्या संस्कृतांत नाहींत परंतु फार जुन्या संस्कृतांत म्हणजे वेदभाषेत आहेत अशा अनेक गोष्टी दृष्टीस पडतात:—‘ळ’ हे वैदिक भाषेतले अक्षर पालीत आहे. अर्वाचीन संस्कृतांत प्रत्यय ‘आय’ असा आहे. प्राचीन प्रत्यय ‘प’ असा आहे. पालीमध्ये हे दोन्ही प्रत्यय असून ‘प’चा उपयोग विशेष आहे. मराठीत या ‘प’ वरूनच ‘व’ झाला आहे. वेदांतला तृतीयेच्या बहुवचनाचा प्रत्यय ‘भिः’ हा पालीत ‘एभि’ अथवा ‘एहि’ असा होऊन येतो. हा मराठीत आला आहे. उदा०

रामांहीं. जुनीं संस्कृत कृदन्त रूपें 'कातवे' (मराठी-करावयास), 'कत्वान' (मराठी-करून, करोनी,), अशीं पालींत आहेत. भाववाचक नामें करण्याचा जुना प्रत्यय 'त्तण' हा पालींत असून त्यावरून मराठी प्रत्यय 'पण' झाला. याशिवाय 'इदम्' सर्वनामाचें जुनें रूप 'इमस्य' यावरून झालेले 'इमस्स', 'गोनाम' याचें 'गोनं', 'त्रि' (तीन) याचें षष्ठीचें बहुवचन 'तिन्नम्' (मराठी-'तीन' शब्द), आशार्थाचा प्रथमपुरुष बहुवचनी प्रत्यय 'आमसे' वेदांतील 'अकर्' पासून 'अका' (कृचा भूतकाळ), इत्यादि बरींच जुनीं रूपें पालींत आलीं आहेत. विद्वत्तेच्या आणि सुशिक्षितांच्या भाषेच्या बरोबरीनें जनपदभाषा किंवा लोकभाषा मूळपासूनच चालू होती, या गोष्टीचें हें उत्तम प्रमाण आहे. जुन्या काळचीं रूपें वगैरे प्रकार प्रौढ संस्कृत भाषेंत जरी फिरले, तरी ते जनपदभाषेंत चालू राहिले. अशी तऱ्हा मराठी भाषेंत असलेलीही पुढें दाखविण्यांत येईल.

आतां या वेळपर्यंत सर्व विद्वत्तेच्या व धर्माच्या व्यवहाराची भाषा जर संस्कृत होती, तर येथून पुढें लोकव्यवहाराची प्राकृत भाषा धर्मव्यवहारास कां घेतली ? याचें उत्तर उघडच आहे. या वेळपर्यंत सर्व व्यवहार संस्कृतांत असे. ती भाषा लोकांना हळू हळू बहुतेक कळेनाशी झाली होती. धर्मग्रंथ आणि तद्विषयक चर्चा हीं तर जनसमाजास अगदींच पारखीं होऊन गेलीं होती. ब्राह्मण वगैरे सांगतील तो त्यांचा अर्थ, यामुळें जनतेचें धर्मासंबंधीं समाधान होईना. तेव्हां त्यांच्या बोलीमध्येच जनतेला धर्म शिकविण्याचा प्रघात बौद्धधर्मानें घातला. यामुळें जनपदभाषाही धर्मभाषा झाली.

बौद्धधर्माच्या स्थापनेच्या अगोदरचा आणि त्यानंतरचा काळ हा धार्मिक आणि सामाजिक उलाढालींचा व चळवळींचा काळ होता. धर्मविचारांचीं प्रख्यात 'दर्शने' याच सुमारास उत्पन्न झालीं. याच धार्मिक चळवळींच्या कारणानें बौद्धधर्माची आणि जैनधर्माची चळवळ उत्पन्न झाली. सर्व धर्मविचार व तत्संबंधाची ग्रंथरचना संस्कृतांत चालते हें बरोबर नाहीं, असें वाटूनच बौद्ध-धर्म-प्रवर्तन प्राकृतांत झालें. तोच प्रकार प्रथमारंभी जैनधर्माच्या चळवळीचाही होता. अर्थात्

प्राकृतभाषा पुढें आली. यावरून संस्कृत अगदीं मागे पडलें असें मात्र समजू नये. संस्कृत भाषा पूर्वीप्रमाणें चालू राहिली नव्हती, तथापि ती विद्वत्तेची भाषा होती आणि तींत ग्रंथरचनाही चालू होती. वेदधर्माचा न्हास कधींच झाला नव्हता. यामुळें संस्कृताचा व्यवहार चांगलाच चालू होता. बौद्धधर्म आणि जैनधर्म यांसारख्या बलवान् चळवळींना तोंड देण्याचा वेदधर्मीयांनीं प्रयत्न केला. त्या काळीं धर्मपंथांवर अनेक ग्रंथ झाले आणि या दोन चळवळी लोकांना समजेशा भाषेंत झाल्या; यामुळें त्यांचा जनतेवर मोठाच पगडा पडला. या प्रमाणें प्राकृत भाषा देखील धर्माची व विद्वत्तेची भाषा होऊन ती बळावत चालली. इसवी सनाच्या पूर्वीच्या सहाव्या शतकापासून तों बौद्धधर्माचा न्हास होऊं लागेपर्यंत म्हणजे इसवी सनाच्या पांचव्या शतकापर्यंत प्राकृताचा प्रघात फार झाला, आणि त्या भाषेंत बौद्धधर्मग्रंथांशिवाय इतर प्रकारचीही ग्रंथरचना झाली. बौद्धधर्माविरोबर किंवा त्याच्या अगोदर थोडे दिवस जैनधर्माची स्थापना झाली. या धर्माची चळवळ जरी बौद्धधर्माइतकी नव्हती, तरी त्या धर्माचाही प्रसार पुष्कळ झाला, आणि हा धर्म आजमितीस आपल्या देशांत जागता असून त्याचे अनुयायी पुष्कळ आहेत. या धर्माचें वाङ्मय प्रथमार्भमी प्राकृतांतच सुरू झालें. जैनांची प्राकृत भाषा हिला कोणी अर्धमागधी म्हणतात अथवा कोणी महाराष्ट्री म्हणतात. त्यांची धर्मभाषा अद्यापि प्राकृतच आहे. परंतु त्यांच्या धर्मग्रंथांपैकीं बरेचसे ग्रंथ संस्कृतांत आहेत; आणि जैन लोकांत संस्कृत पंडितही पुष्कळ होऊन गेले आहेत. संस्कृत वाङ्मय आणि संस्कृत ग्रंथ राखण्यांत जैन पंडितांचें फार मोठें साह्य झालें आहे.

या सर्व काळांत संस्कृत भाषाही ग्रंथांची आणि विद्वत्तेची दृष्टीन जागती होतीच. त्या वेळीं सर्व हिंदुस्थानभर समजेल अशी भाषा संस्कृत होती. पांचव्या आणि सहाव्या शतकांत हिंदुस्थानांत आलेले बौद्धधर्मी चिनी प्रवाशी यांनीं आपल्या ग्रंथांत असें लिहिलें आहे कीं, हिंदुस्थानांत सर्वत्र निरानैराळ्या लोकभाषा चालतात, यामुळें दळणवळणास कठीण पडतें. यासाठीं त्या देशांत ज्यास्त प्रवास करावयाचा असेल, त्यानें प्रथमतः संस्कृत शिकून घ्यावें म्हणजे कांहीं एक अडचण

पडणार नाही. मात्र हें म्हणणें विद्वान् प्रवाशांचें आहे, हें लक्षांत ठेवावें. अशा रितीनें संस्कृत ही सर्वत्र समजण्याजोगी भाषा झणून अगदीं अलीकडील काळापर्यंत चालू आहेच. एकाद्या विद्वानास देशांत कोठेंही गेलें तरी सर्वांना समजेल असें व्याख्यान द्यावयाचें झालें अथवा सर्वांना समजेल असा ग्रंथ कोणास लिहावयाचा झाला तर तो संस्कृतांत लिहावा अशी पद्धत चालत आलेली आहे. आतां मात्र इंग्रजी ही सर्व देशभर समजेल अशी भाषा नवीन उपयोगांत आल्यामुळें असला व्यवहार इंग्रजी भाषेंत होऊ लागला, आणि संस्कृत भाषा या संबंधानें कायमची मार्गे पडली.

प्राकृत भाषेचे प्रथमारंभी महाराष्ट्री, मागधी, शौरसेनी आणि पेशाची असे चार प्रकार सांगितले आहेत. त्यानंतरचे आणखीही दोन तीन प्रकार सांगितले आहेत, परंतु मुख्य प्रकार चारच मानितात. हे प्रकार देशांवरून झाले आहेत असें समजतात. मगध देशांतली ती मागधी, शूरसेनांचा देश म्हणजे मथुरेच्या भोंवतालचा प्रदेश, येथील भाषा शौरसेनी, पिशाच लोकांचा म्हणजे वायव्य-कोणांतला प्रदेश, तेथची भाषा पेशाची; आणि महाराष्ट्र देशांतली ती महाराष्ट्री. ही महाराष्ट्री भाषा म्हणजे मुख्य प्राकृत भाषा आणि दुसऱ्या भाषा या तिच्या शाखा असें कोणी समजतात. मुख्य प्राकृतास महाराष्ट्री असें नांव वररुचीने दिलें आहे. त्याच्या नंतरचा आणि अगदीं अलीकडला प्राकृत व्याकरणकार हेमचन्द्र हा 'महाराष्ट्री' असें नांव न देतां, एक मुख्य प्राकृत समजतो, आणि दुसऱ्या देशपरत्वे झालेल्या तिच्या शाखा असें मानितो.

हा महाराष्ट्र देश कोणता ? सांप्रत लोकांचें नांव मराठे, आणि त्यांच्या भाषेचें नांव मराठी असें आहे. हे शब्द महाराष्ट्र शब्दावरून झाले असें समजतात. यासंबंधाची विशेष चर्चा पुढील प्रकरणांत आली आहे. मूळचें लोकांचें नांव 'मराठे' त्यावरून संस्कृत 'महाराष्ट्र' असें करण्यांत आलें. वैदर्भ (म्हणजे सांप्रतचा बऱ्हाड, नागपूरचा बराच भाग आणि खानदेशाचा बराच भाग, त्याचप्रमाणें जबलपूर, सागर वगैरे प्रदेश), आणि सांप्रतच्या दक्षिणमधला पैठणच्या व

देवगिरीच्या भोंवतालचा प्रदेश यांना महाराष्ट्र म्हणत. कोणी कृष्णा नदीच्या उत्तरेच्या कुंतल देशाचाही समावेश महाराष्ट्रांत करित. हा सर्व प्रदेश कांहीं फारसा मोठा नव्हता आणि प्रख्यातही नव्हता. वास्तविक पाहता या प्रदेशांत राहाणारे मुख्य लोक 'मराठे' या नांवाने प्रख्यात होते. देशाला 'महाराष्ट्र' असे नांव कधीच मिळालेले नव्हते. परंतु त्या प्रदेशांत इसवी सनाच्या आरंभाच्या सुमारास शातवाहन किंवा शालिवाहन वंशाचे पराक्रमी राजे होऊन गेल्यामुळे आणि ते 'रष्ट्र' जातीचे किंवा 'मराठे' असल्यामुळे त्यांनी जिकलेल्या प्रदेशास 'महाराष्ट्र' असे संस्कृत नांव देण्यांत आले, आणि त्यांची जी प्राकृत भाषा, तिला महाराष्ट्री असे अभिमानाचे नांव प्राप्त झाले. वास्तविक ही प्राकृत भाषा महाराष्ट्राच्या बाहेर आर्यावर्ताभर चालू होती. ती मुख्य लोकभाषाच होती. तेव्हां वास्तविक पाहता महाराष्ट्री प्राकृत याचा अर्थ राष्ट्रांतील मुख्य प्राकृत भाषा, असा दिसतो. पुढे 'महाराष्ट्री' आणि 'मराठी' या दोन शब्दांचा मेळ घालण्यांत येऊन या दोन शब्दांचा आपण सांप्रत समजतो तसा संबंध मानण्यांत आला. वरसुचि हा या मराठ्यांचा आश्रित दिसतो. या शालिवाहन वंशाच्या मराठी राजांच्या उत्तेजनाने महाराष्ट्री प्राकृतांत रचना करणारे अनेक कवी झाले, व ग्रंथही पुष्कळ झाले. शालिवाहन वंशातील एका राजाने निरानिराळ्या कवींच्या ग्रंथांतील सुभाषिते घेऊन गाथासप्तशती म्हणून एक ग्रंथ तयार केला. हा ग्रंथ त्या वेळच्या प्राकृत भाषेचा उत्तम मासला आहे. या सप्तशतींत अडेचाळीस पुरुष कवी आणि सहा स्त्री कवी यांच्या ग्रंथांतले वेंचे आहेत. यावरून त्या वेळच्या प्राकृत वाङ्मयसंपदेचे अनुमान करिता येते. सेतुबंध आणि गौडवहो अशीं दोन बरीच मोठी महाराष्ट्री काव्ये प्रसिद्ध आहेत. याखेरीज कित्येक किरकोळ ग्रंथांचा नामनिर्देश आहे. दंडीने महाराष्ट्री प्राकृत भाषा आणि त्या भाषेतील कित्येक ग्रंथ यांचा मोठ्या आदराने उल्लेख केला आहे. यावरून त्याच्या वेळी प्राकृत ग्रंथ फार असावे असे दिसते. मागधी आणि जुनी महाराष्ट्री यांमध्ये जैनधर्मी ग्रंथ आहेत. शौरसेनी भाषेचा ग्रंथ उपलब्ध नाही.

पैशाची भाषेत गुणाढ्य कवींचा बहुलक या नांवाचा फार मोठा ग्रंथ होता असे म्हणतात. त्यापैकीं सुमारे सहा भाग फ्रान्समध्ये छापिले आहेत, असे समजते. त्यावरून केलेले लहानसे दोन संस्कृत ग्रंथही उपलब्ध आहेत. या सर्व हकीगतीकडे लक्ष दिले तर महाराष्ट्री या नांवाचा मूळचा अर्थ सर्व राष्ट्रांची म्हणजे मुख्य प्राकृत, आणि बाकीच्या तिच्या शाखा असेच दिसून येते. महाराष्ट्री भाषेचा महाराष्ट्र देशाची भाषा असा निकट संबंध केवळ अभिमानाने लावला गेला. मराठी भाषेचा केवळ महाराष्ट्री भाषेशी निकट संबंध नाही; आणि मराठी भाषा ही महाराष्ट्री प्राकृत भाषेपासून झाली, हे म्हणणेही पूर्णपणे खरे नाही. इसवी सनाच्या आरंभापासून पुढील पांच-सहा शतके या प्रदेशांत जी प्राकृत भाषा चालू होती, तिचे परिणत रूप मराठी भाषा हे आहे; आणि ते प्राकृत मुख्य प्राकृत असून, त्याला महाराष्ट्री असे नांव देण्यांत आले होते. शौरसेनी वगैरे त्या प्राकृताच्या शाखा होत्या. त्याचप्रमाणे पुढे असे दाखविण्यांत येईल की, जे पाली आणि शौरसेनी यांतच विशेषतः आहेत असे अनेक प्रकार मराठीत आहेत. यासंबंधाने मुख्यतः लक्षांत ठेविले पाहिजे की, प्राकृत म्हणजे जी जनभाषा ती वास्तविक एकच. पाली, शौरसेनी, मागधी, पैशाची हे केवळ प्रांतिक प्रकार असून तीं नांवे विशेष कारणांनी पडलीं. पाली म्हणजे इसवी सनाच्या पूर्वीच्या पांचव्या सहाव्या शतकांतले प्राकृत; जैनग्रंथांचे प्राकृत याला अर्धमागधी असे म्हटले आहे, ते पालीनंतरचे प्राकृत, किंवा महाराष्ट्रीचे आद्य स्वरूप; हे इसवी सनाच्या आरंभाच्या सुमाराचे प्राकृत.

यावरून दिसून येईल की, आपल्या भाषेला 'मराठी' असे नांव प्राप्त होण्यापूर्वी, सांप्रत ज्या प्राकृत भाषा म्हणून गणल्या जात आहेत त्यांच्यापैकी मराठीचे स्वरूप कोणते होते हे पाहू लागले असता 'महाराष्ट्री' म्हणून जी प्राकृत गणली जाते, तीपासून 'मराठी' उद्भवली असे म्हणता येत नाही. महाराष्ट्रीचे लोकांच्या बोलण्यांत जे स्वरूप होते, ते आपणास सापडणार नाहीच; तेव्हां ती लोकांची 'बोली' परिणति पावून तिची 'मराठी' बनली असे कदाचित् असेल.

पण गाथासप्तशती, सेतुबंध काव्य, इत्यादि ग्रंथांच्या महाराष्ट्री-पासून मराठी झाल्याचा संभव मुळीच दिसत नाही. या महाराष्ट्री-मधून मराठीत पुष्कळ शब्द आलेले दिसतात. तसे इतर देशी भाषांतही आलेले दिसतात, हे डॉ. भांडारकर यांच्या ग्रंथावरून दिसून येते. परंतु महाराष्ट्रीवरून चालू मराठीत व्याकरणसंबंधी आणि भाषेच्या स्वभावाच्या संबंधी गोष्टी फारशा आलेल्या आढळत नाहीत. प्राकृत भाषेच्या ज्या स्वरूपास अपभ्रंश असे नांव मिळाले त्यांतले पुष्कळ प्रकार मराठीत आणि देशी भाषांत आढळतात असेही डॉ. भांडारकर यांच्या ग्रंथावरून दिसून येते. यावरून कदाचित् असेही अनुमान करितां येईल की अपभ्रंश हे प्राकृताचे किंवा लोकांतल्या बोलीचे सर्वसाधारण स्वरूप आणि महाराष्ट्री, मागधी, शौरसेनी, ह्या भाषा म्हणजे प्राकृताची प्रांतिक स्वरूपे. महाराष्ट्री आणि मागधी यांमध्ये कित्येक ग्रंथ झाले म्हणून त्या विशेष नांवाजल्या, आणि शौरसेनी ही नाटकांतली प्राकृत ठरली गेली. तेव्हां मराठीच्या अगोदरची प्राकृत 'पाली भाषा' होय. मराठी व्याकरणसंबंधी आणि स्वभावसंबंधी अनेक गोष्टी मराठीत आणि पालीत अगदी एकसारख्या आढळतात. यांची याद पुढे दिली आहे. यांतल्या कांहीं गोष्टी इतर प्राकृतांतही आढळतात, परंतु पाली आणि मराठी यांमध्ये जे अत्यंत साम्य दिसून येते, त्याला अन्य कारण मानतां येणार नाही.

पाली भाषेचे व्याकरण कात्यायन (क्रचायन) याने लिहिलेले आहे. हे व्याकरण संस्कृत व्याकरणाच्या घर्तीवर सूत्रमय रचले असून त्यांत तो व्याकरणकार पाली ही स्वतंत्र भाषा मानितो. डॉ० सर रामकृष्णपंत भांडारकर पालीला मध्यम संस्कृत असे नांव देतात. वररुची हा ख्रिस्ती शकाच्या सुमारे पांचव्या शतकांत झाला असावा. याच्या व्याकरणच नांव प्राकृतप्रकाश. वररुचीला कात्यायन असेही कोणी म्हणतात. पाणिनीच्या व्याकरणाची पुरवणी वार्तिकांच्या द्वारे करणार ग्रंथकार कात्यायन, पालीचे व्याकरण रचणारा कात्यायनच, आणि वररुचीला ही कात्यायनच म्हणतात. हे तिचे एकच असे कधीही म्हणतां येणार नाही. तेव्हां कात्यायन हे 'व्याकरणकार' या अर्थी सामान्यनाम झाले होते

कीं काय कोण जाणें ! वररुचीनें आपलें प्राकृत व्याकरण संस्कृत भाषेच्या व्याकरणाची पुरवणी ह्मणून लिहिलें आहे. प्राकृतांत काय निराळें आहे, हें सांगून बाकीचे नियम संस्कृताप्रमाणें असैं तो शेवटीं सांगतो. तसेंच नऊ प्रकरणांत प्राकृत भाषेचे मुख्य नियम सांगून पुढें एकेका प्रकरणांत शौरसेनी व पेशाची यांचे विशेष नियम सांगतो. अखेरीस “बाकीचें सर्व महाराष्ट्रीप्रमाणें” असैं म्हणतो.

हेमचन्द्र हा बाराव्या शतकांत गुजराथेमध्ये झाला. हा मोठा विद्वान् जैन पंडित होता. यानें एक संस्कृत व्याकरण लिहिलें आहे, आणि प्राकृत व्याकरण त्याचाच भाग किंवा पुरवणी ह्मणून लिहिलें आहे. हें प्राकृतप्रकाशापेक्षां व्यास्त परिपूर्ण आहे. यामध्यें हेमचन्द्रानें प्राकृत ग्रंथांतून अनेक उदाहरणें दिलीं आहेत, त्यावरून त्याचे वेळीं विस्तृत असैं प्राकृत वाङ्मय उपलब्ध असावें. हेमचन्द्रानें सरते शेवटीं अपभ्रंश ह्मणून प्राकृताचा एक प्रकार सांगितला आहे. (अपभ्रंश ह्मणजे मराठी भाषेचा (किंवा देशभाषांचा) उद्भव होऊं लागला त्यावेळचें प्राकृत असैं ह्मळलें पाहिजे. याचें विशेष विवरण पुढें येईल.

संस्कृत भाषा म्हणजे विद्वानांची आणि ग्रंथांची भाषा आणि प्राकृत भाषा म्हणजे जनतेची भाषा; पहिलीतले शब्द आणि रूपें जास्त व्यवस्थित पण कठीण आणि प्राकृतांतलीं जरा ओबडधोबड पण सोपीं. असा भेद होण्याचीं मुख्य कारणें दोन आहेत. एक उच्चारसौकर्य आणि दुसरें व्यवहारसौकर्य. उच्चारसौकर्य साधण्याचें कारण, साधारण लोकांच्या अशिक्षितपणामुळें अथवा कमी योग्यतेमुळें त्यांना कित्येक अक्षरांचा नीट उच्चार करितां येत नाहीं, हेंच केवळ नव्हे. मनुष्य सुधारलेला शिक्षित असो वा रानटी अशिक्षित असो, त्याच्या तोंडाला एका भाषेची संवय लागली कीं, दुसऱ्या भाषेचे निराळे उच्चार करण्यास प्रयास पडतात. त्याचप्रमाणें स्वतांच्या भाषेचे उच्चार कठीण ह्मणून किंवा अन्य कारणानेही फिरवावेसे वाटतात. आमच्या देशांतील निरनिराळ्या प्रांतांतल्या लोकांची तन्हा पाहा. सिंधी लोकांना ‘क्ष’चा उच्चार कांहीं केल्या साधत नाहीं. ते खख, कख्य, ख्य, असा कांहींतरी

उच्चार करितात. गुजराथ्यांना 'ऐ', 'औ' साधत नाहीत; तसेच 'प्रसन्न' याबद्दल ते 'परसन्न' 'श्रुति'बद्दल 'सुरती' असें ह्मणूं पाहातात. मध्यहिंदुस्थान, बहार वगैरे प्रांतांतील विद्वान् संस्कृत पंडितांनाही श, ष, स, यांच्या उच्चारांतला फरक समजत नाही, असें आपण पाहिल्या. बंगाल्यांना 'अ'चा 'ओ'सारखा आणि 'व'चा 'ब'सारखा उच्चार करावा असें वाटून ते 'नवीनचंद्र' याबद्दल 'नोबीनचोन्द्रो' म्हणतात. आह्मां मराठ्यांतल्या उच्च लोकांना मात्र सर्व उच्चार येतात! संस्कृत-मधले स्वर, व्यंजन, जोडाक्षरें, रेफ, विसर्ग, यांतलें कांहीं एक मराठीने उच्चारास कठीण ह्मणून सोडलेलें नाही.

इंग्रजी शब्दांच्या उच्चारांमध्ये ही गोष्ट नीट कळून येईल. बंगाल, मद्रास इकडील मोठाले वक्तेही इस्टेशन, इस्कूल, असे उच्चार करितात. हिंदी भाषेत संयुक्त व्यंजन शब्दारांभीं आल्यास त्यांच्या आरंभीं स्वरोच्चार करण्याची पद्धत आहे:—स्त्री—इस्त्री, तसेच स्कूल—इस्कूल, इत्यादि. अ, ई, ओ यांचे पुढें 'स' आल्यास त्याचा उच्चार आपणास साधत नाही. त्याचा आपण 'ष' करितों. यामुळे Post, Estate, यांचे उच्चार आपण पोस्ट, ईस्टेट असे न करितां पोष्ट, इष्टेट, असे करितों. R चे पुढें N आला तर न चा ण करणें आवडतें. ह्मणून आमचा उच्चार 'गव्हर्णमेंट' असा होतो. Appearance, Experience या शब्दांतील पुढील भागांचा खरा इंग्रजी उच्चार आपणांस कधींच साधत नाही. इंग्रजीतील t, d, th, यांचा उच्चार आमच्या लोकांस यावयाचा नाही असें इंग्रज ह्मणतात. उच्चारसौकर्याचा प्रकार युरोपियन भाषांतूनही आहे. युरोपांतील निरनिराळ्या भाषा जरी आपणास येत नाहीत, तरी इंग्लिश भाषेतल्या भाषाशास्त्रावरील पुस्तकांतून फ्रेंच, जर्मन, इतालियन या भाषांची तुलना केलेली असते. त्यावरून हें आपणास कळून येतें. I laede, 'मी नेतो' आणि I laedde, 'मी नेता झालों' यांमध्ये स्वर एकच आहे. परंतु भूतकाळीं d व्यंजन दोनदां आहे. जुन्या इंग्रजीत पहिला 'लीड' आणि दुसरा 'लीडु' असा कांहीं उच्चार असेल. चालू इंग्रजीत उच्चारसौकर्य उत्पन्न होऊन वर्तमान lead आणि भूत led असे शब्द बनले.

शब्दांमध्ये एकाहून अधिक (Syllables) अक्षरसंयोग असले की, त्यांचे शेवटचे संयोग उच्चाराला गाळावयाचे, असा फ्रेंच भाषेचा स्वभाव आहे. इंग्रजी भाषेमध्येही शब्दाचे शेवटी न्हस्व स्वर असल्यास गाळावयाचा असे वारंवार झाले आहे. अशा रीतीने पुष्कळ द्वक्षरी शब्द एकाक्षरी बनले आहेत. प्राकृतांतून मराठीत शब्द येतांना शेवटचे अ, इ, उ, हे स्वर शेंकडों शब्दांमध्ये नष्ट झालेले आहेत.

जुन्या इंग्रजीत scip (ship) जहाज, याचे अनेकवचन u प्रत्यय लागून scipu असे होते. यांत शेवटचा u मागे सौम्य उच्चार असल्यामुळे कायम राहातो. परंतु hus (house) याला अनेकवचनी प्रत्यय u लागला असता hus (हास) या जोरदार उच्चारामुळे विचान्या u चा टिकाव न लागता तो u नष्ट झाला, आणि अनेकवचन एकवचनासारखेच झाले. अशा रीतीने जुन्या इंग्रजीत अनेक नामांची दोन्ही वचने सारखी झाली आहेत. प्राकृतांत आणि मराठीतही असा प्रकार झालेला आहे. उपान्यावर जोर देऊन अन्त्य अ, इ, उ यांचा लोप करावयाचा असा प्राकृताचा व मराठीचा स्वभाव. यामुळे बहुतेक सर्व आ, इ, ई, उ, ऊ, या अन्तांचे स्त्रीलिंगी शब्द मराठीत ते अन्त जाऊन सररास अकारान्त बनले. परंतु त्यांचे सामान्यरूप कांहींचें आकारान्त आणि कांहींचें एकारान्त, ही भानगड मूळच्या अन्तांची आठवण न बुजल्यामुळे अजूनपर्यंत तशीच राहिली आहे. तसेच राम+अस् (जुना अनेकवचनो प्रत्यय) यांचे 'रामाः' असे व्हावयाचे. त्यांतला विसर्ग प्रथमतः गेला. मग रामा याच्या उच्चारांत उपान्याच्या जोरदार उच्चारामुळे अन्तीचा 'आ' जाऊन 'अ' झाला. अशा प्रकारे एकवचन 'राम' आणि अनेकवचनही 'राम'. मराठीत कांहीं थोड्या अकारान्त पुल्लिंगी शब्दांशिवाय सर्व अकारान्त शब्दांची हीच स्थिती झालेली आहे.

बोलणारांना कांहीं उच्चार कठीण वाटतात आणि कांहीं प्रकार गैर-सोयीचे वाटतात म्हणून ते सोपे होतात. अथवा कित्येक गोष्टींचा कंटाळा येतो, किंवा कांहीं विशेष कारणांनी जुनी गोष्ट जाते; ती मेली की, तिचे काम करण्यासाठी नवीन प्रकार सजवावा लागतो;

अथवा त्यावांचून निर्वाह करावा लागतो. उच्चारसौकर्य हे पुष्कळदां केवळ मानीव असतें. अमुक उच्चार सोपा आणि अमुक कठीण असें कां वाटावे हे सांगतां येत नाही.

व्यवहारसौकर्य म्हणजे भाषेच्या व्यवहारामध्ये कित्येक गोष्टी अडचणीच्या वाटतात, त्या फिरविणें. व्याकरण हे भाषेच्या व्यवहाराचें शास्त्र; तेव्हां व्यवहारसौकर्य म्हणजे व्याकरणसंबंधी सुधारणा. यांत केव्हां उच्चारसौकर्यही येतें, पण व्यवहारसौकर्य प्रमुख असतें. विसर्ग नाहीसा करण्यामध्ये ही दोन्ही साधली. द्विवचन आणि आत्मनेपद नाहीसे करण्यांत अथवा रूपे होण्याचे भिन्न अथवा वैकल्पिक प्रकार एकवटण्यांत व्यवहारसौकर्य पुष्कळ साधतें.

भाषेमध्ये फेरफार होऊन जुने जाऊन नवे येण्यास अन्य भाषा आणि अन्य लोक यांचा निकट संबंधही पुष्कळदां कारणीभूत होतो. इंग्रजी भाषेमध्ये फरक होण्यास जवळच्या इतर भाषा आणि शेजाऱ्यां-जवळचा व्यवहार, तसेंच ब्रिटन देशावर रोमन्स, साक्सन, डेन्स, नार्मन यांच्या स्वाऱ्या आणि त्यामुळे झालेल्या राजक्रान्त्या कारणीभूत झाल्या आहेत.

इंग्लंड देश बेटामध्ये एकीकडे असल्यामुळे इंग्रजी भाषेवर इतर युरोपियन भाषांहून अगदी निराळ्याच प्रकारचे आणि हितकारक परिणाम झाले आहेत. सर्व युरोपीय भाषांमध्ये संस्कृत आणि प्राकृत आणि नव्या आर्यभाषा यांप्रमाणेच नामें आणि क्रियापदे यांचे भर-पूर प्रत्यय आणि अचेतन पदार्थांचा लिंगभेद वगैरे प्रकार आहेत, परंतु इंग्रजी भाषेने ते प्रकार पांचशें वर्षांचे अवधीत पार उडवून दिले, आणि यामुळे ती साधी, सोपी झाली. पुढे त्या भाषेत भोंवतालच्या सर्व भाषांतून निवडक शब्द, वाक्ये वगैरे उपयुक्त प्रकार येऊन, ती भाषा आजला जगांतील सर्व भाषांत उत्तम बनली आहे.

आमच्या भाषांवर इतर भाषा आणि इतर लोकांशी संघट्टण यांचे फारसे परिणाम झाले नाहीत. याचें कारण संस्कृत भाषेच्या प्रांताच्या जवळपास महत्वाच्या अशा दुसऱ्या भाषांचे प्रांत नव्हते. द्राविडी लोकांची संस्कृती दक्षिणेंत फार दूर होती. आर्यानंतर ग्रीक, हूण,

शक, आभीर, गुर्जर वगैरे अनेक लोकांनी हिंदुस्थानावर स्वाभ्या करून इकडे राज्येही स्थापिलीं. परंतु हे लोक संख्येने थोडे असत आणि त्यांची भाषा आणि धर्म हीं आर्य लोकांच्या भाषेपेक्षां आणि धर्मापेक्षां कनिष्ठ होती, यामुळे त्यांनीं इकडे आल्यानंतर लौकरच आर्यधर्म आणि आर्यभाषा यांचा स्वीकार केला; तेव्हां अर्थात् त्यांच्या स्वतांच्या गोष्टी नष्ट होऊन हे लोक आर्यांतच मिसळून गेले, आणि त्यांच्या भाषेचा आर्यभाषांवर फारसा परिणाम झाला नाही. थोडाबहुत झाला असला, तरी संस्कृत भाषा फार श्रेष्ठ यामुळे, आणि तिच्या आंगीं अन्य भाषेंतील प्रकार अगदीं बेमालूम आपलेसे करून घेण्याचें सामर्थ्य असल्यामुळे या गोष्टी आतां निवडून काढणें अशक्य आहे. आर्यांचेच निरनिराळे संघ आणि निरनिराळ्या भाषा यांचे परिणाम एकमेकांवर झाले आहेत. त्यांचें अस्तित्व भाषेमधून आढळून येतें, परंतु तेही प्रकार फारसे निराळे दाखवितां येत नाहीत.

उच्चारसौकर्य मुख्यतः दोन प्रकारचें असतें. एक निरनिराळे वर्ण उच्चाराला सारखे करून घेऊन अथवा एखाद्याचा लोप करून त्यांचे उच्चार एकवटून टाकणें, ह्मणजे स मी क र ण. दुसरी गोष्ट कठीण वाटलेला वर्ण काढून त्याच्या जागीं सोपा वर्ण घालणें, म्हणजे वर्णान्तर. संस्कृतचे प्राकृत शब्द करून घेण्यामध्ये हे दोन्ही प्रकार घडले आहेत. 'प्रभात' यांत 'प्र'चा उच्चार 'र'मुळे कठीण वाटतो. ऐकण्यामध्येही रेफाचा उच्चार ऐकूं येत नाही. तेव्हां त्याचें 'पभात' झालें. स, श, ष, यांतला एकटा 'स' असला तरी काम भागतें. उच्चारस कठीण न, ष, यांची भानगड कशाला ? त्र, क्त, त यांचें फक्त 'त्त' होतें. (उदा०—पुत्र, पुत्त; भक्त, भत्त; प्राप्त, पत्त; इ०). कठीण जोडाक्षरें सोपीं होतात; (उदा०—धर्म, धम्म; शब्द, सद्द; स्कन्ध, खन्ध; पुष्प, पुप्फ; उष्ण, उण्ह; कार्य, काज; इ०) कित्येक स्थलविशेषीं उच्चाराला कठीण अशीं अक्षरें जाऊन त्यांचे जागीं दुसरीं येतात; उदाहरणार्थ क, द, ग, यांबद्दल अ होणें; द, ड, त, यांबद्दल ल होणें; य बद्दल ज, आणि य, व, यांबद्दल इ, उ, इत्यादि. असे फेरफार होण्याचे अनेक प्रकार होतात.

भाषा बदलण्याची याच्या घुढची पायरी म्हटली म्हणजे भाषेत प्रत्ययांनीं संबंध दाखविण्याची जी तऱ्हा असते, ती जाऊन, निर-
निराळ्या पूर्ण शब्दांनीं आणि केवळ वाक्यरचनेनें संबंध दाखविला
जाणें. या योगानें भाषा साधी, सोपी आणि वाढती होते. इंग्रजी भाषा
आजला या तऱ्हेला पूर्णपणें येऊन पोचली आहे. संस्कृताला प्राकृताचें
स्वरूप येतांना प्रत्ययरचना सोपी झाली आहे; पण त्यांची संख्या
फारशी कमी झाली नाही. तथापि प्राकृतांत क्रियापदरूपें कमी होऊन
त्यांचें काम कृदन्त आणि साह्य क्रियापद यांच्या जुळणीनें झालेल्या
नवीन क्रियापदरूपानें होऊं लागलें. अपभ्रंशामध्ये प्रत्ययानें विभक्तिरूप
होण्याचें कमी होऊन प्रत्ययांचें काम अव्ययांनीं होऊं लागलें. फक्त एक
चतुर्थीचा 'त्याकारणें' हा अर्थ दाखविणारीं केहिं, तेंहीं, घुणु, घुणुं, तणणुं
रोसि, रोसिं, इतकीं अव्ययें सांगितलेलीं आहेत. त्यांपैकीं केहिंपासून
हिंदीत 'के' झाला, आणि 'तेहिं' पासून बंगालीत 'ते' आणि
मराठीत 'तें' हा प्रत्यय झाला आहे. मराठी भाषेत प्रथमा आणि
द्वितीया केवळ वाक्यांतल्या संदर्भावरून ओळखावयाच्या. तसेंच
घुढील विभक्तींच्या रूपांत प्रत्ययांनीं करावयाचीं रूपें अगदीं थोडीं
असून पुष्कळ रूपें शब्दयोगी किंवा शब्दापासून झालेले नवीन प्रत्यय
नामाच्या सामान्यरूपाला लागून होतात. अर्थात् नामाचें सामान्यरूप हेंच
स्वरें विभक्तिरूप बनलें. हिंदी आणि बंगाली भाषेत तर हा प्रकार अगदीं
पूर्णतेस गेला आहे. मराठीत थोडे प्रत्यय आणि प्रत्ययांचे अवशेष
राहिले आहेत. त्यांच्या सादर्यानें आणि मराठीवर संस्कृताचा पगडा
वराच असल्यानें मराठीत सामान्यरूपापुढें विभक्तिरूप दाखविण्यासाठीं
जे शब्द योजिले गेले, त्यांचा संक्षेप होऊन ते नवीन प्रत्ययच बनले;
हें पुढें दाखविण्यांत येईल. मराठीत पुष्कळ क्रियापदरूपेही शब्दांच्या
जुळणीनें होतात. 'बोलत असतो', 'करावयास येतें', 'केलें पाहिजे',
'करूं सांगितलें', 'देऊन टाकूं', 'यावयाचे आहेत', असलीं
जोडक्रियापदे मराठीत पुष्कळ आहेत. त्यांवरून नानाप्रकारचे अर्थ
सुलभतेनें उत्पन्न होतात.

महाराष्ट्री वगैरे प्राकृतांचें विशेष स्वरूप कसें आहे, हें आतां आपण थोडक्यांत पाहूं. पालीचें स्वरूप मागें सांगितलें आहे. अक्षरें म्हणजे स्वर आणि व्यंजनें पालीमध्ये जितकीं आहेत, तितकींच पुढील प्राकृतांत आहेत. खेरीज अ, आ, ए, ओ, यांचे ऋस्व आणि दीर्घ असे प्रकार झाले आहेत. मराठींत असाच प्रकार आहे, हें व्याकरणावरून दिसून येईल. पालींतला 'ळ' प्राकृतांत नाही. पालीमध्ये नामांचे विभक्तिप्रत्यय प्राकृतांत कमी होत गेले आहेत. सरतेशेवटीं अपभ्रंशांत तर प्रथमा व द्वितीया अगदीं एक झाल्या, आणि आणखी पुष्कळ प्रत्यय नष्ट झाले. पंचमीमध्ये बहुधा शब्दांपासून झालेले 'सुतो' 'हितो' असे प्रत्यय आले. हेही मराठीपर्यंत येऊन पोचले नाहीत. मराठीमध्ये पंचमी विभक्ती अगदीं नवीन बनली. तिचा 'हून' हा प्रत्यय 'होऊन' या धातुसाधितावरून म्हणजे निराळ्याच शब्दावरून तयार झाला. क्रियापदांमध्ये आत्मनेपद मुळींच गेलें. पालींत सहा लकार होते, त्यांतले फक्त दोन प्राकृतांत आले; आणि बाकीच्या लकारांचा अर्थ दाखाविण्यास कृदन्त विशेषणांचा उपयोग होऊं लागला. पाणिनीच्या वेळीं संस्कृतांत लकारांचा उपयोग सार्वत्रिक होता. परंतु पुढील काळांत काळांची पूर्ण रूपें जाऊन कृदन्तें आणि त्यापुढें 'अस' धातूचें रूप, यांनीं काम होऊं लागलें. हाच प्रकार पुढल्या प्राकृतांत आला. सांप्रतच्या देशी भाषांतले काळ मुख्यतः अशा रितीनें झाले आहेत, यासाठीं ही गोष्ट विशेष लक्षांत घेतली पाहिजे. कित्येक लकार तर एकाच मुख्य लकारावरून दर्शित होऊं लागले. जसें, वर्तमानाचें रूप घालून अर्थावरून त्या रूपानें भूत आणि भविष्य यांचाही बोध होई. हा प्रकार मराठींत आहे. याप्रमाणें पालीनंतर जनपदभाषेची परिणती होत गेलेली आढळते. हे सर्व प्रकार बोलण्याच्या सुलभतेसाठीं होत गेले, हें उघडच आहे. विशेषतः असें होत असतें कीं, नामांचे विभक्तिप्रत्यय जाऊन त्यांचें कार्य मूळ नामास विभक्त्यर्थ दर्शविणारे शब्द किंवा त्यांचीं संक्षिप्त रूपें लावून होऊं लागतें. याचें कारण जुने प्रत्यय समजत नाहीसे होतात, नवीन शब्द समजत असतात ते त्यांचे जागीं येऊं लागतात. समजुतीकरितां आपण मराठीतलीं

एकदोन उदाहरणें घेऊं. 'रामास' असें चतुर्थीचें रूप. यांतल्या 'स' या प्रत्ययाचा अर्थ सामान्य लोकांस काय कळणार ? यासाठी ज्यांचा अर्थ ठाऊक आहे असे जे 'साठी' किंवा 'कारणें', 'करितां' हे संक्षिप्त शब्द, त्यांचा उपयोग त्या प्रत्ययांच्या बदल होऊं लागून रामासाठी, रामाकारणें, रामाकरितां, अशीं रूपें होतात. 'रामास पेरू आण', या वाक्यापेक्षां 'रामासाठी किंवा रामाकरितां पेरू आण', हें अधिक सोपें, हें उघडच आहे. अशाच रितीनें 'पायीं' हें जुन्याकाळचें रूप जाऊन पायांवर, पायांठारी, असें होऊं लागतें.

पाली आणि प्राकृत यांतील मुख्य स्वरूपभेद-मूळचे संस्कृत शब्द उच्चारसौकर्यासाठी बदलून जाणें हा होय. पालीमध्ये हा फेरफार अगदीं कमो होता. मूळच्या व्यंजनामध्ये थोडासा फेरफार करून शब्द उच्चारस सोपा झाला की तो उपयोगांत येत असे. पुष्कळ शब्द अगदीं जसेच्या तसेच-हल्लीं मराठींत आपण करितों त्याप्रमाणें-उपयोगांत घेत असत. परंतु पुढील प्राकृतांत केवळ संस्कृत शब्द म्हणजे तत्सम शब्द उपयोगांत बहुतेक येतच नाहींत. त्यांमध्ये उच्चारांत फेरफार झालाच पाहिजे. हे फेरफार कसे होतात याविषयीचे नियम व्याकरणाच्या शब्दसिद्धीच्या भागामध्ये सांगितले आहेत, आणि त्यांची उदाहरणेंही दिली आहेत. तसेंच या भागाच्या परिशिष्टांतही मुख्य मुख्य नियम सांगितले आहेत. येथें त्या नियमांचें स्वरूप सांगण्यापुरती चर्चा करावयाची आहे. यासाठी पुढें थोडेसे संस्कृत, प्राकृत आणि मराठी शब्द दिले आहेत, त्यांवरून ही गोष्ट स्पष्ट होईल.

संस्कृत.

प्राकृत.

मराठी.

हृदय

हिअअ

हिय्या

कीलक

कीलओ

खिळा

पार्श्व

पांस

पांशी

विष्किर

विविखर

विखरणें

म्रक्षण

मक्खण

माखणें

परीक्षा

परिक्खा

पारख

बुभुक्षा	बहुक्खा	भूक
भगिनी	भइणी	बहीण
शून्य	सुण्ण	सुनें
पुनः	पुणो	पण
पर्याय	पल्लाअ	पाळी
यज्ञोपवीत	जन्नोवईय	जानवें
युगं	जुअं	जूं
अवलंबन	ओलम्बन	ओळंबणें
उपविश	उवैस	बसणें
तादृश	तारिस	तैसा
शत	शअ	शें
बधिरक	बहिरअ	बाहिरा
नवाशिक्षित	नवाशिकिअ	नौशिक्या
आर्द्रक	अल्लक	ओला
कपर्दिका	कवडिआ	कवडी
भ्रमर	भवंर	भोंवरा
पादोन	पाओन	पाऊण
उपलक्ष	उपलक्ख	ओळख
मातृष्वसृका	मातुसिआ	मावशी
वाटिका	वाडिआ	वाडी
कथानिका	कहाणिआ	कहाणी
स्थापन	ठावण	ठेवणें
शिथिल	सढिल	सढळ
सदृश	सरिक्खो	सारखा
दृष्टि	दिट्ठी	दीट
मौक्तिकं	मोत्तिअं	मोर्ती
विभीतक	बेहेडअ	बेहेडा
वृश्चिक	विच्छिओ-उ	विंचू
आम्रातक	अम्बाडअ	अंबाडा

हे शब्द पाहिले असतां संस्कृत शब्दांची प्राकृत रूपे याप्रमाणे होतील, असें दिसून येईल. परंतु हीं सर्व रूपे उपयोगांत होतीं काय? असा प्रश्न उभा राहातो. अशिक्षित लोक आणि गांवढळ लोक बोलुं लागले असतां सांप्रत मराठी शब्दांची देखील अशीं चमत्कारिक रूपे करितात. त्यांवरून व्यवस्थित नवीन शब्द निष्पन्न होऊन तो चांगल्या मराठींत येतो; मगलें गांवढळ रूप ग्रंथांत येतेंच असें नाही.

चालू मराठींत अशा प्रकारचीं उदाहरणे सांपडतात. 'ज्योतिषी' याचें गांवढळ लोकांनीं 'जोइसी' असें केलें, व ते लोक नेहमीं तसा उच्चार करितात. पण त्याचें नीट दिसणारें रूप 'जोशी' हेंच उपयोगांत आहे. 'भगिनीसम (बहिण-शी)' याचें 'वइन्सें' असें रूप कुळंबी स्त्रिया वापरतात, पण चांगल्या भाषेंत 'वन्सें' असें रूप येतें. 'विवाही' याचें 'वियाही' असें रूप साध्या लोकांच्या बोलण्यांत येतें. पण उपयोगांत 'व्याही' असें येतें. तसेंच इस्नू, इठोबा, सरसती, महारौती, ग्यानबा, बामण; असले अडाणी शब्द चांगल्या बोलण्यांत व लिहिण्यांत येत नाहीत. अशिक्षित आणि अर्धशिक्षित वारकरी तुकारामाचे अभंग आपल्या भाषेंत ह्मणतात; आणि तशा रितीनें लिहिलेले अभंग कित्येक जुन्या बाडांतून आढळतातही. पण चांगल्या गांथांमध्ये तसे कोणी लिहिलेले नाहीत.

परंतु ग्रंथकारांनीं जर नियमच केला कीं संस्कृत शब्द ह्मणून घ्यावयाचाच नाही, तर गांवढळ रूप असेल तेंच घालावयाचें, इतकेंच नव्हे, तर एकाददुसऱ्या शब्दाच्या सादस्यावरून आणखी तशीं गांवढळ रूपे बनविण्याचे नियम ठरवावयाचे आणि तशीं रूपे मुद्दाम करून ग्रंथांत घालावयाचीं, तर मग प्राकृत भाषेंत सर्व शब्द तसे आले ह्मणून नवल नाही. असें करण्याचें कारण काय, तर "आपली भाषा ही जर लोक बोलतात तशी भाषा, तर तींत मोठाले संस्कृत शब्द कशाला?" असा अभिमान. असा अभिमान धरणें चांगलें होतें कीं नाही, याचा निर्णय येथें करण्याचें कारण नाही. यावरून एवढेंच ठरवावयाचें कीं यामुळे प्राकृत भाषा कृत्रिम झाली. सुमारे इसवी सनाच्या अगोदरच्या दुसऱ्या शतकापासून तों मराठीचा उद्भव स्पष्ट

दिसूं लागेपर्यंतची त्यावेळच्या ग्रंथांतून आणि संस्कृत नाटकांतून आलेली प्राकृत भाषा विशेषतः शब्द बनाविण्याचे संबंधानें सर्व नसली तरी बहुतांशी अशा रीतीने कृत्रिम झालेली आहे. नामांच्या विभक्तींची, क्रियापदांची आणि अशा प्रकारची व्याकरणाचा संबंध येणारीं रूपे संस्कृतांतून परिणत होऊन यावयाचीं तशीं आलेलीं दिसतात. पण शब्द अशा रीतीने एकमेकांच्या सादृश्यावरून मुद्दाम बनाविले, आणि जाणून बुजून अभिमानानें त्यांचाच उपयोग केला. कारण तत्सम संस्कृत शब्द घालावयाचेच नाहींत असा ग्रंथकारांचा पूर्ण अभिमानाचा निश्चय.

भाषा कृत्रिम झाली या ह्मणण्याचा यथें थोडासा खुलासा केला पाहिजे. कृत्रिम झाली याचा अर्थ जे शब्द नव्हते ते मुद्दाम बनवून घातले असा नव्हे; तर मूळ संस्कृत शब्दांचा गांवढळ लोक थोडा बहुत किंवा बराच विकृत उच्चार करीत असले, तरी ते शब्द ग्रंथांत घालण्याची वेळ आली असतां जसेच्या तसेच अथवा जरा किंचित् सोपा उच्चार होत असेल तशा रूपानें वाङ्मयांत न घालितां त्यांचीं अगदीं गांवढळ रूपे घालावयाचीं. इतकेंच नव्हे तर जो जो संस्कृत शब्द ग्रंथांत घालण्याची जरूर पडेल, त्याचें रूप तसेच सादृश्यावरून बदलून घालावयाचें; मग तसें रूप खरोखरी लोकांच्या उपयोगांत नसलें तरी चिंता नाहीं. अशा तऱ्हेनें कृत्रिम शब्द बनाविण्यांत आले.

चालुक्य वंशांतील प्रख्यात राजा तैलप (आठवें शतक) त्याच्या पदरचा कवी रत्न (रत्न) हा गदायुद्ध नामक आपल्या कानडी ग्रंथाच्या आरंभीच प्रतिज्ञा करितो कीं, देशी ग्रंथ रचावयाचा, त्यांत मूळचे संस्कृत म्हणजे तत्सम शब्द मुळींच घालतां उपयोगाचे नाहींत. आपण तद्भव शब्दच घालणार. अशी प्रतिज्ञा करून या कवीने आपल्या कानडी ग्रंथांत संस्कृत शब्द घालण्याची जेथें वेळ आली, तेथें ते शब्द मूळरूपांत न घालतां त्यांचीं त्यानें ठरीव नियमानें बनणारीं प्राकृत (तद्भव) रूपे करून घातलीं आहेत.

संस्कृत नाटकांत मध्यम आणि हलक्या पात्रांनीं प्राकृत भाषा बोलवी. आणि अमुक प्राकृत अमक्यानें बोलवें असे नियम आहेत.

महाराष्ट्री मुख्य प्राकृत म्हणून मानतात. परंतु श्रेष्ठ पात्रांचे बोलण्यांत शौरसेनी योजितात. दुसऱ्या कित्येक पात्रांचे तोंडीं मागधीचे विशेष प्रकार असतात. पद्यें, गाणीं वगैरे महाराष्ट्रीत असतात. हा प्रकार अगदीं ठराविक व कृत्रिम होय; स्वाभाविक अगदीं नव्हे, हें उघड आहे.

वर सांगितलेल्या काळांतील प्राकृत भाषा अशी कृत्रिम होती याचें एक चांगलें प्रमाण आहे. पाली भाषेंत दोनपंचमांश शब्द निव्वळ संस्कृत आहेत. बाकीचे अगदीं थोड्या फरकानें संस्कृतच आहेत, असें पालीचे कोशकार डॉ० चिल्डर्स हे प्रस्तावनेत म्हणतात. आमचे मित्र प्रो० कोसंबी यांच्या मतें पालीत संस्कृत शब्दांची संख्या यापेक्षांही पुष्कळ जास्त आहे. मराठी भाषेंतला पहिला ग्रंथ ज्ञानेश्वरी. ज्ञानेश्वरीत निम्मेपेक्षां अधिक संस्कृत (तत्सम) शब्द आहेत. ज्ञानेश्वरीच्या पूर्वीचे अगदीं थोडे शिलालेख आढळतात. आणि पंचतंत्राचें भाषांतर अंशतः सांपडलें आहे तें व तसाच अंशतः सांपडलेला श्रीपतिकृत रत्नमाला नांवाचा ज्योतिषग्रंथ हे मराठीचे मासले ज्ञानेश्वरीच्या अगोदरचे आहेत. त्यांमध्येही निव्वळ संस्कृत शब्द निम्मेपेक्षां जास्त आहेत. मानभावी लोकांच्या जुन्या मराठीचे जे मासले पाहावयास मिळाले आहेत, त्यांतही हाच प्रकार आहे. परळ येथील बाराव्या शतकांतील शिलालेखांत जें मराठी वाक्य आहे, त्याचे बारा शब्द असून त्यांतले पांच शुद्ध संस्कृत आहेत. तसेंच या आरंभीच्या मराठीत प्राकृतासारखे विकृत केलेले शब्द नाहींत. विकार असला तरी तो अल्पस्वल्प आहे. तेव्हां यावरून काय दिसतें ? पालीमध्ये शुद्धसंस्कृत शब्द दोन पंचमांश होते. मराठीच्या आरंभापासूनही ते तितक्याच प्रमाणानें आहेत. तर मधल्या अठरा शतकांत ते एकदम कोठें नाहींसे झाले होते, आणि ज्ञानदेवाच्या वेळीं मराठीमध्ये ते एकदम पूर्वीसारखेच येऊं लागले असें होण्याचें कारण काय ?

असला प्रकार भाषेंत एकाएकी बंद किंवा सुरू होत नसतो. माझे असें ठाम मत आहे कीं, सोपे सोपे संस्कृत शब्द जसेच्या तसेच वापरावे, कठीण शब्द किंचित् फेरफार करून घ्यावे, हा प्रकार या सर्व काळांत जनपदभाषेंत चालूच होता, आणि यामुळेच पालीमध्ये जी स्थिती

होती, ती पालीच्यानंतर सुमारे अठराशे वर्षांनी मराठीपर्यंत येऊन पोचली आहे. मध्यंतरी प्राकृत ग्रंथांत संस्कृत शब्द इतके विकृत करून घालण्यांत आले, हे मुद्दाम तसे घालण्यांत आले. अर्थात् प्राकृत ग्रंथांत आणि संस्कृत नाटकांत जी प्राकृत भाषा आढळते ती बहुतांशी कृत्रिम आहे. मराठी भाषा ही प्राकृतच आहे. पाली नांव पावलेली प्राकृत पुढे लोकांत बदलत राहून, तिच्या प्रांतोप्रांतीच्या प्राकृत झाल्या आणि त्यांपैकी एकीचेंच मराठी हें स्वरूप आहे, तेव्हां संस्कृत असे आणि इतकें विकृत करण्याची चाल जर इतकी प्रसृत आणि स्वाभाविक असती, तर ती लोकव्यवहारांत राहून मराठीपर्यंत आली असती. तसें न होतां संस्कृत शब्दांचा उपयोग करण्याची इसवी सनापूर्वीच्या सहाव्या शतकांतली पालीचीच तऱ्हा इसवी सनाच्या तेराव्या शतकांत मराठीत आली आहे. यावरून मध्यंतरीचा प्रकार लोकव्यवहारांतला नसून ग्रंथकारांनी निव्वळ मुद्दाम बनविलेला ठरतो.

हेमचंद्र आणि अलीकडील प्राकृत व्याकरणकार यांनी अपभ्रंश म्हणून प्राकृताचा एक प्रकार सांगितला आहे. अपभ्रंश याचा अर्थ बिघडलेले. भाषा कालान्तरानें उत्तरोत्तर बदलत जाते. ती वाईट होत नाही. तर तिची परिणती होते. कठीण असेल तें आपल्या परिस्थितीला जुळेसें सोपें करून घेणें हा मनुष्यस्वभावच आहे. संस्कृताचा प्राकृतांत आणि मराठीत झालेला फेरफार, याला अपभ्रंश असें म्हणणें योग्य नाही. ती परिणती किंवा एक प्रकारची सुधारणाच होय. पारिभाषिक रीतीनें अपभ्रंश म्हणजे बदललेले, फिरलेले, असें हवे तर समजावे. अपभ्रंश भाषा म्हणजे मराठी वगैरे देशभाषांचा जेव्हां उद्भव झाला, म्हणजे त्यांना मराठी, हिंदी, गुजराथी, वगैरे नावे देण्याजोगें स्वरूप जेव्हां आलें, त्या वेळचे किंवा थोडे अगोदरचे प्राकृताचे स्वरूप. अपभ्रंशाचा आणि देशी भाषांचा निकट संबंध दिसून येतो. यासाठी त्याचे भाषेच्या संबंधानें थोडे विवरण करूं. वररुचीच्या वेळीं अपभ्रंश भाषा नव्हती. त्याच्या वेळीं फक्त चार प्रकारच्या प्राकृत भाषा होत्या. हेमचंद्रानें अपभ्रंशाचे विवरण करितांना विपुल उदाहरणे

दिलीं आहेत. यावरून त्यावेळीं अपभ्रंशाचें वाङ्मय असावें. हेमचंद्रानें दिलेलीं उदाहरणें हिंदी भाषेंत विशेष असणाऱ्या दोहा छंदांत आहेत.

अपभ्रंशांत शब्दांचीं रूपें उच्चारान्त अधिक मृदु करण्यांत आलीं आहेत. सर्वनामांचीं रूपें फिरून बहुतेक सध्यांच्या देशी भाषांतील रूपांसारखीं झालीं आहेत. “आम्ही दिवे लागतांना जेमतेम (कसें तरी) घर गांठलें ” यांतलीं ‘जेम-तेम’ हीं जोड सर्वनामरूपें अपभ्रंशांतलीं आहेत. अपभ्रंशांतल्या ‘पुणु’ व ‘विणु’ यांपासून ‘पुन्हा’ आणि ‘वीण’ हे शब्द झाले. या भाषेंत प्राकृतांतला प्रथमैकवचनाचा प्रत्यय जो ‘ओ’ त्याचा ‘उ’ झाला, आणि तो नामें, विशेषणें, क्रियापदें आणि अव्ययें यांतील शब्दांच्या अंतीं येऊं लागला. म्हणजे हा उकार कोणत्याही अकारान्त शब्दाला लावावयाची एक अंतीची खूणच होऊन बसला. हा प्रकार पुढें जुन्या मराठी कवितेंत आला. पंचतंत्राच्या गद्यभाषेंत व सतराव्या शतकांतला ग्रंथ ख्रिस्तपुराण याच्या गद्यरूप प्रस्तावनेंत, तसेंच या काळांतल्या सर्व पत्रव्यवहारांत हा उकार व क्वचित् इकारही पुष्कळ आहे. ज्ञानेश्वरींतला उकार सर्व-प्रसिद्धच आहे. कोंकणच्या मराठी भाषांत प्रथमेचा एकवचनी प्रत्यय ‘ओ’ आहे. यावरून कोंकणांतल्या मराठी वसाहती अपभ्रंश उत्पन्न होण्याच्या पूर्वीच्या असतील असें वाटतें.

हा जो शब्दांच्या शेवटीं येणारा उकार याविषयीं जास्त विचार करण्याची जरूर आहे. हा उकार केवळ नामरूपांनाच लागे असें नाहीं; तर क्रियापदांच्या, धातुसाधितांच्या आणि अव्ययांच्या रूपांनाही लागलेला आहे. याचें मूळ प्रथमेच्या एकवचनाचा प्रत्यय ‘ओ’ हें होय. त्याचा आंखूड उच्चार ‘उ’. अगदीं आरंभीं हा उकार नामरूपांना लागूं लागला. पुढें सादृश्यानें कित्येक क्रियापदरूपांना आणि धातुसाधितांना व अव्ययांनाही लागूं लागला. नंतर इतर शब्दांतला उकार जाऊन नामांना मात्र राहिला. पुढें तोही बंद पडला. अठराव्या शतकाच्या आरंभापर्यंत उकार लावण्याची चाल होती, पुढें ती बंद पडली. संस्कृत शब्दांमध्ये शेवटीं ‘क’ असें एक अक्षर घालण्याची चाल आहे. हा उच्चार-सौकर्याचा प्रकार दिसतो. पाणिनीने हा ‘क’ प्रत्यय विकल्पेंकरून पुष्कळ

ठिकाणीं होतो असें सांगितलें आहे. कित्येक ठिकाणीं हा स्वार्थी प्रत्यय आहे, म्हणजे त्यानें मूळ अर्थ फिरत नाही. कित्येक ठिकाणीं अर्थ फिरतो, आणि मराठींत त्याचें नवीन अर्थ उत्पन्न होण्यास साह्य होतें. संस्कृताच्या पुढील काळांत हा 'क' फार उपयोगांत आला. या 'क' ची विशेष माहिती व्याकरणामध्यें शब्दसिद्धीच्या प्रकरणांत आहे. या पुस्तकाच्या शब्दघटनेच्या भागांतही त्याचा पुन्हां उल्लेख येईल. येथें त्याची थोडी ऐतिहासिक चर्चाच पुरे आहे. प्राकृतांत या कचा 'अ' होतो. (सं० मौक्तिक, प्रा० मोक्तिअ, म० मोती; सं० ताम्बूलिक, प्रा० ताम्बूलिअ, म० तांबोळी.) त्याचप्रमाणें प्राकृतांत अन्तीं येणारीं द, य, व इत्यादि आणि दुसरीं अनेक अक्षरे यांचाही 'अ' होतो.

प्राकृतांत आणखी एक शब्दाच्या अन्त्याक्षराच्या उच्चारान्चा प्रकार असा आहे कीं, शब्दाचा उपान्त्य उच्चार जोरदार होतो, आणि मग अन्तीं 'अ' असल्यास त्याचा लोप होतो. अन्तीं अकारान्त व्यंजन असेल, तर त्यांतील अचा हळू उच्चार होऊन त्या अक्षराचा लोप होण्याचा संभव असतो. पुष्कळ ठिकाणीं असा लोप झाला आहे. य, व, या अर्धस्वरांचा लोप तर नेहमींच होतो. हा प्रकार मराठींतही आला आहे. मराठींत अन्तींच्या अकाराचा थोडा उच्चार, आणि उपान्त्याचा दीर्घ उच्चार ह्या गोष्टी अगदीं स्वभावसिद्ध होऊन बसल्या आहेत. हा जो अन्तींचा अकार तो लुप्त होऊं नये म्हणून हा उकार अन्तीं लावण्याची चाल अपभ्रंश प्राकृताच्या काळीं पडली, आणि ती मराठीमध्ये आली. अपभ्रंशाच्या काळीं नुसता अकारच जाण्याची भीती वाटत होती असें नाही, तर इतर स्वरही जाण्याची भीती वाटत असावी. त्यासाठीं आणखी हकार घालण्याची चालही त्याच वेळीं पडली. अपभ्रंशांत पुष्कळ सकारांचा हकार झालेला आहे, आणि स्वरादि प्रत्ययांमध्ये पुष्कळ ठिकाणीं हकार शिरला आहे. तेव्हां संस्कृतांतील ककार अथवा अपभ्रंशांतील हकार यासारखा हा प्राचीन मराठींतला उकार असावा असें दिसतें. मराठींत ज्ञानेश्वरांच्या काळीं आणि त्यानंतर कित्येक वर्षे हा उकार होता. पुढें भाषेला स्थिरता

येऊन अंतीचीं अक्षरें कायम झाल्यावर हा उकार नष्ट होत गेला. चालू मराठीमध्ये तो कित्येक विशेष नामांच्या अंतीं (रामू, धोंडू, विठू, बनू, गोदू, नानू, पांडू, विसू, विनू, इत्यादि) राहिला आहे. ज्ञानेश्वरीचे सांप्रदायी या उकारास पवित्र मानून तो जाऊं नये ह्मणून फार जपतात. या उकाराच्या सादृश्यानें मराठींत शब्दांच्या शेवटीं इकारही आला आहे. (त्यास, त्यासि; येऊन येउनी, येवोनी; करून, करुनी; इ०). हे अंतींचे उकार आणि इकार ण्स्व आणि दीर्घ, जशी उच्चारस जरूर असेल तसे असतात, आणि यांचा कवितेच्या भाषेला मोठा उपयोग असतो.

अपभ्रंशांत प्रथमा आणि द्वितीया एक झाल्या; या दोन्ही विभक्तींचीं सर्व रूपें एकसारखींच बनलीं; आणि संस्कृतांतून जें नामाचें रूप बनून यावयाचें, तें या विभक्तींचें एकवचनीं रूप बनलें. याला मराठींत 'नामाचें मूलरूप' असें ह्मणण्याची चाल पडली आहे. तृतीयेचा एकवचनीं 'एँ' आणि अनेकवचनीं 'हीं' हे प्रत्यय जुनेच आहेत; शिवाय क्वचित् 'इण' प्रत्यय येतो. पंचमीच्या 'सुंतो' आणि 'हुंतो' यांपासून होणाऱ्या रूपांचा संक्षेप होऊन त्या विभक्तीचा तृतीयेमध्येच समावेश झाला. चतुर्थीचे जुने प्रत्यय जाऊन तिच्या जागीं षष्ठी आली. सप्तमीचा 'ई' प्रत्यय आहे. हा कदाचित् संस्कृतांतील 'स्मिन्' वरून किंवा पालींतील 'स्मि-म्हि' वरून झाला असेल अथवा जुन्या प्राकृतांतला 'ई' असेल. अपभ्रंशांत आणखी सप्तमीचे प्रत्यय 'ए' आणि 'हिं' असेही सांगितले आहेत. अपभ्रंशांत विभक्तीच्या प्रत्ययांचा बहुतेक सर्वत्र लोप होत जाऊन निरानिराळ्या विभक्तींचीं बहुतेक रूपें एकसारखींच होऊन राहिलीं आहेत, आणि तीं चालू मराठींतील रूपांना फार जवळ आहेत. 'मी' याचें प्रथमेचें एकवचन 'हउं' आहे. मालवणी आणि गोमांतकी मराठींत 'हांव' असें रूप आहे. अपभ्रंशांमध्ये प्रत्ययांत जेथें 'स' असेल तेथें 'ह' झाला आहे. तसेंच स्वरप्रत्ययांमध्ये उच्चारसाठीं अगोदर 'ह' यावयाचा अशी रीत दिसते. हा प्रकार नामांच्या आणि क्रियापदांच्या रूपांतही आहे. जुन्या षष्ठीचें एकवचन 'रामह' आणि अनेकवचन 'रामहं'. पुढें मराठींत (आणि

इतर देशी भाषांतही) एकवचनीं 'रामा—' आणि अनेकवचनीं 'रामां—' अशीं रूपें होऊन त्यांना सामान्यरूप असें नांव पडलें. हें सामान्यरूप मराठीतल्या सर्व विभक्तिरूपांचा पाया आहे. वास्तविक पाहिलें तर या वेळीं बहुतेक सर्व विभक्तिप्रत्ययांचा लोप होऊन, एक प्रथमा-विभक्ती राहिली, आणि बाकीच्या विभक्तिरूपांचे जागीं हें सामान्यरूप अथवा त्याच्यापुढें कित्येक ठरलेले नवीन शब्द येऊन विभक्तिरूपें होऊं लागलीं. याविषयींची जास्त चर्चा पुढें योग्य स्थानीं होईल.

या अपभ्रंश भाषेंत प्रत्ययांचा वगैरे कसा लोप होत गेला आणि विशेषतः शब्दाच्या अन्ताला निरनिराळीं स्वरूपें कशीं आलीं या-संबंधानें आणखी किरकोळ गोष्टी बऱ्याच आहेत; परंतु त्यांचा आपणास तादृश उपयोग नाही. शब्दांच्या शेवटीं येणारे भिन्न अर्थ दाखविणारे प्रत्यय तर बहुतेक नष्ट झाले. त्यांच्या जागीं नवीन प्रत्यय कोणते आणावे, याविषयीं भाषेला जणूं काय पंचाईत पडून राहिली. अशा प्रकारें चलबिचल उत्पन्न होऊन पुढें शब्दयोगी आणि दुसरे कित्येक शब्द अथवा शब्दांचे भाग यांच्या साहाय्यानें नवेच प्रत्यय बनून विभक्तिरूपें बनूं लागलीं, आणि एक दोन शतकांत तशीं रूपें पक्कीं बनलीं; व देशी भाषाही बनल्या. या रूपें बनण्याचे काळांत चलबिचल कशी होऊन गेली होती, हें आपल्यास ज्ञानेश्वरी ग्रंथावरून दिसून येईल. ज्ञानेश्वरीची भाषा स्थिरावलेली नाही. तींत सर्व प्रकारच्या रूपांची अत्यंत चलबिचल असलेली दृष्टीस पडते. याचें कारण त्या वेळीं भाषा ठरलेली नव्हती. ज्ञानदेवाला स्वभाषेंत नवीनच ग्रंथरचना करावयाची होती, आणि ती नीट करितां येईल कीं नाही याविषयीं त्यास शंका वाटत होती. ग्रंथ तयार झाल्यावर खुद्द ज्ञानदेवालाच मोठा डौल वाटून या नवीन ग्रंथाची त्यानें विश्वामित्राच्या नवीन सृष्टीशीं तुलना केली आहे. भाषेंत एकदां एकादा नामांकित ग्रंथ झाला, कीं मग त्याच्या उदाहरणानें भाषेंतली चलबिचल थांबून भाषेला कायमपणा येण्यास आरंभ होतो. तसा मराठीचा आरंभ म्हणजे ज्ञानेश्वरी ग्रंथ होय.

येथे अशी एक शंका उत्पन्न होते कीं, संस्कृताच्या मूळारंभापासून पालीच्या काळापर्यंत कित्येक हजार वर्षे गेलीं, असें असून संस्कृत आणि पाली यांमध्ये फार मोठा फरक नाही. पालीला मध्यम संस्कृत अथवा सोपें संस्कृत असें नांव शोभत आहे. असें असतां पालीपासून मराठीच्या उद्भवापर्यंत म्हणजे केवळ हजार वर्षांत एवढा मोठा फेर-फार कसा झाला ? याचें कारण असें दिसतें कीं, जनभाषेत ग्रंथरचना होऊन तिला पाली असें नांव प्राप्त होईपर्यंत तिच्यामध्ये वाङ्मय-व्यवहार नव्हता. ती केवळ चालचलाऊ व्यवहाराची भाषा होती. वाङ्मयव्यवहार सर्व संस्कृतांत चाले. आणि लोकांची भाषा म्हणजे बोली, ही तिच्या अनुरोधानें ह्मणजे तिला घरून चाले. पण पुढें लोकांच्या भाषेतही वाङ्मयव्यवहार चालू झाल्यावर पुढील प्राकृतांत अनेक ग्रंथ होत गेले आणि प्राकृताचा उपयोग फार वाढला. संस्कृत तर केवळ विद्वानांची भाषा होऊन राहिली. वास्तविक हा काळ ग्रंथ-रचनेच्या संबंधानें संस्कृत भाषेच्या उन्नतीचा व चलतीचा होता. पण या वेळीं संस्कृताचें स्वरूप अगदीं ठाम आणि कृत्रिम बनून गेलें होतें, आणि त्या भाषेची चलती केवळ विद्वान् लोकांमध्येच होती. संस्कृता-प्रमाणें या वेळीं जनपदभाषेला उत्तेजन मिळून तिचीही भरभराट होत होती, आणि प्राकृतांतही पुष्कळ ग्रंथरचना होत होती. ह्या काळांत सर्व हिंदुस्थानांत धार्मिक उलाढालींप्रमाणें राजकीय उलाढालीही फार झालेल्या आहेत. वायव्येकडे ग्रीक लोक, हूण लोक आणि शक लोक यांच्या स्वाऱ्या होऊन ते अगदीं दक्षिणेकडेही येऊन पोचले. इकडे दक्षिणेतील राष्ट्रकूट, चालुक्य वगैरे राजांनीं उत्तरेकडे जाऊनही राज्यें स्थापिलीं. सारांश, या हजार वर्षांत सर्व देशांतला लोकसमूह उचंबळलेला होता आणि सर्व प्रकारचे लोकव्यवहार फार झाले असें दिसतें. यामुळे एवढ्या काळांत प्राकृत भाषेमध्ये फार मोठाले फरक होऊन गेले, आणि तिच्यापासून पुढें देशी भाषा बनल्या.

प्राचीन ग्रंथकारांनीं देशी शब्द म्हणून काढले आहेत. ते शब्दांचे तीन वर्ग करितात; तत्सम, तद्भव आणि देशी. देशी शब्द म्हणजे ज्यांचें मूळ संस्कृतांत सांपडत नाही किंवा जे संस्कृताशीं जुळवितां येत

नाहींत ते. अशा शब्दांचा देशी नाममाला या नांवाचा एक कोश हेमचंद्रानें रचिला आहे. हे शब्द अनार्यांचे असें समजतात. परंतु तसें समजण्याचें कारण नाहीं. यांतले कांहीं शब्द अनार्य असतील. कानडी वगैरे द्राविड भाषांमध्येही जर अनेक संस्कृत आणि प्राकृत शब्द गेले आहेत, तर त्या भाषांतले शब्द प्राकृत आणि संस्कृत भाषांत आलेले असावयाचेच. असे शब्द संस्कृतांत आले आहेत याची जाणीव जुन्या संस्कृत ग्रंथकारांस होती, हें मागें सांगितलेंच आहे. मात्र ते निवडून काढण्याचा उद्योग झालेला नाहीं. या देशी शब्दांतले कित्येक शब्द आर्य भाषांतले असूनही तितके चांगलेसे नाहींत म्हणून संस्कृतांत मान्य झालेले नाहींत. आजमितीस मराठी भाषेतही कित्येक गांवढळ शब्द असे आहेत कीं, ते प्रौढ मराठीमध्ये कोणी योजीत नाहीं. असले शब्द जुन्या बखरी व जुनीं पत्रे यांत आढळतात. यावरून ते शब्द मराठी नव्हत असें म्हणतां येणार नाहीं. तोच प्रकार या देशी शब्दांचा आहे. तसेंच कित्येक शब्द संस्कृतांतून लोकभाषेत शब्द बनविण्याच्या संबंधाचे जे ठराविक नियम दिलेले आहेत, त्या नियमांच्या मर्यादेंत येत नाहींत; आणि जुनी समजूत अशी कीं, प्रत्येक शब्द अमुक तऱ्हेनें अपभ्रष्ट होऊनच आला पाहिजे. या समजुतीनें शब्दांचें स्वाभाविक स्वरूप मान्य नाहीं, तर कृत्रिम स्वरूप मान्य आहे. तशी मूळपीठिका ज्यांची लागत नाहीं, ते शब्द देशी या नांवाखालीं ढकलून देण्यांत आले आहेत.

(४) मराठी भाषेचा उद्भव

वेदकालीन आर्यभाषेची परिणती होऊन ती प्राकृत झाली आणि प्राकृताची परिणति होऊन जिला आपण सांप्रत मराठी भाषा असें म्हणतो, ती बनली. मराठीला प्राकृत असें नांव अजूनही चालू आहे. जुन्या पंडितांना 'संस्कृत' आणि 'प्राकृत' अशाच भाषा ठाऊक आहेत. संस्कृत, प्राकृत आणि देशी भाषा म्हणजे मराठी हा नांव देण्याचा प्रकार आम्हीं नवीन सुशिक्षितांनीं ठरविला. तेव्हां अशा

तऱ्हेने पाहिलें असतां मराठीचा उद्भव अमुक एका वेळीं झाला असें म्हणतां यावयाचें नाहीं. प्राकृताच्या ज्या स्वरूपाला अपभ्रंश हें नांव दिलेलें आहे, त्या स्थितीस भाषा येऊन पांचल्यावर तींतील चलबिचल मंदावून तिला थोडें स्थिर स्वरूप आलें, आणि तिचा समाजांतील प्रमुख लोक प्रथमतः बोलण्यांत आणि मग लिहिण्यांतही उपयोग करूं लागले, तेव्हां ती नवीन नांव मिळण्यास तयार झाली असें म्हटलें पाहिजे. भाषेमध्ये एकादा नामांकित ग्रंथ होतो, तेव्हां तिचें नांव ठेवण्यासारखें कायमचें स्वरूप ठरलें असें समजावयाचें. मराठीचा तसा ग्रंथ भगवद्गीतेची ज्ञानदेवकृत भावार्थ दीपिका नामक टीका, जिला आपण ज्ञानेश्वरी म्हणतो, ती होय. हा ग्रंथ म्हणजे भगवद्गीतेच्या अर्थाचें आणि सिद्धान्तांचें उपमा, दृष्टान्त, उदाहरणें इत्यादिकांनीं युक्त आणि फार विस्तृत असें विवरण आहे. उपलब्ध ग्रंथांत हा अगदीं पहिला मराठी ग्रंथ असून शब्दांचीं रूपें, त्याच्या परस्परसंबंधाची व्यवस्था आणि वाक्यांची मांडणी या गोष्टींचे संबधानें व्यवस्थित व टापटिपीचा आहे. अर्थात् त्या वेळीं मराठी भाषा बरीच नांवारूपास आलेली होती आणि तसें होण्यास, तो ग्रंथ रचला त्यावेळेच्या पूर्वी बराच-निदान चार शतकें तरी-काळ गेलेला असला पाहिजे.

येथें असें लक्षांत ठेविलें पाहिजे कीं ज्ञानेश्वरी ग्रंथ स्वतः ज्ञानदेवानें लिहिला तसा आपणास मिळालेला नाहीं. ज्ञानदेवानंतर तीनशें वर्षांनीं एकनाथ म्हणून प्रख्यात मराठी ग्रंथकार झाला. त्यानें सन १५८४ सालीं हा ग्रंथ शुद्ध केला आणि त्याची नवीन आवृत्ती तयार केली, असा या ग्रंथाच्या ज्या लेखी प्रती हल्लीं आढळतात त्यांच्या शेवटीं शेर आहे. यामध्ये एकनाथ म्हणतोः---

“ग्रंथ पूर्वांच अतिशुद्ध । परी पाठांतरां शुद्धाबद्ध ।

तो शोधोनी एवंविध । प्रतिशुद्ध सिद्ध ज्ञानेश्वरी । ”

एकनाथ हा स्वतः विद्वान होता आणि कवीही होता. त्याच्या ग्रंथांवरून त्याच्या आंगी ज्ञानेश्वरीसारख्या ग्रंथाचें परिशोधन करून शुद्ध प्रत तयार करण्याची पूर्ण योग्यता होती असें दिसून येतें. ‘ग्रंथ

पूर्वीच 'अतिशुद्ध' असून त्याच्या वेळीं त्यांत अपपाठ शिरून अशुद्ध झाला होता, याचा अर्थ एकनाथ आणि तत्कालीन विद्वान लोक यांच्या मते तो ग्रंथ ज्ञानदेवाने जसा मूळचा लिहिला होता तसा त्यावेळीं नव्हता. आतां ज्ञानदेवाच्या काळापासून एकनाथाच्या काळापर्यंतच्या तीनशें वर्षांत ज्ञानेश्वरी कशी अशुद्ध झाली असेल याचा थोडा तर्क आपणास करितां येईल. विद्वानांनीं वाङ्मयाची ठरविलेली भाषा आणि साधारण लोकांची व्यवहाराची भाषा यांमध्ये नेहमींच मोठा फरक असतो. ज्ञानदेव चांगला विद्वान ग्रंथकार होता. गीतेशारखा ग्रंथ लोकांना समजण्यासारखा त्यांच्या भाषेत लिहिण्याचा त्याचा उद्देश. तेव्हां त्याने त्याच्या वेळची लोकभाषा ग्रंथास साजेल अशी सजवून, परंतु लोकांना नीट कळेल असें तिचें स्वरूप कायम ठेवून आपला ग्रंथ लिहिला; तो ग्रंथ त्या वेळीं अपूर्वच होता. त्या वेळापर्यंत सर्व ज्ञान संस्कृतांत असावयाचें; असें असून ज्ञानदेवाने गीतेशारखा लोकप्रिय ग्रंथ आपल्या घरगुती भाषेत आणिला हें पाहून अनेक भाविक लोक त्याच्या प्रती करूं लागले आणि वाचूं लागले. असा त्याचा अत्यंत प्रसार झाल्यामुळे साधारण लोकांनीं आपल्या बोलण्याच्या भाषेतले अनेक प्रकार त्यांत घालून मूळ ग्रंथ बिघडविला. तो ज्ञानदेवांनीं जसा लिहिला होता तसा पुन्हा बनवावा असें एकनाथाच्या वेळच्या विद्वानांस वाटून, ते काम एकनाथाकडे आले. तेव्हां एकनाथाने तो ग्रंथ पूर्वीचा जसा 'अतिशुद्ध' होता तसा करण्याचा प्रयत्न केला, असा त्याच्या लिहिण्याचा अर्थ उघड दिसतो. तो प्रयत्न एकनाथाची योग्यता लक्षांत आणली असतां, सफळ झाला असेल असें मानण्यास चिंता नाही. मात्र अगदीं तंतोतंत सफळ झाला असें ह्मणतां येणार नाही, हें उघडच आहे. एकनाथाच्या वेळीं भाषाशास्त्रादि आधुनिक विचार नव्हते. यासाठीं ज्ञानदेवकालीन शब्दरूपें व वाक्यप्रयोग कोणते, याचा विचार एकनाथाने केला असेल असें संभवत नाही. त्याने ज्ञानेश्वरी शुद्ध केली, याचा अर्थ ज्ञानदेवाचे जे विचार असले पाहिजेत असें एकनाथास वाटले, ते बिघडले असल्यास नीट करण्याचें काम त्यानें केले. एकनाथाच्या शुद्धीकरणाचें भाषाशास्त्र आणि भाषाचलन यांच्या

दृष्टीने फार मोठे महत्त्व आहे असे वाटत नाही. ज्ञानेश्वरी या ग्रंथाच्या अनेक आवृत्त्या आजपर्यंत प्रसिद्ध झाल्या आहेत. त्यांतील माडगांवकर यांनी अनेक जुन्या प्रतींच्या आधारें मोठ्या श्रमानें तयार केलेली सन १९०७ सालांत छापलेली आवृत्ती विश्वसनीय मानली पाहिजे.

ज्ञानेश्वरीच्या अगोदरचा ग्रंथ हटला तर पंचतंत्राचें मराठी रूपांतर हा होय. हा संपूर्ण सांपडला नाही. यार्ची सत्तर पृष्ठे ठाणें येथील 'महाराष्ट्र कवी' या मासिक पुस्तकांत सन १९०६ सालीं प्रसिद्ध झालीं आहेत. यांत संस्कृत पंचतंत्रांतील गद्याचें मराठी रूपांतर असून पद्यें संस्कृतांतच ठेविलीं आहेत. या ग्रंथाची भाषा ज्ञानेश्वरीच्या भाषेपेक्षा थोडीशी जुनी भासते. हें पंचतंत्राचें भाषांतर आणि ज्ञानेश्वरी यांच्या भाषेचा विचार केला असतां, ज्ञानेश्वरी जितकी लोकांच्या वाचनांत असेल, तितका पंचतंत्र हा ग्रंथ असण्याचा संभव दिसत नाही. पंचतंत्र हें ज्ञानेश्वरीच्या जरासे अगोदरचें असे वाटतें, आणि या दोन ग्रंथांतील जुनी शब्दरूपे वगैरे धुष्कळशीं भिन्न नाहींत. कित्येक प्रकार तर अगदीं एकच आहेत. अशी तुलना माडगांवकर यांच्या ज्ञानेश्वरीशीं करून पाहिली असतां शब्दांच्या रूपांच्या दृष्टीनें एकनाथापर्यंतच्या तीनशें वर्षांत चंचल स्वरूपाचीं रूपे ठाम होण्यापेक्षां जास्त फरक झालेला दिसत नाही. तसेंच दुसरी गोष्ट अशी लक्षांत ठेविली पाहिजे कीं, ग्रंथाची प्रत करणारे ग्रंथाच्या शब्दरचनेंत हवे तसे फेरफार करीत. यामुळे अमकींच शब्दरूपे अगदीं बरोबर ज्ञानदेवाच्या वेळचीं आणि अमकीं तशीं नव्हत, हें सांगतां येणें फार कठीण आहे. यासाठीं अगदीं त्या काळचेच असे अस्सल ग्रंथ उपलब्ध झाले पाहिजेत. याविषयीं उगाच कल्पना करीत बसण्यांत अर्थ नाही.

श्रीपातिकृत रत्नमाला म्हणून एक त्रुटित ज्योतिष ग्रंथ इतिहास, संशोधक मंडळीच्या द्वितीय संमेलनाच्या वृत्तान्ताच्या पुस्तकांत छापला आहे. या ग्रंथाच्या श्लोकांचा अर्थ मराठीत आहे. मूळ ग्रंथ शके ९६१ सालांतला आणि मराठी टीका ग्रंथकाराचीच, असे त्या वृत्तांतांत हटलें आहे. या मराठी टीकेची भाषा पंचतंत्राच्या भाषेसारखी दिसते.

महानुभावी किंवा मानभावी लोकांचा जो धर्मपंथ आहे, त्यांच्या ग्रंथांची भाषा मराठी आहे. आमची मराठी भाषा ज्ञानेश्वरीच्या भाषेपेक्षा बरीच जुनी असें मानभावी लोक ह्मणतात. परंतु त्या लोकांचे ग्रंथ फारसे प्रसिद्ध झालेले नाहीत. तसेंच हे लोक आपले ग्रंथ इतरांना कळू नयेत ह्मणून अक्षरें बदलण्याची कांहीं पद्धत ठरवून त्याप्रमाणें लिहितात. यामुळें ते ग्रंथ हवे तसे बदललेले आहेत; ते कृत्रिम होत, आणि यासाठी त्यांच्यावर विश्वास ठेवितां येत नाही. मानभावांच्या ग्रंथांतले ह्मणून जे कांहीं थोडे उतारे प्रसिद्ध झाले आहेत, त्यांवरून त्यांचे ग्रंथ ज्ञानेश्वरीच्या मागून बऱ्याच वर्षांनीं झालेले दिसतात.

ज्ञानेश्वरीच्या अगोदरच्या कित्येक शतकांतले संस्कृत शिलालेख आणि ताम्रपट आढळले आहेत. यांमधून सामान्य लोकांना समजण्यासाठीं म्हणून लिहिलेला असा शेवटचा थोडा भाग मराठींत असतो. थोडे शिलालेख केवळ मराठीही आढळले आहेत. परंतु यासंबंधाची स्पष्ट आणि विश्वसनीय माहिती अद्याप उपलब्ध नाही. कर्नाटकांत एका देवळावर दोन मराठी वाक्ये आढळली आहेत, तीं अशीं:—

“श्रीचामुंडराजें करवियलें”—शके ९०५.

“श्रीगंगराजें सुत्तालें निरमियलें”—शके १००५.

हें देऊळ चामुंडराजानें ९०५ शकांत बांधलें आणि त्याच्या भोंवतालचा प्राकार त्यानंतर शंभर वर्षांनीं गंगराजानें बांधिला. हे दोन पुरुष क्षत्रिय सरदार होते. अन्य प्रमाणांच्या जुळणीवरून हीं दोन वाक्ये आणि त्यांचे शक विश्वसनीय ठरले आहेत. कदाचित् हीं दोन्ही वाक्ये शके १००५ त खोदलीं असतील, असें अनुमान निघतें. तरी पण या दोनच लहानशा वाक्यांवरून भाषेच्या रूपाचा अंदाज फारसा करितां येणार नाही. तथापि त्यांतील ‘राजें’ हें तृतीयेचें रूप, ‘सुत्तालें’ हें प्रथमेच्या एकवचनाचें रूप आणि ‘करवियलें’ व ‘निरमियलें’ हीं दोन कर्मणिरूपे यांवरून तेव्हांची मराठी भाषा बरीच जुळलेली होती असें अनुमान करितां येतें. अपभ्रंशाचे स्वरूपांत फार चलबिचल आहे, त्यापेक्षा हीं रूपे अधिक निर्णीत दिसतात. मुंबईतील परळ येथील एका देवळाच्या संस्कृत लेखाच्या शेवटीं पुढील मराठी वाक्य आहे:—

“ जो कोण हुवि ए शासन लोपी, तेच्या वेद्यनाथ
देवाची भाल सकुटुंबी आपडे ”

या लेखाचें वर्ष ११८६ आहे. चाळीसगांवाजवळ पाटण ह्मणून जुने गांव आहे. तेथें सन १२०७ सालांतला एक शिलालेख आढळला आहे. यामध्यें सरतेशेवटीं बराच मजकूर मराठी आहे. याची भाषा कोणती हें आरंभीं न समजल्यामुळें हा शिलालेख नीट वाचला गेला नाहीं. शिवाय त्याची भाषाही थोडी जास्त प्रांतिक किंवा खेडाऊ आहे. यांतील कित्येक रूपे ध्यानांत आणण्यासारखी आहेत. तीं पुढें तुलनेमध्ये घेतलीं आहेत.

बाराव्या शतकाच्या आरंभींचा अभिलषित चिंतामणि या नांवाचा एक संस्कृत ग्रंथ आहे. हा चालुक्य वंशांतील भूलोकमल्ल नामक राजानें लिहिला आहे. यांत विशेषतः सामाजिक राजनीतीचें विवरण आहे. या ग्रंथांत कित्येक कानडी आणि गुजराथी पद्ये आहेत; त्यांत एकच मराठी ओळ आढळते, ती अशी:—

“ जेणें रसातलउणु मत्स्यरूपें वेद आणियलें, मनुशिवक
वाणियले तौ संसारसागर तारण माहं तो रावोनारायणु ”

‘रसातलउणु’ रसातलाहून. ‘करवियलें’, ‘निरमियलें’, ‘आणियलें’, या रूपांवरून ल-प्रत्ययान्त भूतकाळीं लकाराच्या पूर्वीं कर्मणीचा ‘य’ येत असे असें दिसतें. अगदीं अलीकडील कवितेंतही अशीं रूपे आढळतात. या वेळीं ‘ऐं’ हा तृतीयेचा प्रत्यय कायम झालेला दिसतो. ‘जेणें’ यामध्यें पुढील काळांतल्या ‘नें’ प्रत्ययाचें मूळ आहे. ‘रसातलउणु’ यांतील ‘उणु’ या प्रत्ययामध्यें सांप्रतच्या ‘हून’ व ‘ऊन’ या प्रत्ययांचें मूळ आहे कीं काय, अशी शंका येते. बाकी हे प्रत्यय ‘होऊन’पासून झाले याविषयींचीं स्पष्ट प्रमाणें पुढें दिलीं आहेत.

आतां ज्योतिषग्रंथ रत्नमाला, पंचतंत्र आणि ज्ञानेश्वरी या ग्रंथांच्या भाषेची या वेळचे अल्प शिलालेख यांच्या भाषेशीं थोडक्यांत तुलना करूं. मराठी भाषेतील भविष्यकाळ हा संस्कृतांतील दोहोंपैकीं कोणत्याही भविष्यत् लकारापासून झाला नाहीं. मराठी भाषेचा उद्भव झाला

तेव्हां वर्तमान काळापासूनच भविष्याचा बोध होई. अशा रीतीने क्वचित् भूतकाळाचाही बोध होत असे. या विषयी व्याकरणघटनेमध्ये जास्त चर्चा येईल. पुढे जुन्या वर्तमान काळाच्या रूपांपुढे 'ल' हे अक्षर जोडून भविष्यकाळ करण्याची चाल पडली (उदा०—येई-ल, जाशी-ल, करिती-ल, इ०). ज्ञानेश्वरीमध्ये ल-भविष्य बहुतेक सर्वत्र आहे. वर्तमानावरून भविष्य दाखविलेला अगदी क्वचित्. यावरून त्या वेळी हल्लीच्या मराठीतला भविष्य पक्का झाला होता. पंचतंत्रामध्ये ल-भविष्य आहे. परंतु पुष्कळ ठिकाणी वर्तमानावरून भविष्य दाखविलेला आहे. रत्नमाला ग्रंथांत ल-भविष्य नाही. थोड्या ठिकाणी भविष्याचे कारण पडले आहे, तेथे वर्तमानावरूनच बोध होतो. मानभावी भाषेत ल-भविष्य आहे. पाटण आणि परळ येथील शिलालेखांत ल-भविष्य नाही. परळच्या लेखामध्ये 'लोपी' आणि 'आपडे' यांवरून भविष्यकाळाचा बोध होत असून तीं रूपे वर्तमानाचीच आहेत. यावरून ज्ञानेश्वरीच्या काळापासून ल-भविष्य कायमचा उद्भवला, त्याच्यापूर्वी घरसोड होती. पंचतंत्रांत भविष्याच्या लकाराला पुढे इकार आहे (जसे—असेलि, करील, इ०), तो ज्ञानेश्वरीत नाही. यासंबंधाने इतके मात्र म्हणतां येईल की, या सुमारास भविष्याचा 'ल' उपयोगांत आला असावा. ज्ञानेश्वरीची भाषा विशेष व्यवस्थित असल्यामुळे तीत त्याचा उपयोग ठिकठिकाणी नीटपणे केला आहे. शिलालेखांची भाषा केवळ लौकिकांतली असल्यामुळे तीत घरसोड आहे. ज्ञानेश्वरीने भविष्यकाळ बनविण्याची ही तऱ्हा पक्की करून टाकली.

या तिन्ही ग्रंथांत उकार भरपूर आहेत. दोन्ही शिलालेखांत एकही उकार नाही. उकार घालितां आला असता अशीं तीन चार ठिकाणे आहेत, असे असून उकार घातलेला नाही. गद्यभाषा ह्मणून उकार नाही ह्मणावे तर पंचतंत्राची गद्यभाषा असून तीत उकार आणि इकार दोन्हीही विपुल आहेत. तसेच ते ख्रिस्त पुराणाच्या प्रस्तावनेत आणि पुढील शतकांमधील पत्रव्यवहारांतही आहेत. यावरून 'बोली'मध्ये उकार येत नसत, बाङ्मयभाषेत अथवा उच्च, महत्त्वाच्या भाषेत ते येत असे दिसते.

पंचतंत्रांत आणि ज्ञानेश्वरींत फिटैल, बसैल, असौनि, निघौनि, म्हणौनि, अशा प्रकारचीं ऐ-औकाराचीं रूपें पुष्कळ आहेत. रत्नमाला आणि पंचतंत्र यांत 'मी', 'तूं', 'आम्ही', 'तुम्हीं' हीं सर्वनामें 'मि' 'तु', आहिं, तुम्हिं अशीं न्हस्व आढळतात. ज्ञानेश्वरींत तसें आढळत नाही. 'मि', 'आम्हि', 'तुम्हि' यांचे अन्ती अनुस्वार जुन्या मराठींत होता.

पंचतंत्रांत अप्राणिवाचक नामाची सप्रत्यय द्वितीया आढळते ('तो वानर मृत्यातें पावला'). ज्ञानेश्वरींत 'आतां' हें अव्यय येतें. पंचतंत्रांत त्याबद्दल 'दाणि' असें आहे. 'दाणि' हें 'आतां' यापेक्षां जुने. 'बस' धातूचें रूप या काळीं सर्वत्र 'बैस' असें येतें.

पंचतंत्रांत आणि रत्नावलींत 'येती असे', 'जाती असे', 'जाती होतीस', 'होतिये', 'होए', 'होएती' अशीं रूपें आहेत. हीं जुळून पुढें येतसे, जातसे, जात्येस, होत्येस, होतात, अशीं रूपें मराठींत आलीं. ज्ञानेश्वरींत असलीं रूपें बहुधा जुळलेलींच, म्हणजे सध्यां मराठींत असतात तशींच आहेत. या ग्रंथांमध्ये चतुर्थीचा 'ला' प्रत्यय आणि तृतीयेचा 'ने-' हे प्रत्यय सर्वनामांना आहेत; ज्ञानेश्वरींत नामांनाही क्वचित् आहेत. पंचतंत्र आणि ज्ञानेश्वरी यांमध्ये केवळ सामान्यरूपानें दाखविलेलीं सर्व विभक्तींचीं रूपें पुष्कळ आहेत. पंचतंत्र आणि ज्ञानेश्वरी यांमध्ये केवळ घरगुती आणि व्यवहारभाषेतले असे पुष्कळ शब्द आहेत. यांतले बरेचसे सांप्रतच्या प्रौढ भाषेत घालण्याला अयोग्य असे मानले जातील. तसेच हल्लीं ज्यांचा अर्थ फिरला आहे, अथवा जे हल्लीं अगदींच उपयोगांतून गेले आहेत, असेही शब्द पुष्कळ आहेत. शुद्ध संस्कृत अशा शब्दांचा भरणा अर्ध्याहून अधिक आहे. पंचतंत्रांत कित्येक अगदीं घरगुती शब्द असे आढळतात कीं, ते इतके वर्षे भाषेत जसेच्या तसे आहेत याचें आश्चर्य वाटतें. उदा०—सांडणें (हरवणें), उकिडवें बसणें, आंवतणें (जेवणाचें), केरसुणी, आड (विहीर), देशावर (परदेश), पैलाडी (पलीकडील बाजू), पाळ (देवळाची), वेळणी (एक प्रकारचें भांडें), वन्हाड (लग्न, हा शब्द वन्हाडिका असा स्त्रीलिंगीही आढळतो).

शिकें, फटवणें, वारीक (न्हावी), थड (पाण्याची), बोंब, वाडवेल (पुष्कळ वेळ) इ०. ज्योतिष ग्रंथांत 'देवें', 'आचार्यें' अशीं तृतीयेचीं बहुवचनें आलेली आहेत. संस्कृत शब्दांतील 'ष' चा प्राकृतांत आणि मराठींत अनेक ठिकाणीं 'ख' झालेला प्रसिद्धच आहे. याच्या उलट संस्कृतांतील 'ख'बद्दल मराठींत 'ष' घातलेला आढळतो. अशीं उदाहरणें जुन्या ज्योतिषग्रंथांत, शिलालेखांत, ताम्रपटांत आणि जुन्या पत्रांतून पुष्कळ आहेत. असा प्रघात सोळाव्या शतकाच्या अखेरपर्यंत होता असें दिसतें. पंचतंत्र ज्ञानेश्वरीच्या अगोदरचें आहे. रत्नमाला अगदींच त्रुटित असल्यामुळें तिला ग्रंथ असें म्हणतां येत नाहीं. परंतु तिची भाषा या दोहोंच्या अगोदरची आहे. तिहींची भाषा सरासरी पन्नास पाऊणशें वर्षांपेक्षां जास्त काळांतली असेलसें वाटत नाहीं.

मराठी भाषेचा आरंभ केव्हां पासून, या प्रश्नाचें उत्तर असें आहे कीं आपल्या देशभाषा प्रांतोप्रांतींच्या एकेका व्यावहारिक आर्यभाषेची परिणती इतके वर्षे होत जाऊन हळूहळू बनल्या असें जर आहे, तर मराठी भाषा अमक्याच विवक्षित काळीं बनली असें सांगतां येणार नाहीं. तसेंच अमुक वेळेपासूनचें जें भाषेचें स्वरूप तीच मराठी भाषा आणि अमुकच तिचा आरंभ हेंही ठरविणें अशक्य आहे. आज मराठी भाषेतील विभक्तींचे आणि क्रियापद-रूपांचे, तसेंच साधित शब्द वगैरे दुसऱ्या कित्येक रूपांचे जे मुख्य मुख्य प्रत्यय, त्यांच्या योगानें उत्पन्न होणारीं जीं रूपें, तीं ज्या वेळीं स्थिर झालीं ती मराठी भाषेच्या उद्भवाची वेळ होय. तशी वेळ मात्र आपल्यास अजमासानें ठरवितां येईल. मागें सांगितलेलीं भाषेंत आजमितीस चालू असलेलीं जीं मुख्य मुख्य शब्दरूपें तीं ज्योतिषरत्नमाला, दोन शिलालेख, पंचतंत्र हा त्रुटित ग्रंथ आणि ज्ञानदेवी हा पूर्ण ग्रंथ यांमध्ये जशींच्या तशींच अथवा किंचित् फरकानें दाखवितां येत आहेत; आणि हे सर्व ग्रंथ सरासरी दोनशें वर्षांतले आहेत. तसेंच गज्यामधील वाक्याच्या रचनेच्या धोरणानें देखील हें ठरवितां येईल. इंग्रजी राज्यस्थापनेच्या आरंभाच्या वेळीं मराठी वाक्याचें जें स्वरूप होतें, त्यामध्ये आणि पंचतंत्र या गद्यग्रंथाच्या वाक्याचें जें स्वरूप दृष्टीस पडतें त्यामध्ये मोठासा फरक

नाहीं. कर्नाटकांतील देवळाच्या शिलालेखांचीं दोनच मराठी वाक्यें शब्दांच्या रूपांच्या संबंधानें चांगला व्यवस्थित इतिहास सांगत आहेत. तीं दोन्ही वाक्यें जरी सन १०८३ मधलीं घरलीं, तरी त्यावेळीं मराठी भाषेचें स्वरूप हल्लींसारखें बहुतेक बनलें होतें असें मानण्यास चिंता नाहीं. तसें स्वरूप बनण्यास सरासरी दोनशें वर्षे घरलीं तर हल्लींच्या मराठीभाषेचा उद्भव दहाव्या शतकांत झाला, असें ठरतें. याच्या अगोदर जर मन्हाटे लोक दुसऱ्या शतकापासून होते, तर मराठी भाषाही असली पाहिजे. पण ती 'बोली' हणून असेल. पहिला ग्रंथ ज्योतिषरत्नमाला हा जर १०३९ सनांतला आहे, तर वर ठरविलेला आरंभ हाच व्यवस्थित भाषेचा आरंभ पत्करावा लागतो.

कोणत्याही भाषेत एकादा सर्वमान्य ग्रंथ जेव्हां होतो, तेव्हांपासून तिचा आरंभ समजावा लागतो. कारण नुस्ती बोली कशी होती हें समजण्यास मार्ग नसतो. भाषेत ग्रंथ लिहिण्याचा परिपाठ असला हणजे लोकांच्या बोलीमध्ये भाषा बनल्यावर ती ग्रंथामध्ये प्रविष्ट होण्यास वेळ लागत नाहीं. पण आपल्या देशभाषांना हा सर्वसाधारण सिद्धांत लागू नाहीं. कारण आमच्या लोकभाषा पुष्कळ दिवस जरी बोलण्यांत चालू होत्या तरी ग्रंथरचनेला योग्य अशा मानल्या जात नव्हत्या. तेव्हां मराठी बोली चांगली नांवारूपास आल्यावरही तींत ग्रंथरचना झाली नसेल. ज्योतिषग्रंथ अगदीं लहान आहे. पंचतंत्र जरी त्रुटित आहे, तरी पाऊणशें पृष्ठांचें गद्य लक्षांत घेण्यासारखें आहे. ज्ञानदेवी तर चांगलाच मोठा आणि इतर प्रकारेही योग्य असा ग्रंथ आहे. तेव्हां आमच्या मराठी गद्याचा पाया पंचतंत्र आणि पद्याचा ज्ञानेश्वरी मानण्यास चिंता नाहीं. या दोन्ही ग्रंथांतली मराठी भाषा अगदीं अल्पवयी नसून चांगलीच प्रौढ झालेली दिसते. तेव्हां ती या दोन्ही ग्रंथांच्या अगोदर निदान चारशें वर्षे तरी ग्रंथभाषा हणून नसली तरी बोली हणून चालू असली पाहिजे; आणि या काळांतल्या लहान ज्योतिष ग्रंथावरून आणि शिलालेखांवरून हें अनुमान चुकीचें ठरेल असें वाटत नाहीं. तेव्हां सांप्रतच्या मराठीचा आरंभ वाङ्मयाची भाषा हणून दहाव्या शतकांत झाला आणि सुव्यस्थित ग्रंथ.

रचनेचा आरंभ झणून तेराव्या शतकांत झाला असे ठरते; आणि ती मराठे लोकांची बोली झणून अगोदरपासूनच चालू होती.

पहिला मराठी गद्यग्रंथ पंचतंत्र आणि पहिला पद्यग्रंथ ज्ञानेश्वरी यांच्याही स्वरूपाचे वर्णन केले पाहिजे. कारण त्यावांचून तेव्हांपासून भाषेची घटना कशी होत गेली हे नीट समजणार नाही. ज्ञानेश्वरी ग्रंथ विस्तृत, विषय गहन, आणि ज्या मूळ ग्रंथाच्या आधारें तो लिहिला तोही प्रख्यात यामुळे ही उत्तम ग्रंथाची जोड प्रथमारंभीच मराठी वाङ्मयाला मिळाली आहे; परंतु त्याचे एकंदर बाह्यस्वरूप कसे विकृत झालेले आहे, हे सांगण्यांत आलेच आहे. पंचतंत्र हा तितका लोकप्रिय होण्यासारखा ग्रंथ नव्हे. यामुळे तो वाचणारे आणि प्रती करणारे यांच्या हातीं सांपडून बिघडलेला नाही. तो बहुधा जसा रचला गेला तसा आपणांस मिळाला आहे. यामुळे त्यावेळच्या मराठी भाषेचे स्वरूप त्यावरून चांगल्या रीतीने दिसून येते. इतकेच की त्याचा उपलब्ध झालेला भाग थोडा आणि त्यांत विषयाच्या मानाने शब्द आणि वाङ्मयासंबंधी इतर गोष्टी यांचा भरणा कमी, यामुळे यासंबंधाने त्याची योग्यता ज्ञानेश्वरीपेक्षा कमी आहे. खुद्द ज्ञानदेवांची ज्ञानेश्वरी भाषेच्या संबंधाने कशी होती, हे हल्लींच्या पाश्चात्यपद्धतीने शिकलेल्या चिकित्सक विद्वानांस पंचतंत्राच्या भाषेच्या आधारें ठरवितां येईल.

मराठी भाषा असे नांव आपण मराठे लोक हे नांव आढळेल तेव्हांपासून देऊ लागलों असे समजले पाहिजे. अशोकाच्या आज्ञालेखांत रट्ट नांवाचे लोक सांगितले आहेत. हे दक्षिणेंत राहात होते. हेच मराठ्यांचे पूर्वज होत. हे आपणास महारट्ट (याचे संस्कृत महारथी) झणवीत. रजपुतांतले राठोर कदाचित् यांची शाखा असेल. तसेच रट्टापासून 'राष्ट्र' होऊन पुढे दक्षिणेंतील राष्ट्रकूट हा राजवंश त्यांच्यातलाच असेल. कारले, भाजे आणि बडेसा येथील लेण्यांतल्या दुसऱ्या शतकांतल्या शिलालेखांत 'मन्हाटा' सरदार आणि त्याची स्त्री 'मन्हाटिणी' (मराठीण) असा उल्लेख आहे. तेव्हां पुरुष किंवा लोक 'मन्हाटी', बायका 'मन्हाटिणी' आणि भाषा 'मन्हाटी', ही त्रयी इसवी सनाच्या दुसऱ्या शतकापासून जागृत आहे असे उघड

होत आहे. राजशेखराच्या कर्पूरमंजरीमध्ये मराठी स्त्री याबद्दल 'मराठी' असा शब्द आला आहे. हा कवी सन ८८४ ते ९५९ यावेळीं होता. सांप्रत मराठे लोकांना 'जात कोण ?' असें विचारलें असतां ते 'मराठी' असें उत्तर देतात. 'मराठा' अथवा 'मराठे' असें ते आपणांस म्हणवीत नाहींत. तथापि यासंबंधानें असें लक्षांत ठेविलें पाहिजे कीं, मराठी भाषा किंवा महाराष्ट्र भाषा असें नांव सार्वत्रिक नव्हतें. कांहीं कवींनीं 'मराठी' असा उपयोग केला आहे. पण सार्वत्रिक उपयोग संस्कृत आणि प्राकृत असा होत असे.

महाराष्ट्र हा देशाचा वाचक; 'महाराष्ट्री' हा भाषेचा वाचक शब्द आणि 'मराठे' व 'मराठी' हीं त्यांचीं देशी रूपें, अशी जी समजूत ती चुकीची आहे. महाराष्ट्र असा ठरीव देश, प्रांत किंवा प्रदेश कधीही नव्हता. प्राचीन ग्रंथांत नर्मदेच्या दक्षिणेकडील प्रदेशास दक्षिण, दक्षिणापथ, दंडकारण्य, अपरान्त, वगैरे नांवें आहेत, परंतु महाराष्ट्र असें नांव नाहीं. मन्हा ठे असें लोकांचें नांव मात्र आहे. दक्षिणेकडील भाषेचीं दक्षिणात्या, वैदर्भिका अशीं नांवें साहित्यदर्पण वगैरे ग्रंथांतून आलेलीं आहेत. मृच्छकटिकाचा सूत्रधार म्हणतो कीं, 'आम्हां दक्षिणात्यांस सर्व भाषा येत असतात.' हें वाक्य पाहिलें तर मात्र शौरसेनीत आहे, महाराष्ट्रीत नाहीं. शातवाहन कुळांतले राजे हे मन्हा ठे क्षत्रिय होते. त्यांची सुमारे तीनशें वर्षे भरभराट होती. त्यांनीं आपल्या भाषेला महाराष्ट्री असें नांव देण्याचा प्रयत्न केला; परंतु तें नांव पक्कें झालें नाहीं. कारण मन्हाटी लोकांतला वररुची मात्र तिला महाराष्ट्री म्हणतो. हेमचंद्र नुस्तें प्राकृत म्हणतो. त्याच-प्रमाणें या मन्हाट्यांचें राज्य ज्या प्रदेशावर दोन तीन वेळां पसरलें, त्या प्रदेशास महाराष्ट्र असें नांव देण्याचे प्रयत्न झाले, असें दिसतें. परंतु राज्यच फार दिवस टिकलें नाहीं, यामुळे हे प्रयत्न निष्फळ झाले आणि कोणत्याही प्रदेशास महाराष्ट्र हें नांव कायमचें मिळालें नाहीं. इकडला प्रख्यात संस्कृत आणि प्राकृत कवी राजशेखर हा आपणास महाराष्ट्रचूडामणि म्हणवितो. याचा अर्थ महाराष्ट्री भाषेचा चूडामणि असा असेल. महाराष्ट्र असा देशाच्या नांवाचा उल्लेख

कित्येक ठिकाणी आहे. प्रसिद्ध बौद्ध ग्रंथ महावंश यांत महाराष्ट्र असा उल्लेख आहे. त्यावरून त्या वेळीं उज्जयिनीच्या समोवतालच्या बऱ्याच मोठ्या प्रदेशास अथवा ज्याला आपण सांप्रत मध्यहिंदुस्थान म्हणतो, त्याला महाराष्ट्र असें म्हणत असें दिसते. दक्षिणेमध्ये बुद्धानें विशेषतः उत्तर आणि दक्षिण कोंकणांत आणि त्याला लागून असणाऱ्या प्रदेशांत उपदेशक पाठविले होते. या प्रदेशास त्या ग्रंथांत अपरन्त म्हटलें आहे. मध्यहिंदुस्थानांत आम्हां मराठ्यांचे पूर्वज त्या वेळीं खास राहात असावे. कारण तुळशीदासाच्या हिंदीमध्ये असे बरेच शब्द आढळतात कीं ते सांप्रतच्या मराठी शब्दांना जवळ आहेत, पण सांप्रतच्या हिंदी शब्दांना जवळ नाहीत.

वराहमिहिर (इ० स० ६ वे शतक) आपल्या ग्रंथांत महाराष्ट्राचा उल्लेख करितो. हुएनसंग (इ० स० ६ वे शतक) हा चिनी प्रवासीही महाराष्ट्र (मोहोलोच) असें नांव देतो. अहोळ येथील एका लेखांत (शक ५५६) 'तीन महाराष्ट्रें जिंकिलीं' असा उल्लेख आहे. तीन महाराष्ट्रें म्हणजे काय? महाराष्ट्र असें ज्यास नांव द्यावयाचें तो एकच देश अफाट असावयास पाहिजे. मग आणखी तीन महाराष्ट्रें असें कां म्हटलें, याचा विचार केला तर तीन महाराष्ट्रें म्हणजे मराठे लोकांचीं तीन मोठालीं राज्यें, असा अर्थ दिसतो. या उल्लेखांवरून मराठे लोकांवरून 'महाराष्ट्र' असें देशाचें नांव उत्पन्न झालेलें दिसते, आणि तें विवाक्षित प्रदेशास लावण्याचा यत्नही वारंवार झालेला दिसतो, पण तें कोणत्याही देशास कायमचें मिळालें नाहीं. मन्हाटे लोकांचें राज्य, तो महाराष्ट्र देश, अशी समजूत वेळोवेळीं होत गेली. परंतु मन्हाटी राज्य टिकलें नाहीं, त्याचप्रमाणें कोणत्याही नियमित प्रांतास महाराष्ट्र हें नियमित नांवही मिळालें नाहीं. राष्ट्रकूट राजवंश 'मराठा' जातीचा होता. त्यांची घरची भाषा कदाचित् मराठी असेल. परंतु त्यांनीं आपल्या शिलालेखांमध्ये देशभाषेची जरूर पडली असतां कानडीचा आश्रय केला आहे.

शिवाजी हा प्रख्यात मन्हाठा राज्यसंस्थापक झाला. परंतु त्याचे वेळींही महाराष्ट्र नांवाचा देश नव्हता. नर्मदेच्या दक्षिणेचे निरनिराळे

प्रदेश, यांना प्रांतांची निरनिराळी नावे होती. महाराष्ट्र देश झाला तर तेथील लोकांना तसेच कांही नांव पाहिजे. पण तसे नांव नाही. म्हाटे, हे 'महाराष्ट्रे' किंवा 'महाराष्ट्रीय' याचे रूप म्हणता यावयाचे नाही. राष्ट्र याचे रट्ट होणार नाही. तेव्हा म्हाटे लोक होते, म्हाठी भाषा होती, पण 'म्हाठा' मुख्य, देश, नव्हता; निदान कायमचा तरी कधी ठरला नाही.

भाषेच्या संबंधाने पाहिले तर मराठी भाषा जेथे चालत होती असे वैदर्भ, खानदेश, पैठण, कुंतल, कोंकण, वगैरे भिन्न भिन्न देश होते. तेव्हा मराठी हे नांव ती भाषा बोलणाऱ्या प्रमुख अशा म्हाटे लोकांवरून पडले, देशावरून पडले नाही. तसेच ते लोक आणि त्यांची भाषा ही जोडी इसवीसनाच्या आरंभापासून तरी खास आहे. त्यांचे वाङ्मय प्रथमतः महाराष्ट्री प्राकृतांत होते. मागे सांगितलेच आहे की, म्हाटे लोक जर निदान दुसऱ्या शतकापासून होते, तर त्यांची भाषाही त्या वेळेपासून असलीच पाहिजे. पण मराठी प्राकृतांत ज्ञानेश्वरीच्या अगोदरचे वाङ्मय मिळत नाही, तेथे उपाय नाही.

मराठी कवी देखील महाराष्ट्री असा उल्लेख भाषेच्या संबंधाने कोठेच करित नाहीत. ज्ञानदेव म्हाठी भाषा म्हणतो. इतर सर्व कवी आपल्या भाषेला प्राकृत असेच नांव देतात. मोरोपंताने एके ठिकाणी जनपद-भाषा असेही म्हटले आहे. ज्ञानदेवाने देश आणि राज्य यांबद्धाने महाराष्ट्र मंडळ असे म्हटले आहे. तसेच त्याने आणि इतर कांही कवींनी आपल्या धार्मिक आणि सामाजिक संस्कृतीस महाराष्ट्र धर्म असे म्हटले आहे. हाच शब्द मराठी अमदानीतल्या कित्येक लेखांतही आला आहे. परंतु महाराष्ट्र असे अमक्या एका प्रदेशाचे नांव, असे कोठेही आढळत नाही.

'मराठी' हे 'महाराष्ट्री' प्राकृताचे स्वरूप असे समजतात. महाराष्ट्री म्हणजे काय हे मागे सांगण्यांत आलेच आहे. ते मुख्य प्राकृताचे नांव. उत्तरेकडे जशा शौरसेनी, मागधी, पैशाची वगैरे प्रांतिक प्राकृत झाल्या, तशी आमचेकडे एकादी प्राकृत झाली नाही. इकडे मुख्य प्राकृतच होती. तिचेच हल्लीचे स्वरूप मराठी. तथापि मराठी

माघेंत अगदीं प्राचीन प्राकृत जी पाली तिच्याच विशेष अशा अनेक गोष्टी आहेत. तूर्त आपणास ज्ञानेश्वरीच्या मराठीचाच इतिहास पाहावयाचा आहे. ज्ञानेश्वरीच्या मराठींत शेंकडा तीस शब्द शुद्ध संस्कृत आहेत. हाच प्रकार पालीचाही आहे. तसेंच पालीमध्ये असलेले अनेक तद्भव शब्द जसेच्या तसेच अथवा अगदींच थोड्या फरकानें मराठींत आहेत. हे शब्द संस्कृत शब्दांचे प्राकृत शब्द करून घेण्याचे जे नियम पुढें ठरले, त्यांप्रमाणें झालेले नव्हत. उदाहरणार्थ पुढील शब्द पाहा. यांतले कंसांतील शब्द पाली आहेत. मराठी आणि पाली शब्द अगदीं एकरूप असतांना कंसांत शब्द दिला नाहीं.—आग (अग्नि). अंतर. आज (अज). आंख (अक्खि). आहार (आहर). आण (आणा). ऊन (उण्ह). उत्तुरतो (ओतरति). ओळखतो (ओलोकेति). औषध (ओसध). अवकाश (ओकास). ओंठ (ओट्टु). कापूर (कप्पुुर). कापूस (कप्पास). कांसें (घातु—कंस). करितो (करोति). काढणें (कड्डण). खणतो (खनति). खेत (खेत्त). खंति, आवड, प्यास, खीर. घर. चोर. चाक (चक्क). जाल (जाला). जप. ठाण (ठान). तहान (तण्हा). तथापि. तेल. थान (थन). दूर. दाढ (दाढा). दूध (दुद्ध). देतो. दिसतो (दिस्सति). घावतो. नेतो. नासतो. नवा. नातू (नत्ता). नहाण (नहान=स्नान). नऊ (नव). पण (पन). पार. पोथी (पोत्थक). पूत (पुत्तो). पान (पण्ण). पाहुणा (पाहुना). बहूत (पहूत). फुरफुरणें (फुर). बाहेर (बाहिर). भात (भत्त). ओरी (ओरक). माजघर (मज्झघर). माणूस (मनुस्स). मरतो (मरति). मारतो (मारोति). माति (मात्तिका). माग (मग्ग). मिसळ (मिस्स). मोर. राजा. लाख (लखलख—संख्या). वसा (वस्स). वेळू. विणा (वीणा). वीज (विज्जु). वाणी (वाणिज). वाढतो (वड्डति). शिखतो (शिक्खाति). शिष्या (सिस्स). शेळ्या (सेट्टी). साच (सच्च). साखर (सक्खरा). सूत (सुत्त). सून (सुनिस्सा). सुका, सुखा (सुक्खा). सासू (सुस्सु). सासरा (ससुर). शिंप. शिंपी

(खिप्पी). सारखा (सरिक्ख). हस्ती (हत्थि). हात (हत्थ). होतो (होति). हाणतो (हनति).

अशा प्रकारचे आणखी घुष्कळ शब्द सांगतां येतील. याशिवाय आणखी प्रकार आहेत, ते असे:—

(१) 'ळ' हें अक्षर पालीमध्ये आहे तसेंच मराठीमध्ये आहे. अन्य प्राकृतांत 'ळ' नाही. पालींत डचा ळ होतो. तोही मराठीमध्ये सर्वत्र आला आहे.

(२) वत् मत् यांचें वन्त आणि मन्त असें अनेकवचनीं होतें. पालींत तींच एकवचनीं विशेषणें होतात; तशींच मराठींतही होतात; जसें—गुणवन्त, भाग्यवन्त, श्रीमन्त, इ०.

(३) जोडाक्षरांमधील व्यंजनांत एक स्वर शिरून शब्द होतात; जसें—शिलोक, वरीस, शिरी, किलेश (म० किळस), इ०. हा प्रकार मराठींत फारच आला आहे. घोड्यास, घोडियास; त्याचा, त्याचा; त्याच्यास, त्याच्यास; इ०.

(४) मराठींतले संख्यावाचक शब्द पालीमधील शब्दांची परिणती आहे.

(५) पालींतले पूर्वरूप आणि पररूप संधी मराठींत बहुधा जसेच्या तसेच आले आहेत.

(६) व्यंजनान्त नामांचें अन्तींचें व्यंजन जाऊन अथवा त्यांत 'अ' मिळून तीं स्वरान्त होतात; जसें—जग, दुर्वास, यश, कर्म, भगवान, शक्तिमान, विद्वान, इ०.

(७) मराठी विभक्तींची रचना बहुतेक पालींतील विभक्तिरचनेची परिणती आहे.

(८) पालींतील ओकारान्त प्रथमैकवचन कोंकणांतील सर्व प्रांतिक मराठींत आहे. या 'ओ'चा पुढें 'उ' होऊन तो उकार मराठी अकारान्त शब्दांना जोडण्याची सार्वत्रिक चाल पडली.

(९) सर्वनामें तुम्ही, आम्ही, हीं पालीमधील होत.

(१०) प्रयोजक प्रत्यय पालींत 'प' आणि 'अय' दोन्ही आहेत. परंतु 'प'चा प्रचार फार. इतर प्राकृतांत 'अय' आहे. पण मराठींत 'प'चा झालेला 'व' आहे.

(११) कर्मणीचा संस्कृतांतील 'य' पालींत आहे, तो मराठींतही आला आहे. जुन्या मराठींत 'य' पुष्कळदां येतो. शिवाय मराठींत इतर प्राकृतांप्रमाणे 'ज' ही आहे.

(१२) धातुसाधिताचा प्रत्यय 'ऊन' हा वेदिक त्वा, त्वीन चांपासून पालीचे द्वारे आलेला आहे.

(१३) संस्कृत भूतकालवाचक कर्मणि विशेषण याचें महाराष्ट्रींत 'कअ', 'कय' होतें. मागवींत 'कड' होतें. शौरसेनींत 'कद' होतें. पाली 'कत' होतें. मराठीमध्ये त, द, ड, यांबद्दल 'ल' होतो. अथवा मराठी प्राकृताचा हा प्रत्यय 'ल' आहे, असेही पाहिजे तर ह्मणावें. अर्थात् तें रूप महाराष्ट्रीप्रमाणें न होतां, पालीप्रमाणेंच होतें. कृ, मर, आणि गम् यांचें मात्र महाराष्ट्रीप्रमाणें होतें. इतर गोष्टींत 'कृ' धातु महाराष्ट्रीप्रमाणें न चालतां, त्याचें पाली किंवा शौरसेनी यांप्रमाणें मराठींत 'कर' असें रूप होतें. असाच प्रकार 'मर' आणि 'दे' या धातूंच्या संबंधानें आहे. 'भू' धातूचें पालींतलें 'हू' हें रूप मराठींत आहे.

(१४) वस्तु संस्कृत नपुंसकलिंगी, मराठी स्त्रीलिंगी; स्वप्न संस्कृत पुल्लिंगी, मराठी नपुंसकलिंगी, मित्र संस्कृत नपुंसकलिंगी, मराठी पुल्लिंगी, धातु संस्कृतांत पुल्लिंगी, मराठी स्त्रीलिंगी, इत्यादि लिंगाचे फेरफार जे सांप्रत मराठींत आहेत, ते मूळ पालीतून मराठींत आले आहेत.

(१५) विशेष्यास विभक्ती लागली असतां विशेषणाचें सामान्यरूप करण्याची पद्धत चालू मराठींत बऱ्याच विशेषणांसंबंधानें आहे. कवितेंत आणि जुन्या मराठींत जास्त आहे. ही पद्धत पालीमधून आली.

(१६) महायानपंथाच्या बौद्ध ग्रंथांत ज्ञानेश्वरी आणि तत्कालीन मराठी ग्रंथांप्रमाणेंच अकारान्त शब्दांना उकार आहेत. यावरून हा उकार पालीच्या द्वारे आलेला दिसतो.

(१७) 'दा' धातूचें शौरसेनींत 'दे' होतें, तें रूप मराठींत आहे. याचें पालींतलें भूतकालवाचक विशेषण 'दिन्न' यापासून मराठींत दिण्णलें, दिल्लें अशीं रूपें होतात. भूतकालिक विशेषणाचे प्रत्यय जे द, ड, न, त्यांचें मराठींत 'ल' होऊन शिवाय आणखी 'ल' लागून विशेषणें होतात. जसें—केलेलें, दिलेलें, घेतलेलें इ०.

(१८) मराठींत ज्यास षष्ठी ह्मणतात, तें 'च'-प्रत्ययान्त विशेषण (देवाचा) हें संस्कृत 'त्य' प्रत्ययान्त विशेषणावरून पालीच्या द्वारे आलें. पालींत 'त्य'च्या जागीं सर्वत्र 'च्च' होतो.

अशा प्रकारें मराठीचा संबंध सर्व प्राकृत भाषांचें आद्य स्वरूप जें पाली, त्याच्याशीं फार आहे. आपल्या दक्षिण प्रांतांत बौद्ध धर्माचा प्रसार पुष्कळ झाला होता. खुद्द गौतमबुद्धाच्या वेळींच उत्तर कोंकणांत बौद्धधर्म होता. त्या धर्माचे विहार आणि कोरीव लेणीं आमचे इकडे देशावर आणि कोंकणांत सर्वत्र पुष्कळ आहेत, आणि त्यांमधून पाली लेखही आहेत. या सर्व ठिकाणीं बौद्ध भिक्षू राहून लोकांना पाली भाषेंत अथवा पालीचें त्यावेळचें जें स्वरूप असेल त्यामध्ये धर्मोपदेश करीत होते. तेव्हां मराठीचें अगोदरचें स्वरूप पाली होय, असे म्हणणें युक्त दिसतें. पालीनंतर सर्व देशांतल्या प्राकृत भाषेंत जसा फरक होत गेला, तसा मराठी देशांतील प्राकृतांतही होत गेला. महाराष्ट्री-पासून मराठी झाली, हें केवळ कल्पित किंवा मुद्दाम ठरविलेल्या शब्दसाम्यावरून ह्मणावयाचें, दुसरें कांहीं नाहीं. |

बौद्ध धर्माप्रमाणेंच मराठी प्रदेशांत जैन धर्माचाही प्रसार झाला होता. जैन धर्माची भाषा प्रथमतः अर्धमागधी होती. ही पालीला फार जवळची होती. शिवाय जैन लोक केवळ अर्धमागधीचाच उपयोग करीत असें नाहीं, तर संस्कृताचा आणि त्या त्या प्रांतांतील प्राकृताचाही ते उपयोग करीत. आणि पुढें तर त्यांनीं आपलेही पुष्कळ धर्मग्रंथ संस्कृतांतच लिहिले, आणि प्रथमतः प्राकृतांत असलेलेही संस्कृतांत नेले. या कारणानें या प्रांतांतील भाषेवर अर्धमागधीचा पगडा फारसा पडला नाहीं. मराठी अकारान्त शब्दांना 'ओ'वरून जसा उ-ऊकार

आला आहे, तसाच अर्धमागधीतल्या प्रथमेकवचनाच्या अन्त्य एकारा-
वरून इ-ईकार आला आहे, असें जें कित्येकांचें म्हणणें आहे, तें
बिचारणीय आहे. या वेळीं म्हणजे इसवी सनाच्या आरंभापासून तों
सुमारे सातव्या आठव्या शतकापर्यंत ज्याप्रमाणें मन्हाठे, मन्हाठिणी,
वगैरे शब्द आढळतात त्याप्रमाणें या प्रांताच्या मन्हाठी भाषेत वाङ्मयही
वास्तविक आढळलें पाहिजे. परंतु पुढें लौकरच संस्कृत भाषेचा पुन्हा
पगडा पडल्यामुळें प्रांतिक भाषेत महत्वाचें वाङ्मय असल्यास त्याला
संस्कृत स्वरूप मिळालें, आणि किरकोळ वाङ्मय असल्यास तें नष्ट
झालें असें दिसतें.

मराठीचा प्रदेश—हल्लींच्या मराठीचा प्रदेश कोणता हें
सांगावयास नको. मराठी भाषा जी विजापूर, वेळगांव, धारवाड इकडे
गेली आहे ती प्रथम पाहुणीच गेली; पण त्या प्रांतांचा मूळ मराठी
प्रांताशी संबंध असल्यामुळें आतां ती ह्या प्रांतांत पाहुणी नाही.
इंदूर, ग्वालेर, बडोदा, मद्रासकडे तंजावर, येथें ती राजकीय संबंधानें
गेली. पण त्या त्या देशी राज्यांत तिनें कायमचें स्थान केलें आहे.
ती दक्षिणेमधील आर्यभाषांमध्ये मुख्य म्हणून तिला दक्षिणा त्या
असें नांव आहे. तसेंच तिला वैदभीं असेंही म्हटलेलें आहे. वैदर्भ
देश बहुतेक नर्मदेच्या दक्षिणेसच आहे; असें आहे, तरी प्राचीन
मराठीची मर्यादा दक्षिणेमध्ये देशावर पैठणाच्या खाली फारशी
नव्हती. मराठ्या राजांनीं कर्नाटकावर राज्य केलें तेव्हां ती मधून मधून
तिकडे गेली. यामुळें दक्षिणेकडे तिचा प्रदेश वाढला. पुढें अर्वाचीन
मराठ्यांचें राज्य कर्नाटकांत झाल्यावर मराठीचा प्रदेश तेथपर्यंत पोचला.
उत्तरेकडे तिचा प्रदेश बहुतेक मध्य हिंदुस्थानांत होता. मध्य
हिंदुस्थान आणि जुना वैदर्भ देश हेंच मराठीचें आणि मराठ्यांचें मूळ
स्थान होय. हे लोक फार अस्थिर होते असें दिसतें. यामुळें त्यांची
कायम वस्ती आणि कायम राज्य फार दिवस कोठें झालें नाही; यामुळें
'महाराष्ट्र देश' कोठेंही बनला नाही. मराठीचा आरंभ जरी नर्मदेच्या
उत्तरेकडचा आहे, तरी पुढील परिणती नर्मदेच्या दक्षिणेकडील आहे.
पश्चिम किनाऱ्यावर कोंकणांत मराठ्यांच्या वसाहती आणि त्यांच्या

भाषेच्या निरनिराळ्या शाखा आहेत. कारवारी, गोमंतकी, सावंतवाडी, कुडाळी, मालवणी, चित्तपावनी, कऱ्हाडे लोकांची, इतके मराठीचे कोंकणचे प्रकार आहेत. यांचा परस्परांशीं निकट संबंध आहे, परंतु मुख्य मराठीशीं त्यांचा संबंध दूरचा आहे. या प्रांतांत मराठी भाषा बोलणारे लोक फार प्राचीन काळीं येऊन राहिले. हे ब्राह्मण वगैरे श्रेष्ठ जातीचे होते. सारस्वत किंवा गौड ब्राह्मण, चित्तपावन, कऱ्हाडे, देवरुखे, खोत किंवा जवळ, हे मुख्य होत. हे लोक केवळ वसाहतीसाठीं आले. प्रथमारंभीं राजकारण वगैरे कांहीं एक चळवळ त्यांनीं केली नाही. यांच्या या निरनिराळ्या भाषा साररूपानें जुन्या मराठीशीं जुळतात. त्यांतील रूपें प्राकृताचें शेवटचें रूप जें अपभ्रंश त्याला समकालीन किंवा त्याच्या जरा अगोदरचीं भासतात. हे लोक मराठीचें जें मूलस्थान मध्यहिंदुस्थान तेथून कोंकणांत गेले. परशुराम नामक कोणी त्यांचा पुढारी होता अशी दंतकथा आहे. या सर्व वसाहती समकालीन होत्या कीं काय, हा मोठा प्रश्न आहे. भाषेवरून त्या समकालीन होत्यासैं वाटतें. कोंकण प्रांत फार जुना दिसतो. पण रघुवंशांत रघुदिग्विजयामध्ये त्याचें कोंकण असें नांव नाही. कोंकणांत कुणबी वगैरे लोकांची मराठी भाषा देशावरून सह्याद्री उलटून आलेली दिसते. तिचा वर सांगितलेल्या कोंकणी भाषांशीं संबंध नाही. तसेंच विशेषतः उत्तर कोंकणांत परभू किंवा कायस्थ नांवाचे क्षत्रिय आले. यांची भाषाही घाटावरून गेलेली मराठी. कोंकणांतल्या भाषांशीं तिचा संबंध दिसत नाही.

अलीकडे असें मत निघालें आहे कीं, आर्य लोक दोन स्वाय्यांनीं हिंदुस्थानांत आले. दुसऱ्या स्वारीचे लोक पहिल्या स्वारीच्या लोकांमध्ये घुसून त्यांनीं पूर्वीच्यांना बाहेर ढकललें. सिंध, गुजराथ, मराठा देश, यांतले लोक पूर्वीचे. अर्थात् परिणतीच्या दृष्टीनें मराठी भाषा ही जुनी, आणि हिंदी ही मागूनची. देशी भाषांचें स्वरूप पाहातां हा उगाच तर्क आहे असें तेव्हांच दिसून येतें. असा तर्क उत्पन्न झाला आणि तो एकदां डोक्यांत शिरला कीं, मग हिंदी ही मागूनची, आणि मराठी अगोदरची असा तर्कही खरा वाटतो. पण त्या दोन्ही

भाषांच्या स्वरूपावरून तसें वाटत नाहीं. पहिला महत्त्वाचा प्रश्न हा आहे कीं, हा अगोदरचा आणि मागूनचा फरक चालू भाषांत कां आला ? तो प्राकृतांत आणि त्याचे अगोदर संस्कृतांत कां नव्हता ? खरोखरी पाहतां असा फरक मुळींच नाहीं. उलट हिंदीचीच परिणती मराठीपेक्षां फार जुनी आहे. मराठींत अजून कित्येक प्रकारचे संधी किंवा शब्दाची जुळणी आणि शब्दांमध्ये मिळून जाणारे जुने स्वर-घटित प्रत्यय वगैरे जुन्या काळचे संस्कृताचे अवशेष फार आहेत. हिंदी भाषा या गोष्टींचा कधींच त्याग करून जास्त स्वतंत्र झाली आहे. भाषेची परिणती म्हणचे ती प्रत्ययादिकांतून मुक्त होऊन तिचा व्यवहार स्वतंत्र शब्दांच्या साहाय्यानें होऊं लागणें. ही गोष्ट हिंदीमध्ये बहुतेक पूर्ण आहे. मराठींत तसें नाहीं. या गोष्टी होण्यास वेळही पुष्कळ हवा असतो. हिंदींत चांगले बनलेले असे तद्भव शब्द विपुल आहेत. मराठींत कमी आहेत, ह्मणून ती मूळचे संस्कृत शब्द जसेच्या तसेच फार घेते. या कारणावरून बाहेरच्या भाषा आणि अंतर्वर्ती भाषा ही केवळ भ्रमाची कल्पना आहे असेंच म्हणणें भाग आहे.

या सर्व विवरणावरून असें दिसून येईल कीं, एवढ्या मोठ्या काळांत जुने, मध्यम, नवीन असें निरनिराळे संस्कृत, निरनिराळ्या प्राकृत यांचीं अनेक स्थित्यंतरे आणि फेरफार झाले आहेत. परंतु ते सर्व एका परंपरेनेंच होत गेले आहेत; आणि संस्कृत आणि प्राकृत भाषा वाङ्मयरूपानें कायम असल्यामुळे ती परंपरा अखंड असून स्पष्ट सांगतां येते. त्यांमधलें कांहीं एक नष्ट झालेलें नाहीं. अगदीं वेद-भाषेपासून तों आजच्या मराठीपर्यंत भाषेच्या सर्व पायऱ्या कायम आहेत. अनेक शब्द आणि अनेक रूपे वेदभाषेपासून आतांपर्यंत जशींच्या तशींच किंवा थोड्या फार फरकानें दाखवितां येतात. सारांश आमच्या आर्यभाषेमधलें कांहीं एक नष्ट झालेंच नाहीं. कालांतरानें त्याची परिणती मात्र झाली आहे.

पहिल्या भागाचें परिशिष्ट

या परिशिष्टांत संस्कृत भाषेची परिणती होत असतांना तिच्यांत कसे कसे फरक होत गेले, हें कळण्यासाठीं कांहीं नियम दिले आहेत, व या परिणत्यवस्थेचे मधील दुवे कळण्यासाठीं पाली व प्राकृत या दोन भाषांना साधारण असलेले नियम प्रथम दिले असून केवळ प्राकृतालाच लागू असणारे नियम पुढें दिले आहेत. प्राकृत शब्दानें निरनिराळ्या पुष्कळ भाषांचा—मागधी, अर्धमागधी, महाराष्ट्री, शौरसेनी वगैरेंचा—बोध होतो, परंतु खरी प्राकृत म्हणजे एकच, व बाकीचे भेद देशभेदानेंच झालेले आहेत, म्हणून सर्वसाधारण प्राकृताला लागणारे नियमच येथें घेतले आहेत.

संस्कृत भाषेपासून निघालेल्या भाषांपैकीं संस्कृताशीं—विशेषतः वैदिक संस्कृताशीं—अत्यंत सदृश असलेली भाषा म्हणजे पाली ही होय. हिला बौद्धमागधी असेंही म्हणतात, व बौद्धधर्माचे मूळ ग्रंथ या भाषेंत आहेत. ज्याप्रमाणें वैदिकधर्माची संस्कृत व बौद्धधर्माची पाली, त्याचप्रमाणें मागधी-प्राकृत ही जैनधर्माची भाषा समजली जाते. आपल्या भाषेंत कांहीं विशेष असावा, अशा बुद्धीनें आग्रही पंडितांनीं प्राकृताला अत्यंत कृत्रिमता आणली आहे, ही गोष्ट पुढील नियमांवरून स्पष्ट होईल. पण या भाषेला इतकी कृत्रिमता येण्यापूर्वी इच्यांत माधुर्य हा प्रधान गुण असावा, शब्दोच्चारणांत सौकर्य असावें, असें वाटतें; म्हणूनच बाणादि कवींनीं प्राकृत भाषेची व तींतील ग्रंथांची प्रशंसा केली आहे. 'मधुरकोमलकांतप्रदावली' रचणारे जगन्नाथ पण्डितासारखे कवी संस्कृतांत नाहींत असें नाहीं; तरी पण प्राकृताचें माधुर्य अगदीं निराळेंच ! अर्थातच ही गोष्ट कृत्रिम प्राकृताला लागू नाहीं. कृत्रिम प्राकृतांत माधुर्य गुणाचा लोप होऊं लागल्यामुळेंच देशी भाषांचा—बंगाली, हिंदी, गुजराथी, मराठी यांचा—उदय झाला आहे, व हल्लीं तर या कृत्रिम प्राकृतापेक्षां तदुद्भव देशी भाषाच मधुरतर आहेत, अशी खात्री पटते.

“ फरसा सक्रअबन्धा पाउअबन्धो वि होइ सुउमारो,
पुरुसमाहिलाणं जेत्तिअमिहन्तरं तेत्तिअमिमाणं.”

—कर्पूरमंजरी—

या प्राकृत भाषेची थोरवी गाणान्या श्लोकांतच ‘सक्रअ’ ‘जेत्तिअ’ व ‘तेत्तिअ’ या शब्दोच्चारणांनी धक्का बसल्यासारखे होते !

गरुडपुराणांत,

‘लोकायतं कुतर्कं च प्राकृतं म्लेच्छभाषितम्,

न श्रोतव्यं द्विजेनैतदधो नयति तद् द्विजम्’.

या श्लोकांत प्राकृताच्या अध्ययनाचा निषेध केला आहे. संस्कृत पंडितांचा जैनादिकांविषयींचा द्वेषच या निषेधाचे मूळ दिसते. प्राकृत भाषेत जरी कृत्रिमता आहे, तरी तिच्या अध्ययनाचा निषेध झाला, ही गोष्ट मात्र बरी झाली नाही. तिच्यातील मधुरता जरी नाहीशी झालेली दिसली, तरी देशी भाषांत ती लोकांनी आणलीच, व ती आणतांना त्यांनी युक्तायुक्ततेचा विचार केला; तरी सुद्धा संस्कृत भाषेवरून किंवा पालीवरून देशी भाषांवर उडी मारता येत नाही, मधील पायरीची जरूर आहे, ही गोष्ट विसरतां कामा नये. येवढ्यासाठीच कृत्रिम असतांनाही प्राकृत भाषेला मान देणे उचित आहे.

मागे सांगण्यांत आलेच आहे की, संस्कृत शब्दांची परिणती होण्याची मुख्य कारणे दोन; एक उच्चारसौकर्य व दुसरे मधुरता आणणे. उच्चारसौकर्य हा गूण येण्यास वर्णामध्ये प्रायः मृदुता असावी लागते. कठोरवर्ण नेहमी उच्चारस जड जातात. तरी मधुरता केवळ मृदु वर्णांनीच साध्य होणारा गूण नव्हे; मृदू किंवा कठोर वर्णांच्या यथोचित संनिवेशानेही माधुर्य येते. केवळ मृदू वर्ण किंवा केवळ कठोर वर्ण वापरतांही येणार नाहीत.

उच्चारसौकर्य कशामुळे येते, ही गोष्ट कळण्यास प्रथम वर्णांचा विभाग नीट समजला पाहिजे. व्यक्तिमात्राच्या इच्छेने कंठनाड्यांपैकी स्वरजनक नाड्यांवर आघात झाले असतां वर्णोत्पत्ती होते. हे आघात जसजसे कमजास्त असतील, त्या त्या मानाने वर्णोच्चार मृदू किंवा कठोर

होतो. सर्व वर्णांत 'अ' या वर्णाच्या उच्चाराने कमी प्रयत्न लागतो. त्या प्रयत्नांत थोडा फरक केला कीं, आ, इ, ई, उ, ऊ, ए, ऐ, ओ, औ, ह, य, व, हे वर्ण उत्पन्न होतात. अनुनासिकाच्या उच्चाराला यापेक्षा जास्त प्रयत्न लागतो. मूळचा अनुनासिक एकच, पण पुढे येणाऱ्या वर्णामुळे त्यांत जो उच्चाराने फरक होतो तो स्पष्ट समजावा म्हणून पांच निरनिराळे अनुनासिक वर्ण मानिले आहेत. ग, ज, ड, द, ब यांच्यांत मृदुता अनुनासिकापेक्षाही कमी आहे. क, च, ट, त, प यांत वरील वर्णांपेक्षाही कमी आहे; 'र' आणि 'ल' हे वर्ण जवळजवळ एकच, व त्यांचें एकत्व प्रसिद्धही आहे; (रलयोरभेदः). श, ष, स या तीन वर्णांत उत्तरोत्तर कठोरता जास्त आहे. आणि त्यांपैकीच 'स' चा दन्त्य उच्चार 'श' आणि मूर्धन्य उच्चार 'ष' असा भेद आहे. ख, छ, ठ, थ, फ आणि घ, झ, ढ, ध, भ हे स्वतंत्र वर्ण न मानतां त्यांना जोडाक्षरें मानणेंच योग्य आहे. 'क' मध्ये 'ह' मिळविला, कीं 'ख' होतो; 'ग' मध्ये 'ह' मिळविला कीं 'घ' होतो. पाली व प्राकृत यांमध्ये 'ख' वगैरे वर्णांना जोडाक्षर मानल्याचें दिसून येतें. पालीमध्ये आणि ऋग्वेदांत 'ड' या वर्णाबद्दल 'ळ' येतो, व 'ढ' याबद्दल 'ळ्ह' येतो, याचें कारण हेंच. 'मुख' या शब्दांतील 'ख' जोडाक्षर 'क' आणि 'ह' यांपासून झालेलें आहे. प्राकृतांत जोडाक्षरांपैकीं प्रथमवर्णाचा पुष्कळ वेळां लोप होतो. तेव्हां 'मुख' शब्दाबद्दल 'मुह' शब्द वापरण्याचें बीज तरी हेंच आहे. पालीमध्ये 'प्रभूत' शब्दाबद्दल 'पहूत' शब्द वापरतात, त्याचेंही हेंच कारण आहे. तेव्हां मराठींत अगदीं मूळचे वर्ण पाहूं गेलें असतां अ, अनुनासिक, ग, ज, ड, द, ब, क, च, ट, त, प, र आणि स इतके चौदाच असावे, असें दिसतें. यांतील प्रथम वर्ण सर्वांत मृदू असून शेवटचा सर्वांत कठोर आहे.

प्राकृत भाषांना देशभेदानें पुष्कळ नांवें आहेत. त्यांपैकीं एकट्या मगध देशांतच तद्देशीय प्राकृत भाषेच्या तीन तऱ्हा झालेल्या दृष्टीस पडतात. त्यांपैकीं बौद्धमागधी किंवा पाली भाषा ही वैदिक व लौकिक संस्कृताशीं पुष्कळ अंशांनीं सदृश आहे. दुसरी मागधी, विशद-मागधी किंवा प्राकृत-मागधी. ही त्या वेळच्या पंडितांची भाषा असावी, व

तिचा राजदरबारी प्रभाव असावा, असें मानण्यास जागा आहे. तिसरी अर्ध-मागधी; ही मगध देशाच्या सरहद्दीवरील प्रदेशांत उपयोगांत येत असावी, असें वाटतें. मागधीच्या या तीनही प्रकारांत कसे फरक होतात हैं, व यांचा संस्कृताशी कसा संबंध आहे हैं कळण्यासाठी आपण एक गाथा घेऊन तिची या तीन भाषांत कसकशी स्थित्यंतरे होतात तें पाहूं:—

संस्कृत:—

रभसवशनमसुरशिरोविगलितमन्दारराजितांध्रियुगः ।

वीरजिनः प्रक्षालयतु मम सकलमवज्जम्बालम् ॥

बौद्धमागधी:—

रभसवसनम्मसुरसिरविगलितमन्दारराजितांध्रियुगो ।

वीरजिनो पक्खालेतु मम सकलमवज्जजम्बालं ॥

अर्धमागधी:—

लभसवशनमिलशुलशिलविअलिदमन्दाललाजिदंहिजुगे ।

वीलजिने पक्खालदु मम शयलमवज्जजम्बालं ॥

प्राकृतमागधी:—

लहसवशनमिलशुलशिलविअलिदमन्दाललायिदंहियुगे ।

वीलयिने पक्खालदु मम शयलमवय्ययम्बालं ॥

ज्याप्रमाणें वैदिक भाषेचें नियमन करण्यासाठीं केलेल्या प्रयत्नांनीं एक परिनिष्ठित संस्कृत अशी निराळी भाषा होऊन ती व्यवहाराला निरुपयोगी झाली, तशीच स्थिती याही भाषांची झाली. त्या त्या भाषांचे निरनिराळे व्याकरणकार उत्पन्न झाले, व त्यांनीं प्रत्येक संस्कृत शब्दाचें रूपांतर झालेंच पाहिजे, आणि तें अमुक तऱ्हेनेच झालें पाहिजे, असे पक्के नियम करून टाकिले. यामुळे त्यांच्या जिवंतपणावर गदा आली आणि परिनिष्ठित संस्कृताप्रमाणें त्या त्या भाषांतील ग्रंथांवरून या भाषा कधीं काळीं तरी बोलण्याच्या भाषा होत्या कीं नाहीं, अशी शंका वाटू लागली.

आतां या संबंधाचे जे मुख्य नियम सांगावयाचे आहेत ते असे:-

(१) संस्कृतांतील ऋ हा पाली, प्राकृत किंवा मराठी भाषेत आढळत नाही; त्याच्या जागी या भाषांत सामान्यतः अ, इ किंवा उ हे वर्ण येतात:-

	संस्कृत	पाली	प्राकृत	मराठी
(ऋ=अ)	कृष्ण	कण्ह	कण्ह	कान्हा
	नृत्य	नच्च	नच्च	नाच्च
	वृद्धि	वड्ढि	वड्ढि	वाढ
(ऋ=इ)	शृङ्ग	सिंग	सिंग	शिंग
(ऋ=उ)	ऋजु	उजु	उजु	उजू
	वृद्ध	बुद्ध	बुद्ध	बुद्धा

सूचना—ऋण शब्दाबद्दल पालीमध्ये 'इण' वापरतात, पण हा आदेश उच्चारसौकर्यास अनुरूप नाही. प्राकृतांत त्याचे ऐवजी 'रिण' हा आदेश होतो. मराठीतही 'रीण' असा शब्द आहे. मोरोपंताने 'रिण' असाच शब्द योजिला आहे. अलीकडील मराठीत संस्कृत रूपाचा प्रचार फार आहे.

(२) संस्कृत शब्दांत दीर्घस्वराच्या पुढे जोडाक्षर आल्यास त्या दीर्घस्वराबद्दल पाली व प्राकृत यांत ऱ्हस्व स्वर वापरतात. मराठीत पुढे हा ऱ्हस्व स्वर दीर्घ होतो, पण त्याबरोबरच संयुक्त व्यंजनांपैकी एकाचा लोप होतो:-

शून्य	सुञ्ज	सुञ्ज	सुना-ने
मार्जार	मज्जार	मज्जार	माजर (मांजर)

(कोंकणांत अनुस्वार फार असे म्हणतात, पण 'मांजर' यांतील अनुस्वार कोंकणांत नसून देशावर आहे.)

मार्ग	मग्ग	मग्ग	माग (मारग)
-------	------	------	------------

(३) संस्कृत शब्दावयवांत रेफ आल्यास त्याचे ऐवजी पाली व प्राकृत शब्दांत पुढील वर्णांचे द्वित्व होतें; व नियम (२) प्रमाणे

दीर्घ स्वर ऋस्व होतो. मराठीत मात्र संयुक्त व्यंजनांपैकी एकाचा लोप होऊन मागील स्वर दीर्घ होतो:—

कर्म	कम्म	कम्म	काम
गर्म	गब्भ	गब्भ	गाभा
मार्ग	मग्ग	मग्ग	माग
शर्करा	सक्खरा	सक्खरा	साखर

(४) आम्र व ताम्र या शब्दांतील 'र'बद्दल पाली, प्राकृत व मराठी भाषांत 'व' आदेश होतो; व मराठीत पूर्व स्वर दीर्घ होतो:—

आम्र	अम्ब	अम्ब	आंबा
ताम्र	तम्ब	तम्ब	तांबें
आम्रातक	अम्बातक	अम्बातक	आंबाडा (फळ)

(५) संस्कृत शब्दांतील 'क्ष'बद्दल या भाषांत 'ख' किंवा 'च' येतो:—

(क्ष=ख)	क्षीर	खीर	खीर	खीर
	क्षत्रिय	खत्तिय	खत्तिय	खत्री
(क्ष=च)	क्षुल्ल (पिता)	चुल्लपिता	—	चुलता
(क्ष=क्ख)	पक्ष	पक्ख	पक्ख	पाख

(६) संस्कृत शब्दांमधील 'ज्य'बद्दल या भाषांत 'ज' येतो:—

मद्य	मज्ज	मज्ज	माज
सद्यः	सज्जु	सज्जु	साजूक

(७) ग्, ङ्, किंवा द् याघुटें वर्गोतील तृतीय किंवा चतुर्थ वर्ण आल्यास पूर्ववर्णाबद्दल घुढील वर्णाचे वर्गोतील तिसरें अक्षर येतें:—

दुग्ध	दुद्ध	दुद्ध	दूध
बुद्बुद	बुब्बुल	बुब्बुल	बुडबुडा

(८) पदाच्यामध्ये किंवा अंती आलेल्या 'ष्ट' किंवा 'ष्ठ'बद्दल 'ट्ट' येतो:—

नष्ट	नटु	नटु	नाठाळ
अष्ट	अटु	अटु	आठ
इष्टक	इटुक	इटुक	ईट (वीट)
ओष्ट	ओटु	ओटु	ओठ

(९) पदाच्या आरंभी असलेल्या 'स्त'बद्दल 'थ' आणि मध्ये आलेल्याबद्दल 'त्थ' येतो:—

स्तन	थन	थान	थान
प्रस्तर	पत्थर	पत्थर	पत्थर-पाथर(-वट)
आस्तर	अत्थर	अत्थर	आथरणे.

(१०) पदाच्या आरंभी येणाऱ्या 'स्थ'बद्दल 'थ' किंवा 'ठ' व मध्यस्थ किंवा अंतस्थ 'स्थ'बद्दल 'टु' होतो:—

स्थविर	थेर	थेर	थेर-डा
स्थान	ठान	ठान	ठाण
अस्थि	अट्टि	अट्टि	आठी(ळ)

(११) पदाच्या आरंभी येणाऱ्या 'त्स'बद्दल 'थ' होतो:—

त्सरु	थरु	थरु	थरु (कोयत्याची मूठ)
-------	-----	-----	---------------------

(१२) उत्सुक व उत्सव या शब्दांबद्दल पालीत उस्सुक व उस्सव असे शब्द येतात. पण प्राकृतामध्ये असा बदल करुं नये असे सांगितले आहे. मराठीतही तसा बदल करीत नाहीत.

(१३) बिल्व शब्दाबद्दल पालीत बेलुव, प्राकृतांत बिल्ह व मराठीत बेल असे आदेश होतात.

(१४) ज्या जोडाक्षराचें दुसरें अक्षर 'ल' आहे, त्याच्या आदि-वर्णाच्या आणि ल-च्यामध्ये 'इ' हा स्वर येतो:—

श्लोक	सिलोक	सिलोक	शिलोक (बायकी शब्द).
क्लेश	किलेस	किलेस	किळस

(१५) जोडाक्षराचें दुसरें व्यंजन व असेल तर त्या व-चा लोप होतो:—

ज्वलति	जलति	जलति	जळतें
द्वीप	दीप	दीप	—
स्वामी	सामी	सामी	सामी (तामिळींत)
द्वार	द्वार	दुवार	दार

येथें प्राकृत व मराठी यांतच बदल झाला आहे.

(१६) जोडाक्षरांत ह्च्या पुढें व् आल्यास त्यांची अदलाबदल होते:—

जिह्वा जिह्वा जिह्वा जिह्वा
पण मराठींत या शब्दाबद्दल जीभ शब्द फार वापरतात. पाली व प्राकृतांतही 'ह' बद्दल भ घालण्याची पद्धत आहे:—

गह्वर गव्हर-गव्भर गव्हर-गव्भर गाभारा

(१७) व्च्या पुढें वर्गातील तृतीय किंवा चतुर्थ वर्ण आल्यास व्च्या जागीं पुढील वर्णाच्या वर्गातील तिसरें अक्षर येतें:—

शब्द सह सह साद
कुब्ज कुज कुज खुजा

(१८) पदाच्या आरंभीं येणाऱ्या 'स्क'बद्दल 'ख' येतो:—

स्कंध खंध खंध खांदा
संस्कृत सकृत सक्रअ

सूचना:—'संस्कृत' या शब्दाबद्दल येणारे दोन्ही आदेश उच्चार-सौकर्यास अनुरूप नाहींत.

(१९) 'ष्क'बद्दल 'क्ख' येतो:—

शुष्क सुक्ख सुक्ख सुखा किंवा सुका

(२०) 'स्प' 'स्फ' व 'ष्प' यांबद्दल 'फ' किंवा 'प्फ' येतो:—

स्पंद फंद फंद फंद
स्फोट फोट फोट फोट
स्फुटन फुटन फुटन फुटणें
बाष्प बप्फ बप्फ बाफ

(२१) कांहीं ठिकाणीं पदाच्या आरंभी येणाऱ्या 'प'बद्दल 'फ' येतो:—

पुष्प	पुष्फ	पुष्फ	फूल
परशु	फरसु	फरसु	फरस
पनस	पनस	फनस	फणस
पर्शुका	फस्सुक	फस्सुका	फासळ्या
परुष	फरुस	फरुस	फरस (दगडी जागा)

(२२) 'क्त' व 'त' या जोडाक्षरांबद्दल 'त्त' आणि 'क्थ'बद्दल 'त्थ' येतो:—

भक्त	भत्त	भत्त	भात
सत्त	सत्त	सत्त	सात
सिक्थ	सित्थ	सित्थ	शीत (भाताचें)

(२३) श्र, ष्ण, स्त्र, क्षण आणि ह्र यांचे जागीं ण्ह येतो:—

उष्ण	उण्ह	उण्ह	ऊन्ह.
तृष्णा	तण्हा	तण्हा	तहान.

संस्कृतांतून प्राकृतांत येतांना शब्दांत होणारे फेरफार:—

पुढील नियम पालीभाषेला मुळीच लागू नाहीत; व मराठीतही अशा प्राकृत शब्दांपासून फारशीं रूपें आलेलीं आढळत नाहीत.

(१) क, ग, च, ज, द, त, प, य आणि व हे नऊ वर्ण एकटे—असंयुक्त—असून शब्दाच्या आरंभीं नसतील तर त्यांचा प्रायः लोप होतो. नियमांत प्रायः पद घालण्याचें कारण प्राकृतप्रकाशांत असें सांगितलें आहे कीं, श्रुतिसुख होत असेल, तर त्या ठिकाणीं लोप होत नाही असें समजावें. याला उदाहरण ह्मणून विदुर, आदर, अपार, प्रयागजल, दव, दानव वगैरे शब्द दिले आहेत. पण या व्याकरण-कारांची श्रुतिसुखाविषयीं काय कल्पना होती हेंच कळत नाही. वर दिलेल्या शब्दांत नियमाप्रमाणें बदल केला तर, ते जितके श्रुतिसुभग होतील, तितकेच पुढील शब्द होतात, असें सहज दिसून येईल:—

(क) शकट=सअट; नकुल=णउल; सहकार=सहआर; नौका=णोआ.

(ग) नग=णअ; सागर=साअर; भागीरथी=भाइरही; नगर=णअर.

(च) वचन=वअण; सूची=सूई (म. सुई); उचित=उइद; सूचक=सूअअ.

(ज) रजक=रअअ; प्रजापति=पआवइ; गज=गअ; रजत=रअद.

(त) वितान=विआण; रसातल=रसाअल; रत्न=रअण; कृत=किअ.

(द) नदी=नई; गदा=गआ; मदन=मअण; वदन=वअण.

(प) रिपु=रिउ; कपि=कइ; विपुल=विउल.

(य) वियोग=विओअ; नयन=नअण.

(व) दिवस=दिअह; लावण्य=लाअण्ण; जीव=जीअ.

(२) ख, घ, थ, ध आणि भ हे वर्ण असंयुक्त असून शब्दाच्या आरंभी नसतील, तर त्यांच्याबद्दल प्रायः 'ह' हा वर्ण येतो. पालीमध्येही हा नियम कोठे कोठे उपयोगांत आणितात, पण प्राकृतापेक्षा त्या भाषेत या नियमाचा उपयोग कमीच आहे:-

(ख) मख=मह; मुख=मुह; मेखला=मेहला; सखी=सही; लिखति=लिहति (म० लिहितो).

(घ) मेघ=मेह; माघ=माह; लघु=लहु (म० हल्लु)

(थ) नाथ=नाह; गाथा=गाहा; मिथुन=मिहुण (म० मेहुण)

(ध) साधु=साहु; राधा=राहा; बधिर=बहिर (म० बहिरा)

(भ) सभा=सहा; स्वभाव=सहाव; शोभन=सोहण.

(३) प्राकृतांत संस्कृत शब्दांतील 'न' बद्दल सर्वत्र 'ण' होतो. कांहींच्या मताने आद्य 'न' बद्दल विकल्पाने ण होतो.

नदी=णई; कन्या=कण्णा; शयन=सअण.

(४) 'प' असंयुक्त असून शब्दाच्या आरंभी नसेल तर त्याबद्दल प्रायः 'व' होतो.

शपथ=सवह; शाप=साव; उपमा=उवमा; दीप=दीव (म० दिवा); कच्छप=कच्छव. (म० कांसव)

(५) पदाच्या आरंभी येणाऱ्या 'य' बद्दल 'ज' होतो. (मागर्वात 'ब' होत नाही).

यशः=जस; यम=जम; यमुना=जउणा (तुल० जमुना;)

ज्यति=जति.

(६) अनुस्वाराच्या पुढें आलेल्या 'ह' बदल 'घ' येतो.

सिंह=सिंघ (सीह विकल्पानें); संहार=संघार.

सूचनां-सर्व प्राकृतव्याकरणकारांमध्ये एक गोष्ट विशेष दिसून येते ती ही कीं, त्यांनीं पाली, व प्राकृत या भाषांना साधारण असलेले सर्व नियम प्रायः तिसऱ्या अध्यायाच्या आरंभी दिलेले आहेत; आणि केवळ प्राकृतालाच लागू असलेले नियम दुसऱ्या अध्यायांत दिले आहेत. तिसऱ्या अध्यायांतील नियम फक्त संयुक्त व्यंजनांना लागू असून दुसऱ्यांतील फक्त असंयुक्तांनाच लागू आहेत. यावरून असें दिसून येईल कीं, पालीमध्ये फक्त संयुक्त वर्ण आल्यास फरक होतो, पण प्राकृतांत, संयुक्त असो किंवा असंयुक्त असो, फरक हा केलाच पाहिजे, अशी प्रवृत्ती असावी.

तेव्हां परिशिष्टांत दिलेल्या नियमांचें समालोचन केलें असतां असें दिसून येईल कीं, ठरीव नियमांप्रमाणें बनविलेले शब्द नेहमीं उच्चाराने सुकर होतातच असें म्हणतां येणार नाहीं. मृदु वर्णांचे जागीं मृदुतर वर्ण घातल्यानें शब्दोच्चार सुलभही होत नाहीं व श्रुतिसुभगही होत नाहीं. बाजाच्या पेट्यांत स्वरांत मृदू व कठोर असा विभाग असतो; पण केवळ मृदू स्वरांनीं युक्त संगीत कधींही चांगलें वाजत नाहीं. तीच गोष्ट भाषेतील वर्णांसही लागू आहे. 'संस्कृत' बदल 'सुक्कअ'; 'पर्शुका' बदल 'फस्सुका'; 'वचन' बदल 'वअण'; 'दिवस' बदल 'दिअह' हीं रूपें पाहिलीं असतां आणि हे मधील शब्द भाषेत आले नाहीत हें लक्षांत घेतलें असतां वरील गोष्ट चांगली कळेल. उच्चार-सौकर्य कशानें साधतें याचा निर्णय आपल्या कंठनाड्याच आपोआप करितात; शास्त्रकारांच्या आज्ञेनें झालेला निर्णय अनुचीत व कृत्रीम आहे; आणि म्हणूनच त्या नियमांप्रमाणें बनविलेले शब्द व असेच शब्द वापरणाऱ्या भाषा या सर्व कृत्रीम आहेत.

भाग दुसरा



मराठी व्याकरणाची घटना

१-प्रातिपदिकांचीं रूपें-(१)नामें

.मराठी भाषा म्हणजे प्राचीन आर्य भाषेचें परंपरेनें बनलेलें आधुनिक स्वरूप, हें मागील विभागांतील संक्षिप्त इतिहासावरून दिसून येईलच. त्याचप्रमाणें सांप्रतचें मराठी व्याकरण म्हणजे संस्कृत व्याकरणाचें बनलेलें स्वरूप होय. व्याकरणाचे मुख्य दोन प्रकार;—नामादिकांचीं रूपें आणि क्रियापदांचीं रूपें. इतर गोष्टी या दोन प्रकारांच्या अंगभूत असावयाच्या. तेव्हां प्रथमतः हे दोन प्रकार सांगूं.

वि भ क्ति रूपें—पाहिल्यानें असें सांगून ठेविलें पाहिजे कीं, पुढील प्रातिपादनांत संस्कृत व मराठी व्याकरणसंबंधी व्याख्या, लक्षणें, वगैरे प्रकार जे येतील ते वाचकांस माहित आहेत, असें समजावयाचें. या गोष्टीही येथें सांगत बसल्यानें व्यर्थ कालक्षेप होईल. व्याकरणांत प्रत्यय, रूपें, यांचा इतिहासही सांगितला आहे. परंतु तो केवळ कारणापुरता सांगितला आहे. संस्कृत व्याकरणांत प्रथमेपासून सप्तमी, अशा सात विभक्ती आहेत. संबोधन हा प्रथमेचाच एक प्रकार मानितात. प्रत्येक विभक्तीचीं एकवचन, द्विवचन, आणि बहुवचन अशीं तीन वचनें. या विभक्तींचे मुख्य प्रत्यय असे सांगितले आहेत:—

विभक्ती	एकवचन	द्विवचन	बहुवचन
प्रथमा	स्	औ	अस्
द्वितीया	अम्	औ	अस्
तृतीया	आ	भ्याम्	भिस्

चतुर्थी	ए	भ्यास्	भ्यस्
पंचमी	अस्	भ्याम्	भ्यस्
षष्ठी	अस्	ओस्	आम्
सप्तमी	इ	ओस्	सु
संबोधन	स्	औ	अस्

हे प्रत्यय जसेच्या तसेच व्यंजनान्त नामांस लागतात; फक्त संधी मात्र व्हावयाचे. तथापि स्, हा प्रत्यय व्यंजनापुढे आला असतां जातो. हा तरी संधीच गणलेला आहे. व्यंजनान्त नामांना हे प्रत्यय लावितांना नामाचा लिंग-भेद लक्षांत घ्यावयाचा नाही. तरी नपुंसकलिंगी नामाच्या पहिल्या दोन विभक्तींचे प्रत्यय निराळे आहेत.

स्वरान्त नामांना आणि इतर कांहीं नामांना विशेष प्रसंगी निराळे प्रत्यय लागतात. नामांच्या अन्ताप्रमाणें आणि लिंगभेदाप्रमाणें प्रत्ययांमध्ये कांहीं फेरफार होतात. आपणांस त्यांतले मुख्य फेरफार तेवढे पाहिले पाहिजेत.

या प्रत्ययांत तेच तेच प्रत्यय पुन्हा पुन्हा आहेत. याचा विचार केला तर एकंदर प्रकार असा होतो:—संबोधन हें प्रथमेचेंच स्वरूप, हाणून तें गाळून टाकूं. बाकी सात विभक्तींचे एकवीस प्रत्यय राहिले. त्यांत एकवचनाचे निरनिराळे प्रत्यय सहा, द्विवचनाचे तीन, आणि बहुवचनाचे पांच मिळून सर्व प्रत्यय चौदा होतात. त्यांतही पुन्हा द्विवचन आपल्यास नकोच. तेव्हां आपल्या विचारासाठीं अकरा प्रत्यय शिल्लक राहिले.

संस्कृत विभक्तींना द्विवचन आहे, तरी त्यांचीं निरनिराळ्या विभक्तींचीं रूपे बहुधा एकसारखी आहेत. फक्त तीन भिन्न रूपांनीं सर्व कार्य होतें. पाली आणि प्राकृत यांमध्ये द्विवचन नाहीच. संस्कृत आख्यात-विभक्तींमध्ये मात्र त्यांचीं निरनिराळीं रूपे आहेत. यावरून संस्कृताच्या चलतीच्या काळींही द्विवचनाचा प्रघात थोडाच होता, असें दिसून येईल.

आतां लिंगभेद आणि अन्त्य यांमुळे या अकरा प्रत्ययांत होणारे मुख्य फेरफार असे:—द्वितीया बहुवचनीं 'अन्'; तृतीया

एकवचनी 'इन' आणि बहुवचनी 'ऐस्' (आणि क्वचित् 'एहि' किंवा 'इहि'); चतुर्थी एकवचनी 'य'; पंचमी एकवचनी 'अत्'; षष्ठी एकवचनी 'स्य' स्वरादि प्रत्ययांमार्गे क्वचित् 'न' लागतो. जसें—'ना' 'नाम्', इत्यादि.

सर्वनामप्रत्यय कांहीं निराळे आहेत:—पुलिंगी, प्रथमेच्या अनेकवचनी 'ए', चतुर्थी, पंचमी आणि सप्तमी यांच्या एकवचनी अनुक्रमे 'स्मै', 'स्मात्' आणि स्मिन्; षष्ठीच्या अनेकवचनी 'साम्' यांतले कांहीं प्राकृतांत नामानांही लागतात, हें पुढें दिसून येईल.

मूळ संस्कृतांत असलेल्या निरनिराळ्या विभक्ती आणि त्यांचे प्रत्यय, पुन्हा त्यांचे वैकल्पिक प्रत्यय, भिन्न अन्तांचीं आणि लिंगांचीं नामें, त्यांचीं निरनिराळीं रूपें, असल्या घुष्कळशा कठीण गोष्टी कमी करून किंवा सौम्य करून लोकव्यवहाराची भाषा सुलभ राखावी, हा पाहिल्यापासूनचा प्रयत्न दिसून येतो. त्या प्रयत्नाच्या परंपरेनें हल्लींच्या मराठींतलीं रूपें झालीं, हें लक्षांत ठेवावें. यासाठीं प्रथमतः फक्त अकारान्त नामें आणि तींही पुलिंगी नामें आणि त्यांचे प्रत्यय मुख्यतः घेण्यांत येऊन त्यांवरून प्राकृतांतलीं रूपें झालीं.

पाली मधील विभक्ती—पालीमध्ये प्रथमा आणि द्वितीया भिन्न आहेत. तृतीयेंत पंचमीचा समावेश होतो. चतुर्थीचें एकवचनी रूप योडेसं येतें. परंतु सर्वत्र षष्ठीनें काम होतें. पुढें 'पुत्त' हा शब्द चालवून दाखवितों:—

विभक्ती	एकवचन	अनेकवचन
प्रथमा	पुत्तो	पुत्ता
द्वितीया	पुत्तं	पुत्ते
तृतीया	पुत्तेन	पुत्तेहि, पुत्तेभि
पंचमी	पुत्ता पुत्तस्मा—पुत्तम्हा	
चतुर्थी	पुत्ताय	पुत्तानं
षष्ठी	पुत्तस्स	
सप्तमी	पुत्ते, पुत्तस्मि, पुत्तम्हि	पुत्तेसु
संबोधन	पुत्त, पुत्ता	पुत्ता

‘राज’ शब्द याहूनही सोपा आहे:—

प्रथमा	राजा	राजा, राजानो
द्वितीया	राजानं	राजा, राजानो
तृतीया	रज्जा	राजूहि-भि
पंचमी		
चतुर्थी	रज्जो	रज्जं, राजूनं
षष्ठी		
सप्तमी	रज्जे, राजनि	राजूसु
संबोधन	राजा	राजानो

धेनु शब्दाचीं रूपें:—

प्रथमा	धेनु	धेनू, धेनुयो
द्वितीया	धेनुं	धेनू, धेनुयो
तृतीया	धेनुया	धेनूहि, -भि
पंचमी		
चतुर्थी	धेनुया	धेनूनं
षष्ठी		
सप्तमी	धेनुया, धेनुयं	धेनूसु
संबोधन	धेनु	धेनू, धेनुयो

या रूपांचें मनन केलें असतां दिसून येईल, कीं, ‘पुत्त’ शब्दाच्या प्रत्ययांत तीन सर्वनाम-प्रत्यय शिरले आहेत (उदा०—पुत्ते, पुत्तस्मा, पुत्तस्मिं). ‘राज’ शब्द मूळचाच कठीण असल्यामुळें थोडा वेडा-वांकडा आहे. ‘धेनु’ शब्द अगदींच साधा आहे. ‘राजा’ आणि ‘धेनु’ यांची प्रथमा आणि द्वितीया यांची बहुवचनाचीं रूपें एकच आहेत. ‘धेनु’ शब्दाचीं पुष्कळ रूपें अगदीं सारखीं आहेत, या शब्दाच्या एकवचनीं ‘नु’ आणि अनेकवचनीं ‘नू’ हे अन्त्य सर्व प्रत्ययांच्या पूर्वी कायमचे आहेत. ‘पुत्त’ शब्दाच्या अन्तीं एकवचनीं ‘अ’ आणि अनेकवचनीं ‘आ’ हे अन्त्य कायम आहेत. स्वरादि प्रत्ययांपूर्वी मात्र संधी झाले आहेत. हे प्रकार पुढें मराठी रूपें ताडून पाहतांना उपयोगी पडतील.

‘पुत्त’ शब्दाचीं प्राकृतांत रूपे:—

प्रथमा	पुत्तो	पुत्ता
द्वितीया	पुत्तं	पुत्ते
तृतीया	पुत्तेण, -णं	पुत्तेहि, -हिं
चतुर्थी	पुत्ताअ	पुत्ताण, -णं
षष्ठी	पुत्तस्स	
पंचमी	पुत्ता, पुत्ताहितो	पुत्ताओ, पुत्ताहितो
	पुत्ताहि	
सप्तमी	पुत्तम्मि; पुत्ते	पुत्तेसु, -सुं
संबोधन	पुत्ता, पुत्त	पुत्ता

यांत चतुर्थीचें रूप ‘पुत्ताअ’ असें दिलें आहे, हें अगदीं क्वचित् आढळतें. म्हणजे मूळची चतुर्थी गेली.

जुने पाली आणि प्राकृत व्याकरणकार चतुर्थी गेली आणि तिचें काम षष्ठीनें होतें असें सांगतात. ऐतिहासिक दृष्ट्या हेंच खरें आहे. पण आपण आपल्या मराठीच्या सोयीकरितां चतुर्थी जाऊन तिच्या जागीं षष्ठी आली, म्हणजे षष्ठीची चतुर्थी झाली असें म्हणूं. व्यवहार असाच आहे.

पालींत तृतीया आणि पंचमी या एक झाल्या. प्राकृतांतही तोच प्रकार दिसतो. परंतु प्राकृत व्याकरणकार वररुचि आणि हेमचंद्र यांनीं पंचमी निराळी दाखविली आहे. तो, दो, दू, ओ, उ, इत्यादि अक्षरें तृतीयेचा बहुवचनीं प्रत्यय जो ‘हि’ त्यापुढें आणि सप्तमीचा बहुवचनीं प्रत्यय ‘सु’ यापुढें लागतात, असें व्याकरणकार म्हणतात. कदाचित् ‘तो’ प्रत्यय संस्कृतांतील ‘तस्’ प्रत्ययावरून आला असेल; आणि ‘हि’ कदाचित् ‘दक्षिणाहिं’ ‘उत्तराहिं’ या संस्कृत रूपावरून आला असेल. अखेरीस ‘हितो’ आणि ‘सुंतो’ असे पंचमीचे प्रत्यय बनले. तथापि हे पुढें अपभ्रंशांत राहिले नाहींत.

येथें लक्षांत ठेविलें पाहिजे कीं, बोलणारे सोईस वाटेल तसें बोलतात. सोपीं सोपीं रूपे घेऊन त्यांच्या साम्यावरून इतर रूपे बोलण्यांत

येतात. ग्रंथकार आणि व्याकरणकार तीं अमक्या शब्दांवरून झालीं असें ठरवूं पाहातात. हा ठरविण्याचा प्रकार केवळ कृत्रीम किंवा कल्पनामय असतो. तृतीया आणि पंचमी यांच्या उपयोगांत फार गडबड होती. पंचमीचा अर्थ दाखविण्यासाठीं तशा अर्थाच्या कित्येक अव्ययांचा उपयोग होत होता. पुढें 'होऊन' या कृदन्त अव्ययाचा उपयोग करण्याचा प्रघात कायमचा होऊन मराठींतली पंचमी बनली. असा एकंदर इतिहास दिसतो. पालीमध्ये आणि प्राकृतांत सर्वनाम-प्रत्यय येत, त्यांतला सप्तमीचा 'स्मि' मात्र 'म्मि' असा राहून बाकीचे नष्ट झाले. अपभ्रंशांत व मराठींत त्याचा 'ई', 'ई' झाला. अकारान्त पुलिंगी नामाची प्राकृत विभक्तिरूपें दिलीं आहेत. इतर नामांच्या रूपांत कांहीं लक्षांत घेण्यासारखा फरक नाही. अन्त्य सोपे करून अन्त्य आणि प्रत्यय यांची जुळणी करण्याचा आणि उच्चारसौकर्याचा प्रयत्न मात्र सर्वत्र आढळून येतो. 'पुत्ता' 'पुत्ताअ', अशीं निरनिराळ्या विभक्तींत आलेलीं प्रत्ययविरहित रूपें पुढें उत्पन्न झालेल्या सामान्य-रूपाचीं दर्शक होत.

आतां 'पुत्त' शब्द अपभ्रंशाप्रमाणें चालवूं.

प्रथमा	पुत्तु	पुत्त
द्वितीया	पुत्तु	पुत्त
तृतीया	पुत्तेण, पुत्तें	पुत्तहि,—हिं; पुत्तेहि,—हिं
चतुर्थी	[रूपें नाहीत; त्यांचें काम षष्ठीच्या रूपांनीं होतें]	
पंचमी	पुत्तहे,—हु	पुत्तहं
षष्ठी	पुत्तसु,—स्सु, पुत्तह	पुत्तहं
सप्तमी	पुत्ते, पुत्तिं, पुत्तहिं	पुत्तहिं
संबोधन	पुत्त	पुत्त [-हो, अव्यय]

या रूपांवरून दिसून येईल, कीं तृतीयेचा 'इण' आणि षष्ठीचा 'सु (स्सु)' यांशिवाय सर्व प्रत्ययांचा लोप झाला आहे. प्रथमा आणि द्वितीया यांच्या एकवचनाशिवाय इतरत्रही उकार येतो; आणि पुष्कळ ठिकाणीं 'ह' येतो. 'उ' आणि 'ह' हीं अक्षरें केवळ

उच्चारकरितां आहेत, असें दिसतें. 'ह' हें अक्षर नामाचा अन्त्य आणि स्वरदि प्रत्यय यांच्या जुळणीकरितांच येतें. हेमचंद्रानें सांगितलें आहे कीं, शेवटचा उकार आणि हकार यांचा उच्चार हळू करावा. यावरून अपभ्रंशांत प्रत्ययांचें काय उरलें ? अर्थात् शब्दाचा अन्त्य, आणि 'ह' चा झालेला 'अ' यां मिळून झालेलें सामान्य रूप.

प्राकृतांत आणि अपभ्रंशांत नपुंसकलिङ्गी नामांचे शेवटीं अनुनासिक असतें. मराठींत (अपभ्रंशांतही) तें अकारान्त नामांत नष्ट झालें. अनेकवचनीं आई, ई यांपासून 'ऐ' प्रत्यय झाला.

आतां ज्ञानेश्वरीची भाषा म्हणजे जुनें मराठी यांतील रूपें पाहूं. मराठींत 'घुत्त' यांचें 'पूत' झालें.

प्रथमा	पूतु, पूत	पूत
द्वितीया	पूतु, पूत	पूत
तृतीया	पूतें, पूताशीं	पूतीं, पूतांशीं
चतुर्थी	पूतास, पूतातें	पूतांस, पूतातें
पंचमी	पूता-होऊनि, पूता- हौनी-होनी, पूताहूनि,	पूतांहोऊनी, इ०.
षष्ठी	पूताचा	पूतांचा

(विशेषणरूप)

सप्तमी	पूतीं	पूतीं
संबोधन	पूता	पूत(हो)

हीं निव्वळ जुन्या मराठीचीं रूपें सांगितलीं. यांशिवाय केवळ आकारान्त व कचित् ईकारान्त सामान्यरूप हें तृतीयेपासून पुढें हव्या त्या विभक्तीचें रूप ह्मणून उपयोगांत आहे. तसेंच कांहीं संस्कृत आणि प्राकृत रूपांचा अवशेषही ज्ञानेश्वरींत आणि त्या वेळच्या मराठींत आहे. त्याचप्रमाणें शेवटीं उ, इ, ई, इ, यां, इत्यादि लागलेलींही रूपें आहेत. या रूपांचा विचार पुढें होईल. आतां पुढें सांप्रतच्या मराठींतलीं रूपें पाहाः—

प्रथमा	पूत	पूत
द्वितीया	पूत	पूत
तृतीया	पूतें, पूतानें, पूताशीं	पूतांनीं, पूतांशीं, पूतांहीं
चतुर्थी	पूताला, पूतास, पूतातें.	पूतांला, पूतांस, पूतांतें.
पंचमी	पूताहून	पूतांहून
षष्ठी	पूताचा	पूतांचा (विशेषणरूप)
सप्तमी	पूतीं	पूतीं
संबोधन	पूता	पूतांनो

अपभ्रंशांत दोन प्रत्ययांशिवाय बाकीचे सर्व गेले. अशी भाषा साध्या बोलण्यांत कशी तरी चालेल; परंतु वाङ्मयांत आणि लेखन-व्यवहारांत अशा भाषेनें निर्वाह होणार नाही. तेव्हां नामादिकांचीं रूपे कशीं करावीं असा प्रश्न प्रथमारंभीच्या ग्रंथकारांस पडलाच पाहिजे. या वेळीं प्राकृत भाषा फार दूर नव्हती. प्राकृतामधून कांहीं प्रत्यय घेतले, आणि विभक्ती पुन्हा सजविल्या.

जुन्या मराठींत द्वितीयेपासून सर्व विभक्तींत सामान्य असें एकवचनीं 'पूता-' आणि अनेकवचनीं 'पूतां-' असें रूप सिद्ध झालें होतें. स्वरादि प्रत्ययांबरोबर संधी होऊन पूतें, पूतीं, अशीं रूपे झालीं. तेव्हां हें एक सर्व सामान्य असें विभक्तिरूप बनलें. याचा हव्या त्या विभक्तीसाठीं उपयोग ज्ञानेश्वरींत विपुल आहे. पंचतंत्र हा गद्यग्रंथ असून त्यांतही तसेंच आहे. तेव्हां वस्तुतः असें दिसून येईल कीं प्रथमा आणि द्वितीया, आणि हें सामान्य रूप या तीनच विभक्ती मराठींत उरल्या. निरानिराळे संबंध दाखविण्यासाठीं पुढें निराळ्या स्वतंत्र शब्दांचा म्हणजे शब्दयोगी अव्ययांचा उपयोग होऊं लागला. असा उपयोग करण्याची चाल अपभ्रंशाच्या काळांतही होती. अर्थात् प्रत्ययांची मानगड जाऊन शब्दांच्या परस्पर जुळणीनें विभक्ति-संबंध दाखविण्याची तऱ्हा आली. तेव्हां मराठींत विभक्तिरूपांची व्यवस्था अशी झाली:—

	एकवचन	अनेकवचन
प्रथमा आणि द्वितीया	पूत	पूत
सामान्यरूप	पूता	पूतां

या सामान्यरूपापुढे विभक्तिसंबंध दाखविणारे अव्ययरूप शब्द जोडिले म्हणजे विभक्तीच्या अर्थाचे शब्द तयार झाले. ते असे:—

तृतीया	पूताकडून	पूतांसह
चतुर्थी	पूताकारणें	पूतांसाठीं, पूतार्थ
	पूतासाठीं	[पूतां+अर्थ]
पंचमी	पूतापासून	पूतांहोऊन
षष्ठी	पूतासंबंधीं	पूतांविषयीं

सप्तमी पूता+आंत=पूतांत, पूताठायीं; पूतांमध्ये, पूतांमधीं, इ०.

येथे फक्त थोडीं अव्ययें लावून दाखविलीं आहेत. प्रत्येक विभक्तीचीं अनेक शब्दयोगी अव्ययें, अथवा त्यांपासून बनलेले नवीन प्रत्यय आहेत. ही सामान्यरूपाला शब्द जोडून विभक्तिरूपे करण्याची पद्धत जर अशीच राहिली असती, तर भाषा अगदीं साधी, सोपी बनली असती. इंग्लिश भाषेत जुन्या काळीं सर्व विभक्ती प्रत्ययांनीं होत. पुढे प्रत्यय जाणें सुरू होऊन ते सर्व नष्ट झाले, आणि शब्दयोगी अव्ययांच्या साहाय्यानें संबंध दर्शविण्याची चाल पडली. इंग्लिश भाषेत ही चाल कायमची झाली. याचें कारण ती भाषा बोलणारे लोक बेटांमध्ये एकीकडे स्वतंत्र राहात होते, यामुळे त्यांच्या भाषेवर जुन्या भाषा ल्याटीन, ग्रीक, किंवा शेजारच्या भाषा, यांचा पगडा पडला नाहीं. इंग्रजी भाषेला स्वतंत्रपणें आपली सुधारणा करून घेण्यास पाहिजे तशी मोकळीक मिळाली. युरोपांतील अन्य भाषांमध्ये अजून प्रत्यय-घटित रूपांची मानगड आहे. मराठीला अशा रीतीनें विभक्तीच्या प्रत्ययांतून अगदीं मोकळे होण्याची संधी आली होती. परंतु तिच्या मार्गे संस्कृत आणि प्राकृत यांची परंपरा होती. संस्कृत आणि प्राकृत या भाषांमध्ये ग्रंथ तयार होत. तोच क्रम मराठीनें पुढे घालविला. संस्कृत आणि प्राकृत या भाषा व्याकरणबद्ध असल्यामुळे

त्यांतील विभक्तींची मांडणी मराठीपुढें उभीच होती. तसेंच मराठीची ग्रंथरचना कवितेंत पडली, यामुळें जुनाट रूपांचा उपयोग भाषेतून गेला नाहीं. अर्थात् मराठींत जुन्या विभक्तिप्रत्ययांचे अवशेष कायम राहिले आहेत. मात्र ते अगदीं थोडे आहेत, हें लक्षांत येईलच.

सध्यां मराठींत जे प्रत्यय लागून आहेत, ते कसे झाले आहेत हें पाहूं. जुन्या परंपरेनें नामांचे एकवचनीं आणि अनेकवचनीं अन्त बसून नामें मराठींत आलीं. तींच त्यांचीं प्रथमेचीं रूपे झालीं. अन्त्य, उपान्त्य आणि अनेकवचन, यांविषयीं पुढें चर्चा केली आहे.

तृतीया—तृतीयेचा 'आं' प्रत्यय (उदा०—डोळां) हा सानुस्वार सामान्यरूप आहे. 'ऐं' प्रत्यय अवभ्रंशांतला आहे. तोही वास्तविक सानुस्वार एकारान्त सामान्यरूपच आहे. अनेकवचनीं 'हीं' प्रत्यय हा पुरातन संस्कृतांतला प्रत्यय 'एहिं', 'इहिं' याचेंच रूप आहे. तो प्राकृतांतून पुढें शेवटपर्यंत येऊन पोचला आहे. याचें अल्परूप 'ई' असें झालें आहे.

तृतीयेचा संस्कृत प्रत्यय 'इन' आहे. हा प्राकृतांत ही आहे. हाच प्रत्यय लागून जुन्या मराठींत रूपे झालीं आहेत. मालवणी आणि चित्तपावनी भाषेत आणि कोंकणांत अन्यत्रही फक्त 'न' प्रत्यय आहे. जसें—'देवान दिलन'. या 'न' मध्ये 'ऐं' एकवचनीं आणि 'ई' अनेकवचनी मिळून 'नें' आणि 'नीं' हे प्रत्यय झाले. हे दुहेरी प्रत्यय आहेत; आणि 'न' मध्ये 'ऐं' किंवा 'ई' हे प्रत्यय रूपांना विशेष जोर येण्यासाठीं मिळालेले दिसतात. ज्ञानेश्वरीमध्ये कर्तृदर्शक तृतीया बहुधा 'ऐं' प्रत्यय लागून होते, व करणी तृतीया 'एनि' लागून होते. पण दोन प्रकारची मिसळही आहे. उदा०— वारोने (वान्यानें), मुकेनि (मुक्या माणसानें), उन्हाळेनि, इ०. 'एनि' किंवा 'नि' हें 'नें' चें पूर्व स्वरूप आहे. 'नें' 'नीं' हे प्रत्यय प्रथमतः सर्वनामाना होऊं लागले. ज्ञानेश्वरींत तेणें, येणें, जेणें, अशीं रूपे आहेत. नंतर ते नामांना लागून होऊं लागले. पंचतंत्रामध्ये नुस्ता 'न' प्रत्यय नामांना आहे आणि 'नें' आणि 'नीं' हेही आहेत. ख्रिस्तपुराणांत 'न' प्रत्यय आहे. 'नें' आणि 'नीं' हे

प्रत्यय पंधराव्या शतकाच्या अखेरीपासून नामांना लावलेले जुन्या पत्रां-
मध्ये आढळतात.

दुहेरी प्रत्यय लावण्याची चाल फार प्राचीन आहे. ती वेद-
भाषेत ही बरीच आढळते. 'हस्त' आणि 'देव' यांचे 'हस्ताः'
आणि 'देवाः' असे व्हावयाचे, त्याप्रमाणे आणखी 'हस्तासः'
'देवासः' अशीही रूपे आढळतात. 'महत्त्व' हे भाववाचक नाम
'महत्त्वता' असे वेदांत येते, तर आपल्या वामन कवीस 'मोन्यपण'
असे केल्याबद्दल दोष द्यावयास नको ! चालू भाषेत आपण 'दास्यत्व'
असे ह्मणतो. अशीं रूपे कदाचित् साहचर्यानेही होत असतील. एका
शब्दाचे रूप अमुक एक झाले आणि तो शब्द व ते रूप ही विशेष
रुढ असली म्हणजे त्यांसारखे दिसणारे दुसरे शब्द तसेच असावे असे
वाटते. अशा रीतीने प्रत्येक भाषेत अनेक रूपे तयार होतात, हा
अनुभव सर्वत्र आहे. 'भर', 'वीर' यांचीं रूपे 'भरला', 'विरले'
अशीं होतात, तर 'कर', 'मर' यांचीं 'करला', 'मरला' अशीं
रूपे कां होऊं नयेत, असे साहाजिक वाटते. 'मरुत्' याचे जर 'मरुतः'
होते, तर 'देव' याचे देवासः' करावे असे वाटते. येथे 'देवाः' यांत
प्रत्यय लावला नाही असा भास होतो आणि ते रूप कोतें वाटते. इंग्रजी
भाषेतले Children हे दुहेरी प्रत्ययघटित रूप महशूर आहे.

'शी' असा 'सह', बरोबर, या अर्थाचा तृतीयेचा प्रत्यय आहे.
हा 'सम' यापासून झाला असे कोणी मानितात, कोणी 'सह' पासून
झाला असेही म्हणतात. 'सर्वे' असा प्रत्यय आहे, तो 'सम' यापासून
झाला, आणि 'सह' यांतला 'ह' जाऊन आणि 'ई' लागून 'सी'
झाला असे दिसते. 'स'च्या पुढे इ, ए, इत्यादि स्वर आले असता त्याचा
'श' उच्चार होतो. अशा प्रकारे 'शी' झाला. 'सर्वे' या पासून ही
'शी' होईल. सम, सह, हीं दोन्ही अव्ययें अर्थात् एकच आहेत.
सम, सह, यांच्या अगोदर संस्कृतांत तृतीया असते. मराठीमध्येही
'घोत्रानिशी' असे रूप येते.

चतुर्थी—'स' हा प्रत्यय संस्कृतांतील षष्ठीचा प्रत्यय 'स्य' आणि
प्राकृतांतील 'स्स' यांपासून झाला. 'स्य', 'स्स', 'स' ही परंपरा संस्कृत,

पाली, प्राकृत आणि अपभ्रंश यांत सारखी चालू आहे. 'स' याचें 'ई' लागून 'सी' होतें. कारण जुन्या मराठींत पुष्कळ वेळां शब्दांचे शेवटीं 'ई' स्वर येतो. हा 'सी' आणि तृतीयेचा 'शी' यांमध्ये घोंटाळा होऊन दोन्ही एकच असें कोणास वाटतें. परंतु असें वाटण्याचें कारण दोहोंची एकरूपता हें आहे. खरोखरी ते एक नाहींत.

‘समान देणें अरिमित्रांसी । उदारता काय वर्णू ?’

येथें ‘अरिमित्रांसी’ ही चतुर्थी आहे. येथें ‘अरिमित्रांशीं’ असें कोणीं म्हणणार नाहीं, आणि अंतीं अनुस्वारही येणार नाहीं. पण ‘रामाची हरीशीं बरोबरी नाहीं’ यांत ‘हरीसी’ असें कोणीं म्हणणार नाहीं, आणि अनुस्वारही नाहींसा होणार नाहीं. तेव्हां ‘हरीशीं’, ही तृतीया आणि ‘अरिमित्रांसी’ ही चतुर्थी.

‘स’ अथवा ‘सी’ हें रूप ‘स्स’चेंच आहे, याचें एक जुनें प्रमाण आहे. ज्ञानेश्वरीच्या अगोदरचा त्रोटक ज्योतिषग्रंथ रत्नमाला यांत ‘अमक्याचा स्वामी अमुक’ अशा अर्थाचीं ‘बुधासी विष्णू’, ‘बृहस्पतीसी ब्रह्मा’, ‘सूर्यासी अग्नि’, ‘गुरुसी इंद्रू’, अशीं वाक्ये आहेत.

‘ला’ हा प्रत्यय ‘लागीं,’ या ‘लग्’ धातूच्या रूपापासून आला. [लग्न—चिकटलेलें, लागलेलें] हा निरनिराळ्या रूपांनीं हिंदी, पंजाबी, सिंधी व ब्रजभाषा यांमध्येही आहे. प्राकृतांत हा ‘लगाइ’ असा आहे. खानदेशी मराठींत ‘ले’ आहे. कोंकणच्या भाषांत तो ‘ला’, ‘ल’, ‘ले’, असा आहे. जुन्या भाषेत तो सर्वनामांना होतो. ज्योतिषग्रंथांत ‘याला’ असें रूप आहे. हा प्रत्यय पंचतंत्रांत धातुसाधित अव्ययांना लावलेला आढळतो (उदा०—खायाला), आणि क्वचित् नामांनाही आलेला आहे.

‘तें’ हा प्रत्यय ‘तेहिं’ या अपभ्रंशांतल्या शब्दयोगी अव्ययापासून आला. अपभ्रंशांत ‘ह’चा उच्चार तोकडा होता, तो पुढें नष्ट झाला. त्यांतला ‘इ’ स्वरही जाऊन, अनुस्वार मागील ‘ते’वर गेला, आणि ‘तें’ असा प्रत्यय मराठींत झाला. याचा उपयोग ज्ञानेश्वरीपासून कवितेमध्ये सर्वत्र आहे.

अनेकवचनी प्रत्यय ‘ना’ (देवांना) हें प्राकृत प्रत्यय ‘णं’ याचें रूप असावें. अथवा देवां+ला=देवान्+ला=देवांना, असंही होईल.

‘देवान्ला’ ‘लोकान्ला’ असें साध्या बोलण्यांत आपण म्हणतोही. अनुस्वार आणि ‘ल’ मिळून ‘न’ झाल्याचें दुसरें उदाहरण करी+ल (भविष्यकाळचा प्रत्यय)=‘करीन’ हें क्रियापदरूप आहे. आतां येथें ‘ना’ झाल्यावर मागील अनुस्वार गेला पाहिजे. पण अनेकवचनीं सामान्य-रूपाच्या शेवटीं अनुस्वार असतो, या सामान्य नियमानें, आणि उच्चारांत फारसा फरक नाही, म्हणून अनुस्वार देण्याची चाल कायम राहिली.

पंचमी—जुनीं पंचमीचीं रूपें अगोदरच नष्ट झालीं होती. ‘सुंतो आणि हितो’ हे प्रत्यय लागून होणारीं प्राकृतांतील पंचमीचीं रूपें अपभ्रंशांत आलीं नाहीत. मराठींत पंचमी विभक्ती होऊन हें कृदन्तरूप नामाच्या सामान्यरूपापुढें किंवा नुसत्या नामापुढें येऊन होऊं लागलीं. पुढें ‘होऊन’ याचें ‘हौन’, ‘होन’ आणि शेवटीं ‘हून’ झालें.

“सुवर्णा-होऊनि आनें । लेणीं गमती भिन्न,
मग पाहिजे तंव सोनें । आघवें चि तें.”

—ज्ञानेश्वरी.

“पाताळा-होऊनि निम्न । जियेचिये उंचिये सानें गगन,
जिये पाहातां त्रिभुवन । अणुहि नव्हे.”

—ज्ञानेश्वरी.

“स्वरूप, वैभव, अलंकार । श्रियें-होऊन सुंदर,
सेवेलागीं अतितत्पर । सदा सादर सावधानें.”

—एकनाथ.

“राजगडास वाराणसी-होऊन सुखरूप पावल्यावरी मथुरेस
माणसैं पाठविलीं.”

—सभासदविरचित छत्रपति-चरित्र.

“काळोखा-होउनु उजुवाडु बरवा काय ऐसैं कोणुइ न पुसे.”

—ख्रिस्तपुराण, प्रस्तावना.

“निष्ठुर तियेचें अंतःकरण । पाषाणा-होऊनि कठिण,
म्हणुनि शस्त्र न लगे जाणा । मनुक्षाचे जिवीं.”

—पहिलें पुराण.

“इजिता-होऊनि आलियावरी । भरले तिन्हीमास वेरी,
लोकु क्रमौनी पातले पुढारी । सिनाई पर्वती.”

—किता.

ख्रिस्तपुराणांत पंचमीचा प्रत्यय सर्वत्र होऊन हाच आहे. ख्रिस्तपुराणाचे अगोदर ज्ञानदेव, मुकुंदराज आणि एकनाथ यांचे ग्रंथ होते. यांशिवाय आणखीही ओवीबद्ध वाङ्मय असावे. ज्ञानदेव आणि एकनाथ यांचे ग्रंथ लेखकांचे हातीं सांपडून त्यांतील जुनीं रूपे बदललीं आहेत, यामुळे ‘होऊन’ याचें हौनी, होनी, होन, हून असें झालें. परंतु ख्रिस्तपुराण १६१० सालीं रोमनलिपींत छापलें गेलें आणि त्यांत फरक होण्यास कारणच नव्हतें, यामुळे त्यांत ‘होऊन’ लागून झालेलीं आणि त्या वेळचीं दुसरीं रूपे जशींच्या तशींच कायम राहिलीं आहेत.

ज्ञानेश्वरीमध्ये बरींच रूपे ‘क्लेशौनि’, ‘काष्ठौनि’, ‘मेघौनि’, ‘नखौनि’ अशीं लिहिलेलीं आहेत. ‘मुंबईहून’ म्हणजे ‘मुंबई आहे तेथून’. ‘होऊन’ याचें ‘हून’ झाल्याचीं दुसरीं उदाहरणे आहेत;—‘मी-होऊन असें करणार नाही,’ ‘तो-होऊन तेथें गेला तर बरें’—येथें ‘मीहून’ ‘तोहून’ असें होतें. प्रांतिक मराठींत ‘घरसून’ ‘मुंबईसून’ अशीं रूपे आहेत, तीं ‘घर-असून’, ‘मुंबई-असून’ यांवरून मधील अचा लोप होऊन झालीं. ‘अस’ धातूच्या अचा लोप संस्कृतांत होतो आणि कोंकणी भाषेतही होतो. ‘में सलों’, ‘तूं सस’, ‘तो से’, ‘ते सत’ अशीं रूपे चितपावर्नीत आहेत. पूर्वरूपसंधींमध्येही अचा लोप होईल. कोंकणी भाषेत ‘घरासीं ऐलो’ ‘घरासनी ऐलो’ अशीं रूपे होतात. हीं ‘असून’ यावरूनच आलेलीं आहेत. बंगाली आणि हिंदी यांमध्येही ‘हो’च्या धातुसाधिताचा असा उपयोग आहे. बंगाली—‘घर-हइते आसिलाम’. हिंदी—‘बनारस-होके आया हूं.’ इत्यादि.

म्हणून, करून, बोलून हीं रूपे ज्ञानेश्वरींत म्हणौनि, करौनि, बोलौनि अशीं येतात. पंचमीचीं रूपे ‘हौनी’ लागून झालेलीं कष्टौनि (कष्टाहून), मेघौनि (मेघापासून), जन्मौनि, अशीं ठिकठिकाणीं आहेत. तसेंच ‘होन’ असें रूप लागून झालेलींही आहेत. यावरून होऊन याचाच ‘हून’ आणि त्याचाच पुढें ‘ऊन’ असे प्रत्यय झाले.

षष्ठी—संस्कृतांतील मूळच्या षष्ठीची चतुर्थी झाली; इतकेंच नाही, पण अपभ्रंशांत सर्व विभक्तींमध्ये आढळणारें 'हृत्थ-न्ह' असें रूप षष्ठीचेंच होय. ही विभक्ती दुसऱ्या सर्व विभक्तीचें काम करिते असें संस्कृतांत आहे. मूळची षष्ठी गेल्यावर षष्ठीचें स्वामित्व दाखविण्याचें काम 'च' (चा, ची, चें)—प्रत्ययान्त विशेषणानें होऊं लागलें. (देवाचा, देवाची, देवाचें); तेव्हां ऐतिहासिक दृष्ट्या मराठींत षष्ठीचीं रूपें नाहींत. च-प्रत्ययान्तरूपें विशेषणाखालीं येतील. परंतु भाषेचा अभ्यास करणारांच्या सोयीकरितां तीं रूपें षष्ठी विभक्तीच्या सदराखालीं घालण्यास चिंता नाहीं.

हा 'च'-प्रत्यय संस्कृतांत 'त्य' म्हणून जो विशेषणाचा प्रत्यय आहे, तोच होय. पालींत आणि प्राकृतांत त्याचें 'च्च' असें होतें. सत्य—सच्च, साच; 'च्च' चा 'च' होतांना मार्गे 'अ' असतां त्याचा 'आ' होतो व मार्गे न्हस्व स्वर असल्यास तो दीर्घ होतो. या गोष्टीचें आणि विभक्तीचे प्रत्यय लागण्याचे पूर्वी होणारें सामान्यरूप यांचें अगदीं साम्य असल्यामुळे च-प्रत्ययाच्या पूर्वीही सामान्यरूपच होतें असें आपण समजतो.

च-प्रत्ययान्त विशेषणाची व्यवस्था मराठींतील लिंगाप्रमाणें फिरणाऱ्या इतर विशेषणांप्रमाणेंच आहे. त्यास नामाप्रमाणें समजून त्याला विभक्तीचे प्रत्ययही लावितां येतात.

सप्तमी—सप्तमीचे 'आं' आणि 'ई' हे दोनच प्रत्यय आहेत. 'आं' हें सामान्यरूप आहे. मात्र अंती अनुस्वार आला आहे. 'ई' हा प्रत्यय संस्कृतांतील सर्वनामप्रत्यय 'स्मिन्' आणि त्यावरून प्राकृतांत आलेला 'म्मि' यापासून झाला. 'ई' हा प्रत्यय पाय, कान, हात, घर, शिर, मुख इत्यादि विशेष उपयोगांतल्या कित्येक अकारान्त शब्दांस जुन्या भाषेत आणि कांहीं ठरीव वाक्यांत येतो. 'हें माझ्या हातीं नाहीं,' 'राम कौसल्येच्या उदरीं आला,' 'ती गोष्ट माझ्या कानीं आली आहे'. अशाच रीतीनें तोंडीं, मुखीं, गांवीं, रात्रीं, दिवशीं, इत्यादि.

'आं' हा प्रत्यय 'पाय' यास आणि कांहीं आकारान्त नामांस जुन्या भाषेत येतो.

वरील उदाहरणांशिवाय चालू भाषेत प्रत्यय लागून सप्तमी विभक्तीचीं रूपे होत नाहीत. ती विभक्ती आंत, मध्ये, मधी, वगैरे शब्दयोगी अव्यये लागून होते.

सं बो ध न.—नामाचें सामान्यरूप हें संबोधनाचें एकवचन, आणि त्यास 'नो' हें अव्यय लागून अनेकवचन होतें. संबोधनाचें एकवचन हें नामाचें सामान्यरूप, असा नियमच जाणावा. असाच अगदीं हुबेहूब प्रकार पालीमध्ये आहे.

मराठीत अगदीं जुने विभक्तिप्रत्यय फक्त एक दोन आहेत. ते स्वरादि असल्यामुळे ह्यांचे अगोदर सामान्यरूप होत नाही. शिवाय ते सगळ्या नामांना लागतही नाहीत. थोडेसे नवीन प्रत्यय आहेत, पण विभक्तीचीं रूपे नामांच्या सामान्यरूपापुढें निरनिराळ्या विभक्तींचा अर्थ दाखविणारी शब्दयोगी अव्यये लागून होतात. यांतलीं कित्येक अव्यये मूळचे शब्द असून आतां त्यांचा स्वतंत्र उपयोग नाहीसा झाला आहे, यामुळे ते प्रत्ययच झाले आहेत. जसे,—देवाप्रति, देवास्तव, देवासाठीं, देवापासीं, देवाकरवीं, देवाबद्दल, देवांमाजी, इ०. हे नवे प्रत्यय आणि प्रत्येक विभक्तीचीं शब्दयोगी अव्यये यांचें विशेष विवरण व्याकरणांत पाहावें.

अ ने क व च न.—अपभ्रंशांत पहिल्या दोन विभक्तींचीं दोन्ही वचनें सारखींच. यामुळे मराठीत बहुतेक पुल्लिगी नामांचीं दोन्ही वचनें सारखींच बनलीं आहेत. कित्येक आकारान्त नामांचें अनेकवचन एकारान्त आहे. या आकारान्त नामांचा अंतीचा दुसरा 'अ' हें संस्कृतांतील 'क'चें रूप आहे. यामुळे या नामांच्या अंती आलेले दोन 'अ' या स्वरांचा संधि 'ए' होतो.

स्त्री लिं गी नामांत हीं दोन्ही रूपे सारखीं असण्याचा प्रकार बहुतेक आहे. तेव्हां अनेकवचनाचा विचार करितांना 'रीत' याचें मूळरूप 'रीति' अनेकवचन 'रीती'; 'वीट' याचें मूळ रूप 'इष्टिका' अनेकवचन 'विटा';—अर्थात् दोन्ही रूपे सारखींच होतात. अकारान्त स्त्रीलिंगी नामें हीं मूळचीं आकारान्त किंवा ईकारान्त आहेत. त्यांचें अकारान्त रूप हें केवळ प्रथमेच्या एकवचनाचें रूप आहे.

न पुं स क लिंगी नामाचा प्राकृत अनेकवचनीं प्रत्यय 'आई', 'ई', असा आहे. त्यापासून 'फळें', 'केळीं', 'मोत्यें', इत्यादि नपुंसकलिंगी नामांचे अन्त्य बनतात. 'मोत्यें' याचें 'मोतियें' असें रूप जोडाक्षरांतील अवयवांत स्वर शिरून होतें.

सामान्य रूप.—संस्कृतांत नामांचा लिंग-भेद आणि अन्त्य यांवरून प्रत्ययांत भेद होतो. तसेंच त्या प्रत्ययांच्या अगोदरचें रूपही तीन प्रकारचें होत असतें, शिवाय नामाचें अन्त्याक्षर आणि प्रत्ययाच्या आरंभीचा स्वर, अथवा व्यंजन यांचे संधी, इत्यादि भानगडींमुळे रूप बनविणें ही गोष्ट कठीण वाटण्यासारखी आहे. जनपदभाषेत या प्रकारांकडे दुर्लक्ष करून नाम आणि प्रत्यय यांचा संयोग सोपा करण्याचा प्रयत्न आहे. पालीमध्ये निरनिराळ्या अंतांच्या नामांचें प्रत्ययांपूर्वी एक ठरीव रूप होतें, असें दिसून येईल.

अपभ्रंशांतही असाच प्रकार आहे. पुत्ता-ह, असें रूप तृतीयेपासून पुढें सर्वत्र आहे. मराठींत एकवचनीं पुत्ता— आणि अनेकवचनीं पुत्तां— अशीं तृतीयेपासूनच्या सर्व विभक्तींचीं दोन सामान्य रूपें बनलीं.

प्रत्यय नसल्यामुळे शब्दयोगी अव्ययें लावावयाचीं. हीं नामांच्या पुढें जोडतांना दोहोंचा एकजीव होऊन एक शब्द बनण्यास नामाचें कांहीं रूप बनलें पाहिजे. यासाठीं भाषेतली शब्द जोडावयाची नेहमींची रीत अशी आहे कीं, षष्ठीचें रूप करून पुढें शब्द जोडून द्यावा. पुढील उदाहरणें पाहाः—

'रामाच्या-कडून हें काम होणार नाही.'

'वैद्याच्या-पासून औषध आण.'

'हरीच्या-मध्ये किंवा हरीच्यांत (हरीच्या—आंत) कांहीं पाणीं नाही.'

'माझ्या-पेक्षां त्याच्याजवळ (त्याच्याशीं) हरीचें चांगलें जुळतें.'

'आमच्या-पार्शी असल्या गमज्या चालणार नाहीत.'

'दगडाच्या-पेक्षां वीट मऊ.'

'आमच्या घराच्या-पुढें एक मोठें झाड आहे.'

यांतील 'च्या' हें रूप काढून टाकून रामाकडून, वैद्यापासून, हरीमध्ये, हरींत, त्याजवळ, आह्मांपार्शी, आह्मांशीं, दगडापेक्षां,

घराघुढें असे शब्द बनतात. अशीच पद्धत प्राकृतांत होती. 'मम' आणि 'तुम' या षष्ठीच्या रूपांस सर्व प्रत्यय जोडलेले आढळतात. ममं, तुमं, द्वितीया; ममाइं, तुमे, तृतीया; ममादो, ममादु, तुमादु, पंचमी; ममम्मि, सप्तमी; इत्यादि. अपभ्रंशांत षष्ठीच्या रूपास शब्दयोगी जोडितात. जसें,—तंवु-केहिं=तुझ्या-साठीं; अन्नह-रोसि=अन्यासाठीं. अपभ्रंशांत 'हत्तह' ही हत्त, -हात याची षष्ठी आहे. त्याचें 'हत्ता, -हाता' असें झालें. अपभ्रंशांत सर्वत्र अंतीचा स्वर आणि 'ह' असें शिळक राहिलें आहे. 'पुत्तह' हेंच षष्ठीचेंही रूप होय. षष्ठी विभक्ती हव्या त्या विभक्तीचें काम करिते. यासाठीं हें जें सर्वत्र एकच बनलेलें रूप, हें षष्ठीचें रूप आहे. षष्ठीचा प्रत्यय 'स' याचाच हा अपभ्रंशांत सर्वत्र येणारा 'ह' झाला, असें उघड दिसतें. आतां प्रथमारंभी तें सर्वच ठिकाणीं षष्ठीचें रूप नसेल. परंतु प्रत्यय नष्ट झाल्यावर नामाच्या अंती राहिलेला अवशेष आणि षष्ठीचें रूप यांमध्ये सादृश्य असल्यामुळे तें षष्ठीचेंच रूप बनून गेलें किंवा मानलें गेलें.

मराठीत एकवचनी सामान्य रूपांचे अन्त्य आ, ई, ऊ, ए आणि ओ असे पांच आहेत. हे कसे बनले हें पाहूं.

हे सामान्यरूपांचे अन्त्य पाहून अशी शंका येईल की, षष्ठीच्या रूपाचा अन्त्य जर 'आ' आहे, तर सगळ्या नामांच्या सामान्यरूपांचा अन्त्य 'आ' कसा झाला नाही? याचें उत्तर असें आहे की, पुष्कळ ठिकाणीं अन्त्य 'आ'च आहे. सर्वत्र मात्र नाही. बोलणारे, हे लिहिणाऱ्यांप्रमाणें किंवा ग्रंथकारांप्रमाणें व्याकरणाची टापटीप बघत बसत नाहीत. आपला आशय ऐकणारास सुलभपणें सांगतां आला, म्हणजे त्यांचें काम झालें. 'ए' हा अन्त्य स्वर सामान्य रूपांच्या 'आ'च्या संधीनेच झाला आहे. ईकारान्त आणि ऊकारान्त सामान्यरूपांच्या वेळीं मात्र सामान्यरूपाचा पाहुणा स्वर जो 'आ' त्यापेक्षां नामाचा मूळचा अन्त्य स्वर जोरदार होऊन 'आ'चा लोप झाला. आकारान्त सामान्यरूपे देव, देवा; बाप, बापा; काका, काका; भाऊ, भावा; तड्ड, तडा; घोडा, घोड्या; केळें, केळ्या; लाडू, लाडवा; इत्यादि आहेत. ईकारान्त कवी, केळ, केळी, इत्यादि. ऊकारान्त भानू,

काकू, इत्यादि. एकारान्त, माता, माते, ईट, इटे, इत्यादि. यांत केवळ आकारान्त सामान्यरूपे उघडच आहेत. केवळ ईकारान्त आणि ऊकारान्त हीं मुख्य स्वर जोरदार होऊन झालीं. घोड्या, केळ्या, लाडवा, माते, हीं मात्र विशेष कारणानें झालीं आहेत.

एकाद्या ठिकाणीं प्रत्यय लावावयाचा असतां मूळचें नांव विशेष वहिवाटीतलें नसल्यास, अथवा रूप कठीण होईल असें वाटल्यास बोलणारे त्या शब्दापुढें सर्वनामाचा उपयोग करून त्याला प्रत्यय लावितात. 'मी आज गोविंदाचे येथें गेलों होतो.' या वाक्यांत बोलणारास गोविंदाचे घरीं, कीं बिऱ्हाडीं, कीं वाड्यांत, का कचेरींत, काय ह्मणावें याची अडचण आली, म्हणून त्यानें 'येथें' हें सर्वनामात्मक अव्यय घालून काम करून घेतलें. गव्हरनर, रेसिडेंट, कलेक्टर, वगैरे परकीय शब्द आले असतां आपण त्यांस प्रत्यय न लावितां गव्हर्नर-यानें, रेसिडेंट-यांना, कलेक्टर-यांस असें बहुधा म्हणतो. अशा प्रकारें शब्दाच्या पुढें प्रथमतः सर्वनामाचे रूप ठेवून मग पूर्ण शब्द बनाविण्याची रीत मराठीनें नवीनच पाडली नाहीं. ती प्राचीन आणि सार्वत्रिक आहे. संस्कृत भाषेंतील काळांचीं रूपे मी, तूं, तो, या सर्वनामांचीं रूपे पुढें लावून झालीं आहेत, असें लक्षपूर्वक पाहिलें असतां आढळून येईल. युरोपियन भाषांतही असाच प्रकार झाला आहे, असें भाषाशास्त्रज्ञ सांगतात. इंग्रजी भाषेंत फारसे प्रत्यय नाहींत. पण 's' हा षष्ठीचा प्रत्यय अशा प्रकारें उत्पन्न झाला असें त्या भाषेच्या व्याकरणांत सांगितलें आहे. 'King's crown' हें मूळचें 'King his crown' 'राजा जो त्याचा मुकुट' असें होतें. आणि पुढें 'h' आणि 'i' हीं निरर्थक अक्षरे जाऊन 'King's crown' असें झालें.

देव, बाप, काका, याचें देवा, बापा, काका, असें सहज करितां आलें. पण घोडा + स असें आलें, तेव्हां पंचाईत पडली. बोलणारानें मनांत आणलें, कीं याचा निकाल आपण कशाला करा, तूर्त आपण 'घोडा यास' असें म्हणूं म्हणजे झालें ! तसेंच 'केळें यास' असें प्रथमतः म्हणण्यांत आलें. पुढें लौकरच उच्चारानें एकीकरण म्हणजे संधी होऊन घोड्यास, केळ्यास, अशीं रूपे बनलीं. लाडू + आस,

याचें प्रथमतः लाडू-यासं असें होऊन ऊंच्या सान्निध्यानें 'य'चा 'व' झाला, आणि लाडवास असें रूप बनलें. आणि घुटें लाडवास असें उच्चारस त्याहून सोपें रूप बनलें. घोडियास, केळियास, लाडुवास, अशा प्रकारचीं जुनीं रूपें आढळतात, तीं वर्ष, -वरीस, श्री, -शिरी, श्लोक, -शिलोक, अशा प्रकारें उच्चार-सौकर्यासाठीं जोडाक्षरांमध्ये स्वर शिरून झालीं. माता + ईस=मातेस असें सरळ संधीनें झालें. आतां 'ईट' हा जर अकारान्त शब्द, तर त्याचें ईटे कां झालें ? याचें कारण 'ईट' हा शब्द प्रथमेच्या एकवचनीं अकारान्त होतो. तो मूळचा 'इष्टिका' असा आकारान्त आहे. 'केळ' हा अकारान्त स्त्रीलिंगी शब्द आहे. याचें केळीस कां होतें ? तर त्याचें 'केळ' हें प्रथमेच्या एकवचनाचें रूप आहे. मूळचें रूप 'कदली' असें ईकारान्त आहे. जे स्त्रीलिंगी शब्द मूळचे संस्कृत इ-ईकारान्त आहेत, त्यांचें सामान्यरूप ईकारान्त होतें; आणि जे मूळचे आकारान्त आहेत, त्यांचें एकारान्त होतें.

याप्रमाणें प्रथमतः मुख्य मुख्य शब्दांवरून पद्धत पद्धत गेल्यावर सादर्यानें इतर नामांचीं तशीं रूपें होऊं लागलीं. कोठें बोलणारांचीं निरनिराळीं मते होऊन वैकल्पिक रूपें आलीं. अशा रीतीनें निरनिराळीं सामान्यरूपें बनलीं.

नामांचीं सामान्यरूपें करण्याच्या किरकोळ गोष्टी व्याकरणांत आहेत. येथें आणखी चर्चा करण्याची गरज दिसत नाही. अनेक वचनां सामान्य रूप हें एकवचनीं सामान्यरूपाच्या अन्तीं अनुस्वार येऊन, आणि कोठें क्वचित् फेरफार होऊन बनतें. त्याविषयीची माहितीही व्याकरणावरून होईल.

अ सामान्य रूपें—ज्ञानेश्वरींत किंवा अगदीं जुन्या भाषेत सामान्यरूपांचे आणि विभक्तींच्या रूपांचे चमत्कारिक प्रकार आढळतात. माडगांवकर यांनीं ज्ञानेश्वरीच्या आरंभीं असाधारणरूपांची एक यादी दिली आहे. तीं असाधारण रूपें बहुतेक सर्व सामान्यरूपें आहेत. सामान्यरूपाचा उपयोग करून तृतीयेपासून प्रत्येक विभक्तीचा अर्थ दाखविला आहे. हें सामान्यरूप एकारान्तही असतें. जसें, -पृथिवीचे सगळेन, त्याचेन, गुणेशीं, इ०. गुजराथी आणि हिंदी या भाषांतही केवळ

सामान्यरूपानें हवी ती विभक्ती दाखवितात. सामान्यरूपानें हवी ती विभक्ती दाखविण्याची रीत पुढील मराठींतही आहे. पण तिचा प्रचार कमी होऊन पूर्ण विभक्तिरूपें अधिकाधिक होत गेली आहेत. अकारान्त रूपांना 'उ' लावलेलीं रूपें 'पुतु', 'मातु' इत्यादि आणि 'ई' लाविलेलीं रूपें बोलोनि, बोलोनी, म्हणुनि, म्हणुनी, त्यासि, त्यासी, वगैरे सर्वत्र आहेत. सर्व प्रकारच्या अकारान्त रूपांना ऱ्हस्व किंवा दीर्घ 'उ' किंवा 'ई' स्वर लावावयाचाच अशी जुनी पद्धत होती. पण ती उत्तरोत्तर कमी होत गेली आहे. कवितेंतली भाषा जुनी असावयाची या समजुतीवर हीं रूपें पुढील कवितेंत आहेत. तसाच त्यांचा उपयोग शेवटचे अक्षर वृत्तसुखासाठीं दीर्घ करण्यासाठींही होतो. उपान्त्य 'ई', 'ए'चा 'ऐ' आणि 'उ', 'ओ'चा 'औ' केलेलीं रूपें सर्वत्र आहेत. 'भानुचेनि तेजें', 'सूर्याचेनि किरणें', असा उपयोगही सर्वत्र आहे. 'भानूचें तेज' यांत 'भानूचें' हें तेज याचें विशेषण आहे. तेज याची 'तेजें' अशी तृतीया झाली, तेव्हां विशेषणाचीही 'भानुचेनि' अशी तृतीया झाली. विशेषणाचीं भानुचा-चे, काळ्या-काळे, अशीं दोन सामान्यरूपें मराठींत सध्याही आहेत. अकारान्त आणि आकारान्त नामांचीं प्रथमा आणि द्वितीया यांचीं अनेकवचनें एकारान्त येतात. हीं सर्वनामरूपांच्या सादृश्यावरून येतात. ज्ञानिये, अविवेकिये, पाये, घावे, ठाये, राये, लोके, अशीं रूपें ज्ञानेश्वरींत आहेत, आणि कित्येक शिलालेखांत व ताम्रपटांतही आहेत. जुन्या ज्योतिष ग्रंथांत 'आचार्योही' 'दैत्याही', यांबद्दल 'आचार्यें', 'दैत्यें', अशीं रूपें आहेत. यांशिवाय जशींच्या तशीं संस्कृत रूपें, क्वचित् विघडलेलीं संस्कृत रूपें, अर्धवट संस्कृत आणि प्राकृत, असे प्रकार ज्ञानेश्वरींत आणि त्या काळच्या भाषेंत आहेत. क्वचित् द्विवचनासारखीं रूपें आहेत. कोठें सतिसप्तमी-सारखेही प्रकार आहेत. द्विवचन हें पालींत आणि प्राकृतांत कोठेंही नाही. परंतु लोकांच्या भाषेचा प्रकार असा असतो कीं, जुने प्रकार कोनाकोपण्यांत असतात, ते पुष्कळदां बोलण्यांत पुढें येतात. फार जुन्या अशा वेदभाषेंतलेही प्रकार जे परिनिष्ठित संस्कृतांत आले नाहीत,

ते प्राकृतांत आणि मराठीतही आलेले आहेत. परंतु त्यांवरून नियम असा कांहीं बांधतां येणार नाही.

ज्ञानेश्वरी हा मराठीतला अगदी पहिला ग्रंथ. तोही गहन विषयावर असून, त्यांतील विचार सर्वांना नीट कळावे, म्हणून उपमा, दृष्टान्त, वगैरे पुष्कळ घातले आहेत. विवरणही विस्तृत आहे, यामुळे शब्द, रूपे वगैरे विपुल आली आहेत. या वेळीं मराठी भाषा स्थिर झालेली नव्हती. त्या वेळचे शिलालेख वगैरे आणि एक दोन सांपडणारे त्रोटक ग्रंथ यांमध्ये जुनीं संस्कृत, प्राकृत रूपे, लोकांचे तोंडीं असणारे चमत्कारिक प्रकार, अशा गोष्टी फार आहेत. लोक ज्या प्रकारच्या भाषेत बोलतात अथवा लोकांना जी भाषा समजते, तीत ज्ञान-देवादिकांनी रचना केली आहे. दुसरी एक लक्षांत आणण्यासारखी गोष्ट अशी आहे की, ज्ञानेश्वरीच्या लेखकांनीं केलेल्या प्रतींवर आपण विश्वास ठेवून चालणार. वाचणारे आणि लेखक हे दोघेही भाषाशुद्धीविषयी अज्ञान असावयाचे. त्यांच्या हातून ग्रंथांत अनेक प्रमाद शिरलेले असणारच; तेव्हां ज्ञानेश्वरीत सांपडलेले रूप खरेच आहे, असे समजण्यास कांहीं आधार नाही. त्यांतलीं अनेक चमत्कारिक अथवा असाधारण रूपे केवळ लेखकप्रमाद असतील, असे समजण्यास पुष्कळ कारणे आहेत. यासाठीं अशीं रूपे घेऊन 'हें पाणिनीत आहे', 'अमकें अमुक प्रांती किंवा अमुक लोकांचे भाषेत सांपडतें', असे तर्क काढीत बसण्यांत कांहीं अर्थ नाही. त्या वेळीं भाषा अस्थिर असल्यामुळे असले प्रकार तेव्हांच्या एक दोन ग्रंथांत आढळतात, पण ते भाषेचे प्रकार असे घेऊन चालतां यावयाचे नाही. शिवाय ज्ञानदेव आणि एकनाथ यांच्या लोकप्रिय ग्रंथांच्या पाहिजे त्यानें प्रती केल्यामुळे त्यांतलीं अमकीं रूपे त्यांच्या वेळचींच असे खात्रीनें कांहींच सांगतां येणार नाही. या काळांतला बहुधा जशाच्या तसाच हातीं आलेला ग्रंथ ख्रिस्तपुराण, किरकोळ जुने लेख व मोडी पत्रे होत. तेव्हां या गोष्टीच्या निकालासाठीं यांचा अभ्यास व्हावयास पाहिजे. त्यानंतर उत्तरोत्तर भाषा स्थिरावत गेली आहे. यासाठीं आज आपल्या भाषेत जीं रूपे ज्य त आहेत म्हणजे स्थिर झाली आहेत, त्यांच्या इतिहासाचा छडा लावण्याचा

प्रयत्न करावा. एकाददुसऱ्या विलक्षण किंवा चमत्कारिक रूपावरून कांहीं नियम बांधीत वसण्यापासून तादृश फायदा नाही.

मराठीत प्रथमा आणि द्वितीया एक झाल्या याचा अर्थ कोणी द्वितीया मुळीच गेली असा करितात. पण वास्तविक तसें झालेलें नाही. प्रथमा आणि द्वितीया यांचीं रूपें एकसारखीं झालीं. कर्म अर्थ असतां प्रथमेसारख्या रूपांनाच द्वितीया म्हणावयाचें. खेरीज चतुर्थीच्या रूपांचाही कर्माच्या जागी उपयोग होऊं लागला. तेव्हां द्वितीया अशी झाली:—

(१) अप्रत्यय म्हणजे प्रथमेसारखीं रूपें:—

देव, देव; 'मी देव पूजितों'.

(२) सप्रत्यय म्हणजे चतुर्थीचीं रूपें:—

देवास, देवाला, देवातें. देवांस, देवांला, देवांतें, देवांना.

'मी देवाला पूजितों', 'मी देवांस पूजितों', इत्यादि.

इंग्रजी नामांना विभक्तिप्रत्यय नाहीत. परंतु सर्वनामांचीं जुनीं प्रत्ययघटित रूपें अजून उपयोगांत आहेत. त्यांतील चतुर्थीच्या रूपांचा द्वितीयेसारखा उपयोग आहे; अर्थात् सर्वनामांची द्वितीया आणि चतुर्थी यांचीं रूपें एकच आहेत. मराठीत पुरुषवाचक सर्वनामांचीं द्वितीया आणि चतुर्थी यांचीं रूपें एकच आहेत. तेव्हां कर्म हें कारक असतां तें दर्शविणारें रूप त्यास द्वितीया म्हणावें.

(२) सर्वनामें

'कोण' (जुनें रूप कवण) हें सर्वनाम 'कोऽन्यः' यापासून झालें. प्राकृत 'कउण', हिंदी 'कौन'.

'हा' हें संस्कृत 'एषः', अपभ्रंश 'एहो', 'एहूं' किंवा 'एहु' यापासून झालें. सामान्यरूप 'ह' किंवा 'य' असतें. 'य' हें सामान्यरूप संस्कृत 'इदम्', अपभ्रंश 'आय' असें झालें असेल.

मराठी मी (चितपावन मे) हें अपभ्रंशांतील सामान्यरूप 'मइ' याचें रूप होय. अपभ्रंशांत 'हउं' म्हणजे मी आहे; त्यापासून कोंकणी 'हॉव' आलें आहे. 'आम्ही' हें संस्कृत 'अम्हके' अपभ्रंश 'अम्हइ'

याचें रूप आहे. 'तूं' हें अपभ्रंश 'तुहं' आणि 'तुह्मी' हें अपभ्रंश 'तुम्हइ' यांपासून आलें. हीं रूपे अपभ्रंशांत पालीमधून आलीं आहेत.

'जो' हें 'यः' यांतील 'य'चा 'ज' होऊन झालें. 'तो' हें संस्कृतांतील 'तत्' आहे. ओकार हा प्रथमेच्या एकवचनाचा प्रत्यय आहे. 'काय' हें 'कः'पासून अथवा 'कोऽयम्' यापासून झालेलें दिसतें.

षष्ठीचीं 'माझा', 'तुझा' हीं रूपे प्राकृतांत आहेत. 'मी' आणि 'तूं' यांचीं मिं, मीं, तुं, तूं, आहिं, आम्हीं, तुहिं, तुह्मीं, अशीं रूपे मूळपासून आहेत. यांच्या अन्तीं अनुस्वारही जुनाच आहे. सांप्रत मी, आम्ही, तुह्मी, यांची प्रथमा असतां अनुस्वार देऊं नये आणि तृतीया असतां द्यावा अशी रीत पडली आहे, ती चांगली आहे. तृतीयेंतील अनुस्वार योग्य रीतीनें आलेले दिसतात.

मी+आं (तृतीयेचा प्रत्यय) = म्यां, किंवा पूर्वरूपसंधीनें मीं.

तूं+आं = 'तुवां', 'त्वां', पूर्वरूपसंधीनें 'तूं'.

आम्ही+आं तसेंच तुह्मी+आं = पूर्वरूपसंधीनें आम्हीं, तुह्मीं.

'ह' ह्या जोडाक्षरांत संस्कृतांत ह्+म असा अनुक्रम असतो. जसें—'ब्राह्मण'. परंतु पालीमध्ये अनुक्रम फिरून म्+ह असा होतो. तेव्हां शुद्ध मराठी शब्दांत 'म्हणजे, आम्ही, तुम्ही' अशींच रूपे शुद्ध. सांप्रत छापखान्यांनीं 'ह' हा (ह्+म) असा टाईप केला आहे, हा अशुद्ध आहे.

'तो' या सर्वनामाचें 'त्या' असें सामान्यरूप झाल्यावर 'जो' याचें 'ज्या', 'हा' याचें 'ह्या' (सौम्यरूप 'या') अशीं सामान्यरूपे सादर्यावरून झालीं. कोणत्याही भाषेमध्ये सादर्याचा प्रकार चालू असतो, आणि एकासारखीं एक रूपे उत्पन्न होतात.

'तो' याचें सामान्यरूप 'त्ये' होऊन 'त्येला', 'त्येन' अशा प्रकारची प्रांतिक रूपे झाली आहेत. जुनें वैदिक 'त्येन' रूप आहे, तेंच पुढें आलेलें दिसतें. अशींच 'ह्येन', 'ह्योला', 'त्येला', 'त्येणन्', 'त्येचा' अशींही रूपे सादर्यानें झालीं.

कोंकणी आणि चितपावनी भाषा आणि दुसऱ्या कित्येक प्रांतिक भाषा यांमधील कित्येक विभक्तीरूपे विचारणीय आहेत. कोंकणी

भाषेत 'राणी' याचें अनेकवचन 'राण्यो' आणि 'वर्ष' याचें 'वर्सा'. चतुर्थीचा प्रत्यय 'क' क्वचित् 'का' आणखी 'ला' आहेच. तृतीयेचा प्रत्यय कोंकणांत सर्वत्र 'न'-भुकेन, त्याणण, इ०. चतुर्थीचा 'स' प्रत्यय लावून आणखी घुढें 'ला' लावितात. जसें-बापासला, आईसला, सोकरीसला, माणसासला, इ०. कोंकणांत मीबद्दल हाँव, आव, हाव, हउ (अपभ्रंश हउँ) हवे, हावे प्रथमा; मिनी, तुनी, तृतीया. माना, तुना, चतुर्थी. चित्तपावनींत अकारान्त आणि आकारान्त नामाचें प्रथमेचें एकवचन ओकारान्त-मुल्लो, घोडो, इत्यादि. कोंकणीमध्ये उकारान्त, -घुतु. कोंकणच्या चालू भाषेतही सामान्य-रूपानें विभक्तीचें काम घुष्कळदां होतें. 'देवा-कृपा'-'देवाच्या कृपेनें'.

वन्हाडी आणि नागपुरी भाषांत हिंदीच्या सादृश्यानें पुल्लिंग आणि नपुंसकलिंग एक होऊं पाहात आहेत. अनेकवचनी सामान्यरूपांत ही, ई येतात. बापाहीस-बापास; माणसाहीले, माणसाइले-माणसास. चतुर्थीचा प्रत्यय 'ले'. माहा, तुहा, तृतीया. मध्यप्रांतांतल्या पूर्वभागांत मराठी भाषा आहे. तिला हाळवी ह्मणतात. या भाषेत नपुंसकलिंग नाही. विशेषणें लिंगाप्रमाणें फिरत नाहीत. षष्ठी विशेषणाचें रूप 'चो' असें सर्वत्र असतें.

याशिवाय प्रांतिक मराठी प्रकारांत ऐतिहासिकदृष्ट्या विचार करण्यासारखीं रूपें नाहीत. फरक आहेत ते बहुतेक उच्चारांच्या संबंधाचे, आणि त्यासाठीं अक्षरांत भेद झाला आहे, असे आहेत.

(३) अन्त्य आणि उपान्त्य

शब्द प्राकृतांतून मराठींत येतात तेव्हां त्यांचें अन्त्य आणि उपान्त्य स्वर यांना अनेक फेरफार होऊन मग ते मराठी बनतात. मराठीत स्वाभाविक उच्चार ह्मणून ठरले आहेत, त्यांप्रमाणें हे फेरफार घडून आले पाहिजेत; त्यांप्रमाणें जुळले नाहीत, तर ते मराठी उच्चार नव्हत. अन्त्य आणि उपान्त्य यांच्यासंबंधाची चर्चा प्रौढबोध व्याकरणांत विस्तारानें केली आहे. येथें जरूर तेवढा ऐतिहासिक संबंध सांगायचा आहे.

मराठी शब्दाचें प्रथमेचें एकवचन, हें त्या शब्दाचें मराठींत येतांना जें रूप बनतें, तें होय. हें रूप एकदम प्रथमेचें एकवचन बनून येतें. ज्याला आपण मराठींतलें अमुक अंताचें नाम असें म्हणतो तें त्या नामाचें प्रथमेचें एकवचन असतें; मूळ नाम नव्हे. उदाहरणार्थ, संस्कृतांतले आ, इ-ई, उ-ऊ, या अंतांचे स्त्रीलिंगी शब्द संस्कृतांतून आणि प्राकृतांतून आले, म्हणजे ते मराठींत अकारान्त बनतात. परंतु त्यांच्या मूळच्या अन्ताचें विस्मरण झालेलें नसतें. कारण सामान्यरूप त्या मूळच्या अन्त्यस्वरास अनुसरून होतें. मूळच्या आकारान्ताचें एकारान्त, इ-ईकारान्ताचें ईकारान्त, उ-ऊकारान्ताचें एकारान्त इत्यादि. अनेकवचन होण्याचे संबंधानेही असाच प्रकार होतो, हें मागें सांगण्यांत आलेंच आहे. संस्कृतांतील व्यंजनान्त शब्द प्राकृतांत आणि मराठींत येतांना त्यांचें व्यंजन जातें, अथवा त्यांत अ मिळतो, आणि ते स्वरान्त होतात. काचित् अशा शब्दांचें संस्कृतांतलें प्रथमेचें एकवचन मराठींत घेतात. कित्येक शब्दांचें अनेकवचनच मूळचा शब्द ह्मणून घेतलेलें आहे. उदा०-नम, चंद्र, दुर्वास, दुर्वासा, चंद्रमा, श्रीमन्त, भाग्यवन्त, इत्यादि. यावरून दिसून येईल कीं, मराठींत व्यंजनांत शब्द नाहींत.

अन्त्य व्यंजनाचा लोप करणें किंवा व्यंजनान्त शब्द अकारान्त करून घेणें ही चाल वेदभाषेतून जनपदभाषा म्हणजे प्राकृत यांच्या द्वारे चालू देशभाषांत आली आहे. लौकिक संस्कृत भाषा ही व्याकरणाला अनुसरून अगदीं ठरीव असल्यामुळें तींत ही पद्धत फारशी नाहीं. जुन्या संस्कृतांत असलीं उदाहरणें अनेक आढळतात. 'देव-कर्मन्' याचें अकारान्त शब्दाप्रमाणें 'देवकर्मेभिः' (ऋ० १०-१३०-१) 'पश्चात्' याचें पालीप्रमाणें पश्चा, (तै० सं० १०-४-११ आणि शत० ब्रा० १-१-२-५); लौकिक संस्कृतांत 'पश्चार्ध' शब्द आहे, त्याच्या सिद्धीची कात्यायनानें तो 'अपर'चा आदेश आहे असें सांगून वासलात लाविली आहे. 'युष्मान्' याचें 'युष्मा' (वाज० सं० आणि शत० ब्रा०); 'नीचात्' याचें 'नीचा'; (तै० सं० आणि प्रातिशा०); लौकिक संस्कृतांतही अन्य गती नसल्यास 'स्' या अन्त्य व्यंजनाचा लोप मानून

‘ये सान्तास्तेऽदन्ताः’ असा नियम सांगितला आहे. ‘पिंडं दद्याद् गया शिरे,’ हें उदाहरण प्रसिद्धच आहे. भासानें ‘शिरस्’ शब्द अकारान्त मानला आहे; (न क्लिष्टं च शिरोपधानममलं शीर्षाभिघातौघधैः, स्वप्न०) जन्मन्, कर्मन्, जगत्, हे शब्द संस्कृतामध्येही व्यंजनाचा लोप करून अकारान्त उपयोगिलेले आहेत. पालीत आणि प्राकृतांत व्यंजनान्त शब्द नाहींत असा स्पष्ट नियम आहे. हिंदी, गुजराथी, बंगाली या देशभाषांतही मूळचे व्यंजनान्त शब्द स्वरान्त करून घेतात. मराठीवर मात्र संस्कृताच्या फाजील अभिमान्यांचा उगाच जुलूम आहे! या विवरणावरून आपल्या देशी भाषा अगदी जुन्या संस्कृतापासून किंवा लौकिकांतल्या आर्य भाषांवरून परिणतिद्वारे बनल्या हें स्पष्ट दिसून येईल.

मराठीमध्ये शब्दाचा उपान्त्य जोरदार असतो. अर्थात् उपान्त्य स्वर दीर्घच असावयाचा. ‘अ’ याला दीर्घत्व मानलेलें नाहीं, तरी उपान्त्य ‘अ’ दीर्घच मानला पाहिजे. कारण त्याचा उच्चार दीर्घ असतो, गॅवेंत यांतील ‘व’ मधला ‘अ’ दीर्घ आहे. पण गॅवेंतास असें रूप झाल्यावर तो ऱ्हस्व होतो. मराठीत ‘आ’ हा स्वरही ऱ्हस्व आणि दीर्घ मानिला पाहिजे. जसें, दारें, दारांस, इ०—खेडाऊ लोक गवात कापाड, सुखाड, जोखाड, पांयताण, असे उच्चार करतात.

मराठीत शब्दांच्या अन्ती बहुतेक ‘अ’ असतो. त्याचा उच्चार अगदीं ऱ्हस्व असतो. कारण उपान्त्य जोरदार असतो.

संस्कृतांतून प्राकृताच्याद्वारे मराठीत येतांना पुष्कळ शब्दांचे अन्तीं नुसते अ, आ, असतात. आणि उपान्त्य इ, ई, असतात. मराठीच्या स्वभावाप्रमाणें उपान्त्य जोरदार होऊन अन्तींचे अ, आ, जातात. अशा रितीने मराठीत दीर्घ ई-ऊकारान्त शब्द बनतात.

मौक्तिकं	मोक्तिअ	मोतीं
यूथिका	जुईआ	जुई
मृत्तिका	मत्तिआ	माती
वालुका	वालुआ	वाळू
जलौका	जळोआ जळूआ,	जळू. इत्यादि.

नाम नपुंसकलिङ्गी असून अन्ती अनुस्वार असल्यास त्याचे मागचा 'अ' गेला तरी तो अनुस्वार कायमच असतो. यामुळे मराठीत नपुंसकलिङ्गी नामांच्या शेवटी अनुस्वार असावयाचा असा नियमच झाला आहे. अकारान्त नपुंसकलिङ्गी नामांच्या शेवटी मात्र तो नाही.

मराठीत संस्कृत शब्द जसेच्या तसेच घेण्याची चाल अलकिडे पडली; त्याचे अगोदर इ-ई, उ-ऊ या अन्तांच्या संस्कृत शब्दांचे अन्त्य अकारान्त करून घेत असत. जसे, रीति, रीत; गति, गत; नीति, नीत; प्रीति, प्रीत; मधु, मध; वस्तु, वस्त; इत्यादि.

हल्लीं संस्कृत शब्द जसेच्या तसेच घेतात, त्यांचे अन्त्य जसे मूळचे असतील तसे लिहावे, अर्थात् करि, हरि, रुचि, भानु, घेनु, यांचे अन्त्य ऱ्हस्व लिहावे, असा पुष्कळांचा आग्रह आहे. पण मराठीत हे अन्त्य स्वर ऱ्हस्व लिहिणें हें चुकीचें आणि अशुद्ध आहे. कारण मराठीत शब्दांच्या अन्तीं ऱ्हस्व स्वर असूच नये, असा भाषेच्या स्वभावावरून आणि उच्चारारवरून ठरलेला नियम आहे. तसेंच, हे स्वर संस्कृतांत तरी भाषेत उपयोग केल्यावर ऱ्हस्व असत नाहींत. त्यांच्यापुढें विसर्ग येऊन ते दीर्घच होतात. मग मूळचा म्हणजे संस्कृत को शां त ला शब्द मराठीत जशाचा तसाच लिहावा, त्याचें मराठीच्या नियमाप्रमाणें प्रथमेचें एकवचनही करूं नये, असा जुलूम काय म्हणून ? अन्तींचा विसर्ग गेला म्हणजे मागील स्वर दीर्घ झालाच पाहिजे. यामुळे रामः=रामा, हरिः=हरी, भानुः=भानू, असे अन्त्य झाले. उपान्त्य ऱ्हस्व स्वर असून त्याचे पुढें विसर्ग असला, तर मराठीत विसर्ग गेल्यावर त्याच्या मागील स्वर दीर्घ होतो; उदाहरणार्थ, 'दुःख' या संस्कृत शब्दावरून मराठीत 'दूख'=दुखणें, असा धातु बनतो. आज्ञार्थी द्वितीय पुरुषाचें एकवचन हा मूळचा धातु असतो. एक त्रासलेला मनुष्य आपल्या दुखणाऱ्या पायास ह्मणतो, 'पाया, तूं हवा तितका 'दूख' मी जुमानित नाही !' यांत उपान्त्य विसर्ग जाऊन त्याच्या अगोदरचा 'उ' दीर्घ झाला आहे.

प्राकृतांत कवि, रुचि, रवि, भानु, हे तत्सम शब्द घेतात, तेव्हां त्यांचा अन्त्य दीर्घच लिहितात.

परकी भाषेतून शब्द घेतला असता त्याची व्यवस्था ज्या भाषेत तो घेतला असेल, त्या भाषेतल्या नियमांप्रमाणेच झाली पाहिजे, असा ज्या भाषा आह्मांस माहीत आहेत, त्या सर्वोमध्ये नियम दिसून येतो. यासाठी मराठीत शब्दांच्या अन्ती न्हस्व स्वर नाही; आणि संस्कृत शब्द जसेच्या तसे मराठीत घेतले, तरी त्यांचा मराठीत उपयोग झाल्यावर त्यांचे अन्त्य दीर्घच लिहिले पाहिजेत, असा नियम ठराविणें रास्त आहे.

ज्यांचा अन्त्य 'अ' असून उपान्त्य 'इ-उ' आहे अशा शब्दांचे उपान्त्य मराठीत दीर्घच लिहिले पाहिजेत. कारण मराठीच्या उच्चारान्या नियमाप्रमाणें उपान्त्य जोरदार असतो, तेव्हां आपण उच्चार दीर्घच करितों. जसें, विष्णुल, विपूल; गुण, गूण; विष, वीष; गरुड, गरूड; कृत्रीम, शकून, अंकूर, इत्यादि. हे स्वरही न्हस्व लिहावे, असा घुष्कळांचा आग्रह असतो. तो इतका कीं, 'शिरस्' शब्दांतील 'स्'चा लोप होऊन तो 'शीर' असा पूर्ण मराठी बनल्यावरही 'शिर' असा लिहावयास सांगतात ! तसेंच, वस्तू हा शब्द मूळचा नपुंसकलिङ्गी असलेला पूर्ण मराठी बनून स्त्रीलिङ्गी झाला, तरी 'वस्तु' असाच लिहावयाचा ! असले प्रकार मराठीच्या दृष्टीनें अगदीं अशास्त्रीय अतएव अशुद्ध होत. हा केवळ मराठीवर जुलूम आहे, आणि तो कधींही चालूं देतां कामा नये.

इत्यादि, परंतु, अद्यापि, यद्यपि, तथापि अशा प्रकारचीं कित्येक अव्ययें आपण मराठीत जशींच्या तशींच घेतों. त्यांचे अन्त्य ही मराठीच्या स्वभावाप्रमाणें दीर्घच लिहिले पाहिजेत; परंतु यथें विभक्तिरूपाची वगैरे कांहीं भानगड नाही. इंग्रजी भाषेत ल्याटीन, फ्रेंच वगैरे भाषांतील शब्द किंवा वाक्यखंड जसेच्या तसेच घेतात; त्यामध्ये इंग्रजीच्या स्वभावाप्रमाणें बदल करीत नाहीत. तथापि ते निराळ्या तऱ्हेनें (इटालिक्स-मध्ये) लिहितात. मराठीत अगदीं न फिरलेल्या शब्दांच्या संबंधानें अशी तडजोड हवी तर सोईची वाटल्यास करावी.

(४) अनुस्वाराविषयीं

अनुस्वार म्हणजे अनुनासिक वर्णोच्चार. स्वरानंतर पुढें व्यंजन आलें असतांना अथवा पुढें अक्षर नसतांना हा उच्चार आढळतो. जसें—
नंतर, घरांत, घरीं, तें इत्यादि.

ह्या उच्चारार्ची दोन कारणे दिसतात. कोठें, संस्कृतांतील मूळच्या अनुनासिक अक्षरामुळें तो येतो. किंवा, विशेषतः शब्दांच्या शेवटीं स्वर असतां तो नष्ट होऊं नये म्हणून येतो.

मराठींत शब्दांमध्ये मूळचा किंवा रूप बनवितांना आलेला अनुस्वार कोठें आहे, हें व्याकरणांत सांगितलेलें आहे. तेव्हां त्यासंबंधाची चर्चा येथें करण्याचें कारण नाही. परंतु मराठींत अनुस्वार फार आहे, तो कमी करावा, अथवा त्याला मुळींच फांटा द्यावा असें कित्येकांचें म्हणणें आहे, त्यासंबंधानें येथें थोडासा विचार करणें अवश्य आहे.

मराठीमध्ये अनुस्वार आहे तो उगाच कोणी आणला आहे असें नाही. तो भाषेच्या घटनेप्रमाणें आला आहे. तो अंशतः अथवा मुळींच काढून टाकणें म्हणजे भाषेच्या इतिहासाची हानी करणें आहे. दुसऱ्या कोणत्याही भाषेत अनुस्वार किती आहेत, हें ती भाषा लिहिलेली पाहून सांगतां येईल. तसें पाहिलें तर संस्कृतांत तो भरपूर असून उच्चाराला मराठीपेक्षांही जास्त जोरदार आहे. इंग्रजी, गुजराथी, हिंदी या भाषांतही तो विस्तारानें कमी आहे असें दिसून येत नाही. पोर्तुगीज आणि फ्रेंच या भाषांतही अनुनासिक वर्ण फार आहेत आणि त्यांचा उच्चार बराचसा मराठीतल्यासारखा आहे असें त्या भाषा जाणणारे सांगतात. आतां त्याचा उच्चार आम्हां मराठ्यांपैकीं कित्येक करितात तसा त्या भाषांत फार किंवा कमी करितात कीं काय, हें त्या त्या भाषेच्या प्रांतांत जाऊन राहावें तेव्हां समजेल. सिंधी, पंजाबी, हिंदी या भाषांत नघुंसकलिंग नाही, यामुळें त्या भाषांत कदाचित अनुस्वाराची व्याप्ती कमी असेल.

मराठींत अनुस्वाराची व्याप्ती जर वाजवीपेक्षां जास्त असेल, तर ती ओळीनेच कमी होईल. उपयुक्त तें राहातें आणि निरुपयोगी तें कमी

होतें हा सृष्टींतला न्याय भाषेला फार लागू आहे. शिवाय भाषेतल्या कठीण गोष्टी सोप्या करून घेण्याचा प्रयत्न बोलणारे साधेल त्या ठिकाणीं मुद्दामही करितात. तेव्हां अनुस्वार खरोखरीच जास्त असल्यास तो आपोआप कमी होईल.

वास्तविक पाहिलें तर या तक्रारीचें कारण अनुस्वाराची फाजील व्याप्ती हें नसून अनुस्वाराचा जास्त नाकांतून उच्चार हें आहे. कोंकणांतील अगदीं दक्षिणेकडला भाग, कारवार, गोवा, मालवण येथून जोरदार अनुस्वारास आरंभ होतो. त्या प्रदेशांत अनुस्वाराचा उच्चार इतका जोरदार असतो कीं, त्यामध्ये त्याच्यापुढें असलेल्या व्यंजनाचा उच्चारही अगदीं लोपून जातो. तेथून उत्तरेकडे यावें तसतसा हा जोरदारपणा कमी होऊन, ठाणें जिल्ह्यांतील अनुस्वाराचा उच्चार देशावरील अनुस्वारासारखाच कमी आहे. देशावर कोल्हापूर, सोलापूर, वऱ्हाड वगैरे अगदीं कडेच्या प्रांतांत आणि कमी माहितगार लोकांच्या भाषेत हा उच्चार फारच कमी; इतका कमी कीं त्यामुळें बोलण्याच्या भाषेत अर्थाची हानी होते. तेव्हां तक्रार आहे ती उच्चाराच्या संबंधाची आहे. त्याला उपाय भाषेतला एकादा वर्ण काढून टाकणें हा नव्हे. दुसरे कोणी लोक असें म्हणूं लागतील कीं, आह्मांस रचा, ळचा, क्षचा, श्चा, उचा किंवा ऋचा उच्चार करितां येत नाहीं, तर तीं अक्षरें भाषेत कमी करा अथवा तीं मुळींच काढून टाका. तर असलें म्हणणें कोण ऐकेल? तेव्हां याला उत्तम मार्ग म्हटला म्हणजे ज्यांना अनुस्वाराचा उच्चार नीट करितां येत नसेल, त्यांनीं दुसऱ्यांचें उदाहरण घेऊन तो लिहितांना चुकी होणार नाहीं इतक्यापुरता तरी शिकावा, हेंच योग्य आहे. अनुस्वार जर भाषेच्या संवर्गांत किंवा हिशोबांत नको असेल, तर प्राकृत शब्द होतांना जशीं मूळ संस्कृतांतलीं अनेक अक्षरें वगैरे लुप्त झालीं, तसाच प्रकार अनुस्वाराचा झाला असता किंवा होईल. त्यासाठीं मुद्दाम प्रयत्न नको आणि तसा प्रयत्न सफळही होणार नाहीं.

(५) विशेषणांचीं रूपे

संस्कृत भाषेचा असा नियम आहे कीं, विशेषणास विशेष्याप्रमाणेंच लिंग, वचन आणि विभक्ती यांचे विकार व्हावे. ही पद्धत प्राकृतांतही आहे. तथापि पालीभाषेंत विशेष्य सविभक्तिक असतां विशेषणाचें सामान्य-रूप करावें, अशी चाल क्वचित् आढळते. पाली ही वाङ्मयव्यवहारास घेतलेली फार जुनी प्राकृत. तेव्हां विशेषणाचें सामान्यरूप करणें ही रीत अत्यंत प्राचीन आणि स्वाभाविक आहे आणि विशेषण विशेष्याप्रमाणें पूर्णपणें चालविणें ही संस्कृताची पद्धतच कृत्रीम आहे, असें दिसते. लौकिक संस्कृतांत आणि प्राकृतांत विशेषण विशेष्याप्रमाणें विकृत होतें. पण मराठींत विशेषण अंशतः विकृत होतें; म्हणजे त्याचें केवळ सामान्यरूप होतें. हा एवढाच प्रकार मराठीनें पालीभाषेपासून घेतला हें मागें सांगितलेंच आहे. हा प्रकार जुन्या संस्कृतांतही आहे. ऋग्वेदांत विशेषणाला पूर्ण विकार न होतां त्याचें केवळ सामान्यरूप केलें आहे (प्रत्यय तेवढा गाळला आहे) अशीं उदाहरणें सांपडतात; —‘वर्म सीव्यध्वं बहुला [बहुलानि] पृथूनि’; ‘भुवनानि विश्वा’; दुर्गाणि विश्वा [विश्वानि]’ इत्यादि.

मराठींत असा प्रकार झाला आहे कीं, विशेष उपयोगांत असलेलीं जीं विशेषणें त्यांना लिंग आणि वचन यांमुळे विकार व्हावा आणि विशेष्यास विभक्ती लागली असतां विशेषणास सामान्यरूप व्हावें. सामान्यरूप हें षष्ठीचा अवशेष आहे, व षष्ठी सर्व विभक्तीबद्दल येते. तेव्हां सामान्यरूप होतें म्हणजे विभक्तीच लागते. यामध्यें सोपेपणा जास्त आहे, एवढें मात्र खरें. विशेष उपयोगांतलीं विशेषणें अमकीं हें जसें सांगतां येणार नाहीं तसेंच अमक्यांनाच विकार होतो हें कांहीं सांगतां येणार नाहीं. जीं विशेषणें तितकीं उपयोगांत नाहीत, अथवा जीं आपण संस्कृतांतून नवीन नवीन घेतों, त्यांना विकार होत नाहीं. यावरून विशेषणाचे प्रत्यय काढून टाकण्याचा भाषेचा विचार एके काळीं होता असें मानावें लागतें. आतां मात्र भाषा एकप्रकारें कायमची झाल्यामुळे ती गोष्ट साधणार नाहीं. तथापि हा प्रकार सध्या आहे त्यापेक्षां जास्त

वाढवूं नये, हें बरें. विशेषणाचा विधिविशेषणासारखा उपयोग केल्यास आपण त्याला विकृत करीत नाही. 'ती बाई चांगली विद्वान् आहे,' असें आपण म्हणतो. पण विशेषणाचा वाच्य विशेषण म्हणून उपयोग करण्याची पाळी येते, तेव्हां तें विकृत करावेंसें वाटतें. जसें, 'ती विदुषी बाई आहे.' पण येथें 'ती विद्वान् बाई आहे', असें म्हटलें तर काय बिघडेल? विशेषणांना विकृत करण्याचा प्रघात मूळचा आहे तेवढा घुरे. तो आणखी मुद्दाम वाढवूं नये. कवितेंत कवी कोणत्याही विशेषणांना आपल्या सोयीप्रमाणें विकृत करितात.

२-क्रियापद-रूपें

पालीमध्ये संस्कृतांतल्या दहांपैकीं आठ लकार आहेत. प्राकृतांत वर्तमान, भविष्य आणि आज्ञार्थ राहिले. बाकीचे काळ वगैरे दाखविण्यास कृदन्त विशेषणांचा उपयोग होऊं लागला. मराठींत वर्तमान आणि आज्ञार्थ राहिले. वर्तमानापासून एक प्रकारचा भूत आणि भविष्य हे झाले. आणि बाकीचे मराठी लकार कृदन्त विशेषणांवरून 'अस' धातूच्या साहाय्यानें झाले.

मराठींत १ जुना वर्तमान, २ चालू वर्तमान, ३ रितीभूत, ४ साधा भूत आणि ५ भविष्य, असे पांच काळ, आणि १ आज्ञार्थ, २ विध्यर्थ आणि ३ संकेतार्थ असे तीन अर्थ, मिळून आठ लकार आहेत.

संस्कृत वर्तमानावरून जुना वर्तमान आला आणि त्यापासून रितीभूत व भविष्य हे काळ झाले. संस्कृत आज्ञार्थावरून मराठी आज्ञार्थ आला. चालू वर्तमान, भूतकाळ, विध्यर्थ आणि संकेतार्थ हे कृदन्त विशेषणांवरून झाले. मूळ संस्कृत काळांवरून झालेल्या मराठी काळांच्या रूपां सलिंग भेद नाही. कृदन्त विशेषणांपासून झालेल्या काळांस तो आहे.

(१) जुना वर्तमान काळ

कर धातु सकर्मक			हस धातु अकर्मक		
मी करीं	आम्ही करूं		मी हसूं	आम्ही हसूं	
तूं करिसी	तुम्ही करा		तूं हससी	तुम्ही हसा	
तो करी	ते करिती		तो हसे	ते हसती	

हस धातूचीं रूपे

संस्कृत		प्राकृत	
हसामि	हसामः	हसम्मि	हसम्म
हससि	हसथ	हससि	हसह
हसति	हसन्ति	हसादि	} हसन्ति
		हसइ	

वरील रूपांवरून दिसून येईल कीं प्राकृत प्रत्ययांतील द्वितीय पुरुषीं अनेकवचनाच्या 'ह'चा 'अ' झाला, आणि 'न्ति'चा 'न्' गेला. हा 'न्' संस्कृतांत सार्वत्रिक नाहीच. हस् धातूच्या मराठी रूपांत प्रथम पुरुषीं एकवचनी 'हँ' आणि तृ. पु. एकवचनी 'ए' असे प्रत्यय आहेत. हे आत्मनेपदी प्रत्ययांवरून आले, आणि ते फक्त अकर्मक धातूंस लागतात. आत्मनेपद प्राकृतांत जरी नियमित नाही, तरी अकर्मक धातूंना आत्मनेपदी प्रत्यय होतात, आणि प्राकृतांतून ते मराठीत येतात. संस्कृतांत 'इ' ही परस्मैपदाची आणि 'ए' ही आत्मनेपदाची स्वरूपा आहे. तो प्रकार प्राकृताचे द्वारे मराठीत अनुक्रमे सकर्मक आणि अकर्मक धातूंच्या रूपांत आला आहे.

'सी' आणि 'ती' यांचे मार्गे 'इ' आगम होतो. हा आगम मराठी क्रियापदांच्या रूपांमध्ये व्यंजनादि प्रत्ययांच्या पूर्वी सर्वत्र होतो. हा सकर्मक धातूंना विकल्पेकरून होतो. जसे, करिसी, करसी; करिती, करती. इत्यादि अकर्मक धातूंचे रूपांत हा आगम होत नाही. 'करिसी' हे रूप 'करिशी' असेही होतें.

हा 'इ' आगम होण्याचें कारण असे आहे कीं, प्रत्यय एकाक्षरी असून अकारान्त असला तर मराठी भाषेच्या नियमाप्रमाणें उपान्त्य

दीर्घ झाला पाहिजे. 'अ'चा उच्चार दीर्घ करितां येतो, पण तो समाधानकाक दीर्घ उच्चार होत नाही; तेवढ्यानें भागत नाही. अशाच तऱ्हेच्या कारणासाठीं संस्कृतांत धातूंच्या अनेक रूपांत 'इ' आगम येत असतो, त्याप्रमाणें तो मराठींत आला. त्याच्या पुढें अकारान्त एकच व्यंजन असले म्हणजे तो दीर्घ असतो. जसें, करील, करीत. या ठिकाणी तो वैकल्पिक नाही. परंतु करिती, करिसी, येथें पुढील अक्षर दीर्घ झाल्यामुळे मागील म्हणजे उपान्त्य अक्षर दीर्घ करण्याचें कारण उरलें नाही, ह्मणून तो ऱ्हस्व होतो आणि वैकल्पिकही होतो, म्हणजे न केला तरी चालतें. कित्येक प्रांतांत आगम न करितां 'करस,' 'करत,' अशीं रूपें बोलण्यांत योजितात. परंतु लिहिण्यामध्ये आणि पुस्तकांतून आगम करितात. विकल्प असतां आगम करावा कीं नाही असा प्रश्न उत्पन्न होईल. पण सुव्यवस्थेसाठीं सकर्मक धातूंना हा आगम होतो, आणि अकर्मक धातूंना होत नाही, असा नियम करणें चांगलें.

शीक, बोल, सांग, पढ, आचर, स्मर वगैरे कित्येक सकर्मक क्रियापदें अशीं आहेत कीं, तद्दर्शक क्रियेचा व्यापार कर्त्यावरही असतो. अशा क्रियापदांतही आगम नसतो. हा आगम सर्व लकारांमध्ये आहे. 'ई' आगमाविषयीचें जास्त विवरण व्याकरणांत आलें आहे.

जुना वर्तमानकाळ मराठीप्रमाणेंच गुजराथी बंगाली, उरिसा, हिंदी, सिंधी आणि पंजाबी इतक्या भाषांमध्ये आहे.

मराठींत हा काळ जुन्याकाळीं होता. तो सध्या चालू भाषेंत येत नाही. कवितेंत याचीं रूपें फार येतात, आणि कवितेंत वर्तमानकाळ घालावयाचा असतां हींच रूपें योजावीं अशी अजून चाल आहे. याचें कारण तो कवितेंतल्या उपयोगाला सोपा आहे. चालू भाषेंत याचीं रूपें कित्येक जुन्या चालत आलेल्या ह्मणीत येतात; जसें:— 'लेंकी बोले, सुने लागे,' 'दाम करी काम,' 'खाई त्यास खवखवे' इत्यादि. अथवा न, ना, हीं अव्ययें असतां येतात—'तो कांहींच न बोले अथवा बोलेतना, तेथें माझा नाइलाज झाला', इत्यादि. चालू भाषेंत दुसऱ्या म्हणजे कृदन्तावरून झालेल्या आणि लिंगाप्रमाणें फिरणाऱ्या वर्तमानाचीं रूपें उपयोगांत आहेत. जसें:— बोलते, करितो, खातात, इत्यादि.

(२) रितीभूतकाळ

जुन्या वर्तमानाच्या रूपांपैकीं द्वितीय पुरुष एकवचनाचा प्रत्यय 'सी' याबद्दल 'स' करून आणि तृतीयपुरुष बहुवचनाचा 'ती' याबद्दल 'त' करून रिती भूत काळ तयार करितां येतो. जसें:—

करीं	करूं	हसें	हसूं
करीस	करा	हसस	हसा
करी	करीत	हसे	हसत

याचा उपयोग चालू भाषेतही आहे, हा लकार घुढें भूतकाळ झाल्या-कारणामुळें त्या रूपांचा वर्तमानकाळीं उपयोग चालू भाषेतून गेला असावा.

(३) भविष्यकाळ

जुन्या वर्तमानकाळाच्या रूपांच्या शेवटीं 'ल' असें अक्षर लागून भविष्यकाळ होतो.

करीं-ल	करूं-ल
करिशी-ल	करा-ल
करी-ल	करिती-ल

करीं आणि करूं यांतील शेवटचा अनुस्वार आणि हा 'ल' मिळून करीन, करून अशीं रूपें झालीं. अनेकवचनीं 'करून' हें रूप सांप्रत उपयोगांत नाहीं; 'करूं' असेंच आहे. परंतु मराठेशाहींतील घुष्कळ जुन्या पत्रांतून 'करून', 'पाठवून', 'लिहून' अशीं अनेकवचनीं रूपें आलेलीं आहेत. अशीं रूपें प्राचीन मराठींत होती. हीं रूपें शाहूच्या कारकीर्दीच्या अखेरपर्यंतच्या लेखांत आढळतात. सन १७५७ मधल्या एका पत्रांत हें रूप आहे. अगदीं जुन्या काळीं त्याच्या शेवटीं उकारही येत असे. जसें—लिहुनु (लिहूं), करुनु (करूं), पाठवुनु (पाठवूं), इत्यादि.

असें दिसतें कीं, आरंभीं मराठींत भविष्यकाळाचीं रूपें नव्हतीं. प्रथमारंभीं वर्तमानकाळाच्या रूपांवरून भविष्याचा बोध होई. ज्ञानेश्वरीच्या जरा अगोदरचे जे दोन शिलालेख, त्यांमध्ये कित्येक स्थळीं भविष्यकाळाचा बोध हवा असून त्याचें काम वर्तमानानें केलें आहे.

पंचतंत्र आणि शानेश्वरी यांत 'ल' भविष्यकाळचीं रूपें आहेत. पंच-
तंत्रांत धरसोड असून शानेश्वरींत तीं बहुतेक कायम आहेत. यावरून
तेराव्या शतकाचे मध्याचे सुमारास 'ल' लावण्याचा प्रघात कायमचा
सुरू झाला, असें ठरते.

वर्तमानकाळावरून भविष्यकाळाचा बोध होणें ही गोष्ट असामान्य
नाहीं. संस्कृतांत भविष्याबद्दल वर्तमानाचा उपयोग पुष्कळ ठिकाणीं
करितात. इंग्रजी भाषेतही आरंभीं पुष्कळ दिवस भविष्यकाळ नव्हता;
वर्तमानकाळावरून भविष्याचा बोध होई. पुढें shall आणि will या
साहाय्यक्रियापदांचा वर्तमानकाळाचे रूपांचे अगोदर उपयोग होऊं लागला.
या रूपांवरूनही भविष्यकाळाचा चांगलासा बोध होत नाहीच.

सांप्रतही इंग्रजींत आणि मराठींत क्रिया खात्रीनें लगेच होईल,
अशा अर्थीं वर्तमानावरून भविष्याचा बोध होतो. जसें—"He starts
for Bombay to-morrow mornin-"; "मी उद्यां स्वतांच मुंबईस
जातों आणि या प्रकरणाचा निकाल करून येतों."

जुन्या वर्तमानकाळाच्या रूपांवरून भूतकाळाचाही बोध होतो. जुनी
कथा सांगत असतां वर्तमानकाळाचें रूप घालून गोष्ट झाली असें
सांगतात. हा प्रघातही संस्कृतांत बराच आढळतो. 'स्म' हें अव्यय
वर्तमानकाळीं क्रियापदापुढें लाविले असतां त्यापासून भूतकाळाचा बोध
होतो, हें प्रसिद्धच आहे.

सिंधी, गुजराथी, बंगाली या भाषांत संस्कृतांतील द्वितीय किंवा
स्य-भविष्यावरून आलेला काळ आहे. हिंदी आणि पंजाबी यांमध्ये
'गा' असें अक्षर लावून भविष्य करितात. हें 'गा'चें रूप लिंगाप्रमाणें
गा, गी, आणि वचनाप्रमाणें गे, गीं असें फिरतें. 'गा'हें गमचें रूप
असावें. 'करेगा' याचा मूळचा अर्थ 'करण्याचे उद्देशानें' असा
कांहीं होईल. इंग्लिश भाषेत shall हें मूळचें sceal असें रूप असून
त्याचा अर्थ 'करणें भाग आहे' असा होता; आणि will हें .wile
असें असून 'करण्याचा उद्देश आहे,' असा त्याचा मूळ अर्थ होता.

जुन्या वर्तमानाच्या रूपांना 'ल' लागून जीं ही भविष्याचीं रूपें
होतात, त्यांना लिंगभेद नाही. परंतु गोव्याच्या मराठींत 'ल' हें अक्षर

‘करत’ या वर्तमान विशेषणास मध्ये ‘अ’ येऊन मग लागते, आणि त्या रूपापासून रितीभूताचा अर्थ होतो (जसे, ‘करतालो’); आणि त्यालाच नुसता ‘ल’ लागून भविष्याचा अर्थ होतो (जसे, करतलो); हीं दोन्ही रूपे लिंगावरून फिरतात.

हा भविष्यकाळचा ‘ल’ कसा आला हें स्पष्ट सांगतां येत नाही. संस्कृतांत आणि प्राकृतांत ल, इल, आल, असे प्रत्यय अनेक ठिकाणीं अनेक अर्थानीं होतात. हा भावार्थक किंवा हेत्वर्थक ल-प्रत्यय असावा. ‘तो वाचील’ म्हणजे ‘वाचण्याचें काम करण्याचा त्याचा हेतू आहे,’ अशा अर्थी तो मूळारंभी उत्पन्न झाला असावा.

(४) आज्ञार्थ

मराठीत मूळ संस्कृतापासून झालेला आणि लिंगाप्रमाणें न फिरणारा चौथा लकार आज्ञार्थ हा आहे. जसे:—

संस्कृत		प्राकृत	
हसानि	हसाम	हसाई	हसाम
हस	हसथ	हस	हसअ
हसतु	हसन्तु	हसउ-हसदु	हसन्तु
मराठी			
	हसूं	हसूं, हसों	
	हस	हसा	
	हसू, हसो	हसूत, हसोत	

द्वितीय पुरुष एकवचनाचें रूप करीं, देईं, हसैं, शिरूं, घावें, असें कवितेत येतें.

इंग्रजी भाषा जाणणारांस ठाऊक आहेच कीं, त्या भाषेत आज्ञार्थाचीं रूपे फक्त द्वितीय पुरुषी आहेत. संस्कृतांत तिन्ही पुरुषी आहेत. मराठी, उरिया आणि बंगाली या भाषांत आज्ञार्थाचीं सर्व रूपे आहेत. इतर भाषांत फक्त द्वितीय पुरुष एकवचन असून इतर रूपांचें काम विध्यर्थानें होतें. मराठीत हीं स्वतंत्र रूपे असून शिवाय विध्यर्थानेही काम होतें.

द्वितीय पुरुषां एकवचनीं आशार्थाचा निराळा प्रत्यय नाही. म्हणून हे रूप म्हणजे मूळचा घातू असें समजण्याची चाल आहे. जसें—हस, कर, हो, वस, शिक, दूख, वगैरे.

(५) चालू वर्तमान

मराठीत सर्वत्र येणारा वर्तमानकाळ कृदन्त आणि साह्य क्रियापद बांध्या जुळणीने झाला आहे. वर्तमानकाळचें विशेषण 'त' प्रत्यय लागून होतें. हा संस्कृतांत 'न्त' किंवा 'त्' आहे. याला पुढें 'आहे' याचीं रूपें लागून 'करीत आहे', 'वसत आहेस', 'जात आहेत', 'लिहीत आहे' अशीं रूपें होतात. या दोन शब्दांचा संयोग होऊन 'करीतो', 'वसतोस', 'जातात', 'लिहितो' अशीं रूपें बनतात. 'करीत' हे विशेषण असल्यामुळे तें लिंगाप्रमाणें आणि वचनाप्रमाणें फिरतें.

'करीत' याचें प्रथमेचें एकवचन करितो + आहे; पूर्वरूपसंधीनें 'आ' जाऊन 'करितोहे'; पुढें करितोय्, करितो. यांतील अगोदरचीं रूपें बोलण्यांत आणि क्वचित् ग्रंथातही अजून आढळतात. 'आहे' यांतील 'आ' आणि 'हे' या दोन्ही अक्षरांचा लोप झाला, तरी अनुस्वाराचा लोप न होतां तो मागील 'तो' वर जाऊन कायमचा बसला. असले जोड शब्द तयार होत असतांना मूळचा अनुस्वार असल्यास तो तसाच राहातो. त्याचें काम उच्चाराने जोर आणण्याचें असल्यामुळे जेथें जोराचें काम असतें तेथें तो जाऊन बसतो. करीत + आहेस; करितो + आहेस; करितोएस, करितोस. करीत + आहां=करिताहां= करितांआं, करितां. करीत + आहेत, करिताहेत, करिताएत, करितात. [करत्यात, करत्याति, इत्यादि कुणबाऊ रूपें चिन्त्य आहेत]. करिती (स्त्रीलिंगी) + आहे, संधीनें करित्याहे, करित्याए, करित्ये. पुढें 'त्ये' हे उच्चाराने कठिण वाटतें म्हणून, 'करिते'. कोल्हापूर वगैरे पूर्वेकडील भागांत [ती] 'करिती', एवढेंच रूप होतें. करितें (नपुं०) + आहे, करितेंए=करितें, इत्यादि. रूपें होण्याची अशी घटना एकदां सुरू झाली म्हणजे सादृश्य-न्याय मध्ये येऊन बारीक सारीक अडचणी नाहीशा होतात. तेव्हां चालू वर्तमानाचीं रूपें पुढील प्रमाणें होतात.

जसें:—

पुल्लिङ्गी		स्त्रीलिङ्ग	
करितों	करितों	करितें	करितों
करितोस	करितां	करितीस करित्येस करितेस	करितां
करितो	करितात	करिती, करित्ये, करिते	

नपुंसकलिङ्ग

करितें	करितों
करितेंस	करितां
करितें	करितात

यांत 'इ' आगम होतो, त्याविषयी पूर्वी सांगितलेंच आहे. कोंकणांतील दाक्षिणेकडल्या भाषांत या काळाच्या रूपांना लिंगभेद नाही. निरनिराळ्या प्रांतिक भाषांत हीं रूपे अशीं होतात:—

कोंकणी

गोमंतकी

करतां	करतांव	करतां	करतांव
करताय	करतात	करतास	करतात
करतायस			
करता	करतात	करता	करतात

मालवणी

चितपावनी

करतैं,	करतों	करचां	करचां
करतंय			
करतस	करतात	करचस	करचां
करता	करतत	करचे	करचत

या रूपांतील य, व, यांचा आणि शेवटल्या अक्षरांचा उच्चार अगदीं तोकडा करितात. कऱ्हाडे लोकांच्या बोलण्यांत हीं रूपे मूळ मराठी-प्रमाणेंच आहेत, पण लिंगभेद मात्र नाही.

(६) संकेतार्थ

चालू वर्तमानकाळाच्या द्वितीयपुरुषीं एकवचनीं आणि तृतीयपुरुषीं दोन्ही वचनीं थोडा फरक होऊन संकेतार्थ उत्पन्न होतो. याचा अर्थ भूतकाळासारखा असतो:—

पुल्लिंग		स्त्रीलिंग	
करितों	करितों	करित्यें	करितों
करितास	करितां	करितीस	करितां
करिता	करिते	करिती	करित्या
नपुंसकलिंग			
	करितें	करितों	
	करितेंस	करितां	
	करितें	करितीं	

यांत तृतीय पुरुषांचीं रूपें 'करित' या वर्तमान विशेषणाचें तिन्ही लिंगी प्रथमेचें एकवचन आणि अनेकवचन जसें असावयाचें, तशींच आहेत.

ह्या काळाचीं रूपें वर्तमानकाळाच्या रूपांत फेरफार होऊन होतात, असें जें मागें सांगितलें, तें तीं रूपें कशीं करावीं हें थोडक्यांत समजण्यासाठीं सांगितलें. हा लकार त्या वर्तमानावरून झाला असें समजू नये. हा लकार चालू वर्तमानापेक्षां जुना आहे. तो वर्तमानकाळ मराठींत नवीन उत्पन्न झाला आहे. मराठींत वर्तमान कृदन्त जें 'करीत', (प्राकृतांत करन्त, धावन्त इ०), त्याचा संस्कृतांतील संकेतार्थाच्या अर्थी उपयोग आहे. तोच उपयोग या लकाराच्या द्वारे मराठी, हिंदी, सिंधी, गुजराथी, बंगाली आणि उरिया या भाषांत आला आहे. मराठींत जुना वर्तमान कवितेंत मात्र वर्तमानार्थी राहून बोलण्यांत रितीभूत झाला, आणि वर्तमानकृदन्तावरून दुसरा नवा वर्तमान झाला; परंतु बंगाली, उरिया, हिंदी वगैरे भाषांत जुना वर्तमान अर्थाला वसाच राहून, वर्तमानकृदन्ताच्या साहाय्यानें झालेल्या काळावरून रितीभूताचा आणि संकेतार्थाचा बोध होऊं लागला. मराठींत

तसा संकेतार्थ आला; आणि त्याच वर्तमानकृदन्तापासून आणखी रूपे साधून नवीन वर्तमान झाला.

हा जो मराठींतला संकेतार्थ, याच्या अर्थाच्या संबंधाने विशेष चर्चा येथेच केली पाहिजे. हा संकेतार्थ पूर्ण अर्थाचा नाही. 'मी घरी असतो, तर तुला भेटलो असतो', पण घरी नव्हतो, त्यामुळे अर्थात भेटलो नाही. अमुक झाले असते, किंवा अमुक व्हावयास पाहिजे होते, असा याचा अर्थ आहे. संस्कृत संकेतार्थ लृङ् याचाही अर्थ अगदी असाच असतो. 'सुवृष्टिश्चेदभविष्यत्तदा सुभिक्षमभविष्यत्'; 'सुवृष्टि होती (झाली असती), तर सुवृत्ता होती (झाली असती)'. याप्रमाणे मराठींतली ही आख्यातविभक्ती आणि संस्कृतांतील तिच्या जोडीची आख्यात विभक्ती लृङ् यांमध्ये अर्थदृष्ट्या फरक नाही; पण संस्कृतांतील लृङ्-वरून मराठी संकेतार्थाची रूपे आली नाहीत. मराठी चालू वर्तमानाच्या रूपांवरून ती आली आहेत. मराठीत संकेताचा बोध करण्यासाठी निरनिराळी वाक्यरचना होत असते. 'मी मुंबईस जातो तर तुझ्या भावास भेटतो', यांत भूतकालिक, न घडलेल्या गोष्टीचा सांकेतिक उल्लेख आहे. 'मी मुंबईस गेलो, तर तुझ्या भावास भेटेन', यांत चालू काळाला उद्देशून संकेत केला आहे. यांत 'भेटेन' या ठिकाणी 'भेटतो' असे वर्तमानाचे रूप घातल्यास भेटण्याचा संभव अथवा संकेत अधिक खरा होण्याचा संभव दर्शित होतो. 'मी मुंबईस जाईन तर तुझ्या भावास भेटेन' यामध्ये जाण्याचा संकेत संशयीत असतो. जाणें झालें तर भेटण्याचा संभव पुष्कळ. दुसरे वाक्य 'मी मुंबईस गेल्यास तुझ्या भावाला भेटेन'; 'मी मुंबईस गेलो असतां तुझ्या भावास भेटेन'; आणि 'मी मुंबईस गेलो म्हणजे तुझ्या भावास भेटेन', अशा तऱ्हेनेही करता येते. यांत 'जर-तर' या संकेतबोधक अव्ययांचा उपयोग नसतो. या निरनिराळ्या प्रकारच्या वाक्यांत अर्थाचा फरक दिसून येतो.

कोणत्याही भाषेत निरनिराळे क्रियार्थ दर्शविण्यासाठी नियमित काळ व अर्थ असतात. परंतु बोलणारांचे तेवढ्याने काम होत नाही, यामुळे तेवढ्याच आख्यात विभक्तींवरून निरनिराळे अर्थ काढतात;

अथवा कृदन्ते आणि क्रियापदरूपे यांच्या साहाय्याने निरनिराळ्या घटना बनवून आणतात. इंग्रजी आणि मराठी या भाषांतील क्रियार्थदर्शक घटनांची तुलना या दृष्टीने फार मनोरंजक आहे असे दिसून येईल. संस्कृत ही चालू भाषा नसल्यामुळे तीत दहा लकार किंवा आख्यात-विभक्ती बनून राहिल्या आहेत, आणि त्यांच्या उपयोगाने काम झालेले दृष्टीस पडते. मराठीत प्रथमतः थोड्या आख्यात विभक्ती घेतल्या. परंतु त्यांनी भागेना, म्हणून त्यांच्यावरूनच आणखी आख्यातविभक्ती तयार केल्या. जुन्या वर्तमानावरून रितीभूत आणि भविष्य झाले. चालू वर्तमानावरून संकेतार्थ झाला. याखेरीज कृदन्ते आणि धातुरूपे, आणि प्रातिपदिकांचीं रूपे व धातुरूपे यांच्या जुळणीने क्रियापदाचा अर्थ आणण्याच्या अनेक तऱ्हा आहेत. यांची चर्चा व्याकरणामध्ये केलेली आहे. वर्तमानावरून निरनिराळे क्रियार्थ उत्पन्न करणे, ही फार जुनी तऱ्हा आहे. वेदभाषेत 'लेट्' म्हणून एक आख्यातविभक्ती आहे. ही आख्यातविभक्ती म्हणजे केवळ वर्तमानकाळाच्या रूपांचा किंचित् फेरफाराने केलेला तऱ्हेतऱ्हेचा उपयोग होय. अशा प्रकारे अनेक तऱ्हेचे—अगदी निरनिराळे असेही—क्रियार्थ वेदभाषेत बनाविलेले आढळतात. या रीतीने बोलणारांची पुष्कळशी सोय अगदी थोडक्यांत होत असावी. संस्कृत भाषा व्यवस्थित बनल्यावर ही 'लेट्' नांवाची आख्यातविभक्ती नष्ट झाली. परंतु व्याकरणबद्ध संस्कृतांतही ठरीव आख्यातविभक्तींवरून निरनिराळे अर्थबोध करून घ्यावे लागतातच.

वर्तमानकृदन्तावरून भूतकाळाचा बोध होतो अशा प्रकारचे 'हो' धातूचे उदाहरण मराठीत आहे.

पुलिंगी—मी होतो	आम्ही होतो
तू होतास	तुम्ही होतां
तो होता	ते होते

स्त्रीलिंगी—मी होत्ये, तू होतीस, ती होती, इ०

या रूपांत भूतकाळाचा 'ल' नसून भूतकाळाचा बोध होतो. 'हो' धातूपासून ल-भूतचीं झालों, झाला, वगैरे रूपे झाली आहेत. 'हो'च्या

भूताचा 'अस' धातूच्या रूपांऐवजीं उपयोग होतो. परंतु 'अस' धातूच्या ल-भूताचा उपयोग भूतार्थी न होतां संकेतबोधक होतो:-

मी असलों, असल्यें	आम्ही असलों
तूं असलास, असलीस	तुम्ही असलां
तो असला	ते असले,
ती असली	त्या असल्या
तें असलें	तीं असलीं, इ०.

(७) भूतकाळ.

मराठीत चालू भाषेमध्ये असणारा भूतकाळ हा 'ल' प्रत्यय लागून होणारें भूतकाळाचें विशेषण गेला, दिसला, इत्यादि यांवरून झाला. विशेषणावरून झाल्याकारणानें या काळास लिंगभेद आहे.

हस धातु पुल्लिंग

स्त्रीलिंग

मी हसलों	आम्ही हसलों	मी हसल्यें	आम्ही हसलों
तूं हसलास	तुम्ही हसलां,—	तूं हसलीस	तुम्ही हसलां,—
	लेत-लांत		ल्यात,—लांत
तो हसला	ते हसले	ती हसली	त्या हसल्या

नपुंसकलिंग.

मी हसलें	आम्ही हसलों
तूं हसलेंस	तुम्ही हसलां,—लांत,—लींत
तें हसलें	तीं हसलीं

सकर्मक धातूवरून ल-विशेषण कर्मणी होतें. कर्मणिप्रयोग प्रथम किंवा द्वितीयपुरुषीं कर्म असतां होत नाहीं, यामुळें सकर्मक धातूंचीं रूपे फक्त तृतीयपुरुषीं असतात. जसें,—

[निबंध] लिहिला, [निबंध] लिहिले.

[पोथी] वाचिली, वाचली; [पोथ्या] वाचिल्या; वाचल्या.

[पत्र] धाडिलें, धाडलें; [पत्रें] धाडिलीं, धाडलीं.

कित्येक सकर्मक क्रियापदे असतां त्यांवरून कर्मणिरूपे न होतां कर्तरीच होतात.—'मी वेद शिकलों'. कित्येकांवरून विकल्पे दोन्ही

होतात;—‘मी वेद पढलों,’—‘वेद पढला’. याविषयीं जास्त माहिती व्याकरणांत पाहावी. [उमज आणि आचर घातू]

प्रथम आणि द्वितीयपुरुषीं कर्मपद आहे असे प्रयोग कवितेंत असतात. मोरोपंतानें असले प्रयोग बरेच केले आहेत. पुढील उदाहरणें तुकारामाचीं आहेत:—

“केलासि तूं उभा आजवरी संतीं, धराविले हातीं कट दो, देवा”.

“इंद्रियांचीं दीनें । आम्ही केलों नारायणें”.

याविषयीं जास्त माहिती व्याकरणांत पाहावी.

याचीं रूपें चालू वर्तमानकाळाप्रमाणें ल-प्रत्ययान्त विशेषण आणि ‘आहे’ हें साह्य रूप ह्यांच्या जुळणीनें सिद्ध होतात:—

गेलो + आहे=गेलो हें=गेलोयूं, गेलोएँ=गेलों

गेली + आहेस=गेलीएस=गेलीस

गेले + आहांत=आहा याबद्दल आ होऊन, गेलांत; ए होऊन गेलेत; इत्यादि.

तृतीय पुरुषीं प्रत्यय न लागतां फक्त एकवचनीं आणि अनेकवचनीं—प्रथमेच्या रूपांसारखीं—रूपें होतात. यावरून त्यांच्या पुढें आहे, आहेत, अशीं रूपें मानावयाचीं असें दिसतें. याचा संबंध पुढें कर्मणि-वाक्यरचनेमध्ये येईल.

‘ते बसले’ याबद्दल ‘ते बसलेत’, ‘त्या बसल्या’ याबद्दल ‘त्या बसल्यात, बसल्याती’, ‘ती बसली’ या बद्दल ‘बसलिँत’ अशीं प्रत्यय लागलेलीं रूपें बोलण्यांत येतात. यावरून तृतीयपुरुषीं प्रत्यय लावण्याचा प्रयत्न होत असे.

कर्मणिप्रयोग फक्त याच रूपांवरून होतो, यासाठीं या रूपांना उद्देशून कर्मणिप्रयोगाविषयीं चर्चा येथेंच केली पाहिजे होती, पण याचा संबंध वाक्यघटनेकडे पोचतो. येथें या रूपांचें मूलभूत असें जें ल-विशेषण, त्याचा इतिहास सांगावयाचा.

संस्कृतांत भूतकालवाचक (कर्मणि) विशेषण ‘कृत’.

मराठींतला ‘ल’ प्रत्यय या ‘त’ पासून झाला. परंतु तो कसा बनला याविषयीं निरनिराळीं मतें आहेत.

पालीमध्ये 'ऋ' चा 'अ' होऊन 'कत' होतें. मुख्य प्राकृतांत (महाराष्ट्रीत) 'कय (कअ)' होतें. शौरसेनीत 'कद' होतें, मागधीत 'कड' होतें. मराठी ही प्राकृतच आहे. तिला आपण अजूनही प्राकृत असें नांव देतो. मराठीत 'कल' होतें. तेव्हां या 'कृत'च्या रूपांवरून भाषांना हवीं तर अशीं नांवे देतां येतातः—

संस्कृत-कृतभाषा

मागधी-कडभाषा

पाली-कतभाषा

शौरसेनी-कदभाषा

महाराष्ट्री-कयभाषा

मराठी-कलभाषा

वास्तविक पाहिलें तर मूळच्या 'कृत' या संस्कृताचीं इतर भाषांत जशीं रूपे झालीं, तसें मराठीत 'कल' हें रूप झालें. या सर्व भाषा एकच आहेत. अमक्या देशभाषेतलें अमकें रूप अमक्या प्राकृतांतील अमक्या रूपापासून झालें, असें स्पष्ट ठरविण्याजोगा भिन्नभाव या भाषांमध्ये नाही. शौरसेनीत 'द' याचीं ड, र, ल, अशीं अक्षरे होतात. तेव्हां शौरसेनीतल्या 'द' चा मराठीत 'ल' झाला, असें म्हणण्यास चिंता नाही. तसेंच पालीमधूनच एकदम मराठीत पुष्कळ व्याकरणव्यवस्था आल्या आहेत, हें मागे दाखविण्यांत आलें आहे. तेव्हां पालीमधील 'कत' याचेच 'कल' झालें असेल.

त, ट, द, ड, न, हीं अक्षरे एकमेकांबद्दल झाल्याचीं आणि त्यांबद्दल 'ल' झाल्याचीं शेंकडों उदाहरणें प्राकृत शब्दांत आहेत. कांहीं निवडक उदाहरणें प्रौढबोध व्याकरण क. २१३ (४ आ, इ) यांत दिली आहेत. मृच्छकटिक नाटकांत 'अजए कले निचए' असें 'आर्ये, कृतः निश्चयः' याबद्दल आलें आहे. तेव्हां मराठीत स्वतंत्रपणेंच 'कृत' याचे 'कल' झालें असें मानण्यासही प्रत्यवाय नाही.

मराठी ही महाराष्ट्रीपासूनच झाली, असें म्हणण्याचा ज्यांचा आग्रह आहे, त्यांना यासंबंधानें अशी अडचण येते कीं, महाराष्ट्रीत या 'त' चा 'द' वगैरे न होतां 'य' आणि मग 'अ' होतो. तेव्हां य, अ, यांचा 'ल' कसा होईल ? ते म्हणतात कीं, यासाठीं प्रथमतः अ, ए, वगैरे होऊन पुढें हा नवीन 'ल' आला. याला जुळण्यासारखीं अशीं केला, गेला, मेला, जाहला, आला, मियाला, पियाला,

इत्यादि थोडीं रूपें आहेत. हीं रूपें महाराष्ट्रीमधून आलीं असतील. आणि त्यांतला 'ल' हा बाहेरचा असेल; परंतु एकंदर रूपें अशा रीतीनें झालीं नाहींत. त्यांतील 'ल' बाहेरचा नसून मूळच्या रूपाचाच अवयव आहे, म्हणजे तो मूळ शब्दांतल्याच त, द, ड, किंवा न चा झालेला आहे. पुढील कित्येक उदाहरणांवरून हें लक्षांत येईल:—

तस; यांतील शेवटच्या जोडाक्षरांत स्वर शिरून, तपत; पुढें 'त' चा 'ल' होऊन—तापला. याचप्रमाणें:—

प्राप्त—	प्राप्त, पापत=पावल	मुक्त—	मुक्त = मुकला
लब्ध—	लब्ध (हा 'ध' तचा आहे)=लभला	रक्त—	रक्त = लाल
वद्ध—	वद्ध = बांधला	ज्ञान—	जाणत (न) = जाणलें
भक्षित	— भक्षिला	आगत—	आगत = आला
वृष्ट	— वर्षला	दृष्ट	— दिसला
पालित	— पाळला	रक्षित	— राखला
मारित	— मारिला	प्रविष्ट	— प्रवेशला
रुष्ट	— रुसला	उपविष्ट	— बैसला, बसला
तुष्ट	— तोषला	त्रुटित	— तोडला

'इ-' आगम घेणारा धातू असून 'त' च्या मागे 'इ' स्वर असला म्हणजे अगदीं उघड उघड 'त' चा 'ल' झालेला दिसून येतो. तेव्हां यावरून हा 'ल' मूळ 'त'प्रत्ययान्त कृदन्ताचाच अवयव आहे, बाहेरचा 'ल' नव्हे, असें अगदीं खास ठरवितां येतें.

आतां मराठीमध्ये या 'ल' च्या पुढें आणखी एक 'ल' लागतो; जसें,—लिहिलेलें, केलेलें, बसलेला, गेलेला, इत्यादि. यावरून महाराष्ट्री-मधील बाहेरचा जास्त 'ल' लावण्याची चाल ही मराठीनें घेतली आहे, असें दिसतें; भूतकृदन्ताचा क्रियापदाप्रमाणें उपयोग करावयाचा असतां, मूळचा 'ल' झालेला तेवढाच असतो. परंतु केवळ विशेषणाचा उपयोग कर्तव्य असतां एक जास्त 'ल' लागतो; उदा०— 'भुकेलेला मनुष्य,' 'पाठविलेलें, घाडलेलें पत्र,' 'तो मुंबईस कधीं गेलेला नाहीं, इत्यादि.

एक 'ल' असून केवळ विशेषणासारखा उपयोगही घुष्कळदा असतो; उदा०—'वाळलें गवत', 'केला घर्म देवाला रुजू होतो', 'आर्जविला नाम प्रतिनिधि', 'देखल्या देवा दंडवत', 'आला गेला पाहुणा' इत्यादि.

दोन 'ल' असतां पूर्णभूतकाळासारखा उपयोग असतो, असें या उदाहरणांवरून दिसून येईल.

ज्ञानेश्वरी वगैरे जुन्या ग्रंथांत या काळाचीं कित्येक चमत्कारिक रूपे आहेत. अशीं कित्येक रूपे या वेळपर्यंत येऊन पोचलीं आहेत. तशा रूपांपैकी 'दिन्नला' हें पालींतील रूपासारखें रूप आहे. सांगितलें, हाणितलें, यांचा पूर्वीचा 'त' राहून जास्त 'ल' लागला आहे. भाषा स्थिरावली नव्हती तेव्हांच्या उपयोगाचे हे अवशेष होत. त्यांवरून हीं रूपे निर-निराळ्या प्राकृत भाषांमधलीं आहेत असें दिसून येईल.

(८) विध्यर्थ

हा लकार विशेषणावरून झाला आहे. संस्कृतांत विध्यर्थक विशेषण 'तव्य' प्रत्यय लागून होतें. त्या प्रत्ययाचें प्राकृतांत 'अप्प' होतें. मराठींत 'अव्व' होतें. हें विशेषण कर्मणी आहे. यामुळें याच्या उपयोगाच्या संबंधानें सर्व गोष्टी ल-भूताप्रमाणेंच आहेत. याचीं अकर्मक धातूंचीं रूपे अशीं:—

मी हसावा	आम्हीं हसावे	मी हसावी	आम्ही हसाव्या
तू हसावास	तुम्ही हसावेत	तू हसावीस	तुम्ही हसाव्या,
			-व्यात

तो हसावा	ते हसावे, वेत	ती हसावी	त्या हसाव्या,
			-व्यात

मी हसावें	आम्हीं हसावें
तूं हसावेंस	तुम्हीं हसावीं—वीत
तें हसावें	तीं हसावीं,—वीत

या काळाचीं कर्मणी रूपे फक्त तृतीय पुरुषां होतात. तीं एकवचनीं आणि अनेकवचनीं केवळ लिंगदर्शक प्रत्यय लागून अशीं होतात:—

ग्रंथ वाचावा

पोथी लिहावी

पत्र धाडावे

ग्रंथ वाचावे

पोथ्या लिहाव्या

पत्रें धाडावीं

ह्या विशेषणाचा नामाप्रमाणें उपयोग होऊन त्यास चतुर्थीचे आणि च-विशेषणाचे प्रत्यय लागतात, आणि नामें, विशेषणें, व अव्ययें होतात:- करावयास, करावयाला, करावयातें, करावयाचें, इ०. यांतील 'व' चा लोप करून तीं करायाचें, करायाला, अशीं ही लिहितात.

याप्रमाणें मराठींत एकंदर आठ लकार बनले आहेत. त्यांतले पांच काळ आहेत आणि तीन अर्थ आहेत:— १ जुना वर्तमानकाळ, २ चालू वर्तमान, ३ जुना किंवा रितीमूत, ४ चालू (ल-)भूत, ५ भविष्य-काळ, ६ आज्ञार्थ, ७ विध्यर्थ आणि ८ संकेतार्थ.

यांतले २, ४, ७ आणि ८ हे विशेषणांवरून झाल्यामुळें लिंगाप्रमाणें बदलतात. बाकीचे चार मूळ क्रियापदावरून झाले म्हणून बदलत नाहींत. तसेंच ल-भूत आणि विध्यर्थ हे कर्मणिविशेषणांपासून झाले, म्हणून मराठींत ते सकर्मक धातूंवरून कर्मणीच आहेत, आणि ते फक्त तृतीयपुरुषीं होतात.

संस्कृतांत सर्व काळीं कर्तरी आणि कर्मणी अशीं दोन प्रकारचीं क्रियापदांचीं रूपें होतात. कांहीं काळांचें कर्मणिरूप प्रत्ययाचे अगोदर 'य' लागून होतें. कांहीं काळांचें आत्मनेपदी रूप होऊन होतें. पालींत आणि प्राकृतांत बहुतेक असाच प्रकार आहे; मात्र आत्मनेपद कमी होत गेल्यामुळें य-प्रत्ययानेंच विशेषतः कर्मणि रूपें होतात. मराठींत 'य' प्रत्ययाचा 'ज' होऊन करिजे, लिहिजेलें, बोलिजेल, अशीं रूपें होत असत. यांचा उपयोग ज्ञानेश्वरींत आणि जुन्या कवितेंत पुष्कळ आहे. क्वचित् 'य' प्रत्यय लागून करियलें, धरियलें, अशीं रूपें आढळतात. पुढें हीं रूपें उपयोगांतून गेलीं. रूपें गेलीं तेव्हां वास्तविक कर्मणि प्रयोग ही मराठींत नष्ट झाला. ल-भूत आणि विध्यर्थ यांचीं रूपें स्वभावताच कर्मणी असल्यामुळें त्यांच्या वाक्याचा कर्मणिप्रयोग होतो. याचा विचार पुढें वाक्यघटनेंत आहे.

संस्कृतांत प्रयोजक प्रत्यय 'प' आणि 'अय' असे दोन आहेत. 'प' हा जुना प्रत्यय असून फक्त आकारान्त वगैरे कांहीं धातूंना होतो. 'अय' सर्वत्र होतो. पालींत हे दोन्ही प्रत्यय होतात; पण 'प' चा उपयोग जास्त. इतर प्राकृतांत 'अय' प्रत्यय होतो. मराठींत 'प' वरून 'व' (अव) होऊन करविणें, देवविणें, बसविणें, असे प्रयोजक धातू होतात.

कांहीं धातूंच्या उपान्य 'अ'स वृद्धी होऊन प्रयोजक धातू होतात. जसें, मरणें, मारणें, तरणें, तारणें; इत्यादि. हा प्रघात फार जुना आहे. पालीमध्ये अशीं प्रयोजक रूपें होतात.

गोंव्याच्या भाषेंत 'अव' प्रत्ययाबद्दल 'अय' होतो. हा 'अय' किंवा 'य', 'व' चाच झालेला आहे. जसें, 'करायणां,' 'कराइणां,' इत्यादि. शिवाय त्या प्रांतांत 'व' चीं रूपें आहेतच.

(९) कांहीं कृदन्ते

कृदन्तांचा इतिहास व्याकरणामध्ये जेथच्या तेथें सांगितला आहे. येथें त्याचें थोडक्यांत दिग्दर्शन करून कांहीं विशेष गोष्ट असल्यास सांगावयाचीः—

(१) वर्तमानकृदन्त नाम करणें, हें धातूस 'अन' प्रत्यय लागून संस्कृतांत होतें. त्यास नपुंसकलिङ्गी 'एँ' प्रत्यय लागून मराठी कृदन्त झालें.

(२) संस्कृतांत धातूस 'त' '(न्त)' प्रत्यय होऊन विशेषण होतें, त्याचेंच मराठींत करीत, जात, येत, लिहीत, असें झालें.

(३) वरील विशेषणाचा नामासारखा उपयोग होऊन आणि त्याची सप्तमी होऊन करितां, येतां, जातां, इत्यादि अव्ययें झालीं. त्यांस पुढें ना लागतो; जसें, जातांना.

(४) ऊंकारान्त वर्तमान अव्यय 'करूं', ह्याचा प्रत्यय संस्कृतांतील 'तुम्' (कर्तुं, दातुं, इ०) प्रत्ययावरून झाला.

(५) करीत, जात, येत, या विशेषणांना लिंगविकार होऊन पुढें भूतकाळाचें क्रियापद येतें, आणि अशा रीतीनें 'करिता झाला',

‘जाती झाली’, ‘असतें झालें’, अशीं जोड क्रियापदे होतात. मराठीत सकर्मक घातूंना कर्तरिभूतकाळ नाही, यामुळे ‘तो पत्र लिहिता झाला’, ‘ते अमुक काम करिते झाले’ असे प्रयोग होतात, ते कर्तरिभूतार्थी उपयोगितां येतील.

(६) ‘ल-’प्रत्ययान्त आणि ‘लेल-’ प्रत्ययान्त कर्मणिविशेषण मार्गे सांगितलेंच आहे.

(७) भूतकाळवाचक ‘ऊन’-प्रत्ययान्त अव्यये घेऊन, जाऊन, येऊन, यांचा ‘ऊन’ प्रत्यय हा संस्कृतांतील अगदीं जुना प्रत्यय ‘त्वान्’ आणि प्राकृतांतील ‘चूण’ यापासून झाला.

(८) भविष्य विशेषण ‘णार’, हें ‘करण’ या कृदन्त नामास आर (कार) प्रत्यय लागून झालें. जसें, करणार, जाणार, बोलणार, इत्यादि.

(९) ‘आव’ प्रत्ययानें होणारें विध्यर्थविशेषण मार्गे आलेंच आहे.

मघल्या संस्कृत काळांत आणि प्राकृतांत कृदन्ताचा मुख्य क्रियापदासारखा उपयोग करण्याची चाल पडली आणि तीमुळे मराठी वगैरे देशी भाषांत विशेषणांवरून काळ आले, हें मार्गे सांगितलेंच आहे. मराठी कृदन्तांचाही असाच उपयोग होतो, हें लक्षांत येईल. या विषयीं पुढें वाक्यघटनेंत चर्चा येईल.

मराठींतले तद्धितप्रत्यय आणि दुसरे अनेक प्रत्यय संस्कृत आणि प्राकृत यांमधून मराठींत आले आहेत. बरेचसे प्रत्यय मराठींत उत्पन्न झाले आहेत. याबद्दल व्याकरणांत जेथल्या तेथें सांगितलें आहे. या ठिकाणीं त्याविषयीं जास्त चर्चा करण्यासारखें कांहीं नाही.

कित्येक प्रत्यय आणि रूपे अशीं दिसून येतात कीं, त्यांचें मूळ जरी संस्कृतांत दिसून येत नाही, तथापि ते प्रत्यय आणि रूपे अगदीं जुन्या अशा वेदभाषेतून आलेलीं असावीं. संस्कृत व्याकरण झालें आणि संस्कृत भाषा नियंत्रित झाली, त्या वेळीं असले शब्द त्या भाषेत गोवले न गेले, तरी ते शेंकडों वर्षांपासून लोकभाषेमध्ये रुढ होते. लोकभाषांवरून पुढें देशभाषा मुख्यत्वेकरून झाल्या, त्यामुळे असलीं रूपे व भाषापद्धतीचे प्रकार त्या भाषांतून अवतीर्ण झाले आहेत.

असे प्रकार पुष्कळ सांगतां येतील. परंतु पाह्याळ होऊं नये ह्मणून कांहीं ठळक उदाहरणें सांगतां. संस्कृत व्याकरणांत सुमारें अठराशें धातू सांगितले आहेत. त्यांतले सुमारें साडेआठशें संस्कृतांत उपयोगिलेले आढळतात. यावरून कित्येक पाश्चात्य विद्वानांनीं असेंही म्हटलें आहे कीं, बाकीचे सर्व ब्राह्मणांनीं कृत्रीम बनविले. परंतु संस्कृतांत उपयोगिलेले आढळून येतात, त्यांखेरीज शेंकडों धातू पाली ग्रंथांतून आढळून येतात. यावरून ते कोणीं बनावट केले नसून लोकव्यवहारांत होते, असें स्पष्ट होतें. असाच प्रकार अनेक इतर शब्दांच्या संबंधानेंही आढळून येतो. असले लौकिक भाषेंतले शब्द चालू देशभाषांत आले आहेत; आणि त्यांचें मूळ संस्कृतांत न आढळलें म्हणजे त्यांना देशी असें नांव देतात. पाली भाषेचा चांगला अभ्यास चालू होऊन असल्या शब्दांची छाननी झाली पाहिजे.

मराठींत कित्येक असे जोड शब्द आहेत, कीं ते निकट येतात; आणि त्यांतील पुढल्यास विभक्तिप्रत्यय लागून, मागल्याचें सामान्यरूप होतें, (क्वचित् सामान्यरूप होतही नाहीं); आणि पुढील शब्दास लागलेला विभक्तिप्रत्यय मागील शब्दार्शी घ्यावा लागतो. हा एक अर्धवट द्वंद्व किंवा अलुक् समाहारद्वंद्व करण्याचा प्रकार आहे. जसें:— आंगा-खांद्यावर, उरा-पोटाशीं, पोटा-पाण्याचें, नाका-डोळ्यांचा, हाता-तोंडाशीं, बोला-फुलाला, सग्या-सोयन्यांस, पोरा-सोरांना, झाडा-माडांत, लहान-मोठ्यांस, सांज-सकाळ इत्यादि. हा प्रकार संस्कृतांत नाहीं. अशा शब्दांच्या जोड्यांचा संस्कृतांत द्वंद्व समास होतो. परंतु वेदभाषेंत हा प्रकार आहे. “ त्वमग्ने वृतपा असि देव आ मर्तेष्वा; ” “ हे अग्ने, तूं देव आणि मर्त्य यांना नियम लावून देणारा आहेस ’, यांत ‘ देवेषु—मर्त्येषु ’ याबद्दल ‘ देव-मर्त्येषु ’ घातलें आहे. (२) “ वृषा रुक्ष ओषधीषु नूनात् ”; ‘ अग्नि वृक्ष-औषधींमध्ये (झाडामाडांत) गर्जना करून पेटत आहे ’, यांत ‘ रुक्षेषु-ओषधीषु ’ असें यावयाचें. (३) “ तमिन्महत्स्वाजिषूतेमर्मे हवामहे ”; ‘ त्या(इंद्रा)ला आम्ही लहानमोठ्या युद्धांत आवाहितों ’, यांत ‘ अर्भेषु—महत्सु ’ यावयाचें; येथें अगदीं मराठीप्रमाणें ‘ अर्भे—’ असें सामान्यरूप झालें आहे, हें

लक्षांत ठेवावें. व्यवस्थित संस्कृतांत याची समासघटना ठरली. परंतु लोकभाषेत हा प्रकार शेंकडों वर्षे तरता राहून ही तऱ्हा मराठीपर्यंत येऊन पोचली आहे.

‘खा खा खातो,’ ‘भांड भांड भांडला,’ मर मर मरतो’ असलीं वाक्ये मधल्या संस्कृतांत आढळत नाहीत, पण तीं वैदिक भाषेपासून चालू असून मराठीपर्यंत येऊन पोचलीं आहेत, यांत संशय नाही. ‘मला नाही वाटत कीं तो हरीची निंदा करील ?’ असले वाक्य मराठींत अगदीं भाषासंप्रदाय ह्मणून उपयोगांत आहे. पण ते मधल्या संस्कृतांतून आले नसून प्राचीन संस्कृतांतले आहे. वेद, ब्राह्मणे, उपनिषदे, सूत्रे, या फार जुन्या संस्कृताचा अभ्यास चालू देश-भाषांच्या तुलनेनें होऊं लागला असतां असे अनेक प्रकार दिसू लागतील. असें होणें अगदीं स्वाभाविक आहे. लक्षांत ठेवावयाची गोष्ट एवढीच आहे कीं, चार-पांच हजार वर्षांमागे चालू असलेली आणि एक-प्रकारें विस्मृतीप्रत पोचलेली वेदभाषा ही जरी संस्कृत म्हणून निराळी बनली, तरी मूळपासूनची भाषापरंपरा चालू देशभाषांपर्यंत अव्याहत येऊन पोचली आहे; आणि संस्कृतांतून देशभाषेत आलेले नव्हत असे अनेक शब्द, रूपे आणि भाषणसंप्रदाय वेदभाषेतून लोकांच्या बोलण्यांत राहात राहात आलेले आपल्यास आढळून येतील.

निव्वळ मराठी अशी तद्धितादि प्रत्यय लागून झालेली मराठी शब्दांची घटना कोठून आली असेल असा विचार करितांना असले प्रत्ययघटित शब्द फार जुन्या काळापासून चालत असलेल्या शब्दांवरून झाले असतील, असें मानण्यास वास्तविक कांहीं चिंता नाही.

स्थिरावलेल्या संस्कृतांत नाहीत, पण जुन्या संस्कृतांत होते असे भाषेत आलेले प्रकार ठिकठिकाणीं सांगितलेच आहेत. स्थिर संस्कृतांत विभक्तीच्या एकाद्या वचनाचें बहुधा एकच रूप असतें. मराठींत एका अर्थाचीं अनेक विभक्तिरूपे होतात, हा अगदीं जुना प्रकार आहे. स्थिरसंस्कृतांत एकेका प्रकारचें बहुधा एकेक धातुसाधित असतें. जुन्या संस्कृतांत आणि पुढें मराठींत अशा प्रकारचीं एकाच अर्थाचीं निरनिराळीं रूपे आहेत.

मराठीत कृदन्तांना चतुर्थीचे प्रत्यय स, ला, इत्यादि लागून आणि षष्ठीविशेषणाचा 'च'प्रत्यय लागून करावयास, करायला, करण्यास, करावयाचें, इत्यादि प्रकारचीं नामें, विशेषणें तयार होतात. असा प्रकार लौकिक अथवा परिनिष्ठित संस्कृतांत आढळून येत नाही. पण तो प्राचीन वेदभाषेत होता, असें आढळून येतें. त्या भाषेत वक्षे, जीवसे, पिबध्यै, कर्तवे, दातवै, हन्तवे, दृश्ये, रोहिष्यै, अशीं कृदन्तांचीं चतुर्थीचीं रूपें आहेत. यांतील कांहीं रूपें केवळ नामाचीं चतुर्थीचीं रूपें असून अव्ययें बनलीं आहेत. हीं रूपें वर सांगितलेल्या मराठी रूपांसारखींच अगदीं आहेत. लौकिक संस्कृतांत कृदन्त अव्ययाचा प्रत्यय 'तुम्' आहे. पण 'कर्तु' ही 'कर्तु' या कृदन्तनामाची द्वितीया होय. याचेंच रूपांतर मराठीतलें 'करावयास' हें असलें पाहिजे. 'कर्तु' याचीच चतुर्थी होऊन 'कर्तवे' असें अव्यय बनलें. तें सामान्यरूपासारखें मानलें जाऊन त्यापासून 'करावयास' असें झालें.

३-कांहीं किरकोळ गोष्टी

(१) भाववाचक नामाचा मराठी प्रत्यय 'पण' याचें मूळ आपल्याला लौकिक संस्कृतांत आढळणार नाही; पण जुना प्रत्यय 'त्वन' असा आहे, त्यापासून 'पण' झाला यांत शंका नाही.

मराठीत जिवस (शक्तिमान्) असा शब्द आहे. जुन्या संस्कृतांत किंवा वेदभाषेत 'जीवस' असें भाववाचक नाम आहे. हे दोन्ही शब्द एकच आहेत; परंतु पुढील संस्कृतांत हा शब्द नाही. मराठीत अशाच प्रकारचे डोळस, हाडस, कणीस (कण-स, -दाणेदार), इत्यादि शब्द आहेत.

हत्वा, पीत्वा (हाणून, पिऊन) हीं जुनीं कृदन्तें तृतीयेचीं रूपें आहेत.

मराठीतलीं अव्ययें घेऊन तपासून पाहिलीं असतां असें दिसून येईल, कीं त्यांतलीं पुष्कळ मूळचीं निरनिराळ्या नामांचीं अथवा सर्वनामांचीं विभक्तिरूपें आहेत. कित्येक तशींच अथवा थोडा फार

फेरफार होऊन अव्ययें बनलीं. कित्येक अशीं बनलीं आहेत कीं त्यांना आतां स्वतंत्र अर्थ नसून तीं शब्दाबरोबर आलीं म्हणजे एकंदर घटनेला अर्थ येतो. नामांचे, सर्वनामांचे आणि क्रियापदांचे प्रत्यय असेच बनत गेले. कडे, मधें, मधीं, मध्यें, केव्हां, केवी, कोठें, कधीं, साठीं, स्तव, पार्शीं, वगैरे रूपें अशींच आहेत.

मराठींत केवळ सामान्यरूपानें विभक्ती दाखवितात, म्हणजे प्रत्यय गाळतात. असा प्रकार वेदभाषेंत होता. 'चत्वारि शृंगा [शृंगाणि]'; 'परमे व्योमन्' 'नाभौ' या सप्तमीबद्दल 'नाभा' (मराठी, -डोळां, माथां, पायां, इत्यादि) 'अतो विश्वन्यद्भूता(नि)' येथें प्रत्यय गाळला आहे; यज्ञा, हिमा, उक्था, अशा तृतीया आहेत; अशा रीतीनें प्रत्यय गाळून व आ, या, इया, असे अन्त्य-स्वर करून सामान्यरूपासारखीं रूपें केलेलीं आढळतात. लौकिक संस्कृत ठाम झाल्यावर जरी असले प्रकार फारसे आढळत नाहींत, तरी ते चालू भाषेंत होते; कारण तशा प्रकारचीं रूपें पालींत आहेत. जसें, -विनिच्छया-[विनिच्छयानि]; लक्खना-[लक्खनानि]; मन्ता-[मन्ताय]; परिज्जा-[परिज्जाय]; विनया-[विनयाय]; इत्यादि. हीच तऱ्हा पुढें मराठींत आली.

मराठीमध्ये कवितेंत मूळचे ऱ्हस्व-दीर्घ स्वर वृत्तसुखासाठीं किंवा इतर कारणांनीं बदलतात. हा प्रकारही प्राचीन आहे. 'इमं मे वरुण श्रुधी(धि)' अशा प्रकारचीं जुनीं वैदिक उदाहरणें आढळतात. वृत्तसुखार्थ किंवा अन्यकारणांनीं ऱ्हस्व किंवा दीर्घ स्वर फिरविण्याची वहिवाट लौकिक संस्कृतांतही आहे. 'अपि माषं मषं कुर्यात्, छन्दोभंगं न कारयेत्' अशी संस्कृत म्हणच आहे. प्रख्यात ग्रंथकार जरी कोष-व्याकरणांना अनुसरून चालतात, तरी कोषकार आणि व्याकरणकार यांनींच अशा रूपांच्या सिद्धतेची हवी तेवढी मोकळीक ठेविली आहे. कोषांत एकाच शब्दाचे ऱ्हस्व-दीर्घ निरनिराळे अंत आढळतात. तसेंच एकच शब्द अनेकालिगी सांगितला असतो. हें काय झणून? अर्थात् कसाही कल्पिला तरी चालतो अशी वहिवाट होती म्हणून. कात्यायनाचें 'कृदिकारादक्तिनः' हें वार्तिक अशाच कामीं लाविलें

जात आहे; आणि त्यामुळे रात्रि—रात्री, भूमि—भूमी; शकटि—शकटी; पद्धति—पद्धती; शरयु—शरयू; अशा जोड्या तयार झाल्या आहेत.

लौकिक संस्कृतांत सामासिक शब्दांच्या प्रथमपदांतील अन्त्य 'ई' ऋस्व झाल्याची उदाहरणे पुष्कळ आहेत. 'ड्यापोः संज्ञा छन्दसोः' या सूत्राने कालिदास (काली + दास) वगैरे प्रयोग सिद्ध मानितात. पण 'वैदेहिबन्धोर्हृदयं' (रघु. १४) येथे संज्ञा नसतांही स्वर ऋस्व केला आहे. 'गर्भिणिप्रायाश्चित्', 'पत्नयः', 'पत्निभिः', असे प्रयोग आश्वलायनश्रौतसूत्रांत आले आहेत. गर्भिणि, पत्नि, असे ऋस्व इकारान्त प्रयोग तैत्तिरीय संहिता व ब्राह्मण यांत जागोजाग आहेत. रामायणांत 'मुनिपत्नयः', 'लक्ष्मिसंपन्न', 'लक्ष्मिवर्धन', 'केतकिपुष्प', असे प्रयोग आहेत. अलीकडील संस्कृतांतला 'यथा सुराणां सुघयां (सुघायां) च सत्यां' असा प्रयोग आणि स्मृतींतील 'पत्यौ' याबद्दल 'पतौ' सुप्रसिद्धच आहेत. या सर्व सोयी वृत्तसुखासाठीं अथवा ग्रंथरचनेच्या सुलभतेसाठीं केलेल्या आहेत हे उघड आहे. तेव्हां मराठी कवी व ग्रंथकार यांनी असे केलें म्हणून त्यांना दोष देण्याचें कारण नाही.

हे जे प्रकार सांगितले, ते व्याकरणानें मान्य केलेले सांगितले. परंतु ग्रंथकारांनी व्याकरणाचे नियम बाजूला ठेवून केलेले अनेक प्रकार आढळून येतात. साध्या पुराणांची गोष्ट राहोच, पण रामायण, महाभारत, यांमध्येही कवींनी व्याकरणास न जुमानतां केलेले शेंकडों प्रयोग आहेत. संस्कृत भाषा अत्यंत नियमबद्ध असें जें आपण समजतो, तें केवळ ह्याणण्यापुरतेंच आहे. आतां एवढें खरें कीं, संस्कृत भाषा ही केवळ विद्वानांची भाषा झाल्यानंतर जे ग्रंथकार झाले, त्यांनी व्याकरण पुढें ठेवूनच ग्रंथरचना केली आहे, यामुळे पुढील संस्कृत आणि विशेषतः काव्यनाटकादि ग्रंथ जास्त व्यवस्थित आहेत. परंतु पुराणें वगैरे जे अगदीं लौकिक ग्रंथ, त्यांत व्याकरणास सोडून केलेले प्रयोग पुष्कळ आहेत.

जुन्या संस्कृतांत 'देवासः' 'हस्तासः' अशीं अनेक वचनें येतात. मूळचीं अनेकवचनीं रूपें हींच होती. पुढें लौकिक संस्कृतांत बदल

झाला. तथापि या प्राचीन संस्कृत रूपांवरून झालेलीं रूपें पालीमध्ये आहेत. कोंकणी मराठींत बापास, भावास, घुतास, आयशीस, अशीं मूळचीं नामें किंवा सामान्यरूपें मानून त्याचे पुढें बापासला, भावासला, घुतासला, आयशीसला, अशीं रूपें करितात.

संस्कृत घातूंच्या गणांच्या खुणा प्राकृतांत नाहींत. पण क्वचित त्यांचे अवशेष मराठीपर्यंत येऊन पोचले आहेत. बुझावणें (बुध्य), उपजणें (उत्पद्य), झुजणें (युध्य), माजणें (माद्य), खिजणें (खिद्य), जाणणें (जानामि), या घातूंत हा प्रकार दिसून येईल.

(२) संघीः—संस्कृतांत दोन स्वर अथवा व्यंजनें जवळ आलीं असतां—शब्द एकच असतां—संघी झालाच पाहिजे असा नियम आहे. संघी मुळारंभी उच्चारसौकर्याकरितां करूं लागले हें उघडच आहे. पालीमध्ये संस्कृतांतलें कठीण संघी जाऊन पूर्वरूप आणि पररूप संघी राहिले. दोन स्वरांपैकीं जो जोरदार असेल आणि ज्याचा उच्चार साधा असेल, तोच राहावयाचा. मराठींत हे पालींतले संघी आले आहेत. शिवाय रूपें बनतांना संस्कृताप्रमाणें, पालीप्रमाणें आणि क्वचित् निराळ्या प्रकारेंही संघी होतात. ते व्याकरणांत जेथच्या तेथें सांगितले आहेत.

हे फेरफार भाषा बोलण्यामध्ये चालू असतां फार होतात. संस्कृत भाषा केवळ वाङ्मयाची आणि विद्वानांची बनून नियमांनीं निगडित झाल्यावर अर्थात ते बंद पडले. परंतु त्यांचा प्रघात लोकव्यवहाराच्या चालू भाषेपर्यंत येऊन पोचला आहे.

(३) लिंग भेदः—मनुष्यें आणि इतर प्राणी यांच्या नांवांचा पुरुष-स्त्रीभेद भाषेमध्ये दाखविला जाणें हें स्वाभाविक आहे. परंतु संस्कृत भाषेंत अप्राणिवाचक नांमांनाही पुरुषस्त्रीभेद मानलेला आहे. असाच प्रकार युरोपांतील बहुतेक भाषांमध्ये आहे. इंग्रजी भाषेनें मात्र हा प्रकार अगदीं टाकून दिला आहे. हिंदुस्थानांतील देशी भाषांपैकीं सिंधी, हिंदी, यांमध्ये हा भेद आहे; परंतु त्या भाषांत नपुंसकलिंग नसल्यामुळे हा भेद बराच सोपा झाला आहे. निर्जीव पदार्थ पुरुष किंवा स्त्री मानावयाचे असें ठरल्यावर सग त्यांतले पुरुष म्हणजे पुल्लिंगी कोणते मानावे आणि स्त्रीलिंगी कोणते मानावे या विषयी मत-

भेद उत्पन्न व्हावयाचा. तसा मतभेद संस्कृतांत झाला आहे, आणि त्या भाषेत एकच शब्द पुष्कळदां दोन, किंवा तीन लिंगी असतो. विशेषणास विशेष्याचा लिंगभेद व्हावयाचा; आणि मराठींतलीं कित्येक क्रियापदरूपे मूळचीं विशेषणें आहेत, यामुळे मराठींत—आणि त्याचप्रमाणें इतर देशी भाषांमध्ये—हा लिंगभेद क्रियापदांनाही येऊन चिकटला आहे. प्राचीनकाळीं हा लिंगभेद काढून टाकण्याचा प्रयत्न झालेला दिसतो. परंतु संस्कृत भाषा ही कृत्रीम आणि ठरीव, व फक्त विद्वत्तेच्या वाङ्मयाची भाषा असें झाल्यामुळे हा प्रयत्न सिद्धीस गेलेला दिसत नाही. मात्र मागें सांगितल्याप्रमाणें एकच शब्द अनेक लिंगी हवा तर मानावा, अशी सवलत मात्र उत्पन्न झाली. लोकांच्या बोलण्याच्या भाषेत हा घोटाला काढून टाकण्याचा सक्त प्रयत्न झाला असावा. कारण पालीभाषेमध्ये पुष्कळ शब्द नपुंसकलिंगी मानलेले आणि तसे उपयोगिलेले आहेत. त्या भाषेत प्राणिवाचक शब्दही नपुंसकलिंगी मानून त्यांचीं तशीं रूपे केलीं आहेत. कानडी भाषेत हा लिंगभेद फारच सोपा आहे. त्या भाषेत मनुष्ये आणि देवादिक, यांच्या नांवांना मात्र पुरुष-स्त्री-भेद आहे. इतर प्राण्यांचीं आणि सर्व वस्तूंचीं नांवे नपुंसकलिंगी. आर्य देशी भाषांवर संस्कृताचा सासुरवास जोरदार झाल्यामुळे या संबंधाची सुव्यवस्था करून घेण्याचें काम त्या भाषांना साध्य झालें नाही.

(५) आदरार्थी बहुवचनः—मराठींत आणि इतर देशभाषांमध्ये आदरार्थी बहुवचन असतें. मनुष्य एक असला तरी बहुवचनीं बोलावयाचें. पत्रव्यवहारांत पत्र लिहिणारा दुसऱ्यास नेहमीं 'तुम्ही' म्हणतो. चार चौघांत बोलतांना ज्याच्याशीं बोलावयाचें तो बराच कमी प्रतीचा अथवा वयानें लहान असला तर त्यास उद्देशून एकवचनीं बोलतात, नाहीतर बहुवचन घालितात. कोणाही सभ्य गृहस्थाविषयीं किंवा प्रसिद्ध पुरुषाविषयीं बोलावयाचें झालें तर तो फार जुन्या काळचा नसल्यास बहुवचनीं बोलावें लागतें. शिवाजी, बाजीराव, यांविषयीं एकवचनीं बोलावें, परंतु चिपळूणकर, रानडे, गोखले, भांडारकर, व्हाईसराय, गव्हरनर, ग्लाडस्टन, यांबद्दल बहुवचन घालावयाचें. नानाफडनवीस,

सखारामबापू, परशुरामभाऊ पटवर्धन, हरीपंत फडके, यांबद्दल बोलावयाचें झाल्यास मन संशयग्रस्त होतें. जुन्या परकी गृहस्थाच्या नांवापुढें साहेब शब्द घातल्यास बहुधा बहुवचन घालतात. महंमद पैगंबर याचा मराठी क्रमिक पुस्तकांत उल्लेख आला, तेथें एकवचनीं लिहिल्यामुळें आमच्या मुसलमान बंधूंना राग आला, आणि पुस्तकांत नांवापुढें 'साहेब' शब्द व आदरार्थीं बहुवचन घालण्याची सुधारणा करण्यांत आली ! ही चाल आपल्या सर्व चालू भाषेंत कशी आली हें कळत नाही. ही जुन्या संस्कृतांत युष्मद्, अस्मद्, भवत्, वगैरे शब्दांखेरीज इतरत्र नाही. जुन्याकाळीं बायका नवऱ्यांबद्दल बोलतांनाही त्यांना आर्यपुत्र, देव, महाराज, अशा संमाननीय पदवीनें संबोधित, पण एकवचन घालीत, असें नाटकें, पुराणें, यांतील संवादांवरून दिसतें. मुसलमान लोकांमध्ये दुसऱ्यास अशी मान देण्याची पद्धत आहे, यावरून त्या लोकांचे चालीवरून ही चाल देशी भाषांत आली असावी.

४-वाक्य-घटना

मराठी वाक्यघटनेची मुख्य अं गें म्हटलीं म्हणजे कारक आणि प्रयोग यांची व्यवस्था, आणि कृदन्तांच्या जुळणीनें होणारी क्रियापदांची व्यवस्था अथवा संयुक्त क्रियापदे, हीं होत. यांचा प्रौढ-बोध व्याकरणांत समग्र विचार आहे. परंतु व्याकरणामधील विवेचन शास्त्रीय पद्धतीवर आणि आकुंचित असल्यामुळें येथें कांहीं गोष्टींचा ऐतिहासिकदृष्ट्या खुलासा करण्याचें योजिलें आहे.

यासंबंधानें एक गोष्ट लक्षांत ठेविली पाहिजे; ती अशी की, आमच्याकडे ब्रिटिश राजसत्ता सुरू झाल्यानंतर लौकरच मराठी व्याकरणाची रचना झाली; त्या वेळीं संस्कृत, प्राकृत आणि चालू देशभाषा यांचा परस्परसंबंध कळण्याजोगा त्या भाषांचा अभ्यास नसल्यामुळें प्रथम-व्याकरणकारांनीं व्याकरणव्यवस्था भाषेच्या इतिहासाकडे लक्ष देऊन केली नाही. यामुळें कित्येक अडचणीचे प्रकार कायमचे होऊन बसले आहेत. त्या वेळीं हा इतिहास माहीत असता तर अशी अडचणीची

व्यवस्था झाली नसती. सांप्रत या अडचणीच्या गोष्टी कळू लागल्या आहेत, यासाठी त्यांचे शक्य तितके निराकरण केले पाहिजे.

(१) कारक-विचार

अपभ्रंशांत प्रथमा आणि द्वितीया एक झाल्या. यामुळे मराठीत कर्म हे कारक असतां विभक्ती प्रथमाच मानण्याची चाल पडली. चतुर्थीच्या रूपांवरूनही कर्माचा बोध होतो. त्या वेळी त्या रूपांची द्वितीया विभक्ती मानितात. उदाहरणार्थ, 'मी ब्राह्मण बोलावितों' यांत 'ब्राह्मण' हे कर्म पद आहे. तसेंच 'मी ब्राह्मणास बोलावितों' यांत 'ब्राह्मणास' हे कर्मपद आहे. दोन्ही वाक्यांचा अर्थ अगदी सारखाच आहे. पण 'ब्राह्मण' ही प्रथमा आणि 'ब्राह्मणास' ही द्वितीया असे दादोबांनी ठरविले. वस्तुतः ज्या कारणाने 'ब्राह्मण' ही कर्मणि-प्रथमा म्हणावयाची, त्याच कारणाने 'ब्राह्मणास' ही कर्मणि-चतुर्थी मानिली पाहिजे. मग मराठी व्याकरणांत द्वितीया मुळी नाहीच, असे म्हणावे लागेल. पण मागील प्रतिपादनावरून दिसून आलेच आहे की, द्वितीया नष्ट झाली नसून, तिची आणि प्रथमेची रूपे एक सारखी झाली आहेत. तसेंच व्याकरणांतल्या व्यवस्था जर भाषेच्या अभ्यासाच्या सोयीकरिता ठरवावयाच्या आहेत, तर द्वितीयेच्या कारकाचे असे विभाग पाडून घोंटाळा करणे बरोबर नाही. आमच्या विद्यार्थ्यांना या गोष्टी नीट समजावयास लागण्याच्या अगोदरच इंग्लिश, संस्कृत आणि मराठी या तिन्ही भाषांचा बरोबर अभ्यास सुरू झालेला असतो. तेव्हा विद्यार्थ्यांमुळे वास्तविक कांही कारण नसतांना मराठीत जी प्रथमा ती इंग्रजीत आणि संस्कृतांत द्वितीया, असले कोडे आणून मांडणे युक्त नाही. यासाठी प्रथमा किंवा द्वितीया हा भेद करितांना रूपाकडे लक्ष न देतां कारकाकडे लक्ष देणेच उक्त आहे. 'ब्राह्मण' हे प्रथमेचे तसेंच द्वितीयेचे रूप, अगदी बरोबर रीतीने, प्रथमतः संस्कृतांतील आणि त्यानंतर प्राकृतांतील व्यवस्था-परंपरेने सिद्ध होत आहे. त्याचप्रमाणे 'ब्राह्मणास' ह्या रूपावरून कर्माचा बोध होत असतां त्याला द्वितीया म्हणण्यास हरकत नाही. तेव्हा कर्म कारक असतां त्या

पदाची द्वितीया मानून द्वितीयेचीं रूपें प्रथमेप्रमाणें अ प्रत्यय आणि चतुर्थीप्रमाणें स प्रत्यय अशीं दोन प्रकारचीं होतात, असेंच समजणें रास्त आहे.

यासंबंधानें कित्येक असा मुद्दा पुढें आणीत असतात कीं, 'विभक्ती प्रत्ययांवरून म्हणजे रूपांवरून मानावयाच्या, कारकावरून मानावयाच्या नाहीत; आणि संस्कृतांत विभक्ती प्रत्ययांवरून मानलेल्या आहेत'. आतां हें म्हणणें निव्वळ चुकीचें आहे. कोणत्याही भाषेंत विभक्ती मानण्याचें कारण कारक म्हणजे वाक्यांत शब्दांचा परस्पर संबंध, हेंच असतें. संस्कृतांत प्रत्ययांवरून विभक्ती मानलेल्या नाहीत. त्या भाषेंत निरनिराळ्या विभक्तींचीं अनेक रूपें एकसारखी आहेत. सर्व नपुंसकलिङ्गी नामांच्या आणि दुसऱ्या अनेक नामांच्या प्रथमा आणि द्वितीया एक आहेत. इंग्रजी भाषेंतही दोन्हीं विभक्तींचीं रूपें एक असून कारकाप्रमाणें प्रथमा किंवा द्वितीया असें नांव देतात. तसेंच त्या भाषेंत me, us, you, him, her, them, हीं सर्वनामरूपें मूळचीं चतुर्थीचीं असून कर्माचा अर्थ असतां त्यांना द्वितीया म्हणतात. हा अगदीं हुबेहूब मराठीसारखा प्रकार आहे. तेव्हां असल्या वादांत कांहीं जीव नसून प्रौढबोध व्याकरणांत केलेली व्यवस्था अगदीं शास्त्रीय पद्धतीला धरून आणि व्यवहारास सोयीची अशी आहे.

षष्ठी विभक्ती चतुर्थीच्या जागीं गेल्यावर मराठींत तिचें कारक दाखविण्यासाठीं च-प्रत्ययान्त विशेषणांचा उपयोग होऊं लागला. या विशेषणास षष्ठीचें रूप असें नांव द्यावें कीं काय हा प्रश्न आहे. शब्दाचें खरें स्वरूप समजल्यानंतर तो शब्द अमुक आहे असें म्हणणें हा केवळ व्यवस्थेचा प्रकार होय. प्रथम शिकणारांना भाषेंत 'षष्ठी' विभक्ती नाही, आणि रामाचा, हरीचें इत्यादि हीं च-प्रत्ययान्त विशेषणें आहेत, हें नीट कळावयाचें नाही; आणि पुढेंही हीं मूळचीं विशेषणें असलीं तरी उपयोगाच्या दृष्टीनें सांप्रत हीं षष्ठीचीं रूपें आहेत, असें मानणें व्यवस्थेच्या दृष्टीनें सोयीचें आहे. यासाठीं हीं विशेषणें षष्ठीचीं रूपें होत, असें म्हणण्याची चाल पडली आहे, ती बदलण्याचें कारण नाही. मूळस्वरूप लक्षांत असलें म्हणजे झालें.

(२) प्रयोग-व्यवस्था

मागें सांगितलें आहे त्याप्रमाणें भाषेच्या पूर्व इतिहासाकडे लक्ष न दिल्यामुळें मराठी व्याकरणांतील प्रयोगांची व्यवस्था उगाच मानगडीची झाली आहे. संस्कृत भाषेंत कर्तरि आणि कर्मणि अशीं दोन प्रकारचीं क्रियापदरूपें असतात. मराठींतही जुन्या काळीं अशीं रूपें होती. जुन्या मराठींत धातूला 'ज' लागून 'कीजे' 'करिजेलें', 'कीजेल' अशीं कर्मणिरूपें होत, पण तीं पुढें नष्ट झालीं. सांप्रत तीं जुन्या लेखांमधून आणि कवितेंत आढळतात.

हल्लीं आपण प्रयोग मानतो, ते वाक्याचे मानतो. 'अमुक वाक्यांत' किंवा 'अमुक वाक्याचा कर्तरि प्रयोग अथवा कर्मणि प्रयोग' असें आपण म्हणतो. याचें कारण असें कीं कर्तरि प्रयोगांत किंवा कर्मणिप्रयोगांत कर्ता, कर्म आणि क्रिया यांचे दर्शक जे शब्द त्यांची वाक्यांत कांहीं नियमित व्यवस्था असते आणि तदनुरूप त्यांचीं रूपें केलेलीं असतात.

संस्कृत वाक्यांत कर्तरिप्रयोग असतां कर्तृदर्शक शब्दाची प्रथमा व कर्मदर्शक शब्दाची द्वितीया असते; व क्रियापद कर्तृदर्शक शब्दाशीं पुरुष आणि वचन यांसंबंधानें जुळतें. तसेंच कर्मणिप्रयोग असतां कर्तृदर्शक शब्दाची तृतीया व कर्मदर्शक शब्दाची प्रथमा असते; व क्रियापदामध्ये 'य' अक्षर असतें अथवा त्याचें कांहीं नियमित रूप असतें. मराठींत बाह्यतः दिसण्यामध्ये असाच प्रकार आहे. परंतु वास्तविक फरक आहे तो पुढें सांगूं.

अशीं दोन प्रकारची वाक्यघटना भाषेंत होण्याचें कारण असें आहे कीं, आपण बोलतांना दोन तऱ्हेनें बोलतो. एक क्रिया करणारास उद्देशून बोलतो, अथवा जी क्रिया घडली ती ज्या पदार्थावर घडली, त्याला मुख्यतः उद्देशून बोलतो. 'रामा पत्र लिहितो', यांत 'लिहितो' ही हकीगत 'रामा' या कर्त्याला उद्देशून सांगितली. परंतु 'रामानें पत्र लिहिलें', यांत ही हकीगत 'पत्र' या कर्मास उद्देशून सांगितली.

संस्कृत भाषा ही बोलण्याची भाषा नाहीं. यामुळें तिच्या व्याकरणांत वाक्यघटनेचा विचार तितका व्यापक नाहीं; मराठी भाषा

ही बोलण्याची भाषा आहे; यासाठी मराठीची वाक्यघटना जास्त विचारणीय आहे. मराठी भाषेची सुधारणा करितांना तिच्या शब्द-घटनेस आपण संस्कृताचें साह्य घेतों. परंतु वाक्यघटनेस सांप्रत आपल्या बोलण्यांत असलेली इंग्रजी भाषा हिचें साह्य घेतों. हा प्रकार साहजिकच आहे. तें साह्य घेतांना अमुक एक गोष्ट मराठीस नीट जुळेल कीं नाहीं हें मात्र पाहिलें पाहिजे.

वाक्याची प्रयोगव्यवस्था संस्कृत, मराठी आणि इंग्रजी या तिन्ही भाषांत बहुतेक सारखीच आहे. क्रियापदाचीं रूपें घालण्याचे संबंधानें मात्र थोडा फरक आहे. यासंबंधानें इंग्रजी आणि मराठी या भाषांतली तन्हा परस्परांशीं जुळते.

तिन्ही भाषांत भावेप्रयोग म्हणून एक वाक्यघटनेचा प्रकार आहे; पण त्याची व्यवस्था निरनिराळी आहे.

इंग्रजी भाषेच्या व्याकरणांत वाक्यपरिच्छेद म्हणून वाक्यघटना सांगण्याचा प्रकार आहे. तो सांप्रत मराठी व्याकरणांत घेतला आहे. संस्कृत व्याकरणामध्यें जरी वाक्यघटनेचें धिवरण फारसें नाहीं तरी तो प्रकार तुलनेसाठीं घेतां येतो. प्रिन्सिपाल आपटे यांनीं आपल्या संस्कृत वाक्यरचनेच्या पुस्तकांत संस्कृत वाक्यांचा परिच्छेद इंग्रजी व्याकरणाच्या पद्धतीप्रमाणें करून दाखविला आहे, तो यासंबंधांत तुलनेसाठीं विचारांत घेण्यासारखा आहे. वाक्यपरिच्छेदाच्या व्यवस्थेप्रमाणें वाक्यांत जेव्हां आपण कर्त्याला उद्देशून बोलतो तेव्हां तो कर्तरिप्रयोग, आणि कर्माला उद्देशून बोलतो तो कर्मणिप्रयोग. ज्याला उद्देशून बोलतो तें उद्देश्य. अर्थात् कर्तरिप्रयोगांत कर्तृपद उद्देश्य. त्याला अनुलक्षून क्रियापद असतें; आणि कर्मणिप्रयोगांत कर्मपद उद्देश्य; त्याला अनुलक्षून क्रियापद असतें.

संस्कृतांत कर्मणिप्रयोग असतां क्रियापदाचें विशेष रूप होत असतें. त्याला कर्मणिरूप म्हणतात. मराठींतही तसें विशेषरूप होत असे. पण ती व्यवस्था उपयोगांतून गेली. अर्थात् मराठी भाषेत कर्मणिप्रयोगच आतां होत नाहीं. म्हणजे काय, तर कर्माला उद्देशून बोलावयाचें आणि मग तदनुरूप क्रियापदाचें रूप बनवून घालावयाचें

हा बोलणाराच्या मर्जीप्रमाणे वाक्यरचना करण्याचा प्रकार मराठीत नष्ट झाला. 'हरी पुस्तक वाचितो', आणि 'हरी पुस्तक वाचील', या वाक्यांचा कर्तरिप्रयोग आहे. या वाक्यांचा अर्थ कायम ठेवून, मराठीत आपणांस कर्मणिप्रयोगघटित वाक्यरचना करितां येत नाही.

'हरीने पुस्तक वाचिले' या वाक्यघटनेला आपण कर्मणिप्रयोग म्हणतो. पण मागल्या दोन वाक्यांत वर्तमान आणि भविष्यकाळ आहेत, आणि प्रस्तुत वाक्यांत भूतकाळ आहे. यामुळे पहिल्या दोन कर्तरी वाक्यांचा आणि या कर्मणी वाक्याचा अर्थ अगदी निराळा आहे. प्रस्तुत वाक्यांतले क्रियापद 'वाचिले' हे कर्मणी विशेषणावरून झाले, म्हणून ते कर्मणी आहे, आणि यामुळे वाक्याची रचना कर्मणी करावी लागली; ती आपल्यास हवी तशी करितां आली नाही. तसेंच वर्तमान आणि भविष्य या काळीं कर्मणिप्रयोग-घटना आपणांस करितां येत नाही. आणि भूतकाळीं कर्तरिप्रयोग-घटना अशक्य आहे. असा प्रकार मराठीत झाला आहे. अर्थात् मराठी वाक्यघटनेत कर्मणिप्रयोग नाही, असेंच ठरविणे भाग आहे. मराठी-मधील भूतकाळचे क्रियापद कर्मणी कृदन्त विशेषणावरून आले. यामुळे ते वाक्यांत असतां कर्मणिप्रयोग आपोआप होतो. तोच प्रकार विध्यर्थी वाक्याचा आहे. 'करावे' 'बोलावे' वगैरे विध्यर्थक रूपे मूळचीं कर्मणी आहेत. यामुळे तीं असतां वाक्य कर्मणिप्रयोगांत करावे लागते, किंवा ते आपोआप तसें बनते. उदा.—'म्यां काम करावे'; 'त्यानें असें कधीं न बोलावे'; 'गुराख्यानें गाई राखाव्या'; इ०. तेव्हां मराठीतले जे आठ लकार त्यांतले ल-भूत आणि विध्यर्थ हे फक्त कर्मणी आहेत. ते वाक्यांत असतां वाक्याचा कर्मणिप्रयोग आपोआप होतो, व कर्तरिप्रयोग होऊं शकत नाही. तसेंच बाकीचे सहा लकार केवळ कर्तरी. त्यांवरून कर्मणिप्रयोग होऊं शकत नाही. ही व्यवस्था सकर्मक क्रियापदांच्या संबंधानें होय, हें उघडच आहे. अशी स्थिती असल्यामुळे आपल्या भाषेत वाक्याचे आपल्या मर्जीप्रमाणे कर्तरिप्रयोग आणि कर्मणिप्रयोग करून आपणांस बोलतां येत नाही. वर्तमान आणि भविष्यकाळीं कर्मणीशिवाय आणि भूतकाळीं कर्तरीखेरीज आपण निर्वाह करून घेतो.

'Hari wrote a letter' या इंग्रजी वाक्याचें अथवा 'हरिः पत्रं अलिखत्' या संस्कृत वाक्याचें भाषांतर मराठींत कर्तरिप्रयोगानें करितां येत नाहीं. 'हरी पत्र लिहिता झाला' अशा रीतीनें भूतकाळ आणि कर्तरिप्रयोग कायम ठेवून मराठी वाक्य करण्याची जुनी तऱ्हा आहे, तिचा उपयोग सांप्रत फारसा होत नाहीं. तो होऊं लागल्यास या संबंधाची थोडीशी अडचण नाहींशी होईल.

इंग्रजी भाषेंतील वाक्यांची प्रयोगविषयक रचना बहुतांशी मराठी-सारखी आहे. ह्या भाषेंत मूळ धातूच्या कर्मणी विशेषणापुढें साह्य-धातूचें रूप घालितात. तसें मराठींत घातलें असतां तिन्ही काळीं कर्मणिप्रयोग दाखवितां येतोः—

By-me a letter is written

म्यां पत्र लिहिलें [आहे]

By-me a letter was written

म्यां पत्र लिहिलें [होतें]

By-me a letter will be written

म्यां पत्र लिहिलें [असेल]

यांतील इंग्रजी वाक्यांतलें Written हें रूप मराठींतल्याप्रमाणें भूतकालिक कर्मणिविशेषण आहे. असाच अगदीं हुबेहूब प्रकार संस्कृतांतही होईलः—

'मया पत्रं लिखितं अस्ति'

'मया पत्रं लिखितं आसीत्'

'मया पत्रं लिखितं भविष्यति किंवा भवेत्'

संस्कृत भाषेंत कर्मणी क्रियापद बनविण्याची निराळी स्वतंत्र रीत आहे, यामुळें वरील वाक्यांतलीं कर्मणी विशेषणें क्रियापदाबरोबर घेत नाहींत, आणि वाक्याचा प्रयोग सांगण्याची भानगडही उत्पन्न होत नाहीं. आतां अगोदर मराठीमधलें भावेप्रयोगाचें स्वरूप सांगून, मग या अडचणीचा विचार करूं.

ज्या वाक्यांत क्रियापद कर्त्याची अथवा कर्माची हकीकत सांगत नाही, तर क्रिया झाली एवढें सांगतें; तें भावी वाक्य, अशा वाक्यांतलें क्रियापद रचनेला कर्मणी असतें आणि बोलणारा कोणालाही विवक्षित रीतीनें उद्देशून बोलत नाही, तर क्रियेचा भाव म्हणजे क्रियार्थ याला उद्देशून बोलतो, असें आपण कल्पितों; म्हणून या रचनेला भावेप्रयोग असें नांव पडलें.

संस्कृतांत भावेप्रयोग फक्त अकर्मक घातूवरून होतो व त्याचा उपयोगही थोडाच आहे. 'मया गम्यते', 'सूर्येण प्रकाश्यते', 'कृष्णेन स्थीयते', असे भावेप्रयोग संस्कृतांत होतात. हीं वाक्यें त्या भाषेंत कर्तरीही करितां येतात, यामुळें कांहीं भानगड उरत नाही.

इंग्रजी भाषेंत जुन्या काळीं भावी वाक्यें बरींच होत असावीं. परंतु सांप्रत 'It' सर्वनाम घालून तीं कर्तरी करून घेतात. जसें—'It is dark'; 'It thunders'; 'It was day-light'; 'It will be a broad day when you reach there'. तेव्हां त्या भाषेंत सांप्रत या संबन्धाची कांहीं भानगड उरलेली दिसत नाही.

मराठींत भावी वाक्यांवरून विवक्षित अर्थ उत्पन्न होतो, आणि कित्येक ठिकाणीं वाक्य भावी रचनेंतच असावें लागतें. म्हणून या भाषेंत त्यांचें मोठें महत्त्व आहे. 'त्यानें आज गांवाला जावें', 'लखूनें लहानपणीं नित्य फार रडावें', 'रामानें रावणास मारिलें', 'रावसाहेबांनीं आपल्या भावाला इंजिनियर स्वात्यांत लाविलें', इत्यादि वाक्यांत जो विवक्षित अर्थ आहे तो दुसऱ्या रीतीनें सांगतां येणार नाही; आणि अशीं वाक्यें आपणांस भाषेंत अवश्य पाहिजेत. या वाक्यांत क्रियापदें विध्यर्थीं अथवा भूतकाळीं, अर्थात् कर्मणी आहेत, तेव्हां अर्थात् भावी वाक्यरचना म्हणजे कर्मणी क्रियापदाच्या उपयोगाचीच एक तऱ्हा आहे. याप्रमाणें मराठींत प्रयोगव्यवस्था फार चमत्कारिक आणि भानगडीची असल्यामुळें विद्यार्थ्यांना वाक्याचें विवरण करितांना फार अडचण पडते. शिवाय मूळारंभीं या प्रयोगव्यवस्थेचा इतिहास न पाहातां व्यवस्था ठरिवली, यामुळें जास्तच गोंधळ उत्पन्न झाला आहे. 'विद्यार्थी पुस्तक वाचितो' या कर्तरी वाक्याचें कर्मणी कर असें

शिकणारास विचारलें असतां तो 'विद्यार्थ्यानें पुस्तक वाचिलें' असें लगेच सांगतो. पण हें वाक्य पहिल्या वाक्याचें कर्मणी नव्हे, यांत अर्थ पुष्कळ फिरत आहे, हें शिकणारास समजत नाही. तसेंच कित्येक वाक्यें कर्मणी करतांच येत नाहीत, भावीच करावीं लागतात; आणि कित्येक भावी होत नाहीत, कर्मणीच करावीं लागतात; कित्येक सकर्मक क्रियापदांवरून भूतकाळ असतांही कर्मणी न होतां कर्तरीच होतो; कित्येकांवरून कर्तरी अथवा कर्मणी दोन्ही होतात; असे अनेक भानगडीचें प्रकार आहेत.

मराठींत वाक्याची कर्मणी रचना वास्तविक नष्ट झाली आहे. कर्मणी अर्थ जो ठरला आहे, तो क्रियार्थक धातुसाधित कर्मणी विशेषणा-मध्ये आहे. असें जर आहे, तर विद्यार्थ्यांनीं वाक्यविवरण करितांना कर्मणिप्रयोग मानूंच नये. अर्थात् वाक्याचे प्रयोग मानू नयेत, म्हणजे सर्व भानगड मिटली. 'तो काम करितो' हें वाक्य कर्तरी. 'त्यानें काम केलें' यांत 'केलें' हें 'काम' याचें कर्मणी विधिविशेषण, आणि वाक्य पुरें होण्यास अर्थानुरोधानें 'आहे' 'होतें' किंवा 'असेल' असें साह्य क्रियापद पुढें मानावयाचें. तेव्हां 'त्यानें काम केलें आहे', यांत 'काम' कर्ता, 'आहे' क्रियापद आणि हा कर्तारिप्रयोग. 'केलें' हें कर्मणी विशेषण, त्याचें विशेष्य काम. याचा क्रियापदार्शी कांहीं संबंध नाही. ज्या कर्मणी विशेषणाला आपण क्रियापद म्हणतो, तें कर्मणि-कृदन्त विशेषण तृतीयपुरुषी असतां विशेषणाप्रमाणें फक्त लिंग आणि वचन याप्रमाणें फिरतें, आणि कर्मणिप्रयोग फक्त तृतीयपुरुषी होतो. तेव्हां याचा केवळ विशेषणासारखा उपयोग असून पुढें क्रियापद गुप्त समजावयाचें हें उघड दिसतें.

'रामानें रावणास मारिलें' अशा वाक्यांत आपण 'अशी एक गोष्ट घडली' असें विधान करितों. अर्थात् हें वाक्य 'रामानें रावणास मारिलें आहे', किंवा 'मारिलेलें आहे' (अशी स्थिती किंवा हकीगत आहे) असें ठरतें. तेव्हां 'मारिलेलें' हें क्रियावाचक नाम 'आहे' या क्रियापदचा कर्ता होय. अर्थात् हा कर्तारिप्रयोग झाला. 'त्यानें जावें' याची रचना वास्तविक 'त्यानें जावें (असें आहे)' अशी होय. यावरून दिसून येईल

कीं, मराठींत वाक्याचा प्रयोग सर्वत्र कर्तरी होऊं शकतो. तेव्हां वाक्यांचे प्रयोग मुळींच मानावयास नकोत. कर्मणी विशेषणें आणि कर्मणी क्रियावाचक नामें यांमध्ये कर्मणीचा अंतर्भाव असतो. त्याचा संबंध सांगितला म्हणजे कर्मणीचें काम झालें. व्याकरण चालवितांना अशी वाक्यव्यवस्था सांगण्याचें ठरविलें असतां विद्यार्थ्यांना फार सोपें जाईल व भाषेची कोणतीही हानी होणार नाही.

भावेप्रयोगांत क्रियार्थाला उद्देशून आपण बोलतो. आणि त्यालाच क्रियापद असेंही म्हणतो. म्हणून वाक्यपरिच्छेद करितांना उद्देश्य सांगतां येत नाही. उद्देश्य नाहीच, मग तें सांगावयाचें कसें ? ‘रामानें रावणास मारिलें’ म्हणजे ‘मारिलें आहे’ असें म्हटलें, कीं मग हा कर्तारिप्रयोग होऊन ‘मारिलें’ हा क्रियार्थ उद्देश्य आणि कर्ता झाला.

कर्मणिप्रयोग चालू भाषेंत फक्त तृतीयपुरुषीं होतो. प्रथम आणि द्वितीयपुरुषीं कर्मपद असतां वाक्यार्थ भावेप्रयोग करून दर्शवावा लागतो, ‘रामानें पुस्तक वाचिलें’, ‘पुस्तकें वाचिलीं’, असें होतें; पण ‘रामानें मी पाठविलीं’, ‘तूं पाठविलास’, असें होत नाही. हीं वाक्यें ‘रामानें मला पाठविलें’, ‘तुला पाठविलें’ अशीं करावीं लागतात.

कर्मणी कृदन्तांवरून भूतकाळचें कर्मणी क्रियापद बनतें आणि वाक्याचा कर्मणिप्रयोग होतो. ही व्यवस्था इतर देशी भाषांत आहे. परंतु कर्मणिप्रयोग केवळ तृतीयपुरुषीं होणें, ही व्यवस्था फक्त मराठींत आहे. जुन्या मराठींत—निदान कवितेमध्ये—प्रथम आणि द्वितीय पुरुषीं कर्मपद असतां कर्मणी झाल्याची उदाहरणें आहेत. यावरून असे प्रयोग भाषेंत आणण्याचा प्रयत्न झालेला दिसतो. मोरोपंताच्या कवितेंत अशीं वाक्यें विशेष सांपडतात. मोरोपंतानें संस्कृत भाषेच्या नमुन्यावर वाक्यें करण्याचा आणि भाषेस व्याकरणानें निगडित करण्याचा प्रयत्न केला आहे हें याचें कारण आहे:—

“मी आधींच कांहीं नेणें । वरी कळविलों मोहें येणें”;

—ज्ञानदेव.

‘के ला सि तूं उभा आजवरी संती ।
घरविले हार्ती कट दो देवा’.

—तुकाराम.

‘इंद्रियांची दीने । आम्ही के लों नारायणें’.

—तुकाराम.

‘तो तूं मूर्त निरीक्षिला सि नयनीं भाग्योदयें निश्चयें’.

—विठ्ठल.

‘तूं पूजिला सि भरतें, नतें परम हर्षितें’.

—मोरोपंत.

‘त्यातें प्रद्युम्न म्हणे, मायेसि तुम्ही दि लां उपायनसे’.

—मोरोपंत.

अशा प्रकारचीं आणखी उदाहरणें प्रौढबोध व्याकरणांत पाहावीं.

कर्मपद प्रथम आणि द्वितीय पुरुषी असतांना कर्मणिप्रयोग न करितां भावेप्रयोगच करावा, अशा प्रकारची पद्धत भाषेमध्ये पडण्याचें कारण काय असावें ? या शंकेचें नीटसें निराकरण करितां येत नाहीं. ‘बापानें आपला मुलगा गांवाला धाडला’, आणि ‘बापानें आपल्या मुलास गांवाला धाडिलें’, या दोन वाक्यांत अर्थ एकच आहे. परंतु दुसरें वाक्य हें विशेष सौम्य, आणि त्यांत ज्याच्यासंबंधानें विधान केलें आहे त्याचा उल्लेख अगदीं एकेरीवर येऊन केलेला नाहीं. ‘रामानें रावण मारिला’ आणि ‘रामानें रावणास मारिलें’, या वाक्यांच्या रचनेचीही अशीच स्थिती दिसून येईल. प्रथम आणि द्वितीय पुरुषी कर्मपद बहुधा मनुष्यवाचक असतें. तें विशेषनामात्मक असतां प्रत्यक्ष अमुक व्यक्ती असा अर्थ असल्यामुळे भावेप्रयोगच करावा लागतो. कारण, तसें न केल्यास मनुष्यास राग येईल कीं काय अशी भीती वाटते. तें सामान्यनामात्मक असतां विकल्पें कर्मणिप्रयोग अथवा भावेप्रयोग होतो. कर्मपद निर्जीव पदार्थात्मक असतां तेथें कोणी रागावण्याची अथवा नाखूष होण्याची भीती नसते; अशा वाक्यांचा कर्मणिप्रयोगच होतो. अशा प्रकारें कर्मणीबद्दल भावी रचना करण्याचा प्रघात पडला असावा.

केव्हां कर्मणी वाक्यामध्ये क्रियापद कर्मपदाप्रमाणें असून शिवाय तें कर्तृपदाला जुळसें केलेलें असतें. असले प्रयोग गद्यांत आणि पद्यांत आढळतात. हे विशेषतः द्वितीय पुरुषी आणि तृतीय पुरुषी कर्ता असतां होतात. जसें:—‘तू पत्र वाचिलेंस’, ‘तुम्ही पत्रे वाचिलींत’; ‘त्यानें पत्र लिहिलन्’, ‘त्यांनीं पत्रे लिहिलीं किंवा लिहिलनी’, इत्यादि.

त्याचप्रमाणें भावी वाक्यरचना करण्याचा उद्देश असून क्रियापद कर्मपदार्थी जुळवितात. जसें:—‘त्यानें आपल्या मुलास शाळेंत पाठविला’. ‘तुलाच बोलवावा असें तो म्हणाला’. ‘आईनें मुलीस निजविली’ इ०.

भूतकाळी क्रियापद असतां सकर्मक क्रियापदावरून कर्तरिप्रयोगाची रचना होत नाही. परंतु कित्येक क्रियापदांच्या संबंधानें तशीं वाक्यें भाषेंत होत असतात. ‘मी स्नान केलों’; ‘रामा फराळ केला आणि मग कामाला गेला’; ‘ते आमच्या घरींच भोजन केलें’; ‘श्रीमंत माजघरच्या दिवाणखान्यांत निद्रा केले’; इत्यादि. कित्येक सकर्मक धातू असे आहेत कीं त्यांवरून सामान्य क्रियापदांप्रमाणें भूतकाळीं कर्मणिप्रयोग न होतां कर्तरिप्रयोगच होतो. ‘मी याचें कारण उमजलों’, ‘विद्यार्थी पुस्तक पढला’; ‘मी भात जेवलों’; ‘तो संस्कृत शिकला’; ‘मी तुझी गोष्ट विसरलों’; ‘हरी पर्वत चढला’; ‘ती असें म्हणाली’, इत्यादि. कित्येक धातूंचा असा उपयोग विकल्पेंकरून होतो. उदा०:— ‘मी धर्म आचरिलों’ अथवा ‘धर्म आचरिला’; ‘मी वेद पढलों’ किंवा ‘म्यां वेद पढला’; इत्यादि. अशा वाक्यांच्या संबंधाची विशेष चर्चा व्याकरणांत केलेली आहे.

हे प्रयोग भाषेंत असण्याचें कारण असें दिसतें, कीं मुळारंभी या संबंधानें भाषेस कायमचें स्वरूप येत असतां दोन्ही प्रकारच्या किंवा निरनिराळ्या तऱ्हेच्या रचना होत होत्या. परंतु त्यांतल्या ज्या रचना सोयीच्या वाटल्या त्या भाषेंत स्थिरावल्या. तथापि दुसऱ्या प्रकारच्या रचनेचे अवशेषही अजून आहेत. अथवा ‘मी काम केलें’ याच अर्थानें भूतकाळीं सकर्मक धातूवरून कर्तरिप्रयोग करण्याचा म्हणजे ‘मी काम केलों’, ‘हरी पत्र लिहिला’ तसेंच ‘ती असें म्हणाली’ अथवा ‘बोलली’ याप्रमाणेंच ‘ती असें सांगितली (सांगती झाली)’

असे प्रयोग करण्याचे प्रयत्न झाले असतील, आणि त्यांचे हे उर्वरित असेल. अशी वाक्ये कानाला आज गोड लागत नाहीत. पण अशी वाक्ये करण्याचा प्रघात असता, तर चांगले झाले असते, असे वाटते. यांतला एक प्रकार भाषेत कायमचा राहून दुसरा वाईट कां ठरला आणि भाषेतून गेला कसा, हे सांगतां येणे कठीण आहे. अशा प्रकारचे जे भिन्न भिन्न प्रयोग किंवा वाक्यरचनेचे प्रकार सांगितले, त्यांतले अमळे प्रयोग अशुद्ध असे कोणी म्हणतात. कोणी ते असंस्कृत लोकांच्या बोलण्यांत येतात ह्मणून त्याज्य असे सांगतात. परंतु ते जर अगदी चांगल्या सुशिक्षित आणि प्रमुख लोकांच्या बोलण्यांत व लिहिण्यांतही येतात, तर त्यांना अशुद्ध अथवा ग्राम्य ह्मणून त्याज्य ठरविणे योग्य नाही. भाषेत चालू असलेले प्रघात व्याकरणाने मान्य केले पाहिजेत. उपयुक्त ते टिकते आणि अनुपयुक्त नष्ट होते हा सृष्टीतला नियम भाषेलाही लागू आहे. असल्या गोष्टी नको असतील तर भाषा सोडून देईल. परंतु त्या भाषेमध्ये उपयोगांत असतांना अमान्य करणे युक्त नाही.

कर्मपदाची द्वितीया विभक्ती प्रथमेप्रमाणे प्रत्ययविरहित असते अथवा चतुर्थीप्रमाणे होते. यासंबंधाने भाषेतील प्रघात कर्मणी व भावी प्रयोग करण्याचे संबंधाने वर जे सांगितले आहे, त्यासारखाच आहे. 'मी रामाला गांवास पाठवीन,' असे आपण म्हणतो; 'रामा पाठवीन' असे ह्मणत नाही. पण 'मी ब्राह्मण बोलावितों' अथवा 'ब्राह्मणास बोलावितों', 'गोपाळा गाय बांधितो' अथवा 'गाईस बांधितो', असे दोन्ही प्रकार रूढ आहेत. अप्राणिवाचक नाम कर्म असतां 'मी पुस्तक वाचितों' 'मी पत्र लिहीन', अशी एकच तऱ्हा असते. अशी व्यवस्था असण्यास मार्गे सांगितले तेंच कारण असेल. मात्र या व्यवस्थेमुळे भाषेची बरीचशी सोय होते.

इंग्रजी भाषेत प्रथमा आणि द्वितीया यांचीं रूपे अगदी एक असतात. यामुळे त्या विभक्ती ओळखण्यास वाक्यांतील अर्थाशिवाय दुसरा मार्ग नाही. मराठीत बहुतेक तोच प्रकार आहे. परंतु मराठीत कित्येक क्रियापदांना लिंगभेद असल्यामुळे तसे क्रियापद वाक्यांत

असतांना जास्त सोय होते. 'पोपट डाळिंब खातो' यांत अर्थावरून कर्ता आणि कर्म ओळखितां येतीलच. शिवाय 'खातो' या पुल्लिङ्गी रूपावरूनही नीट बोध होईल. पण 'वाघ शेळी पळवील किंवा मारील', या वाक्यांत केवळ अर्थावर घोरण ठेवावें लागेल. अर्थस्पष्टच असतो. कारण 'शेळी वाघाला पळवील' किंवा 'मारील' असें म्हणण्याचें कोणाच्या स्वप्नीही येणार नाही. 'गोविंदा शिंपी बोलावितो', यानें अर्थ नीट न कळला तर 'शिंप्यास बोलावितो', असें हवें तर म्हणतां येतें. परंतु माणसा-माणसांत प्रत्यक्ष संबंध आल्यावर स्पष्टपणा जास्त पाहिजे. ह्मणून कीं काय, स-प्रत्यय द्वितीया घालून कर्मपद दाखविलें असतें. 'अर्जुन कर्ण मारील', असें म्हटलें असतां 'कर्ण अर्जुनास मारील' कीं 'अर्जुन कर्णास मारील' अशी शंका येण्याचा संभव आहे. यामुळे स्पष्टपणें 'अर्जुन कर्णास मारील', असेंच म्हणण्याची चाल पडली.

आतांपर्यंत भाषाप्रचाराचे जे शेवटचे कांहीं प्रकार सांगितले, ते भाषे-मध्ये कसे आले आहेत अथवा त्यांचा इतिहास काय असावा याचा विचार करूं लागलें असतां बोलणारांपेक्षांही भाषेची सूक्ष्मदृष्टी अधिक आहे असें दिसून येऊन मोठें आश्चर्य वाटतें. कर्मणिप्रयोग केवळ तृतीयपुरुषी कां ? तो प्रथम आणि द्वितीय पुरुषीही करण्याचा प्रयत्न झाला असतां तो कां सफल झाला नाही ? प्रथम आणि द्वितीय पुरुषी तोच अर्थ आणावयाचा असतां भावीच कां करावा ? 'तूं काम केलेंस', 'त्यानें चाकराला गांवाला धाडला', 'त्यांनीं मला रुपये दिली' असल्या वाक्यांचें मर्म काय ? भूतकालीं अमुक कर्मपद असतां कर्मणीच करावा, अमुक असतांना भावीच करावा, तसेंच अमक्या कर्मपदांची अप्रत्ययद्वितीया करावी आणि अमक्यांची सप्रत्ययद्वितीयाच केली पाहिजे, असले विशेष प्रकार कसे आले, इत्यादि गोष्टी आपल्या संवयीच्या झाल्या-मुळे त्यांमध्ये कांहीं विशेष आहे असें न वाटलें, तरी भाषेच्या इतिहासाच्या आणि पूर्वपरंपरेच्या दृष्टीनें विचार केला असतां त्यांमध्ये भाषेच्या स्वभावान्ची सूक्ष्मता दिसून येते. बोलणारे भाषेंतील शब्द आणि त्यांची विशेष प्रकारची रचना यांची पर्वा न करितां परस्परांचें मनोगत समजण्याचा डौल घालितात. परंतु भाषा निरनिराळ्या

वाक्यार्थाचा सूक्ष्म भेद पुढें आणण्याचा स्वभावताच प्रयत्न करीत असते; आणि बोलणारांना जरी सूक्ष्म भेद समजत असला, आणि तो भेद समजण्यासाठी भाषेमध्ये प्रथमारंभी ज्या युक्त्या केलेल्या होत्या त्यांची आतां बोलणारांना जरी महती वाटली नाही, अथवा त्याचा भावार्थ कळेनासा झाला असला, तरी तो योग्य रीतीने समजण्याची जी परंपरा असेल ती पूर्णपणे अथवा अंशतः पुढें आणण्याचा भाषेचा स्वाभाविक धर्म असतो. ती परंपरा लौकर सुटत नाही, आणि त्या परंपरेमुळे वरच्या-सारखे सूक्ष्मभेदाचे प्रकार भाषेत चालू असतात. एकाद वेळ असले प्रकार भाषेत कोनाकोपऱ्यांत असतात. त्यांचा उपयोग एकाद्या एकीकडच्या प्रांतांतले, अथवा एकाद्या विविक्षित जातीचे अथवा धंद्यांतले लोकच करितात. परंतु असले प्रकार भाषेच्या परंपरेच्या इतिहासाच्या दृष्टीने मोठे महत्त्वाचे असतात. मुख्य मराठीत भविष्यकाळास लिंग-भेद नसून तो गोव्याचा भाषेत आहे. त्याचे उलट मुख्य मराठीत 'होतो' 'जातो' 'करितात' इत्यादि चालू वर्तमानाच्या रूपांना लिंगभेद असतांना कोंकणच्या भाषांत तो घालवून देण्याचा प्रयत्न झालेला कां दिसतो? 'मी जातो' 'तू जातोस' 'ते जातात' याबद्दल कोंकणचे लोक 'मी जातोय किंवा जातोए', 'तू जाताएस का?' 'ते जाताएत किंवा जात्याति', असे हेल काढून बोलू लागले कीं आपण त्यांना हसतो. पण असले थडास्पद मानण्यांत येत असलेले उच्चार भाषेचा प्राचीन इतिहास सांगतात. इतिहासशोधनाच्या उपयोगी पडणारे भाषेतील जुने शिलालेख किंवा ताम्रपट आहेत. अशा प्रकारच्या आणखी अनेक गोष्टी सांगतां येतील. 'तो गुरें किंवा गाढवें हांकितो', म्हणजे तो गुराख्याचा धंदा करितो. पण 'तो गुरांस किंवा गाढवांस हांकितो' म्हणजे तीं वाटेंत आलीं होतीं त्यांना एकीकडे हांकून देतो. असाच अर्थ 'तो गाडी हांकितो', आणि 'गाडीला एकीकडे हांक', यांत आहे. 'तो पोर मारितो' म्हणजे ठार मारितो, पण 'पोरास मारितो' म्हणजे त्याला ठार मारितो अथवा 'त्याला आघात करितो' 'त्या वाड्याचा पुढला दिवाणखाना,' म्हणजे दिवाणखाना वाड्याचा भाग आहे. पण 'त्या वाड्याचे (किंवा वाड्याच्या) पुढला दिवाणखाना' म्हणजे वाड्या-

पुढें दुसरी इमारत असून तिचा दिवाणखाना. अशा प्रकारें शब्दांच्या स्वरूपांतील अल्प भेदांवरून अथवा दुसऱ्या एकाद्या क्षुल्लक कारणानें शब्दार्थांत फेरफार कसे होतात याविषयींचे बरेच प्रकार शब्दघटनेच्या भागांत सांगितले आहेत.

(३) संयुक्त क्रियापदे

वाक्यांत शब्दांचा परस्पर संबंध प्रत्ययांच्या साहाय्यानें सांगण्यापेक्षां तो शब्दांच्या जुळणीनें दर्शविणें जास्त सुलभ आणि सोयीचें असतें. प्रत्ययांना स्वतांचा अर्थ नसतो आणि ते प्रायः एकाक्षरी, यामुळे लहान असतात, आणि त्यांचा उच्चार नीट होत नाही. ते सुशिक्षित, अशिक्षित, लहान, थोर, यांच्या नीट लक्षांत राहात नाहींत, आणि त्यांचा उपयोग करण्याचे कामीं हयगय होऊं लागते. कित्येक वेळां प्रत्यय अगदीं एकच, किंवा अत्यन्त सारखे असून अर्थ निराळा दाखवावयाचा असतो. असें करणें अडचणीचें वाटतें. परंतु शब्दांचें तसें होत नाही. कोणत्याही भाषेंत अगदीं जुनी किंवा प्रथमची व्यवस्था प्रत्यय-घटित असते, परंतु पुढें ती शब्दसंबंधावर येऊन बसते. मराठींत हा प्रकार क्रियार्थांच्या जुळणीमध्ये फार उत्पन्न झाला आहे. नामें आणि कृदन्तें यांना कित्येक नियत साह्य क्रियापदांची जोड देऊन अनेक क्रियापदे मराठींत करतां येतात. यामुळे मराठींत भिन्न भिन्न क्रियार्थ सुलभतेनें आणि सुंदर रीतीनें सांगतां येतात. या जोड क्रियापदांच्या रचनेनें आपण काळ, आणि अर्थ, कर्तरी आणि कर्मणी रचना, आज्ञा, संशय, जोरदारपणा, संथपणा, वगैरे बोलण्याच्या संबंधाचे अनेक विकार आणि फेरफार सहज प्रदर्शित करितों. ही व्यवस्था नसती तर हे प्रकार सांगण्यासाठीं निरनिराळ्या प्रत्ययांचें साह्य घ्यावें लागलें असतें, आणि सर्व व्यवस्था कठीण झाली असती. जणूं काय 'ही व्यवस्था कठीण' असा संस्कृतावरून अनुभव घेऊनच मराठीनें ही नवीन व्यवस्था उत्पन्न केली आहे! ही व्यवस्था मराठींत चालू संस्कृतावरून आली नाही. चालू संस्कृतांत असले प्रकार अगदीं संकुचित आहेत. ही करण्याचे कामीं मराठीला फार जुन्या काळीं

वेद-भाषेत होते असे अनेक प्रचार उपयोगांत आणावे लागले आहेत, असें दिसून येतें.

हीं संयुक्त क्रियापदे अनेक तऱ्हांनीं होतात. कांहीं सकर्मक क्रियापदांचा कर्माशीं निकट संबंध असून कर्मपद आणि क्रियापद मिळून संयुक्त अर्थ असतो; नुसत्या क्रियापदास अर्थ नसतो. उदा०—झोंप घेणें, मार खाणें, दम खाणें, त्रागा करणें, इत्यादि.

कित्येक संयुक्त क्रियापदे त्यांच्या बरोबर नामाच्या विभक्तीचें रूप घेऊन होतात, आणि दोन्ही मिळून विविक्षित अर्थ असतो. उदा०—रागें भरणें, सिद्धीस नेणें, डोकीस घालणें, डोकींत घालणें, डोक्यांत घालणें, पायां पडणें, हातीं घेणें, तोंडीं लागणें, तोंडीं लावणें, इत्यादि. कित्येक विशेषणें आणि क्रियापदरूप यांनीं मिळून संयुक्त अर्थ होतो. उदा०—गोड लागणें, ठार मारणें, गोड करणें, नीट बसणें, इत्यादि.

कृदन्त आणि पूर्ण क्रियापद यांच्या साहाय्यानें अनेक संयुक्त क्रियापदे बनतात. जसें—जाणार आहे, बोलत बसला, करितां येतें, घेऊं लागला, करून टाकिलें, करिता झाला, जावयाचें आहे, करावयास पडलें, इत्यादि. ही संयुक्त क्रियापदांची जोडणी फार उपयोगाची असून तिच्यामुळे भाषेच्या व्यवस्थेमध्ये उत्तम सोय झाली आहे. या जोड क्रियापदांचें विस्तृत विवरण व्याकरणांत केलें आहे. यासाठीं येथें जास्त कांहीं लिहीत नाहीं. मागील व्याकरणांत यांची व्यवस्था नीट न केल्यानें त्यांच्या व्याकरणव्यवस्थेत घोंटाळा राहिला, आणि ही उत्तम सोय असून हा सर्व कठीण प्रकार आहे अशी शिकणारांची समजूत होते. असें वाटण्याचें कारण असें आहे कीं संयुक्त क्रियापद म्हटलें, कीं त्याचा काळ ठरविला पाहिजे, असें वाटूं लागतें. अशीं जोड क्रियापदे मराठी भाषेत फार होतात. त्यांतलीं नामें आणि विशेषणें यांच्या साहाय्यानें होणारीं सोडून दिलीं तरी, कृदन्त विशेषणें आणि अव्ययें यांच्या साह्यक्रियापदाशीं जुळणीनें होणारींही पुष्कळ आहेत. त्यांना कशीं तरी काळांचीं जोड नांवें दिलींच पाहिजेत, अशी पक्की समजूत झालेली आहे. परंतु इतक्यांना संयुक्त काळांचीं नांवें देणें

शक्य नाही. तसेंच अशीं नांवे ठरवीत बसण्यापासून तादृश फायदाही नाही. कृदन्त हें मूळचें नाम, विशेषण अथवा अव्यय असावयाचेंच; तेव्हां तें जसें असेल तसें मानून साह्यधातूचें रूप तेवढें क्रियापद मानावें, आणि वाक्याची व्याकरणव्यवस्था सांगावी म्हणजे अडचण वाटणार नाही.

(४) म्हणी आणि वाक्संप्रदाय

भाषेमध्ये म्हणी आणि वाक्संप्रदाय म्हणून कांहीं विशेष प्रकार असतात. म्हण म्हणजे सर्वसामान्य झालेल्या विशेष अर्थाचें वाक्य; आणि वाक्संप्रदाय म्हणजे एखाद्या शब्दाचा अर्थदृष्टीनें विशेष प्रकारचा उपयोग करून बनविलेले वाक्य, वाक्यांश अथवा शब्दसमूह. वास्तविक रचनेच्या संबंधानें पाहिलें तर संप्रदाय आणि म्हण हीं दोन्ही एकच होत, परंतु त्यांत थोडा भेद असतो; आणि इंग्रजींत motto आणि Idiom असे दोन शब्द असल्यामुळे मराठीतही दोन शब्द योजण्याचा प्रघात पडला आहे. म्हण हें पूर्ण वाक्य असतें. संप्रदायामध्ये एखाद्या शब्दाचा विशेष अर्थानें उपयोग केला असतो. मग तो शब्दसंघ पूर्ण वाक्य असतो अथवा वाक्यांश असतो.

म्हणी आणि संप्रदाय यांच्या विषयींचीं निराळीं स्वतंत्र पुस्तके झालीं आहेत. यासाठीं प्रस्तुत पुस्तकांत तद्विषयीं फारशी चर्चा करण्याचा उद्देश नाही. त्यांची उत्पत्ती कशी होते, त्यांचें स्वरूप साधारणतः कसें असतें आणि भाषेत त्यांचा उपयोग कसा होत असतो आणि त्यांपासून विशेष कार्य कोणतें होतें, यासंबंधाचें अल्प विवरण येथें करावयाचें आहे.

एकादी पौराणिक, ऐतिहासिक, लौकिककथा अथवा एकादा अनुभव लोकांना श्रुत किंवा ठाऊक झालेला असतो. आणि त्याचा परिणाम, तात्पर्य किंवा इत्यर्थ सर्वांना मान्य असा गणलेला असतो. त्याची योग्य प्रसंगीं आठवण करून देऊन आपल्या म्हणण्याला पुष्टी आणणें यासाठीं म्हणीचा उपयोग करीत असतात. ती म्हण म्हटली कीं, त्या विवक्षित गोष्टीची आठवण होऊन प्रस्तुत गोष्टीच्या संबंधानें आपण निर्णय काय करावा, अथवा प्रसंगीं वर्तन कसें ठेवावें, याचा

उपदेश आपणास मिळतो. म्हणीमधलें सत्य साधारणतः सर्वमान्य असें गणलेलें असतें, यामुळें ती लक्षांत आली अथवा ती कार्नी पडली कीं, एकप्रकारें प्रस्तुताविषयीं बोलणारानें खात्री केली अथवा ऐकणाराची खात्री झाली अशी उभयपक्षां समजूत होते. असा म्हणीचा भाषेमध्ये उपयोग असतो. अर्थात् म्हणीच्या योगानें एखाद्या गोष्टीचें थोडक्यांत प्रतिपादन करून आपला मुद्दा सिद्ध केल्याचें श्रेय येतें. 'नरो वा कुंजरो वा', 'हा सूर्य, हा जयद्रथ', 'रामाकाळीं वानरांना वाचा', या तीन म्हणींत सर्वश्रुत असा पौराणिक कथासंबंध सांगून प्रतिपादन केलें आहे. 'नरो वा कुंजरो वा' या म्हणींत अश्वत्थामा नांवाचा माणूस मेला असेल अथवा हत्ती मेला असेल, असें घड खरें नाहीं आणि खोटेंही नाहीं असें विधान करून धर्मानें वेळ मारून नेली, याची आठवण करून देऊन बोलणारा समर्थन करितो. कृष्णानें लपविलेला सूर्य प्रकट करून सूर्य आणि जयद्रथ दोन्ही अर्जुनापुढें आणून सोडले, आणि आतां आपली प्रतिज्ञा संभाळ असें सुचविलें, हा दुसऱ्या म्हणीचा गोष्टवारा. रामाच्या वेळीं वानर बोलत असत, म्हणून नेहमींच अशक्य गोष्टी शक्य होतात कीं काय? असें शेवटल्या म्हणींत दर्शविलें आहे. 'गंगेस घोडे न्हाले', 'त्याचें नशीब शिकंदर आहे', 'मोठा आला बाजीराव', यांत ऐतिहासिक गोष्ट किंवा पुरुष यांचा संबंध लक्षांत आणून दृष्टान्तादाखल वाक्यें बनविली आहेत. 'बादरायणसंबंध', 'ज्या गांवच्या बोरी त्याच गांवच्या बाभळी', 'कोठें इंद्राचा ऐरावत, कोठें शामभट्टाची तट्टाणी', यांत लौकिक गोष्टींचा संबंध सांगून आपल्यास हवा असा अर्थ उत्पन्न केला आहे. 'थेंबें थेंबें तळें सांचे', 'दाम करी काम', 'चोराच्या मनांत चांदणें', 'गांव तेथें म्हारवडा आहेच', यांत जगांतील एकेक नित्याचा अनुभव व्यक्त करून नीतिबोध केला आहे. अशा प्रकारें म्हणीच्या योगानें एखाद्या गोष्टीचा थोडक्यांत निर्णय केला असतो अथवा खात्री पटविली असते.

मनुष्याचे सर्व प्रकारचे उद्योगधंदे आणि व्यवहार यांचा संबंध आणून म्हणी बनविलेल्या असतात. ज्यास अनुलक्षून मराठीत म्हण

बनली नाही, असा कोणताही व्यवहार सांपडणार नाही. म्हणी मुद्दाम बनविल्या असतील असें दिसत नाही. पुष्कळ म्हणी सहजगत्या झाल्या असतील. परंतु त्यांच्या शब्दरचनेच्या टापटिपीवरून, त्यांतल्या पुष्कळ म्हणी त्या त्या कामांतल्या चतुरांनीं बनविलेल्या दिसतात. तसेंच चालू असलेल्या म्हणींवरून सादृश्यानें आणखी म्हणी बनतात. पुष्कळ म्हणींत जुन्या तऱ्हेची वाक्यरचना आहे. यावरून त्या जुन्या काळापासून उपयोगांत आहेत. तसेंच, त्यांची जी ठरीव शब्दरचना आहे तशीच ती ठेवावी लागते. अर्थ कायम ठेवून शब्दरचना फिरविली, तर म्हण सर्वमान्य होणार नाही. म्हण जशी चालत आली असेल तशीच ती उच्चारिली पाहिजे. म्हणी म्हणजे जुन्या शास्त्रीय ग्रंथांतल्या सूत्रांप्रमाणेच आहेत. 'थेंबें थेंबें तळें सांचें' याचें 'थोडें थोडें पाणीं मिळवून पाण्याचा मोठा संचय होतो' असें वाक्य केलें तर तें सर्वमान्य होणार नाही. कारण त्या लहानशा वाक्यांत अर्थ चटादिशीं ध्यानांत आणून देण्याची जी खुबी आहे ती मोठ्या वाक्यांत नाही.

भाषासंप्रदाय असें आपण ज्यांना म्हणतो, ते शब्दसंघ बहुधा अपूर्ण असतात. तशीं वाक्ये पुष्कळदां म्हणीसारखीही असतात. यामुळें कित्येक प्रसंगीं अमकी म्हण आणि अमका वाक्संप्रदाय हें स्पष्ट सांगतां येणार नाही. एकप्रकारें अशा प्रकारच्या सर्व वचनांस म्हणी असें एकच नांव देण्यास चिंता नाही. ज्या शब्दसमूहानें विशेष अर्थाचा उल्लेख केला असतो ती म्हण, आणि एकाद्या वस्तूच्या नांवाचा नेहमीपेक्षा निराळ्या तऱ्हेनें उपयोग करून वाक्य अथवा वाक्यांश बनविला असतो तो वाक्संप्रदाय, असा भिन्नपणा दाखविला तरी चालेल.

संप्रदायामध्ये शरीरावयव, घरांतले पदार्थ, नित्यांतल्या गोष्टी, यांचा विशेष प्रकारें उपयोग असतो. 'हातास येणें', 'तोंडास तोंड देणें', 'डोळा ठेवणें', 'उंबरघांट ओलांडणें', 'प्राण टाकणें', 'शेंदाड शिपायी', 'हातचा मळ', 'पराचा कावळा', 'पिंपळावरचा मुंजा', 'चावडीवर दरवडा', 'एका माळेचे मणी', 'ओढून चंद्रबळ आणणें',

‘तारंबळ होणें’, ‘कल्पांत होणें’, ‘गुळाचा गणपती’, इत्यादि वाक्संप्रदायांनीं एकेक्या पदार्थाचा विशेष रीतीनें बोलण्यांत उपयोग करून उपमेच्या, रूपकाच्या, दृष्टान्ताच्या, उदाहरणाच्या, परिणामाच्या अथवा आठवणीच्या द्वारे विवक्षित अर्थ लक्षांत आणून दिला आहे, आणि त्यायोगानें आपल्या बोलण्याची अथवा प्रतिपादनाची विशेष संपादणी केली आहे.

सांप्रतची भाषापद्धती पाहिली तर तीमध्ये म्हणी आणि तशा प्रकारची वचनें यांचा उपयोग कमी होत चालला आहे. यांचा उपयोग विशेषतः जुनीं माणसें, बायका आणि अशिक्षित परंतु अनुभविक मंडळी यांच्या भाषणामध्ये जास्त होत असतो. असल्या वचनांमध्ये असलेलें सत्य सर्वमान्य आहे, त्याच्यावर कोणास शंका घेण्याचा अधिकार नाही, अशी साधारणतः समजूत असते; म्हणून असे लोक प्रतिपक्षीयांस किंवा श्रोत्यांस निरुत्तर करण्यास म्हणीचा उपयोग करितात. परंतु गद्यभाषेचा प्रचार जास्त होऊं लागल्यानें असलीं संक्षिप्त वचनें मार्गे पडत चाललीं आहेत. आतां थोडक्यांत दृष्टांत देऊन बोलावयास नको, चार जास्त शब्द बोलून समाधान करण्यास चिंता नाही, अशी समजूत होत चालल्यामुळे आणि जसजसा विद्याप्रसार आणि ज्ञानवृद्धी हीं होत जातात, तसतसे लोक अल्प प्रतिपादनांनीं अथवा शहाणपणाच्या ठरीव वाक्यांनीं संतुष्ट होण्यासारखे नसतात, प्रत्यक्षप्रमाणाची अपेक्षा असते, यामुळे म्हणीवर बोलणाराचा तितका भर आणि विश्वास आतां नसतो. या कारणानें भाषेत म्हणींचा उपयोग कमी होत चालला आहे. तसेंच आतां लोक अधिक चाणाक्ष आणि शिक्षित होत चालल्यामुळे लोकांचा अंधपरंपरेचा भरंवसा कमी होत चालला आहे; आणि ज्ञानप्रसारामुळे कित्येक म्हणींचा अर्थही खोटा ठरतो. तसेंच बोलणाराला ‘दुसऱ्याचें उसनें वचन कां घ्यावें? आपले आपणच हवें तें प्रतिपादन करण्यास कमी आहों काय?’ असेंही वाटतें. तेंही पण साहजिकच आहे. यामुळे म्हणींचा उत्तरोत्तर उपयोग कमी होत जाणार हें उघड आहे. परंतु वाक्संप्रदायाचा उपयोग म्हणण्यासारखा कमी होत आहेसें

दिसत नाही. याचें कारण म्हणीमध्ये थोडक्यांत प्रतिपादन केलेलें असून तें श्रोत्यानें मान्य करावें असा वक्त्याचा आग्रह असतो. वाक्संप्रदायामध्ये अशा प्रकारचा कांहीं आग्रह नसून केवळ उदाहरण किंवा दृष्टांत, अथवा ज्या गोष्टीचें प्रतिपादन करावयाचें त्यासारख्या दुसऱ्या गोष्टीची आठवण, यांच्या योगानें बोलण्याला नुसता जोर आणलेला असतो. तसेंच ज्ञानप्रसारानें खोटी ठरलेलीं विधानें जशीं म्हणींत गोंवलेलीं आहेत तसा प्रकार वाक्संप्रदायाचा नाही. यासुळे वाक्संप्रदायाचा उपयोग भाषेत कमी होणार नाही, असें म्हणण्यास चिंता नाही.

(५) अर्थान्तरन्यास

म्हणी आणि संप्रदाय यांप्रमाणें भाषेत आणखी एक प्रकारची विशेष रचना असते. बोलणारा एकाद्या गोष्टीचें प्रतिपादन करित असतां एकादी विशेष गोष्ट सांगतांना तिच्या समर्थनाकरितां ऐकणाराला कबूल असलेल्या अशा सामान्य तत्त्वाची आठवण करून देतो. अशा प्रतिपादनास अर्थान्तरन्यास किंवा साधारणपणें दृष्टान्त सांगणें असें आपण म्हणतो. अशी रचना आपल्या बोलण्यांत नेहमीं असते. अशी रचना समजून उमजून मुद्दाम करावी लागते असें नाही. तर सहजगत्या घडून येते. आपल्यास एकादी गोष्ट ऐकणाराच्या मनांत भरून द्यावयाची असली, अथवा कबूल करून घ्यावयाची असली म्हणजे 'अमकें असें असें नाही का?' 'मग त्यांतलेंच हें !' असें आपण नेहमीं म्हणत असतो. चांगले कवी आणि ग्रंथकार अर्थान्तरन्यासपद्धतीचा नेहमीं उपयोग करितात. कवी मोरोपंत याच्या भाषेची मुख्य खुबी हीच असते. त्याच्या दहा आर्या वाचल्या असतां त्यांत एक दोन तरी अर्थान्तरन्यास स्पष्ट किंवा प्रच्छन्न असतात. ज्ञानदेव, मुक्तेश्वर, श्रीधर, या कवींच्या भाषेत अर्थान्तरन्यासांना उपमेचें, दृष्टान्तांचें, अथवा रूपकाचें स्वरूप आलेलें असतें. विषय कठीण असून अर्थान्तरन्यास, उपमा किंवा दृष्टान्त यांचे द्वारे तो मनोरंजक रीतीनें समजून देण्याची हातोटी ज्ञानदेवास आणि तुकारामास उत्तम साधली होती. श्रीधरकवीही आपल्या उपमांनीं, रूपकांनीं आणि दृष्टान्तांनीं लोकप्रिय

बनला आहे. मोरोपंताचे भाषेत या युक्तीला अर्थान्तरन्यासाचें विशेष प्रौढ स्वरूप व संस्कृतवळण आलेलें आहे.

(६) प्रश्नालंकार

त्याचप्रमाणें गद्यभाषेत प्रश्न विचारून वक्त्याला एखादी गोष्ट कबूल करावयास लावण्याची खुबी असते. हा प्रश्न असा असतो कीं, त्याला ऐकणाराकडून विवक्षित उत्तर मिळावयाचेंच असतें. यामुळे तें मिळालें असें गृहीत धरून बोलणारा आपलें प्रतिपादन पुढें चालवितो. या प्रश्नपद्धतीला प्रश्नालंकार असें संस्कृत साहित्यांत नांव आहे. पद्यापेशां गद्यांत याचा उपयोग पुष्कळ असतो, आणि इंग्रजी भाषेत व्याख्यानांमध्ये याचा प्रचार फार आहे, यामुळे गद्यभाषेत प्रश्नालंकार उत्तरोत्तर अधिक येत चालला आहे.

(७) कवितेची भाषा

कवितेची भाषासरणी गद्याच्या भाषासरणीपेक्षां बरीच भिन्न असते, हा प्रकार सर्वांस माहीत आहेच. संस्कृत वाङ्मय बहुतेक पद्यमय आहे, यामुळे मराठीतही प्रथमारंभापासून पद्यालाच सुरवात झाली. संस्कृत वाङ्मयामध्ये गद्य आणि पद्य यांच्या भाषापद्धतीमध्ये भेद फार थोडा असतो. संस्कृतांतलें मुख्य वृत्त अनुष्टुप्; हें जवळ जवळ गद्य पद्धतीचेंच आहे. त्यामुळे त्या भाषेत सर्व विषयांवर अनुष्टुप् छंदांत ग्रंथ लिहिलेले आहेत; आणि संस्कृतांत जे थोडे गद्यग्रंथ आहेत, ते काव्यमय असल्यामुळे भाषासरणीच्या दृष्टीनें पद्य भाषेतच लिहिल्यासारखे आहेत, असें म्हणण्यास चिंता नाही. गद्यभाषा ही जास्त सुलभ आणि साधी असावयाची, आणि पद्यभाषा अधिक अलंकारिक असावयाची. पण संस्कृत गद्यभाषेपेक्षां अनुष्टुप्-छंद-घटित पद्यभाषाच अधिक साधी असते. मराठींत संस्कृतांतल्या अनुष्टुप् छंदावरून ओवी हा छंद उत्पन्न होऊन प्रथमारंभीं त्या छंदांत पद्यमय वाङ्मय सुरू झालें. प्रथमारंभीं गद्य लिहिणें झाल्यास त्याची भाषासरणी पद्यासारखीच असे, असें दिसतें. कारण मराठी पंचतंत्राची भाषा बहुतांशी ज्ञानेश्वरीच्या भाषेसारखीच आहे. परंतु पुढें पद्याची भाषा विशेष टापटिप्पणीची आणि व्यवस्थेची होत गेली; आणि गद्यामध्ये महत्त्वाची

रचना कोणीं कांहीं केली नाही, यामुळे त्याची अभिवृद्धी तर झाली नाहीच, पण उलट त्याचा न्हास होऊन त्याची भाषा फार वाईट बनली. रामदास आणि शिवाजी यांच्या अगोदरचे आणि त्यांच्या वेळचे पत्रे वगैरे कित्येक गद्य लेख उपलब्ध आहेत, त्यांवरून हे दिसून येईल. यापुढे मात्र गद्य बरेच त्वरेने सुधारत गेले आहे. पद्य लिहिण्याचा ज्ञानदेवाने जो प्रघात घातला तो भाषापद्धतीच्या संबंधाने उन्नती पावत गेला. परंतु आश्चर्य वाटण्यासारखी गोष्ट अशी आहे की, ज्ञानदेवापासून तो मोरोपंतापर्यंतच्या चारशे वर्षांत मराठी भाषा बोलणाऱ्या राष्ट्राचे एवढे स्थित्यंतर झाले असून कवितेच्या भाषेमध्ये फारसा फरक झाला नाही. व्याकरणसंबंधी रूपांचा उपयोग करण्याच्या संबंधाच्या मुख्य मुख्य गोष्टी तर अगदी एकच आहेत. गद्य लिहिण्याचा प्रघात पुष्कळसा पडला असता, तर भाषापद्धतीमध्येही फरक पडला असता. कारण तेराव्या शतकांतली पंचतंत्राची गद्यभाषा आणि अठराव्या शतकाच्या अखेरची पटवर्धनांच्या दसरांतील गद्यलेखांची भाषा यांमध्ये फार फरक आहे. फादर स्टिफेन्स याने आपल्या ख्रिस्त-पुराणास गद्य भाषेत प्रस्तावना लिहिली आहे. तीत गोंव्याच्या कोंकणी भाषेतील शब्द आणि रूपे आहेत. एरवी ती गद्यभाषा त्या काळच्या आमच्या इकडल्या गद्यभाषेपेक्षा पुष्कळ चांगली आहे. याचे कारण तो ग्रंथकार स्वतांच्या इंग्रजी भाषेत आणि पोर्तुगीज भाषेत गद्यरचना करणारा होता, आणि त्याने त्यांतील गद्यभाषेचे अनुकरण केले, हेच असले पाहिजे.

कवितेच्या भाषेत जसा कालान्तराने म्हणण्यासारखा फरक पडला नाही तसाच स्थलान्तरानेही पडला नाही. ज्ञानेश्वरी आणि मोरोपन्ताचे ग्रंथ यांच्या भाषेची तुलना केली तर असे दिसून येईल की, ज्ञानेश्वरीतले जुने शब्द, शब्दांच्या अंतीचे उकार आणि शब्दांचीं कांहीं जुन्या तऱ्हेचीं भिन्न रूपे, ह्या गोष्टी सोडल्या तर यांशिवाय कवितेच्या भाषेतले ह्मणून असलेले विशेष भिन्न प्रकार दोहींमध्ये अगदी एकसारखेच आहेत. एकनाथाने मराठी भाषेला विशेष व्यवस्थित बनविले. त्याच्या आणि मोरोपंताच्या भाषेत तर वाक्यरचनेच्या संबंधाच्या मुख्य मुख्य गोष्टींमध्ये फरक

अगदीच थोडा आहे. तसेंच पैठणास लिहिलेल्या एकनाथाच्या भाषेत आणि फादर स्टिफेन्स याने सोळाव्या शतकाच्या आरंभी गोमंतकांत आणि साष्टी प्रांतांत लिहिलेल्या ख्रिस्तपुराणाच्या भाषेतही यासंबंधाने फारसा भेद नाही. पण ख्रिस्त पुराणामध्ये कोंकणच्या भाषेचे कित्येक प्रांतिक प्रकार आहेत. त्यांशिवाय ती भाषा सर्व प्रकारे एकनाथ आणि मुक्तेश्वर यांच्या भाषेसारखीच आहे.

कवितेच्या भाषेतले मुख्य लक्षांत घेण्याजोगे प्रकार म्हटले म्हणजे जुनाट शब्दांचा आणि विषयानुरोधाने संस्कृत शब्दांचा भरणा, जुन्या वर्तमानकाळाच्या रूपांचा उपयोग आणि शब्दांच्या अन्ती ई, ऊ, वगैरे स्वर जोडणे हे होत. रामातें, देवातें, देवासी, वगैरे कित्येक विभक्तिरूपे, तसेंच तयासी, करोनी, बोलोनियां, त्याचिया, तयाचिया, देवाचेनीं, अशा तऱ्हेचीं रूपे केवळ कवितेत येतात. अगदी जुन्या कवितेत येणारे कित्येक प्रकार उत्तरोत्तर कमी होत गेले आहेत. मोरोपंताच्या कवितेत संस्कृत शब्द जास्त आहेत; परंतु कवितेत येणारी अशीं कांहीं ठरीव रूपे खेरीज करून बाकीचे जुने प्रकार त्याच्या वेळीं बंद पडले होते. कवितेत येणारे विशेष प्रकार व्याकरणांत सांगितलेले असल्यामुळे येथे विस्तार करण्याची गरज नाही.

कवितेची भाषा विशेष रीतीने सजविण्यास सांपडते, यामुळे तीत अर्थालंकार घालितां येतात. आणि ते अशा भाषेत शोभतातही. आणि मराठी कवितेत नेहमीं यमक असतें. निर्यमक कविता जुनी कचित् आहे. मराठी कवितेत अनुप्रासही पुष्कळदां येतो. भाषेमध्ये—विशेषतः पद्यांत—याचा उपयोग फार असतो. एखादा कथाप्रसंग मनोरंजक करणे, अथवा युद्धाचे, स्वारीचे किंवा समारंभाचे वर्णन करणे, उपहास किंवा तिरस्कार दर्शविणे, अथवा सामान्यतः वर्णन चटकदार करणे, याला अनुप्रास फार उपयोगी पडतो.

आमच्या कवींच्या भाषेत उपमा आणि दृष्टान्त यांचा भरणा फार. हा प्रघात आरंभीच ज्ञानदेवाने उत्तम घातला आहे. मुक्तेश्वर, श्रीधर, महिपती यांचे ग्रंथ बाळबोध, नीतिबोधमय, मनोरंजक आणि लोकप्रिय होण्यास ह्या गोष्टी कारणीभूत झाल्या आहेत. तुकारामाच्या

अमंगांतही अगदीं लौकिकांतले दृष्टान्त असतात. दृष्टान्ताचा प्रौढ प्रकार जो अर्थान्तरन्यास त्याचा उपयोग मोरोपंत फार करितो, हें मागें सांगण्यांत आलेंच आहे. त्याच्या भाषेच्या अनेक गुणांपैकीं हा एक महत्त्वाचा गुण आहे.

(८) वाक्यांतील शब्दांचा अनुक्रम

मराठी वाक्यांतील निरनिराळ्या शब्दांच्या संबंधानें वाक्याची ठेवण कशी असावी याविषयीं कांहीं कायमचे नियम सांप्रत ठरल्यासारखे झाले आहेत. संस्कृत वाङ्मय बहुतेक पद्यमय असल्याने त्या भाषेंत यासंबंधाचे ठरलेले नियम नाहींत. संस्कृतांत विभक्तिरूपे बहुधा ओळखण्यासारखीं असल्यामुळे आणि विशेष्यविशेषणांचाही निकट संबंध रूपांवरून दाखवितां येत असल्यामुळे निरनिराळे शब्द वाक्यांत कोठेंही असले, तरी त्यांचा अन्वय तेव्हांच कळतो. मराठी भाषेंत विभक्तिरूपे फारशीं भिन्न नाहींत. तथापि मराठींत वाक्यरचनेची पद्धत संस्कृतावरूनच आली आहे. संस्कृत गद्यवाङ्मयांत वाक्यांत निरनिराळ्या प्रकारचे शब्द कोठें असावे, या संबंधाच्या कित्येक गोष्टी ठरलेल्या दिसतात. आणि त्या तशाच मराठींत आल्या आहेत. वाक्यांतले शब्द विभक्तींच्या अनुक्रमानें घातलेले असावे, विशेषणें त्यांच्या विशेष्यांच्या अगोदर यावीं, विशेषणवाक्यें अथवा वाक्यांश असल्यास तेही विशेष्याचे अगोदर यावे, क्रियापद अगदीं अखेर यावें, अशी व्यवस्था सांप्रत दृष्टीस पडते. जुन्याकाळीं वाक्यें फार लहान, क्रियापदें थोडीं, क्रियार्थाचें काम साध्या अथवा धातुसाधित विधिविशेषणानें केलेलें, अशी व्यवस्था असल्याचें पंचतंत्रावरून दिसतें. हा प्रकार अगदीं अलीकडल्या काळापर्यंत चालू होता. ही वाक्याची ठेवण बोलण्यांतील प्रघातावरून ठरलेली असली पाहिजे; आणि बोलण्यांत मूळपासून असाच प्रघात असावासें दिसतें. तथापि एवढें खरें कीं, बोलण्यांत वाक्यरचनेचीं बंधनें शिथिल असून, लिहिण्यांत तीं पक्की होतात. आतां ही जी वाक्यांतली शब्दानुक्रमाची पद्धत आहे, ती सांप्रत मराठीला इंग्लिश भाषेची संगत मिळाल्यापासून गैरसोयीची वाटूं लागली आहे. संस्कृतांत आणि मराठींत जुने पद्य

म्हटलें म्हणजे फक्त चार ओळी. तेवढ्यांत एक वाक्य पूर्ण झालें पाहिजे. मराठींत बहुतेक पद्यवाङ्मयाचीं मुख्य वृत्ते ओवी आणि आर्या. हीं अगदीं लहान असतात. मोठ्या वृत्ताचे श्लोक झाले तरी त्यांच्या चार ओळींत जास्त म्हटलीं म्हणजे फार तर सवाशें अक्षरें यावयाचीं. तेव्हां आमचीं जुनीं मराठी वाक्यें लहानच असत. आणि तीं लहान असल्यामुळे सध्या जी वाक्यांतली शब्दानुक्रमाची तन्हा आहे, ती इतके दिवस अडचणीची वाटली नसावी. परंतु आतां मराठींत इंग्लिश भाषेवरून अधिकाधिक गद्य ग्रंथरचना होत चालली आहे, आणि इंग्रजी वाक्याचें अनुकरण आपण करीत आहों. यासाठीं इंग्रजी वाक्यांतला शब्दानुक्रम अधिक सोयीचा असें पुष्कळांस वाटणें साहजिक आहे. वाक्यांत मुख्य शब्द उद्देश्य. त्याच्याविषयीं आपण जें सांगतो, तो वाक्याचा मुख्यार्थ. हा मुख्यार्थ क्रियापदानें म्हणजे विधेयानें बोधित होतो. इंग्रजींत उद्देश्य आणि विधेय हीं बहुधा अगदीं निकटवर्ती असतात. मराठींत वाक्यामध्ये उद्देश्य अगदीं आरंभीं आणि विधेय अगदीं शेवटीं अशी रचना असते. दोहोंच्या मध्ये कर्मपद आणि क्रियाविशेषणें येतात, आणि दोहोंवर अवलंबून असणारे शब्द त्यांच्याबरोबर असतात. अर्थात् केव्हां केव्हां उद्देश्य वे विधेय यांचें अंतर फारच लांबतें. बोलणारा प्रथमतः एकाद्या वस्तूचें नांव घेतो, आणि त्या वस्तूविषयीं काय सांगतो आहे, हें श्रोत्याला समजण्यास बरीच वाट पहाण्याची पाळी येते. ही अडचण इंग्रजीची संवय आपल्यास जसजशी जास्त होईल तसतशी जास्त वाटू लागणार आहे. आणि अर्थात् मराठीची वाक्यरचना गैरसोयीची भासणारच. अमुकच तन्हेची व्यवस्था असावी, असा कांहीं मराठींत सक्त नियम नाही. आपल्या बोलण्यांत आणि लिहिण्यांतही उद्देश्य आणि विधेय पुष्कळदां आपण जवळ जवळ घालतो. तसेंच विशेषतः विशेषण-वाक्यें आणि वाक्यांश विशेष्यांच्या नंतर घालण्याचीही चाल आहे. या दोन्ही गोष्टी अलीकडच्या चालू लेखांतून कमी आढळतात; परंतु प्रथमारंभीच्या मराठी गद्यांत—विशेषतः मुंबईकरांच्या अगदीं आरंभीच्या गद्यांत—अशी रचना पुष्कळ आली आहे, असें दिसून

येईल. हे प्रकार हळू हळू वाढवीत गेल्यानें इंग्लिश भाषेच्या नमुन्यावर मराठी वाक्यांतील शब्दानुक्रम नेतां येईल; आणि वाक्य लांब झाल्यानें सध्यां एकमेकांशीं अर्थानें संलग्न असलेले शब्द परस्परांपासून लांब घालावे लागून दूरान्वित होतात, तसें होणार नाही. ही चाल पाडण्याचा उत्तम मार्ग म्हटला म्हणजे ग्रंथकारांनीं अशी व्यवस्था थोडी थोडी करीत जाणें हा आहे. ही व्यवस्था मुद्दाम प्रयत्न करून अथवा घाईनें एकदम करूं म्हटल्यास होणार नाही. पण हळू हळू होण्यास कांहीं अडचण दिसत नाही.

वाक्याच्या रचनेची दुसरी महत्त्वाची गोष्ट एकाद्या मोठ्या वाक्यांतील लहान पोटवाक्यें यांचा परस्पर संबंध कसा असावा ही आहे. इंग्रजी भाषेतलें वाक्य स्वाभाविक लांब असतें. मराठीतलें वाक्य स्वाभाविक लहान असतें. यामुळें पुष्कळदां असें वाटूं लागलें कीं, इंग्रजीतल्या मूळ वाक्याचें रूपांतर नीट झालें नाही. खरें पाहिलें तर हा बराचसा गैरसमजाचा भाग आहे. एकाद्या भाषेतले विचार दुसऱ्या भाषेत नेणें झाल्यास दोन्ही भाषांतील शब्दांची संख्या बहुधा सारखीच असावयाची. सध्यां आपणांस इंग्रजी आणि मराठी या दोन भाषांचा सहवास आहे. इंग्रजीतल्या वाक्यांतल्या शब्दांना मराठी स्वरूप देऊं लागल्यास बहुधा शब्दास शब्द घालण्याची व्यवस्था करितां येते. क्वचित् थोड्या इंग्रजी शब्दांना जास्त मराठी शब्द घालावे लागतात; परंतु केव्हां जास्त इंग्रजी शब्दांबद्दल थोडके मराठी शब्द घालूनही काम होतें. मिळून एकंदर प्रमाण असें येतें कीं, मूळच्या इंग्रजी वाक्यांत जितके शब्द असतात, त्यांहून मराठीत जास्त शब्द घालावे लागत नाहीत, असा पुष्कळांचा अनुभव मुद्दाम विचारून लिहिला आहे. आतां इंग्रजी गद्याचा प्रघात फारादिवसांचा आणि फार विस्तृत असल्यामुळें त्या भाषेत गुंतागुंतीचीं आणि लांब वाक्यें शोभतात. मराठीत गद्याचा प्रचार अलीकडचा, आणि एकंदर ग्रंथरचना कमी, यामुळें आमच्यांत अजून लांब लांब वाक्यें लोकांना भावत नाहीत. आमचें जुनें मोठ्यांत मोठें वाक्य म्हटलें म्हणजे एका शार्दूलविक्रीडित, हरिणी अथवा स्रग्धरा छंदांतील श्लोक. तेव्हां ही अडचण तूर्त काढून

टाकण्याचा चांगला उपाय म्हटला म्हणजे मराठीत लहान लहान स्वतंत्र वाक्ये करून तीं अव्ययानें जोडावीं. पुष्कळ मोठालीं अपूर्ण वाक्ये अथवा वाक्यांश फारसे करूं नयेत; अथवा एकमेकांवर अवलंबून असणारीं मिश्र वाक्येही फारशीं करूं नयेत. लहान लहान स्वतंत्र वाक्यांवर अथवा फार तर संयुक्त वाक्यांवर काम भागवावें. अशा व्यवस्थेनें वाक्यांची संख्या मात्र वाढेल. शब्दांची संख्या वाढण्याची भीती नाही. इंग्रजी भाषेत लांब लांब वाक्ये असतात आणि त्याच्या भागांचे परस्परसंबंध आणि एकंदर वाक्याची जुळणी गुंतागुंतीची असते. ही व्यवस्था त्या भाषेतील पुष्कळ ग्रंथकारांनीं अयोग्य ठराविली आहे, आणि या संबंदाची रीत लावण्यासाठीं ज्यांनीं लेखनपद्धतीवर शिक्षणविषयक ग्रंथ लिहिले आहेत, त्यांनीं सार्धी, सोपी, लहान लहान, कमी गुंतागुंतीचीं वाक्ये करण्याचा उपदेश केला आहे. तेव्हां आपल्या मराठीला जर असें वळण मूळचेच आहे तर तेंच कायम ठेवून त्याच्या जोडीला इंग्रजीतून जरूर ते प्रकार घ्यावे आणि सुधारणा करीत जावें, हेंच योग्य धोरण आहे.

भाग तिसरा



मराठी शब्दांची घटना .

इतर प्राण्यांपेक्षां मानवास श्रेष्ठत्व प्राप्त होण्यास ज्या गोष्टी कारणी-
भूत झाल्या आहेत, त्यांमध्ये बोलतां येणें ही गोष्ट प्रमुख आहे. भाषेनें
मनुष्यांस आपले विचार परस्परांस सांगतां येतात. यामुळे संघ करून
राहाण्याचा जो मनुष्यस्वभाव त्यास मोठेंच साह्य झालें आहे, हें उघड
आहे. तसेंच भाषेतले विचार राखून ठेवण्याच्या नाना युक्त्या माणसांनीं
केल्या आहेत, यामुळे पिढ्यान्पिढ्या मनुष्यांस आपले विचार जमवून
ठेवितां येऊन ते एकसारखे उपयोगी पडत आले आहेत. भाषेचें मूळ
शब्द, कारण आपले विचार जुळविण्यासाठीं आपण त्यांना निरनिराळे
अर्थ देतो, आणि त्यांनीं भाषा व विचार जुळवितां. यासाठीं शब्दांचें
म्हणजे त्यांच्या अर्थीचें महत्त्व मोठें आहे. एकेक शब्दाला प्रथमतः
अर्थ मिळतो. तो अर्थ जुळून वाक्यें होतात. जे शब्द जुळणीला,
उच्चाराला, अर्थाला चांगले असतात ते टिकतात; गैरसोयीचे असतात
ते जातात; अथवा शब्दांचे अर्थ बदलत जातात. ते बदलतांना
त्यांच्या स्वरूपांतही कधीं कधीं फेरफार होत जातात. अशा रीतीनें
भाषेत शब्दांची घडामोड निरंतर चालू असते. मनुष्याचें ज्ञान, अनुभव
आणि इतिहास अथवा नाना विचार हे मनुष्याचीं बोलणीं म्हणजे
भाषा आणि त्यांनीं बनलेले ग्रंथ यांतच असतात असें नाहीं, तर ते
शब्दांतही असतात. किंबहुना शब्द हेच भाषेचें मूळ, यामुळे ह्या
गोष्टी शब्दांतच सांठविलेल्या असतात. इतकेंच कीं शब्दांत त्या
बीजमात्रेंकरून असतात. पुढें त्या शब्दांचेच ग्रंथ बनतात. यासाठीं शब्द,
त्यांची घटना आणि त्या घटनेच्या द्वारे त्यांना आलेले निरनिराळे
अर्थ यांचा विचार भाषाशास्त्रांत फार महत्त्वाचा आहे. सृष्टींत मनुष्य

नव्हता अथवा असूनही त्याला कांहीं लिहून ठेवितां येत नव्हतें, तेव्हांपासूनचाही सृष्टीचा इतिहास तिच्या उदरांतील वस्तू किंवा त्यांचे प्रस्तरीभूत अवशेष आपणांस सांगत आहेत. सृष्टिगर्भशोधनाच्या शास्त्राप्रमाणें असलेले पृथ्वीच्या पोटांतले थर हे त्या इतिहास-पुस्तकाचे भाग व पृष्ठे आहेत. तोच प्रकार भाषाशास्त्रांत शब्दांचा आहे. ज्याप्रमाणें भूगर्भांत वनस्पती आणि प्राणी यांचे प्रस्तरीभूत (fossils) झालेले अवशेष सांपडून त्यांवरून एकंदर सृष्टी आणि सर्व प्राणी यांच्या इतिहासाचा छडा लागतो, त्याप्रमाणें भाषेतल्या शब्दांच्या जुळणीचा व अर्थाचा प्रथमारंभापासूनचा इतिहास शोधूं लागल्यास मानवी प्राण्याच्या सर्व प्रकारच्या प्रगतीचा इतिहास सांपडतो. या दृष्टीनें पाश्चात्य देशांत भाषाशास्त्राचा अभ्यास चालू आहे. तसा अभ्यास आपलेकडेही झाला पाहिजे. या पुस्तकाच्या प्रस्तुत भागांत असा अभ्यास फारसा केला आहे असें नाहीं. साधनांच्या अभावीं तसें आजच करितां येणें अशक्य आहे. तथापि त्याचा अनुगम सांगण्याचा प्रयत्न केला आहे, आणि शब्दशास्त्राचा इतिहास शोधण्याची दिशा दाखविली आहे. या शास्त्रांत प्रत्येक शब्दाचा मूळापासूनचा शोध लावण्याचा प्रयत्न असतो. शब्दाचें मूळ काय, तो आला कोठून, त्यांत निरनिराळे अवयव असल्यास ते कसे जुळून आले, त्या प्रत्येकाचा अर्थ काय, त्या अवयवांची आर्थिक जुळणी झाली कशी, आणि त्या जुळणीनें विवक्षित अर्थ कसा उत्पन्न झाला, मूळापासून अर्थ कसकसा फिरत गेला, इत्यादि गोष्टींचा विचार कर्तव्य असतो. या शोधापासून अनेक तऱ्हेचा जुना इतिहास कळतो, हा सर्वमुखी फायदा आहेच. पण खुद्द भाषेलाही या शोधापासून फायदा आहे. मनुष्याच्या प्रगतीबरोबर भाषेची प्रगती चालू असते. तिच्या शब्दांची आणि त्यांच्या अर्थांची वाढ होत जाते. ती नीटपणें होण्यास हा जुना इतिहास संगतवार कळेल तितका कळला पाहिजे. त्यापासून भाषेच्या सुघटनेचें काम सुलभ होऊन मनुष्याची जशी प्रगती होत जाते तशी त्याच्या भाषेचीही होत जाते. असें या शब्दघटनाशास्त्राचें महत्त्व आहे.

मराठी भाषेत जे शब्द आहेत, ते आले कोठून, हे सांगणे फारसे कठीण नाही. कारण मराठी भाषा रुपनदीचे मूळचे झरे कांहीं फारसे नाहीत. मूळ आर्यांची जी वेदभाषा, तिचीच परिणती होऊन सांप्रतची आपली मराठी बनली, या दृष्टीने मराठीचा मुख्य झरा कोणता हे स्पष्ट होतं. तेव्हा मराठी भाषेचा शब्दसमूह बहुतेक सर्व घरचाच आहे. फारशी, आरबी, पोर्तुगीज, इंग्रजी या परक्या भाषा आणि हिंदी, उडदू, कानडी, गुजराथी, इत्यादि आपल्या शेजारच्या देशी भाषा, यांमधून मराठीला शब्द कसे मिळाले आहेत, यांचे विवरण शेवटच्या भागांत येईल.

तुलनेसाठी असे सांगितले पाहिजे की, इंग्रजी भाषेचा प्रकार अगदी निराळा आहे. त्या भाषेत तिचे स्वताचे जुने शब्द—अर्थात् जुने होते ते जशाचे तसेच नव्हत, तर कालान्तराने रूपान्तर पावलेले—पुष्कळ आहेत पण त्यांशिवाय युरोपांतील सर्व भाषांमधून, आणि जगांतील बहुतेक भाषांमधून इंग्रजी भाषेत शब्द आले आहेत; इंग्रजी भाषा अन्य भाषेतून शब्द घेण्याच्या संबधाने विधिनिषेध मुळीच मानीत नाही, शब्दाची जरूर लागली आणि चांगलासा शब्द असला, तर लगेच घेते, आणि आपल्यास जुळेसा करून टाकिते, असे त्या भाषेचा इतिहास लिहिणारे सांगतात. मराठीत तसा प्रकार नाही. मराठी भाषेत शब्दांचा भरणा आजला अगदी थोडा आहे; आणि बहुतेक शब्द मूळचे संस्कृत म्हणजे आपले घरचेच आहेत. मराठीत शब्दांचा भरणा मूळचा थोडा आहे याचा अर्थ असा की, आजपर्यंत मराठीचा व्यवहार मर्यादित असल्यामुळे तिने आपलेसे करून घेतलेले शब्द थोडे आहेत. मराठीला संस्कृताचे शब्दभांडार हवे तेवढे मोठे आहे. त्यांतून शब्द जसेच्या तसेच अथवा नवीन बनवून घेता येतील.

मराठीत संस्कृतांतून जसेच्या तसेच घेतलेले जे शब्द, ते तत्सम. यांत मराठीला जुळण्यासारखा क्वचित् थोडा फेरफारही झालेला असतो; जसे, रीती, रीत, पद्धती, पद्धत; इत्यादि. संस्कृत शब्दांत फेरफार करून घेतलेले, ते तद्भव. हे फेरफार करण्याची पद्धत ठरलेली आहे. याविषयीचे ठोकळ नियमही पहिल्या भागाच्या परिशिष्टांत दिले आहेत;

यासंबंधाने मागे चर्चा आलीच आहे, की प्रत्येक संस्कृत शब्द प्राकृतांत घेणे झाला, की तो अमक्या ठरीव नियमाप्रमाणे बदलून घेतलाच पाहिजे. याप्रमाणे प्राकृत ग्रंथकारांनी वहिवाट ठेविलेली असली तरी तसा प्रकार चालू भाषेत नव्हता. सहजगत्या उच्चारसौकर्यादि कारणांनी कांही शब्द फिरत. परंतु पुष्कळ शब्द जसेच्या तसेच अथवा किंचित फेरफाराने आले आहेत; कित्येक शब्द देशी म्हणून गणले जातात. पण त्यांतलेही पुष्कळ मूळचे आर्य लोकांचेच असले पाहिजेत, हे मागे सांगण्यांत आले आहेच.

संस्कृत भाषा ही मूळ धातू, उपसर्ग, प्रत्यय, समास-रचना, इत्यादि साधनांनी शब्दघटनेच्या संबंधाने परिपूर्ण आणि मोठी सोयकर आहे. यामुळे मराठीला तिचा मोठा आधार असून, आपणास हवे असल्यास पाहिजे तसे शब्द तयार करून घेण्यास ती फार उपयोगी आहे. परंतु येथे स्पष्टपणे एवढे मात्र सांगितले पाहिजे की, मराठीत नवीन शब्द हवा लागल्यास बनवितां येत नाही असे प्रतिपादन कित्येक करितात ते योग्य नाही. संस्कृत धातू, प्रत्यय, यांच्या साहाय्याने पाहिजेत तसे नवे शब्द बनवितां येतील. ही शब्दरचना कशी होते हे विस्ताराने सांगण्याचे विशेष कारण नाही. केवळ मासल्यासाठी दोन चार उदाहरणे येथे दाखल केली म्हणजे पुरे.

‘हृ’ धातू घेतला तर त्याच्या मागे उपसर्ग लागून निरानिराळ्या अर्थाचे शब्द कसे होतात, ते पाहाः—आहार, प्रहार, अपहार, संहार, अभ्यवहार (खाणे), दुर्हर, अध्याहार (बाहेरचे घेणे), विहार, प्रतिहार (द्वारप्रवेश), परिहार, उपहार, इत्यादि.

‘लप्’ धातू—अपलाप (लपविणे), आलाप, प्रलाप, संलाप (एकांती भाषण), विलाप, अनुलाप (वारंवार बोलणे), सुप्रलाप, विप्रलाप, इत्यादि.

‘युज्’ धातू—प्रयोग (या एकाच शब्दाचे निरानिराळे अर्थ आहेतच), संयोग, अनुयोग (प्रश्न), नियोग, नियोग, उपयोग, दुरुपयोग, वियोग, सुयोग, उद्योग, अभियोग (हल्ला), प्रतियोग, इत्यादि.

‘दिश्’ घातू-प्रदेश, अपदेश (मिष), संदेश, निदेश, निर्देश, विदेश, आदेश, अतिदेश (पुष्कळ ठिकाणीं, मर्यादेपलीकडे लागू करणें), उद्देश (अभिप्राय, प्रदेश), उपदेश, इत्यादि.

हे शब्द घातूचें एकच रूप घेऊन केलेले आहेत. यांशिवाय एखाद्या घातूचीं निरनिराळ्या प्रकारचीं रूपें घेऊन त्यांवरून हवे तेवढे शब्द होतील. जसें-आहार, आहत; उद्योग, उद्युक्त; उद्देश, उद्दिष्ट; इत्यादि.

आतां तद्धितादि प्रत्ययांच्या योगानें एकाच शब्दावरून निरनिराळ्या अर्थांचे शब्द कसे बनतात तें पाहाः—मूळ वाच्-वाचाल, वाचाट, (बडबड्या); वाग्मिन्-उत्तम बोलणारा; ‘वच्’ घातू घेतला तर ‘वाच्’ प्रयोजक घातू, आणि वाचन म्हणजे घुस्तकास अथवा एखाद्या लेखास बोलवणें, असा चमत्कारिक अर्थाचा शब्द उत्पन्न झाला आहे. दंत, मूल नाम-दंतिन्, दंतावल-हत्ती; दंतुर-दांत पुढें आलेला मनुष्य; दंतक-दांता (दांतासारखें कांहीं); हस्त, हस्ती (हत्ती); हस्त-वान् (मनुष्य); मराठींत हस्तक, हाताळ (चोर) मुख शब्दास ‘र’ प्रत्यय लागल्यानें मुखर, (वाचाळ); ख (शेत) यास ‘र’ लागून ‘खर’ गाढव; वगैरे.

समासघटनेच्या व्यवस्थेनें तर संस्कृतांत परोपरीचे उपयुक्त, गमतीदार, असे नानार्थक शब्द बनतात, या विषयीं फारसें सांगण्याचें कारण नाहीं. समासघटित शब्दानें थोडक्यांत पुष्कळ अर्थ आणतां येतो. ‘सत्य-व्रत’ हा एकच शब्द निरनिराळ्या समास रचनेनें तीन अर्थांचा होईल. ‘देवानांप्रियः’ हें एक निव्वळ संस्कृत उदाहरण आहे. मूळ अर्थ बाईट नाहीं, पण हा अलुक् समास केला तर त्याचा ‘मूर्ख’ असा अर्थ होतो. दासीपुत्र म्हटलें कीं, ‘दासीचा पुत्र’ असा साधाच अर्थ; पण ‘दास्याःपुत्रः’ म्हटलें कीं, ती विकल्पानें शिवी झाली. मराठींत मूळ संस्कृत सामासिक शब्द घेतां येतील, अथवा तशा प्रकारचे नवीन संस्कृत शब्दही बनवितां येतील. शिवाय शुद्ध मराठींतही समासरचना पुष्कळ आलेली आहे, आणि आणखीही हवी तर आणितां येईल.

तेव्हां यावरून मराठीला हवे तितके आणि पाहिजेत तसे शब्द बनविण्याची सोय आयतीच कशी आहे, हें लक्षांत येईल. एकाद्या

देशांत, राष्ट्रांत किंवा लोकांत ज्या गोष्टी जुन्या नसतात त्या नवीन घेतल्या म्हणजे भाषेत तद्दर्शक शब्द उत्पन्न व्हावे लागतात. मग ते बहुधा जिकडून वस्तू घेतली, तिकडूनच घेण्यांत येतात. इंग्रजी भाषेत असा प्रकार फार आहे. मराठीला संस्कृताच्या साहाय्याने अशा पदार्थांचे दर्शक नवीन शब्द बनवितां येण्याचें साधन आहे. परंतु जेथें हा उपाय खुंटेल, अथवा नवीन बनविलेला शब्द चमत्कारिक, बोजड अथवा अन्य कारणानें अडचणीचा होऊं लागेल, तर मग परकी शब्द जशाचा तसाच घेण्याला हरकत नाही.

लोकांच्या चालीरीती, पोषाख, वगैरे यांमध्ये कालांतरानें आणि दुसऱ्या अनेक कारणांनीं फेरफार होत जातो, हें सांगावयास नकोच. तदनुरूप प्रत्येक पिढींत भाषेतले जुने शब्द उपयोगांतून जातात, आणि नवीन शब्द उपयोगांत येतात. तसेंच देशांत राज्यक्रांती, युद्धे, स्वाभ्या, आणि इतर प्रकारच्या ज्या उलाढाली होतात त्यांच्यामुळेही नवीन शब्द येतात. वीस वर्षांच्या प्लेगच्या घामधुमीने भाषेत अनेक नवीन शब्द आले आहेत; त्याचप्रमाणें चार वर्षांच्या लढाईच्या काळांतही आले आहे. अमुक शब्द उपयोगांतून गेले कां, आणि अमुक नवीन आले कां हें कवीही स्पष्टपणें सांगतां येणार नाही. ज्ञानेश्वरीच्या शेवटचा कोश घेऊन पाहिलें असतां त्यामध्ये सांप्रत उपयोगांतून गेलेले अनेक शब्द सांपडतात. त्यांतले पुष्कळ अगदीं साधे, सोपे, उपयोगासाठीं चांगले वाटणारे, असे आढळून येतात. पण ते उपयोगांतून कां गेले ? असाच प्रकार तुकारामाच्या अभंगांतील अनेक शब्दांच्या संबंधानेंही दाखवितां येईल. हे जुने झालेले शब्द उपयोगांत आणूं असें एखादा ग्रंथकार ह्मणूं लागला, तर त्याला तसें करितां येणार नाही. कारण ती गोष्ट लोकमान्य होणें अशक्य.

कित्येक शब्द एका प्रांतीं असतात, ते दुसऱ्या प्रांतीं नसतात. कित्येक शब्द नगरवासीयांच्या अथवा सुशिक्षितांच्या वापरण्यांत नसतात. लहान गांवांतून अथवा शेतकरी, घंदेवाले, कारागीर यांचे वापरण्यांत येणारे शब्द असतात, त्यांतले कित्येक खरोखरी चांगल्या तऱ्हेचे असतांही सुशिक्षितांच्या भाषेत अथवा वाङ्मयांत येत नाहींत. रा. अने

यांचें गांवगाडा हें पुस्तक पाहिलें असतां ही गोष्ट चांगली लक्षांत येईल. या पुस्तकांतील पुष्कळ शब्द उच्च प्रकारच्या भाषेत कां असूं नयेत, हें सांगतां येणार नाही. अशा पुष्कळ शब्दांचा भाषेला चांगला उपयोग होईल असें आपणास सहजीं वाटण्यासारखें आहे. परंतु ते गांवढळ म्हणून गणले गेले आहेत.

भाषेत जुने शब्द जाऊन नवे येणें हें चालू असतें. या गोष्टीचें मराठींत एक मुख्य कारण असें दिसतें कीं, तद्भव शब्द जुन्या मराठींत जरी सोपे म्हणून बनले, तरी ते अलीकडे पोक्तसे न वाटून भाषेतून जात आहेत आणि त्यांच्या जागीं तत्सम शब्द किंवा जसेच्या तसेच संस्कृत शब्द येत आहेत. सध्यांच्या शिक्षणपद्धतींत संस्कृत भाषेचा साधारण अभ्यास सर्व करितात, यामुळे मूळ संस्कृत शब्द जसेच्या तसे घेण्याचा प्रघात वाढत आहे. ज्ञानेश्वरींत प्रसाद, गंभीर, नाथ, यांबद्दल अनुक्रमें पसाय, गहिरु, नाह, हे शब्द आहेत. पण आतां आपल्यास ते शब्द न आवडून मूळचे संस्कृत शब्दच जास्त पसंत वाटतात. 'आज्ञा', 'आदेश' यांबद्दल मागें आणा, आयस, हे शब्द होते; पण ते जाऊन मूळचे आज्ञा, आदेश हेच पुढें आले. 'हुकूम' हा परकी शब्द जास्त जोरदार वाटून तो 'आज्ञा' याबद्दल फार येतो. 'आज्ञा' यापासून झालेला 'आण' शब्द निराळ्याच अर्थाचा वाचक झाला आहे. 'भूमी' या पासून झालेल्या 'भूय' शब्दापेक्षां आपण 'जमीन' हा परकी शब्द जास्त वापरतो.

फारशी, आरबी, या भाषांतले पुष्कळ शब्द मुसलमानी अमदानींत आले. पण ते जाऊन त्यांच्या जागीं सांप्रत संस्कृत शब्द येत आहेत. हे जात चाललेले परकी शब्द जसे काय आपल्यास अस्पृश्य वाटतात! 'लज्जा' यापासून झालेला 'लज' शब्द आपणास जास्त जोरदार किंवा फजीती करणारा वाटतो. पण 'शरम', 'वेअब्रू' हे फारच फजीती करणारे, जसे काय विटाळाचे असे भासतात! संस्कृत शब्द सौम्य, प्रौढ आणि भारदस्त; त्यांच्यापासून झालेले मराठी शब्द कमी प्रौढ, पण जास्त जोरदार; आणि परकी भाषेंतले शब्द हलके वाटणारे, परंतु

क्वचित् अधिकच जोरदार, असा उपयोगाच्या संबंधानें समजुतांमध्ये उत्पन्न झालेला भिन्नभाव बऱ्याच शब्दांविषयीं आढळून येतो.

या भागांतील पुढील विवेचनामध्ये मराठींतल्या बऱ्याचशा शब्दांच्या संबंधानें विचार करावयाचा आहे असें नाहीं. शब्दांचीं रूपें आणि अर्थ यांत नानाप्रकारचे फेरफार होऊन शब्द कसें बनत जातात, आणि त्यांचा अर्थ व्यवहारांत कसा फिरतो, किंवा चमत्कारिक अर्थ कसे उत्पन्न होतात, याचा फक्त मासला दाखविण्याचा उद्देश आहे. अशा प्रकारचें पूर्ण विवेचन प्रस्तुत पुस्तकाच्या लहानशा प्रकरणांत शक्य नाहीं; आणि तसें विवेचन पुष्कळसें करूं म्हटलें तर संपावयाचेंही नाहीं. त्यासाठीं निराळाच ग्रंथ झाला पाहिजे. या विषयावर कांहीं किरकोळ ग्रंथ झाले आहेत. प्रस्तुत विवेचनावरून विद्यार्थ्यांना असला विचार करण्याची आवड उत्पन्न झाली म्हणजे आपलें कार्य झालें असें समजण्यास चिंता नाहीं.

शब्दांच्या स्वरूपांत कालांतरानें, आणि स्थलांतरानेंही, जसा बदल होतो, त्याप्रमाणें त्यांच्या अर्थांमध्ये ही होतो. हा बदल आमच्या देशीभाषांमध्ये प्राचीन काळापासून झालेला फारच दृष्टीस पडेल. कारण मूळ संस्कृत भाषेचेच अत्यंत जुनी, मध्यम, पाणिनीच्या काळची, अर्वाचीन संस्कृत, इत्यादि प्रकार आहेत, आणि त्यांमध्ये शब्दांचे अर्थ फिरत गेले आहेत. वेद आणि त्यानंतरचे प्राचीन ग्रंथ हे नीट कळेनातसे होण्यास शब्दांचे अर्थ फिरत गेले आहेत, हें एक मोठेंच कारण आहे. भाषेत प्रथमार्भी उपसर्ग, धातू, प्रत्यय यांच्या जुळणीनें यौगिक अर्थाचे शब्द बनतात; मग त्यांचा योगरूढ अर्थ होत जातो. यामुळे अर्थ करितांना अमुक एक वेळीं विवक्षित शब्दाचा कोणता विवक्षित अर्थ होता, हें शोधवें लागतें. या गोष्टीचे प्रयत्न अगदीं प्राचीन काळींही झाले आहेत. निरुक्तकार यास्क याच्या वेळींही शब्दांच्या अर्थाविषयीं मतभेद होता. इंद्र, वरुण, वृत्र, वगैरे नांवांचा, त्या नांवांचे पुरुष प्रत्यक्ष होते असा अर्थ करीत, आणि तीं नांवे गुणांवरून पडलीं आहेत, असा लाक्षणिक रूपकार्थही करीत. यास्क म्हणतो कीं, वेदांतील सर्व शब्द यौगिक म्हणजे व्युत्पत्तिसिद्ध अर्थानें योजिलेले

असतात. हें त्याचें म्हणणें युक्तीला धरून आहे. कारण वेदांच्या वेळीं भाषा तितकी जुनी नसल्यामुळे त्यावेळीं ज्या अर्थानें मुळारंभी शब्द बनले त्याच अर्थानें त्याचा अर्थ होत असला पाहिजे. पाश्चात्य पंडित म्याक्समुल्लर म्हणतो की, वेदांत विशेषनामंही सार्थ आहेत. खरें पाहिलें तर प्रत्येक नाम प्रथमतः विशेषनाम म्हणून उत्पन्न होतें, आणि मग त्याला सामान्यनामाचें स्वरूप येतें. अशा रीतीनें शब्दांचे अर्थ बदलले याचा फायदा निरनिराळे धर्मपंथ बनाविणाऱ्या आचार्यांनीं घेतला आहे. वेद, उपनिषदे, गीता, ब्रह्मसूत्रे, यांवर आपापल्या दर्शनांचीं भाष्ये लिहितांना आपणास हवा तसा अर्थ उत्पन्न करण्यास आचार्यांना शब्दांच्या फिरलेल्या अर्थाचा मोठा उपयोग झाला आहे. अगदीं अलीकडले आचार्य स्वामी दयानंद यांनीं आर्यसमाजाच्या स्थापनेनंतर वेदांवर नवीन माध्य लिहिलें, तेव्हां वेदांमध्ये व्युत्पत्तिसिद्ध अर्थानीं शब्द योजिले असतात या तत्वाचा उपयोग करून त्यांनीं आपल्या मतांना जुळेसा अर्थ केला.

शब्दांचीं अंगें दोन, रूप किंवा वर्ण व अर्थ. पैकीं रूपांत कसकसे फरक होऊन संस्कृतापासून मराठी शब्द बनतात हें इतरत्र सांगितलेंच आहे. प्रस्तुत प्रकरणांत विशेषतः अर्थान्तराचा विचार कर्तव्य आहे. त्याचप्रमाणें क्वचित्प्रसंगीं अर्थसंकोच वगैरे कसे होतात याचेंही वर्णन करण्यांत येईल. येथें दिलेल्या शब्दांच्या उदाहरणांत कधीं कधीं आपखीही कांहीं विशेष आढळतीलच. शब्दांच्या अर्थासंबंधीं विचार चालू असतां मधून मधून त्यास अनुलक्षून होणारे शब्दाचे रूपांतील विकारही येथे सांगण्याचें कारण पडेल.

शब्दांच्या अर्थांत ज्या अनेक कारणांनीं फरक पडतो त्यांत लक्षणा हें मुख्य कारण आहे. मुख्यार्थास बाध आल्यामुळे त्याशीं संबद्ध अशा दुसऱ्या अर्थाचा बोध ज्या प्राक्रियेनें (वृत्तीनें) होतो, तीस 'लक्षणा' म्हणतात. पुढील विवेचनांत मुख्यार्थ नाहींसा होऊन केवळ लक्ष्यार्थच मुख्य होऊन बसला आहे, अशा शब्दांचीही पुष्कळ उदाहरणें सांपडतील.

भाषेमध्ये प्रथम पदार्थांचीं नांवें त्यांचे आंगाचा कांहीं विशेष गुण, स्वरूप अथवा स्थिती यांवरून उत्पन्न होतात. केव्हां पदार्थांना

आकृतींवरून किंवा त्यांच्या चित्रांवरूनही नांवे योजिलीं जातात. प्राचीन मिसर देशांतली चित्रलिपी सर्वांस माहीत असेलच. मुळारंभी अशा कांहीं कारणांवरून वस्तुवाचक शब्द बनून, ते पुढें भाषेंत योगरूढ बनतात. आर्य लोकांत मुलींकडे दूध काढण्याचें काम असे, म्हणून तिला दुहि तु नांव पडलें. पिता=पालनकर्ता; डोळा=डोलणारा, हालणारा; हत्तीची सोंड=विलक्षण हात; त्यावरून पुढें हत्ती शब्द आला. अशा रीतीनें भाषेंत शब्द उत्पन्न होतात. असल्या अर्थीची आठवण पुढें नष्ट होऊन शब्दाचा मूळचा अर्थ जातो आणि कालान्तरानें त्याचे नवीन अर्थ उत्पन्न होतात. असाच प्रकार देशान्तरानेंही होतो. विशेष नामें हीं मूळचीं बहुधा पदार्थांच्या आंगच्या गुणावरून पडलेलीं असतात. पण पुढें तींच सामान्यनामें बनतात. ऐतिहासीक, पौराणीक अशा जुन्या पुरुषांच्या नांवांच्या संबंधानें हा प्रकार दिसून येईल. यामुळें पुष्कळ काळ लोटल्यावर त्या नांवांच्या पुरुषांच्या संबंधानें अद्भुत आणि कल्पित आख्यायिकाही उत्पन्न झालेल्या आहेत. रावण याचा मूळचा अर्थ ज्याचा आवाज फार मोठा आहे असा मनुष्य. लंकेचा राजा रावण हा प्रचंड पुरुष असून त्याचा आवाज फारच मोठा असेल. इतका मोठा कीं दहा पुरुष एकदम ओरडले असतां त्याच्या आवाजाची बरोबरी होईल, असा अजमास ठरला. पुढें रावण हा एक दहा तोंडांचा राक्षस होता अशी समजूत रूढ होऊन गेली.

पृथ्वी=लांब रुंद प्रदेश; भानू=तेजस्वी; उदन्वत्=उदकमय; पिता=पालक; दुहितृ=दूध काढणारी; असे मूळचे गुणवाचक अर्थ. हे शब्द त्या पदार्थांना अगदीं बरोबर अर्थानें योजिले आहेत असें नाहीं. त्यांमध्ये अतिव्याप्तीचा दोष आहे. मात्र त्या त्या नांवांच्या प्रत्येक पदार्थामध्ये तो तो गुण विशेष आहे. अशा प्रकारें साधारण गुणावरून प्रथमतः विशेष अर्थाचे शब्द झाले. अर्थात् त्यांच्या मूळच्या अर्थीमध्ये कालान्तरानें आणि स्थलान्तरानें कमजास्तपणा होण्यास जागा राहिली. मूळची आर्यभाषा ही अनुक्रमें वेदभाषा, संस्कृत, आणि शेवटीं प्राकृत व मराठी अशा परंपरेनें चालूच असल्यामुळें शब्दांच्या अर्थीमध्ये होणारे फरक चालूच राहिले आहेत. भानू, चंद्र, सूर्य, उदक, कमल, वायू, तेज,

ताप, इंद्र, ईश्वर, परम, देव, वगैरे शब्द विशेषतः जोड शब्दांत किंवा समासांत निरनिराळ्या अर्थानें कसे उपयुक्त असतात हें आपणास ठाऊक आहेच. सिंह, इंद्र, पुंगव, यांचा अर्थ मुख्य, श्रेष्ठ पुरुष असा केलेला असतो. महिष याचा वेदकालीन अर्थ सिंह असा आहे. आर्य लोकांना हिकडे तसाच मोठा प्राणी रेडा आढळला, म्हणून त्यांनी त्याला हा शब्द लाविला. हिरण्य हा शब्द लोखंडाचाही वाचक आहे. 'मृग' याचा मूळ अर्थ कोणताही वनपशू असा आहे. इंग्रजी शब्द deer याचाही हाच प्रकार आहे. कणीक म्हणजे प्रथमतः कण केलेलें, बारीक केलेलें, कोणतेंही धान्य, पण सध्यांचा अर्थ गव्हांचें पीठ. असाच flour या इंग्रजी शब्दाचा अर्थ आहे. खेडाऊ लोक दाणे म्हणजे प्रांताप्रांतांतील मुख्य खाण्याचें धान्य असे समजतात. खेडवळी भाषेंत भाजी म्हणजे मेथीची भाजी. अशा रीतीनें अर्थ फिरत जातात.

पुष्कळदां अर्थसंकोच होतो; म्हणजे मूळ अर्थ पुष्कळ ठिकाणीं लागू पडण्याजोगा असून चालू अर्थ मर्यादित ठिकाणीं लागू पडतो. 'धर्म' याचा मूळ अर्थ स्वभाव. या अर्थानें त्याचा आपण उपयोग करितोंच. पण त्याचा विशेष अर्थ झाला आहे. धर्म म्हणजे कर्तव्य असा अर्थ होतो. त्याचप्रमाणें ईश्वरासंबंधीं कर्तव्य असाही या शब्दाचा अर्थ होतो. इंग्रजी भाषेंतील 'religion' या शब्दाऐवजीं मराठींत 'धर्म' हा शब्द योजितात. पण त्यांचा religion आणि आपला 'धर्म' यांत फरक आहे. तथापि उत्तरोत्तर दोहोंचा एक अर्थ होत चालला आहे. 'ताप' म्हणजे उष्णता. पण त्यापासून झालेला मराठी 'ताव' शब्द याचा अर्थसंकोच झाला आहे. 'सोनार धातूला ताव देतो', 'धन्यानें चाकरास चांगलाच ताव दिला', 'त्यानें लाडवांवर ताव मारिला'; यांत अगदींच निराळे अर्थ झाले आहेत. वेदना म्हणजे भावना, दुःखाची भावना; त्याचें मराठी रूप वेण म्हणजे प्रसूति-वेदना; गर्भिणी म्हणजे स्त्रीजातीचा सगर्भ प्राणी. पण गर्भार शब्द माणसांस लावितात, आणि गामण हा इतर प्राण्यांस लावितात.

‘ग्रहण’ म्हणजे घेणे. सूर्यग्रहण, चंद्रग्रहण, यांत ग्रहण याचा अर्थ संकुचित झाला. ‘संस्कार’ या शब्दाचे भिन्न अर्थ विचारणीय आहेत. ‘मनावर संस्कार’, ‘पूर्व संस्कार’ इत्यादि. ‘प्रत्यक्ष’ म्हणजे डोळ्यासमोर. त्याचा ‘मूर्तिमन्त’ असाही अर्थ होतो. ‘व्यापार’ म्हणजे हालचाल, चलनवलन. पण व्यवहारांत ‘देवघेव’ असा विशेष अर्थ आला आहे. शाळा, शाला, म्हणजे स्थल. पण सध्यांचा अर्थ मुलांना शिकविण्याची जागा, - पाठशाळा. शिवाय ‘अश्वशाला’, ‘गजशाला’, ‘उष्ट्रशाला’ यांत निराळे अर्थ आहेतच. ‘त्या गुरूची शाळा कांहीं निराळाच आहे’, येथे शाळा म्हणजे शिक्षा यांत मुलांना रीतभात लावण्याची तऱ्हा, असा निराळाच अर्थ आहे. नाटकशाळा यांत तर ‘शाळा’ याचा अर्थ अगदीच निराळा आहे. ‘हृदय’ म्हणजे शरीरांतला विशेष अवयव. त्यापासून झालेला शब्द हि य्या. याचा अर्थ हृदय जोरदार असल्याने अंगी येणारा गुण, धैर्य. पिंड म्हणजे अन्नाचा गोळा. पण आपण शरीराचा पिंड असे म्हणतो. संभार म्हणजे कोणत्याही कामाची तयारी. मराठीत तयारीचे पदार्थ. साहित्य याचाही तसाच अर्थ झाला आहे.

याचप्रमाणे अर्थ ~~भ्रष्ट~~ होते. व्यसन याचा मूळचा अर्थ वाईट नाही. पण सध्यां दारूचे, अफूचे व्यसन, असा अर्थ झाला आहे. प्रपंच म्हणजे पसारा. त्यापासून संसाराच्या पसान्याला ‘प्रपंच’ असे म्हणतात. संसार चांगला करणे म्हणजे हात राखून खर्च करणे, हाही प्रपंचच. त्यापासून पुढे त्यांच्या घरी प्रपंच, पंक्ति प्रपंच फार, म्हणजे हिमटेपणा फार, असा अर्थ झाला. वर्चस् म्हणजे तेज, अधिकार, जोर. वर्चस्व चालविणे म्हणजे वाईट रीतीने अधिकार चालविणे. उपाधि म्हणजे गुण असा मूळ अर्थ असून, सध्या मराठीत त्याचा अर्थ लचांड, पंचाईत असा झाला आहे. संकेत म्हणजे बेत; याचा वाईट प्रकारचा बेत या अर्थी उपयोग होतो. अधिकार याचा मूळ अर्थ योग्यता. पण आतां ‘सत्ता’ असा अर्थ झाला आहे. ग्रंथ याचा मूळ अर्थ ज्यांत कांहीं ग्रथित केले आहे असा. पुढे ज्यांत एकाद्या विषयावरील विचार एकत्र केले आहेत असा प्रबंध, असा अर्थ झाला.

पण 'त्याने त्या लहानशा गोष्टीचा मोठा ग्रंथ केला', यांत अर्थ निराळाच !

शब्दांमध्ये विशेषापासून सामान्य अर्थ होतो, तसाच सामान्यापासून विशेष अर्थ होतो. इंद्र, सिंह, यांचा असा उपयोग मार्गे दर्शविला आहे. गवेषू याचा मूळचा अर्थ गाई शोधणे. गवसणे म्हणजे केवळ सांपडणे. राजा यापासून झालेले 'राय', 'राव' हे शब्द केवळ मानदर्शक आहेत. वृद्ध यापासून मोठा या अर्थी (बुद्धा) 'बडा' हा शब्द बनला. क्षण याचे पालींत 'खण' असे कालार्थी झाले आणि 'छण' असे सणाचा दिवस या अर्थी झाले. मराठींत पहिल्या अर्थी 'खिण' असा जुना आणि प्रांतिक शब्द आहे, आणि दुसऱ्या अर्थी 'सण' हा शब्द सार्वत्रिक उपयोगांत आहे. उज्ज्वल यापासून उजळ (वि०), उजेड (ना०), हे शब्द होऊन अगदींच भिन्न अर्थाचा 'उजाड' हा शब्द झाला आहे. कुब्ज यापासून 'खुजा' आणि 'कुबडा' असे अगदीं निरानेराळे शब्द झाले आहेत.

संस्कृतांत त्रास या शब्दाचा अर्थ भीती असून मराठींत त्याचा अर्थ पीडा असा करितात. तेव्हां त्रास हा शब्द या दोन भाषांत भिन्न आहे, एकच नाही. हे अर्थभेदाचे उदाहरण होय.

'दंत' हा शब्द मूळ रूपाने 'हस्तिदंत' या समासांत आहे. तोंडांतील 'दांत' हा तद्भव आहे. केळफुलाचा किंवा फणीचा 'दांता' [स०दन्तक] हाही तद्भवच होय. 'दंत' व 'दांत' यांचे उपयोगांत परिस्थितिभेद आहे. 'दांत' व 'दांता' यांमध्ये दुसरा पहिल्याची नकल असे अर्थान्तर आहे.

संस्कृतांत शब्दापुढे 'क' हा प्रत्यय लागून त्यासारखे, त्याची नकल किंवा तशाच तऱ्हेचे लहान, अशा अर्थाचे शब्द होतात. त्या 'क'चा 'अ' आणि नंतर 'आ' होऊन मराठींत अकारान्त आणि आकारान्त असे दुहेरी शब्द झाले आहेत. आकारान्ताचा अर्थ बहुधा अकारान्त शब्दासारखा किंवा त्याची नकल असा असतो. मेळ, मेळा; कोंपर, कोंपरा; दोर, दोरा; पाट, पाटा; फांस, फांसा; चूर, चुरा;

पाय, पाया; नाक, नाकें; कान, कान्हा; माच, माचा अशीं अनेक उदाहरणें सांपडतील. यांत फक्त रूपभेद आहे.

‘यात्रा’ व ‘जत्रा’ यांत जनकजन्य संबंध आहे. पहिल्या शब्दांत धार्मिक अर्थ आहे, दुसऱ्यानें व्यवहाराङ्ग उचललें आहे. हे आवळे-जावळे शब्द आहेत. कधीं भिन्न शब्दांपासून एकाच तद्भवाची उत्पत्ति होते. शठ (=लुच्चा) व क्षत (=जखम) या शब्दांपासून खट हा शब्द निष्पन्न झाला आहे. काथ (=काढा) व कृत्ति (=चामडें) या दोन शब्दांपासून कात हा शब्द साधला आहे. प्रस्तुत उदाहरणांत ‘क्ष’ व ‘श’ यांचा ‘ख’ बनणें, व ‘ढ’ व ‘त’ यांचे जागीं ‘ट’ येणें हें सर्वस्वीं नियमास अनुसरून आहे. क्षार (=खार), दृश (=देख), उद्धत (=उद्धट), स्तंभ (=खांब), या शब्दांच्या तद्भवांवरून वरील नियम कळून येतील. ‘खट’सारख्या शब्दांस द्विमुल म्हणावें.

एकाच वस्तूला परिस्थितिभेदानें भिन्न नांवें देण्याकरितां, कधीं कधीं मूळ भाषेतील शब्दांचें दुसऱ्या भाषेत येतांना अर्थान्तर होतें. संस्कृतांत ‘अंगार’ म्हणजे अग्नी. मराठींत त्याचा निखारा असाही अर्थ होतो. विस्तव पूर्णपणें जळून गेला म्हणचे त्याचे रूपान्तरास आपण राख म्हणतो. भस्म म्हणून अंगास लावितात ती तरी राखच होय. तेव्हां ‘राख’ या शब्दास निरनिराळ्या तऱ्हेनें उपयोग केल्यामुळे निरनिराळे अर्थ आले आहेत. मंत्रशास्त्राबरोबर राख मंत्रून तिचा मनुष्याचे शरीराचें रक्षण करण्याकडे उपयोग करण्याची चाल प्रवृत्त झाली. रामरक्षा हें स्तोत्राचें नांवही हाच उपयोग सुचवितें. रक्षण करणारी म्हणून ‘राख’. देवळांत ठेवलेल्या धूपपात्रांत निखारे घालून त्यांवर धूप जाळितात. व त्यांतील राख पवित्र, पीडा-निवारक म्हणून लोक ग्रहण करितात. ही राख ‘अंगार’ म्हणजे निखारा याची बनलेली असल्यामुळे तीस अंगारा म्हणतात. स्नानानंतर आंगाला लावितात त्यास भस्म म्हणतात. विभूति हा शब्द याच ‘राख’ या द्रव्याचा वाचक आहे, व तो खऱ्याखऱ्या राखेच्या अर्थी, म्हणजे मंत्रित भस्माचा बोधक म्हणून वापरतात.

घुटें मंत्रित राख या अर्थी 'रक्षा' असा उच्च संस्कृत शब्द उपयोगांत आला. सारांश, एका संस्कृत भाषेतून, अर्थोत्तर पावून किंवा मूळ अर्थानेच मराठीत आलेले भस्म, विभूति, राख, व अंगारा हे शब्द एकाच द्रव्याचे भिन्न भिन्न उपयोगांचे वाचक बनले आहेत.

कांहीं शब्दांचे अवयव अज्ञानामुळे नीट न कळल्याने, त्यांचे जागी सदृश उच्चाराचे अवयव मानण्यांत येतात. या दुसऱ्या अवयवांचा अर्थ जरी मूळ अवयवांहून भिन्न असतो, तरी तो सामान्यतः अज्ञानाने कल्पिलेल्या संपूर्ण शब्दाचे अर्थाचे धोरणाशी बराच मिळता असतो.

विवाहांत 'लाजहोम' म्हणून एक विधी आहे, त्यांत 'लाज' म्हणजे लाह्या यांचा होम करण्यांत येतो. वधूवरांनी परस्परांस माळा घातल्यापासून उत्तरोत्तर अन्योन्यविषयक लज्जा किंवा संकोच कमी होत जावा, हें साहजिक आहे. या गोष्टीस अनुलक्षून वरील विधीस सामान्यजनांसही कळणारे असे 'लज्जाहोम' हें रूपान्तर योजण्यांत आले.

प्रचारांत 'अळवाचा कांदा', 'कंदळीचा कांदा' वगैरे शब्दप्रयोग आढळतात. यांत 'कांदा' हा शब्द विशिष्ट आकारान्या मुळास लावण्यांत येतो. या शब्दाचा एक संकुचित अर्थ 'पलांडू' असा आहे. इतर ठिकाणी 'कांदा' हा शब्द सामान्य अर्थाचा वाचक असून येथेच तो विशिष्ट अर्थी आढळतो, तेव्हां ह्या दोन उपयोगांचे मुळाशी भिन्न शब्द असावे असे कल्पून, त्याविषयी विचार सुरू झाला. अशा विचार करणारांपैकी एका तर्कपटूस सुचले की, 'कंदर्प' हा संस्कृत शब्द कथापुराणांत ऐकू येतो. हा कांदा या शब्दाचे मूळ असणे अशक्य नाही. शिवाय या पदार्थाला दर्प ही दांडगा आहे. करितां 'कंदर्प' व 'कांदा' यांमध्ये जनकजन्यसंबंध असावा. झाले, शिष्टमन्य लोकांत 'कांदा' या पदार्थास शिष्टपणे 'कंदर्प' म्हणण्याचा प्रघातच पडून गेला. 'अकलेचा कांदा' यांतही मूळ अर्थाचे स्वरूप बरेच पालटले आहे.

वर परिचितपक्षपात सांगितला तसाच सौकर्यपक्षपातही शब्दान्तराचे मुळाशी आढळतो. देवपूजेचे एक उपकरण 'नीराजन'

म्हणून असतें. वेदान्तांत निरंजन, निरामय, निर्गुण, वगैरे शब्द ब्रह्माचे वर्णनांत ऐकूं येतात; नीराजन व निरंजन हे शब्द उच्चाराने सारखे आहेत. यांतून दुसरा शब्द उच्चाराने सोपा असल्यामुळे, वरील उपकरणाचा वाचक होऊन बसला आहे. येथे अर्थ पाहतां केवळ भिन्न नव्हे, तर विरोधी आहे. 'निरंजन' या उपकरणांत 'अंजनाचा अभाव' असल्यास त्याचा देवपूजेकडे उपयोग होणेंच शक्य नाही ! या शब्दाचा कोंकणी लोक 'निरांजन' असा उच्चार करितात. मूळचा शब्द नीराजन यांतील 'रा'वर उच्चाराने सोपेपणासाठीं कोंकणांतला फार परिचित जो अनुस्वार तो देण्याची चाल पडली. पुढें देशावर त्याचा कांन्हा काढून टाकण्यांत आला.

वरील पक्षपाताप्रमाणेंच श्रुतिपक्षपाताचेंही कार्य होतें. 'र' वर्ण, संयोग (=जोडाक्षर) वगैरे कांहीं गोष्टींचा तामसी वृत्तीशीं संबंध जोडण्यांत आला आहे. एखाद्या निर्दय व्यक्तीविषयीं आपला तिडकारा व्यक्त करण्यास 'द्रुष्ट' हा संस्कृत शब्द कमजोर वाटून त्याचें घरगुती भाषेंतील रूपांतर रगर्भ 'द्रुष्ट' असें करण्यांत आलें आहे. 'उन्मत्त' याचा उच्चार बराच जोरदार आहे. पण तो घुस न वाटून 'उर्मट' असें मराठींत रूप केलें आहे. 'शाप' याचें 'श्राप' केलें आहे, आणि मग सादृश्यानें 'उःशाप' याचें 'उश्राप' हें ओळीलाच आलें ! आतां या हा शब्द संस्कृतानुसार, त्रागा करण्यास प्रवृत्त झालेल्या एखाद्या व्यक्तीला लावितात, पण तो तद्व्यक्तिनिष्ठ तामसी वृत्तीस साजण्या-करितां म्हणून आतां त्याची असा संयोगगर्भ बनविला आहे. कोणी तर अतां त्याची असेंही म्हणतात !

एकादे विधीला, कल्पनेला किंवा सामान्यतः वस्तूला प्रथम संज्ञा मिळते ती बहुधा त्यावर असणाऱ्या धर्माची बोधक असते. कांहीं काळ गेल्यावर ती वस्तू परिचित होऊन तिच्या बोधास अवयवार्थाची जरूर राहात नाही. अर्थबोध या पायरीला पोचला म्हणजे संज्ञेतला अवयवार्थ हळूहळू कळत होईनासा होतो, व अखेर ती संज्ञा बहुतेक निरर्थक बनते. एकदां अशी अर्थाची फारकत झाली म्हणजे त्या संज्ञेचे रूपांतरास मार्ग खुला होतो. उपनयन हा विधी एकदां मौजीबंधन या

नांवानें होता. हा विधी व संज्ञा यांतील साहचर्य दृढ स्थापित झाल्यावर, त्याचें प्रथम रूपांतर 'मौजी' व नंतर 'मुंज' हें झालें. कर्तृत्वशून्य अशा व्यक्तीस अजागलस्तन हा शब्द लावण्यांत आला. या शब्दानें काय दर्शवावयाचें आहे तें एकदां पक्कें रूढ झाल्यावर, हा शब्द उच्चारतांच अवयवार्थ ध्यानांत आल्याशिवाय तो अर्थ बोधित होऊं लागला. तेव्हां या शब्दाच्या अन्त्यावयवाचा लोप होऊन हल्लीं त्या शब्दाचें रूप अजागळ असें प्रचारांत आहे. यापासून आणखी अक्षरांचा फेरफार होऊन 'गयाळ' आणि 'गचाळ' असे शब्द झालेले दिसतात. अशा रीतीनें वारंवार होणारा अवयवार्थानुसंधानाचा प्रयास वांचून, शब्दालाही लाघव प्राप्त होतें. अशा शब्दांतराचे मुळाशीं लाघव स्पृहा आहे हेंही उघड आहे.

कधीं कधीं शब्दाला अकारण गौरवही प्राप्त होतें. 'सदा' याचा जो अर्थ तोच मराठींत अनेकवार सदोदित या शब्दानें व्यक्त करितात. येथें 'उदित' हा अवयव निरर्थक आहे, हें उघड आहे. 'इकडील 'सर्व' - (मंडळी) खुशाल आहे' असें म्हणण्याच्या ऐवजीं 'सर्वत्र' म्हणण्याची चाल सर्वास विदित आहेच. अशा अवयवाधिकाचे मुळाशीं अज्ञान व शिष्टमन्यता हीं दिसून येतात. 'तत्त्व' यानें जी कल्पना व्यक्त करावयाची तिचे बोधाकरितां 'तत्त्व' शब्दाबरोबर 'असि' हा अवयव वृथा आणून तत्त्वमसि असा प्रयोग करितात. येथें 'असि' याला कांहींच अर्थ नाही. यांत बोलणाराच्या मिथ्या वेदान्तज्ञानाचा डौल हवा तर दिसतो.

याहूनही विशेष चमत्कृतिजनक उदाहरण म्हणजे बेणबाजा (band+बाजा) हें होय. यांत पहिला अवयव इंग्रजी भाषेतला असून दुसरा त्याचा मराठी पर्याय आहे. सारांश इंग्रजी व मराठी (=सं० वाद्य) अशा परस्पर पर्यायशब्दांचा हा बेणबाजा बनलेला आहे. अशा उपपत्तीचे मुळाशीं कदाचित् बाजा कोणत्या प्रकारचा हें band या पदानें दाखविण्याचाही हेतू असू शकेल. बाजा=सामान्य बाजा, व बेणबाजा=इंग्रजीबाजा. कसेंही असो, उत्तरावयवानें पूर्वावयवाची द्विरुक्ती येथें झाली आहे, व त्यामुळे शब्दाला अकारण गौरव म्हणजे बोजडपणा आला आहे.

रूपानें सदृश असलेल्या शब्दांत श्रुति संदेह कधीं कधीं होतो. अनेक वेळां उत्सवाचे निमंत्रणपत्रिकेंत 'गणपतीचा उत्साह' असा शब्दप्रयोग आढळतो. भाषेंत 'उत्साह' व 'उत्सव' हे दोन्ही शब्द राजमान्य आहेत. एवढेंच नव्हे, तर यांचा अर्थद्वाराही संबंध आहे. मनुष्याचे मनांत 'उत्साह' असल्याशिवाय देवाचा 'उत्सव' होत नाही; व देवाचा 'उत्सव' केल्यानें मनुष्याचे 'उत्साहा'ची वृद्धी होते. हा निकट अर्थ-संबंध व रूपसादृश्य हीं वरील घोंटाळ्यास कारण झालीं आहेत.

वरील जोडींत अर्थाचा परस्परसंबंध असल्यानें भाषेची विशेषशी हानी होत नाही. परंतु कधीं कधीं हा साम्यभ्रम हास्यास्पद होतो. 'यत्न' लहान, तर 'प्रयत्न' मोठा; 'प्रताप'ही तापापेक्षां मोठा; 'चल' हलणारें तर 'प्रचल' जास्त हलणारें, 'प्ररूढ' 'रूढा'पेक्षां जास्त खोल गेलेलें. अशा साम्यानें मोहित होऊन पुष्कळ लोक "ही संस्था आम्ही (केवळ स्थापित नव्हे, तर) प्रस्थापित करितों" असा प्रयोग करितात. येथें विचारे 'दृढ स्थापना' करूं पाहणारे, शब्दांच्या यथार्थ अर्थज्ञानाचे अभावीं 'आम्ही मोडून टाकितों' अशा अर्थाचा शब्द वापरतात ! कारण प्रस्थापित याचा अर्थ घालवून दिलेलें, उधळून लाविलेलें असा आहे. हा साम्यभ्रम कांहीं अंशीं 'विष' व 'अतिविष' यांतील साम्यासारखाच आहे.

वरील 'स्थापित' व 'प्रस्थापित' या जोडींत लोकांची अर्थभ्रान्ती झाली आहे, तशी कधीं कधीं रूपभ्रान्तीही होते. संस्कृतांत 'संमुख' शब्द आहे, तसा 'उन्मुख'ही आहे, व 'विमुख'ही आहे. पहिल्या शब्दांतील 'सम्' हा उपसर्ग व 'सत्' हें कारकान्वित, यांमध्ये कधीं कधीं अर्थाचें साम्य असतें. संवर्धन, संसिद्धि, संभोग, संपूजन वगैरे शब्दांमध्ये 'सम्' चा अर्थ 'चांगलें' असा होणें शक्य आहे. सम्+नति, व सत्+नति या दोहोंचें रूप संधिनियमांनीं एकच म्हणजे 'सन्नति' असें होणें शक्य आहे. खुद्द संस्कृतांतही 'सन्मातुर' याचें रूप विकल्पानें 'संमातुर' असें आढळतें. सारांश, 'सम्'चे जागीं 'सत्' चुकून वापरतात. असाच प्रकार 'समान' याचे जागीं येणाऱ्या 'सन्मान' या रूपांतही आहे. याचे धर्तीवर 'संमुख'चे जागीं प्रथम 'सन्मुख' हें रूप

आलें, 'उन्मुख' असें आहेच, व तें शुद्ध आहे. परंतु या दोन शब्दांत 'मुख'चे पूर्वी नकार आलेला पाहून तो 'विमुख' या शब्दांतही दुसऱ्याविषयांत येऊन विन्मुख शब्द बनविलेला आहे. हें रूपसादृश्य-भ्रमाचें उदाहरण होय. असेंच इंग्रजी भाषेंत could या शब्दाचें उदाहरण आहे. shall याचें should होते, त्याच घर्तावर can याचें could होतें.

'उन्मुख', 'सन्मुख' व 'विन्मुख' या त्रिकूटांत रूपाचें मिथ्यासादृश्य मानिलें आहे. कधीं कधीं दोन शब्दप्रयोगांचें अंशतः अनुकरण करण्यानें एकादा अशुद्ध शब्दप्रयोग व्यवहारांत येतो. संस्कृतांत 'शरणं गत' व 'शरणागत' असे दोन प्रयोग तुल्यार्थ आहेत. या दोहोंच्या मिश्रणापासून 'शरणाङ्गत' असा अपूर्व शब्दप्रयोग मराठींत रूढ झाला आहे. या शब्दप्रयोगास उ.भ.य.वि.भ्र.म म्हणतां येईल.

संस्कृतांत 'शुध्' धातूचा अर्थ शुद्ध म्हणजे स्वच्छ करणें असा आहे. एखाद्या पदार्थांत मिसळलेला अनिष्ट पदार्थ काढून टाकून तो पदार्थ उपयोगक्षम बनविणें म्हणजे त्याचें 'शोधन' करणें होय. सोन्यांत मिळालेली भेसळ काढून टाकणें म्हणजे त्याची शुद्धी करणें. आपल्या भातांत खडे सांपडत असतील तर तांदुळांची शुद्धी करणें जरूर आहे. त्यांतील खडे, पाकड, तूस, वगैरे काढून टाकण्याकरितां त्यांना प्रथम हुडकावें लागतें, कारण ते सर्व एकाच ठिकाणीं नसतात, किंवा ते सर्वच सहज दृष्टीस पडतात असेंही नसतें. तेव्हां शुद्धी करण्याकरितां 'तपास' करणें पुष्कळ वेळां आवश्यक असतें. हें शुद्धीचें साधन होतें. अशा परिस्थितीमुळे 'शोध' हा शब्द साध्या अर्थीं न योजतां आपण तो साधनाचे अर्थीं योजितों. अशा रीतीनें सांप्रतचें 'शोधणें' हें क्रियापद भाषेंत उत्पन्न झालें आहे. हें साध्य साधन विपर्यासाचें उदाहरण आहे.

संस्कृतांत 'छल' हा शब्द कपटाचा वाचक आहे. व्यवहारांत कपटाचा उपयोग अनेक वेळां दुसऱ्याचें नुकसान करण्याकडे, त्यास पीडा देण्याकडे, व त्याची हानी करण्याकडे करितात. अशा स्थितीवरून, 'छल' हा शब्द त्याचें कार्य 'पीडा' या अर्थीं वापरतात. हें कार्य कारण-विपर्यासाचें उदाहरण आहे.

अनेक धर्मविधींमध्ये ब्राह्मणसमुदायाला दक्षिणा वांटायची असते. त्या वेळीं यजमान “नानानां गोत्रेभ्यो ब्राह्मणेभ्यो भूयसी दक्षिणां दातुमहमुत्सृज्ये” असा संकल्प करितो. अज्ञानाने यांतील भूयसी या शब्दाचा अर्थ दक्षिणा असा करितात. ‘भूयसी वांटा’ वगैरे प्रयोग वैदिक लोकांचे तोंडून ऐकू येतात. असे आणखीही वैदिक लोकांचे तोंडीं असलेले शब्द दाखवितां येतील.

ग्राम्यता परिहार हेही अर्थोतराचें कारण आढळतें. रोज उठल्यावर शरीरशुद्धीचा पहिला विधी अमंगल असल्याने, त्याचें नांव किळसवाणें वाटतें. म्हणून त्याचा उल्लेख कर्तव्य असतां, तो तद्वाचक शब्दानें न करितां पर्यायानें करण्याचा प्रयत्न आपण करितों. असा पर्याय बोधित करणारा शब्द कांहीं दिवस उपयोगी पडतो. परंतु पुढें नेहमींच्या उपयोगामुळे, त्यांतील व उद्दिष्ट अर्थोतील पडदा नाहीसा होऊन तोच त्या कल्पनेचा बोधक बनतो. अशा रीतीनें नवीन शब्दांची जरूर भासूं लागते; याची साक्ष प्रातर्विधीचे वाचक शब्द आपणामध्ये असलेले पाहिल्यानें सहज पटेल. संस्कृतांतील ‘हृद्’ या (अनिट् कारिकांत असलेल्या) घातूपासून बनलेला शब्द अमंगल कल्पना मनांत उभी करितो, म्हणून त्याचें ठिकाणीं आपण विवक्षित विधीचे स्थानावरून—परसाचे कडेचे भागावरून—एक शब्द तयार केला. कांहीं दिवस त्यानें काम केलें. पुढें तो ग्राम्य होऊन आपण त्या विधीचें कार्य मलशुद्धी यास अनुलक्षून ‘शौच’ हा शब्द प्रचारांत आणिला. पुढें तोही अश्लील कोटींत गेला, व आतां फिरून शब्दाची वाण आहे ती आहेच ! हल्लीं कोणी ‘बहिर्दिशेस जाणें’, किंवा ‘दिशेस जाणें’ असा प्रयोग करितात. सारांश, ग्राम्यता परिहार हें ‘शौच’ या शब्दाच्या अर्थोतराचे मुळाशीं आहे. असाच प्रकार असल्या शब्दांच्या संबंधानें इंग्रजी भाषेमध्येही झालेला आढळतो. शब्द अश्लील नव्हे, पण मनाला वाईट वाटण्यासारख्या अर्थाचा असल्यास त्यालाही चांगलें स्वरूप देतात. कोणी ‘मेला’ असें न म्हणतां ‘वारला’ म्हणजे दृष्टीआड झाला असें म्हणतात. पुढें स्वर्गवासी, कैलासवासी, वैकुण्ठवासी, असें कांहीं तरी म्हणतात. एकादा ख्रिस्ती मनुष्य मेला

तर 'खिस्तवासी' असें म्हणतात. निदान 'परलोकवासी', असें तरी म्हणतातच. बायका 'बांगड्या पिचल्या', 'कुंकू संपलें' असें न म्हणतां 'वाढवलें' असें म्हणतात. 'वाढवलें' यांत 'पूर्वींचें संपल्यावर त्यांत आणखी आणून घातलें' इतका अर्थ दिसतो.

कधीं कधीं एखाद्या गोष्टीच्या वर्णनांत सामान्य जनांस अपरिचितार्थ असा शब्द आढळतो, व तो शब्द या गोष्टींतील मुख्य कल्पनेचा वाचक बनतो. "वामनानें बलीस फसवून त्रिपाद भूमी मागितली, व बलीनें दानाचें उदक सोडतांच, त्यानें विराट्स्वरूप धारण केलें, व तीन पावलें टाकिलीं. त्याचा परिणाम असा झाला कीं, बली हा घाबरून व गोंधळून गेला". यांतील वामनाच्या पादन्यासाचें वर्णन 'विष्णुस्त्रेधा विचक्रमे' असें वेदांत आढळतें. यांतील त्रेधा हें पद नीटसें न कळल्यानें, लोकांनीं तेंच पद वरील प्रसंगीं झालेल्या बलीच्या मनःस्थितीला लाविलें; व तेव्हांपासून 'त्रेधा' हा शब्द भीतीनें उडालेली धांदल, याचा वाचक होऊन बसला आहे. येथें वाच्य म्हणजे अर्थ व वाचक म्हणजे शब्द यांत केवळ बादरायण संबंध आहे, असें म्हटलें पाहिजे. तारांबळ ही एक प्रकारची त्रेधाच, पण ती-मध्ये भीतीचें कारण नसतें; केवळ तांतड, घाई असते. पण हाही शब्द अशाच चमत्कारिक तऱ्हेनें झाला आहे. विवाहादिकांच्या वेळीं योग्य तारेचें म्हणजे नक्षत्राचें बळ लागतें; म्हणजे चंद्र वगैरे अमुक एक नक्षत्री किंवा राशींत अनुकूल स्थितींत हवे असतात. 'तारा-बळ' याची योग्य वेळ साधण्यासाठीं फार घाई करावी लागते. यासाठीं तारांबळ असा शब्द प्रचारांत आला.

वरील 'त्रेधा' या शब्दाच्या मूळ व वर्तमान दोन अर्थांत ओढून ताणून कांहीं संबंध लावितां येतो. पण कधीं कधीं हाही संबंध नसतो. मनस्वी याचा 'मनाचा खंबीर', 'विद्वान्' वगैरे मूळ अर्थ व 'अतिशय' हा प्रस्तुत अर्थ यांत अर्थार्थी कांहींच संबंध दिसून येत नाही.

कधीं मूळ अर्थ आणि वर्तमान अर्थ यांत विरोध आढळतो. 'प्रस्थापित' याचा संस्कृतांतील 'पाठविलेला' हा अर्थ, व मराठींतील 'प्रतिष्ठापित' हा अर्थ यांमध्ये असलेला विरोध मार्गे दर्शविलाच आहे. 'सूतक' हा

शब्द संस्कृतांत वात्वर्याला धरून 'जननाशौच', 'सोयर,' याचा वाचक असून, मराठींत मरणाशौचाचा वाचक झाला आहे. जननाशौचांत स्पर्शदोष नाही, तर मरणाशौचांत तो आहे. सारांश दोन परस्पर भिन्न आशौचांचे शब्दांपैकी एकाचा वाचक शब्द मराठींत अन्याचा बोधक बनला आहे, म्हणजे या अर्थांतराचे मुळाशी अर्थ-विरोध हें कारण आहे.

कचित् परस्पर विरुद्धार्थक असलेले शब्दप्रयोग एकार्थ होतात. इंग्रजीतही असली उदाहरणे सांपडतात. "It is of the *first* importance," and "it is of the *last* importance." ह्या दोन्ही वाक्यांत हे शब्द विरुद्धार्थक असूनही, एकंदर शब्दप्रयोगाचा अर्थ, एकच आहे. असाच प्रकार अज्ञानतः, मराठीमध्ये परोक्ष व अपरोक्ष या जोडीत सांपडतो. दोन्ही शब्द आणि 'परोक्ष' म्हणजे देखत आणि 'अपरोक्ष' म्हणजे पाठीमागे अशा प्रकारेही आपण (एखाद्याचे) 'पाठीमागे' अशा अर्थी वापरतो, येथे 'अपरोक्ष' या शब्दांतील निषेधार्थक 'अ' हें अव्यय निरर्थक होऊन बसले आहे. परोक्ष म्हणजे अप्रत्यक्ष व अपरोक्ष म्हणजे प्रत्यक्ष असे या शब्दांचे मूळ अर्थ आहेत.

अर्थाचे व्याप्तीचा विस्तार कांहीं शब्दांत झालेला आढळतो. बाणभट्ट कवीने लिहिलेल्या कल्पित ग्रंथाचें 'कादंबरी' हें नांव त्यांतील नायिकेच्या नांवावरून पडलें. पुढें तज्जातीय ग्रंथांत हा ग्रंथ श्रेष्ठ ठरल्यामुळे त्याची संज्ञा कादंबरी (कल्पित कथानक) ही सामान्य ठरली; म्हणजे मूळ असलेलें विशेषनाम सामान्यनाम बनलें. वास्तविक 'कल्पित कथा' (इंग्रजी novel) याला कादंबरी हा शब्द योग्य नाही. 'नाव्हेल' या सारखाच जो 'नवल' शब्द, तो योजने बरें. गुजरातीत 'नवल-कथा' असा शब्द योजितात.

'पीतांबर' हा शब्द मूळ पिवळ्या वर्णाच्या रेशमी वस्त्राचा वाचक असून पुढें तो कोणत्याही वर्णाच्या रेशमी वस्त्राचा वाचक बनला. हल्लीं तांबडा, हिरवा, जांभळा पीतांबर, असे शब्दप्रयोग तर होतातच; पण मौज ही की, पिवळा पीतांबर असाही प्रयोग होतो ! सुप-जातिवाचक शब्द जातिवाचक बनला आहे; व म्हणून 'अम्बर'

याचे पूर्वी असलेले 'पीत' हे पद अर्थशून्य झाले. रुमाल या फारशी शब्दाचा अर्थ तोंड पुसावयाचा फडका. पण त्याचा अर्थ चौकोनी लहान मोठे वस्त्र किंवा फडका असा होऊन, हात-रुमाल, डोकीचा रुमाल, कांहीं पदार्थ बांधून ठेवण्याचा रुमाल, असे अर्थ आले. करंगळी (करांगुली) म्हणजे हाताचे बोट. आतां आपण पायाची करंगळीही म्हणतो. गाईचे गोमूत्र, म्हशीचे गोमूत्र, असेही प्रयोग अडाणी लोक करितात.

ही उदाहरणे 'शाळा' शब्दाच्या विपरीत प्रकारची दर्शक आहेत. 'शाला' शब्दाचे आधुनिक अर्थाला मार्गे 'पाठ' या पदाची जरूरी आहे, तर 'पीताम्बर' यांतील 'पीत' हे पद निरर्थक आहे. अर्थदृष्टीने 'पाठ' हे पद अध्याहत घरावे लागते, तर 'पीत' हे पद लुप्त म्हणून सोडावे लागते. रुमाल यांत 'माल' याचा अर्थ फडका असा आहे, तेव्हां 'रु' म्हणजे तोंड हे पद निरर्थक झाले. 'सह्याद्रिपर्वत' 'विंध्याद्रिपर्वत' यांतही 'अद्रि' हे पद अर्थशून्य मानावे लागते.

एखाद्या शब्दाच्या अर्थात तो दुसऱ्या भाषेत जातांना मुळांत नसलेला चांगुलपणा शिरतो. धूर्त हा शब्द संस्कृतांत बहुधा निंद्य अर्थाने म्हणजे आपल्या चातुर्याचा उपयोग दुसऱ्यास फसविण्याकडे करणारा या अर्थी वापरितात. अलंकारग्रंथांत हा शब्द वारंवार आढळतो. मराठींत याच्या अर्थातील चांगला भाग तेवढा राहून दूषणीय भाग लोपला आहे. मराठींत चतूर, घोरणी, अशा अर्थी हा शब्द योजितात. म्हणजे हा शब्द अर्थप्रशस्तीचे उदाहरण आहे.

याचे उलट कधी कधी मूळ अर्थात नसलेली निंदा दुसऱ्या भाषेत त्या शब्दापासून बोधित होते. हे बहुधा तद्बोधित वस्तू किंवा व्यक्ती यांचे उपयोगावर व वर्तनावर अवलंबून असते. ब्राह्मण लोकांच्या सुप्रसिद्ध दारिद्र्यामुळे, त्यांचे मुलांस विद्यार्जनाकरितां दुसऱ्याची किरकोळ चाकरी करावी लागते. घरांत देवपूजा, पाट-भांडी व ताटे मांडणे, माजी आणजे वगैरे किरकोळ कामे करण्यास साक्षात् पगारी नोकर न ठेवितां, पुष्कळ ठिकाणीं झालेले शिकणारी गरीब मुले सोजनावारी बाळगण्याची चाल घनिक लोकांत आहे. अशा स्थितीत मुलगा

एकीकडे 'विद्यार्थी' व एकीकडे 'चाकर' असा उभयविध असतो. येथे उपलब्ध होणारे सेवकत्वाचे साहचर्य 'विद्यार्थी' या शब्दास चिकटले आहे; व 'हा मुलगा आमच्याकडे विद्यार्थी आहे' असल्या वाक्यांत 'हा पोढावारी नोकर आहे' हे बोधित होते. अशा अर्थी 'शिष्य' या शब्दाचा उपयोग जास्त होतो. पेशवाईत कोंकण्या या शब्दाचा असा उपयोग होता. कोंकणांतून चित्पावन, कऱ्हाडे वगैरे ब्राह्मणांचे मुलगे पोट भरण्यास घुण्यास येत. पुढे कोंकण्या पेशव्यास (नानासाहेबास) ते दूषणीय वाटून असे मुलगे फडावर प्रविष्ट होऊ लागले. अश्व रीतीने घुढील काळांतले कोंकणस्थ सरदार आणि मुत्सद्दी तयार झाले. ही अर्थदूषणाची उदाहरणे होत.

संमानार्थ उपपदे भिन्न प्रांतांत भिन्न आढळतात. आपल्या महाराष्ट्रांत 'पंत' किंवा 'राव' वापरितात, तर तेलंगणांत 'आचार्य' हा शब्द वैष्णवब्राह्मणांच्या नांवापुढे जोडितात; जसे, कृष्णाचार्य, भीमाचार्य वगैरे. मराठेशाहींत ब्राह्मणास 'पंत' आणि मराठ्यास 'राव' म्हणत. पेशव्यांच्या कुलांतील पुरुषांस मात्र 'राव' म्हणत. 'सुब्बाराव पंतलू' यांत राव व पंत हे दोन्ही शब्द एकाच व्यक्तीस लाविले आहेत. 'आचार्य' हे पद विद्वान् ब्राह्मणास लावावयाचे. या शब्दाच्या अर्थाची झालेली अवनती करुणास्पद आहे. हा सन्मानार्थ म्हणून सामान्यतः कोणत्याही ब्राह्मण गृहस्थाच्या नांवापुढे जोडण्यांत येऊ लागला. पुढे तेलंगणांतील लोक इकडे स्वयंपाककुशल म्हणून धंदा करण्याकरितां येऊ लागले. अर्थात् ते आपले नांव अस्सल आचार्य म्हणून सांगत. हे स्वयंपाक्याचा धंदा करणारे लोक 'आचार्य' उपपद धारण करीत असल्याने हा धंदा व 'आचार्य-पद' यांचे साहचर्य स्थापित होऊन कालक्रमाने त्याचा 'आचारी' म्हणजे 'सैपाकी' असा अर्थ झाला. गुजराथेंत आणि सामान्यतः उत्तरहिंदुस्थानांत, मारवाडांत महाराज हा शब्द ब्राह्मण स्वयंपाक्यास अथवा पाणक्यास अशाच रीतीने लावला गेला आहे. कारण तिकडे कोणत्याही ब्राह्मणाला 'महाराज' म्हणतात.

एकाद्या शब्दास वर्तमान अर्थ कसा प्राप्त झाला हे पाहण्याने विविध व मनोरंजक, उपयुक्त माहिती मिळते. लेखनपद्धतीचा विचार

केला असतां वर्ण, अक्षर, लिपी व लेख हे शब्द मनांत येतात. यांतील प्रत्येक आपणास जुनी माहिती देण्यास तयार आहे. या चौकडींतील 'वर्ण' व 'लिपी' हे समकालीन असून 'अक्षर' व 'लेख' हेही समकालीन, परंतु पूर्व युगलापेक्षां अर्वाचीन दिसतात. यांतील 'वर्ण' शब्द रंगाचा वाचक असून, त्यावरून रंगानें लिहिण्याची चाल व्यक्त होते. 'लिपी' हा शब्द 'लिप्' लेप देणें, लिपणें, या धातूवरून साधला असून, त्यानें पृष्ठोन्नत लिहिण्याची चाल सूचित होते. 'अक्षर' हा शब्द 'गळून न पडणारें', ज्याच्या खपल्या पडत नाहींत, जें कायम टिकतें, अशाचा सूचक आहे. तसाच 'लेख' हा शब्द 'लिख्' खरडणें या धातूपासून निघाला असून, त्यावरून खोदून लिहिणें अनुमित होतें. लिहिलेलें गळून पडणें शक्य आहे. ही अडचण दूर करणें इष्ट वाटून खोदून लिहिण्याची युक्ती निघाली असावी. लिहिलेलें गळून न पडणें ही मोष्ट साधणें मुख्य होतें. हीच तजवीज 'अक्षर' या पदांत दिसून येते. 'वर्ण' या पदाप्रमाणें विधिमुखानें 'अक्षर' हा शब्द प्रवृत्त झाला नसून, तो निषेधमुखानें व्युत्पन्न झाला आहे. 'अक्षर' या शब्दावरून अमुक आहे असें नाहीं, तर काय नाहीं हें सूचित होतें. 'गळून न पडेल' अशा रीतीनें लिहिलेलें असा अर्थ उघड आहे. इंग्रजींतले write, scribe हे शब्द अशाच प्रकारें खरवडणें, खोदणें अशा मूळ धातूपासून झाले आहेत. यावरून 'लिहिणें' म्हणजे दगडावर, धातूच्या पत्र्यावर अथवा झाडाच्या सालीवर खोदणें, ही चाल सर्वत्र होती असें दिसतें. या शब्दांवरून लेखनकलेचा इतिहास समजतो, म्हणून अशा शब्दांस इतिहासबोधक शब्द म्हणावें.

कांहीं शब्दांच्या परीक्षणावरून पूर्वीच्या शस्त्राविषयीची माहिती उपलब्ध होते. 'परशु' हा शब्द बरगडीचा वाचक आहे. याचें रूपांतर 'परशु' असें होतें. पूर्वी मानवजातीच्या परिणतींत असा एक काल गेला की ज्या वेळी हाडांच्या केलेल्या शस्त्राचा उपयोग लढण्याकडे करीत असत. इंद्राचें प्रसिद्ध आयुध वज्र हें दधीचि ब्राह्मणाच्या हाडाचें बनविलें हें पुराणप्रसिद्ध आहे. बरगडीचा उपयोग शस्त्र म्हणून करीत असत, तसा परशूचे शिंगाचाही उपयोग होत असे, असें मानण्यास आधार

आहे. 'गण्डके खड्गखड्गिनी' असा अमरकोश आहे. येथे गें डा या पशूस 'खंड्ग' किंवा 'खड्गी' असें म्हटले आहे. तलवारीस खड्ग ही संज्ञा आहे. शिंगाचें अनुकरण आकारानें करणारें जें हत्यार उपयोगांत आलें त्यालाही 'खड्ग' हें नांव देण्यांत आलें. सृष्टिसिद्ध वस्तूंच्या घर्तावर बनविलेल्या पदार्थांस त्यांच्या उपमानांचीं नांवां आपण देतो, हें वा घनख (आयुधविशेष) या नांवावरून वाचक होतें. 'चर्मन्' हा शब्द संस्कृतांत ढालेचा पर्याय बनला आहे. ढाल चर्माची बनविलेली असते.

अं कि त म्हणजे चाकर. यावरून पूर्व इतिहास किंवा प्रघात लक्षांत येतो. पूर्वी चाकराचे आंगावर स्वामित्वदर्शक 'चिन्ह' किंवा 'खूण' करीत असत असें वाटतें.

ज्याला आपण घोबी म्हणतो, त्याला 'धावक' व 'रजक' अशा दोन संस्कृत संज्ञा आहेत. पैकीं पूर्वोक्त सुसंगत आहे, परंतु उत्तरोक्त तशी दिसत नाही. तिचा अर्थ रंगविणारा असा आहे. यावरून असें दिसतें की, पूर्वी परीट व रंगारी एकच असे. सैपाकी हा शब्द 'स्वयंपाक' स्वतः अन्न शिजविणें यापासून झालेला दिसतो. कडक वैष्णव आपलें आपण अन्न शिजवितात. आतां त्यांचा अर्थ हुसऱ्या करितां अन्न शिजविणारा नोकर असा झाला, आणि त्याचें काम 'सैपाक.'

प्रहर हा शब्द तीन तासांच्या अवधीला लावितात. याचा घात्वर्थ किंवा यौगिक अर्थ 'प्रहार करणें', 'ठोकणें' अशा क्रियेनें अन्वित दिसून येतो. हा यौगिकरूढ अर्थ व कार्यबोधक रूढ अर्थ यांचा संबंध जोडून जातां असें प्रतीत होतें की, पूर्वी तीन तीन तासांनीं वेळ कळविण्याकरितां ठोके वाजविण्याचा प्रघात असावा. ठोके वाजविण्याचें काम ज्या स्थळीं चालत असे त्यालाही 'पाहरा' अशी संज्ञा आहे. ती ही 'प्रहर' यावरून निघालेली आहे. अशा रीतीनें 'प्रहर' यावरून प्राक्कालीन चालीचा बोध होतो.

अंतर मोजण्याचे शब्द पाहिले असतां, त्यांवरून पूर्वकालाविषयी कांहीं माहिती मिळते. वेळोवेळीं जो प्रकार विद्यमान असतो त्याची नोंद भाषेत अनेक रितींनीं झालेली आढळते. धनुर्कर्षणाचा उपयोग विशेष प्रचारांत होता तेव्हां एखादे वृक्षाची उंची 'शरक्षेप' याच्या

भाषेत गणीत असत. शरक्षेपोच्छ्रित अशी एका वृक्षाची उंची दश-
कुमारचरितांत सांगितली आहे. गाईचे कळप प्राक्काळीं घुष्कळ
पाळीत असल्याने, या कळपांशीं माणसांचा संबंध जास्त येत असे.
'गोरुत' अंतर असें अंतरमापन दशकुमारचरितांतच सांगितलें आहे.
अद्यापही 'अमुक घर येथून एक हांकेवर आहे' असा शब्दप्रयोग
केलेला आढळतो. शेतकरी लोक 'कासरा' म्हणजे बैलाच्या मानेची
दोरी, इच्यावरून अंतर मोजून 'सूर्य कासरा भर वर आला' असा उप-
योग करितात. इंग्रजी भाषेतही bowshot, gunshot, earshot, वगैरे
शब्दप्रयोग आहेत.

हे वर दिलेले शब्द त्या त्या वेळीं सर्वतः प्रवृत्त असलेल्या प्रचाराची
नोंद करीत आहेत. परंतु नियमित अंतर—जे गणितशास्त्रांत हिशेबा-
करितां वापरितां येईल असें—या शब्दांवरून बोधित होत असे असें
दिसत नाही. वरील शब्दांवरून केवळ स्थूलमान मनांत येत असेल.
परंतु एखादे शब्दावरून सूक्ष्मनियत अंतर कळेल तर त्या शब्दाची
जास्त किंमत होईल. असें अंतर 'क्रोश' या शब्दावरून बोधित होतें.
हा शब्द शास्त्रीय परिभाषेत शिरला आहे, यावरून त्याचा प्राथमिक व
लाक्षणिक अर्थ यांचा संबंध जोडणें जास्त उपयुक्त आहे. हा शब्द
'क्रुश' ओरडणें, आरोळी मारणें, या घातूपासून निष्पन्न आहे. अर्थात्
त्याचा मूळ अर्थ 'आरोळी' असा आहे. हल्लीं दोन हजार दंडांनीं
मोजलेलें अंतर असा त्याचा शास्त्रीय अर्थ आहे. यावरून अनुमान
उघड होतें कीं, हा शब्द उपयोगांत आला त्या वेळीं पुरुषाची आरोळी
अडीच मैल ऐकूं जात असावी.

अशाच प्रकारचा बोध चाळिशी या शब्दावरूनही होतो. चाळीस
वर्षे वयास झालीं म्हणजे दृष्टीला मंदत्व येतें. त्यापासून व्यवहारांत
अडचण येऊं नये म्हणून उपनेत्र लावण्याचा प्रघात पडला, म्हणून
उपनेत्रांना चाळिशी हें नांव पडलें. हें नांव आखूड दृष्टीसाठीं केलेल्या
चष्म्यास देतां येणार नाही, हें उघड आहे.

पूर्वी पैशाबद्दल भाडें (व्याज) घेणें हें निषिद्ध—कचित् पातकही—
मानलें जात असे. यास पुरावा व्याज या शब्दाचाच होय. या

शब्दाचा मूळ अर्थ 'लबाडी' असा आहे. हा अर्थ वरील कल्पना गृहीत धरल्याशिवाय संभवत नाही. ख्रिस्ती धर्मपुस्तकांत आणि मुसलमानांच्या धर्मातही व्याज घेण्याचा निषेध आहे, व पुष्कळ धार्मिक मुसलमान हल्लीही व्याज घेत नाहीत. आमचे प्राचीन ऋषी जास्त व्यवहारदक्ष होते. ऋग्वेदांतील एका सूक्तांत व्याज फार घेऊं नये, असें सांगितलें आहे; अगदीं घेऊं नये असें नाही. मात्र हा उपदेश पुष्कळ व्याज घेण्याच्या पद्धतीचा निषेध करून मग केला आहे.

कांहीं शब्दांवरून विचारांतील क्रांती बोधित होते. एकाद्या ग्रंथाचा अर्थ विशद करण्याकरितां शब्दविस्तार करणें हा टीका शब्दाचा मूळ अर्थ. 'स्थितस्य गतिश्चितनीया' या न्यायानें ग्रंथकाराची बाजू चांगली सजविण्याचाही टीकाकाराचा उद्देश असे. संस्कृत महाकाव्यांचा प्रसिद्ध टीकाकार मल्लिनाथ याच्या उपरिनिर्दिष्ट धोरणावरून 'मल्लिनाथी' हा शब्द येन केन प्रकारेण स्वीकृत पक्षमंडन या अर्थी रूढ झाला आहे.

याचे उलट प्रकार टीका या शब्दाच्या आधुनिक अर्थावरून प्रत्ययास येतो. ग्रंथकाराची बाजू शक्य तितकी उचलून घरणें हें धोरण सोडून, ग्रंथावर अभिप्राय देणारे लोक ग्रंथकाराची टर उडवूं लागले. तेव्हांपासून प्रतिकूल शब्दविस्तरास 'टीका' हें नांव देण्यांत येऊं लागलें. याचा उपयोग एकाद्या मनुष्याच्या किंवा गोष्टीच्या संबंधानें प्रतिकूल बोलणें असाही होतो.

शतकृत्य म्हणजे एकादें मोठें काम असा अर्थ झाला आहे. 'तू काय शतकृत्य केलेंस ?' म्हणजे मोठीशी महत्वाची गोष्ट कोणती केलीस, असें आपण विचारतो. 'शत-कृतू' म्हणजे शंभर अश्वमेध यज्ञ केल्यानें इंद्रपद मिळतें, या पौराणिक समजुतीस अनुलक्षून हा उपयोग आहे, 'कृतू' याचें 'कृत्य' झालें. क्वचित् 'कृतू' असाही उपयोग कोणी करितात.

शब्दांत होणारा फरक कधीं कधीं हानिकारक होण्याचा संभव असतो. उदाहरणार्थ, सीमान्त पूजन या शब्दाचें रूपान्तर श्रीमंत पूजन असें लोकांत झालें आहे. उच्चारसौकर्याला हें प्रतिकूल

आहेच. पण शिवाय त्याच्यामुळे वधूच्या बापाला भावी वराच्या प्रथमपूजनासाठी श्रीमंती थाटाची तयारी करावी लागून 'वरदक्षणा' या नांवाखाली हुंडा भरावा लागतो!

करवंदे सर्वांस माहीत आहेत. या लहानशा रानफळाचें नांव मोठ्या गमतीनें आलेलें दिसतें. संस्कृतांत त्यास 'करमर्द' म्हणतात. हीं फळे काढतांना हाताला चीक लागतो. तो जाण्यास 'कराचें मर्दन' करावें लागतें. अशा रीतीनें कराचें मर्दन करण्याचा प्रसंग आणणाऱ्या बारीक फळास 'करमर्द' ही संज्ञा संस्कृतांत आली.

'शब्दसृष्टीचे ईश्वर' अशी कवींची महती रामदासानें गाइली आहे. तीस अनुसरून, आपल्या प्रतिभाचातुर्यानें अर्थहीन शब्दांसही वेळेस कवी सुसंगत अर्थ हुडकून काढितात. असा प्रकार कोडगा शब्दाचें 'कोटिगा' हें रूप कल्पित्यांत मोरोपंतानें केला आहे. 'कोडगा' हा शब्द मराठीत सर्वश्रुत आहे. त्याचा अर्थ 'अनेकवार निषेध केला असतांही तीच गोष्ट निर्लज्जपणें फिरून फिरून करणारा', असा आहे. यांत 'निरलज्जपणाची चिकाटी' याहून जास्त अर्थ गर्भित नाही. जषद्रथाने काम्यक वनांत द्रौपदीस पाहून तो तिच्या रूपास मोहित झाला आणि तिला वश करण्याकरितां आपल्या कोटिक नांवाच्या सेवकास वारंवार पाठविलें. येशें मानापमान बाजूस ठेवून त्या तेजस्वी साध्वीकडे धन्याकरितां कोटिकास जावें लागलें. यांत त्याच्या वर्तनांत 'निरलज्जपणाची चिकाटी' दिसून आली. त्याच्या उदाहरणावरून कदाचित् लज्जाहीन मनुष्यास 'कोडगा' हा शब्द लाविण्यांत आला असेल. पौराणिक व्यक्तींचीं नांवां गुणविशेषावरूनच म्हणून वापरण्याचा सार्वत्रिक प्रचार आहेच. कैकयी, जमदग्नि, कर्ण, शूर्पणखा, वगैरे नांवां अशाच प्रकारचीं होत. मोरोपंतानें याची व्युत्पत्ती अन्यथा कल्पिली आहे. 'स्वयें हि काथितों, नसे तिलहि लाज, मी कोटिगा' या केकेमध्ये 'कोटि वेळां नको म्हटलें असतां करणारा' अशा अर्थाचा 'कोडगा' हा शब्द मोरोपंतानें नवीन बनवून योजिला आहे. तो अर्थदृष्ट्या तर सर्वस्वी योग्य आहेच, परंतु रूपदृष्ट्याही 'कोटिक' शब्दापेक्षां सरस होय.

मोरोपंतानें दिलेली व्युत्पत्ती खरी नसून ती त्यांनीं जाणूनबुजून 'कोडगा' या शब्दावर लादली असेल तर हें एक प्रसह्यार्थीकरणचें उदाहरणच होय. असे प्रयत्न पुष्कळ ठिकाणीं आढळतात. ग्रीक भाषेंतून *diametre* या शब्दावरून उघड उघड सिद्ध झालेल्या 'जामित्र' या ज्योतिःशास्त्ररुढ शब्दाचें 'जायामित्र' असें मूलरूप आपल्या पूर्वजांनीं मानिलें आहे. सारांश जेथें अर्थ होत नसेल, किंवा आपणास दिसत नसेल, तेथें बुद्धीच्या जोरावर किंचित रूपविकृती मानून तो बनाविणें हें विद्वत्संमत आहे.

आपल्या कालमानामध्यें चांद्र व सौर वर्ष यांचा मेळ घातलेला आहे; तरी मुख्यतः नेहमीं व्यवहारांत चांद्रमानालाच विशेष महत्त्व आहे. महिनेही चांद्रमानांतीलच असल्यानें त्यांचीं नांवें तदनुरूप आहेत. प्रत्येक महिन्यांत पौर्णिमेला चंद्र कोणत्या नक्षत्रास असतो हें पाहून हीं नांवें ठेविलीं आहेत; म्हणजे नक्षत्रांच्या नांवावरून मासनामें प्रवृत्त झालीं आहेत. चित्रा नक्षत्र पौर्णिमेस असल्यानें पहिल्या महिन्यास 'चैत्र' ही संज्ञा आहे. त्याचे पुढील महिन्यास 'वैशाख' म्हणतात. नक्षत्रांतील आद्यस्वरास वृद्धी होऊन मासनाम सिद्ध होतें. याप्रमाणें तृतीयमासाचें नांव ज्येष्ठ असावें, व तें तसें मूलतः आहेही. परंतु कोणीकडून तरी त्याचे जागीं परिचित असा 'ज्येष्ठ' हा शब्द योजण्यांत आला. एवढेंच नव्हे तर तेंच मूळ नांव आहे असें मानून त्याचा 'ज्येष्ठ' म्हणजे वडील अपत्याशीं संबंध जोडण्यांत येऊन आणि त्या महिन्याचा क्रमांक तीन आहे असें पाहून, तीन ज्येष्ठांचा योग विवाहविधींत वर्ज्य करण्याचा प्रघात पडला आहे. ब्रधू वडील मुलगी, वरही वडील मुलगा, अशांचा विवाह ज्येष्ठ महिन्यांत निषिद्ध मानिला आहे. याचे मुळाशीं 'ज्येष्ठ' या शब्दाचा 'ज्यैष्ठ' या शब्दाशीं झालेला घोंटाळा हेंच कारण असावें. अशा रीतीनें परिचितापरिचित शब्दांपैकीं अपरिचित शब्दांचे ठिकाणीं परिचित शब्द घुसडून देण्याची प्रवृत्ती भाषेत दिसून येते. इंग्रजींत असलेला 'helpmate' हा शब्दही मूळ 'help meet' या पदयोगावरून आला आहे असें तज्ज्ञांचें मत आहे.

भिन्न भिन्न प्रकारच्या आदर्शांत एकाच वस्तूची प्रतिबिंबे भिन्नरूप दिसतात. असाच कांहींसा प्रकार शब्दांसंबंधानेही घडतो. संस्कृत शब्द वन हा हिंदी भाषेत वन या रूपाने संक्रांत झाला आहे. मराठीत तो 'वन' अशा अविकृत रूपानेच प्रवृत्त आहे. पण हिंदीतील 'वन' हे रूपही मराठीत आले आहे, आणि 'वन' व 'वन' या एकाच वस्तूच्या दोन प्रतिबिंबांत अर्थान्तर उत्पन्न झाले आहे. 'वन' ही संज्ञा आपण सामान्य वापरितों, तर 'वन' हा शब्द विशेषतः 'केवळ्याचे वन' अशा विशिष्ट अर्थाच्या पदयोगांत आढळतो. 'विवक्षित फुलझाडाची लहानशी राई' असाही त्याचा अर्थ झालेला दिसतो.

हिंदी भाषेत रूपभेद होण्याचे कारण ती भाषा बोलणारांच्या वर्णोच्चारपद्धतीतील भेद होय. योगाभ्यासरत अशा मनुष्यास आपण योगी म्हणतो, पण याचेच हिंदी प्रतिबिंब जो गी हा शब्द आपण विशेष पेशाच्या साधुजनांस लावितों. आधारभूत वस्तू एकच असून, प्रतिबिंबे भिन्नार्थ कशी होतात हे वरील शब्दांवरून दिसून येते. कर्म या शब्दावरून 'काम' शब्द झाला. संस्कृतांत 'कर्म' याचा आणि मराठीत 'काम' याचा केवळ वाईट अर्थ नाही. पण मराठीत 'कर्म' हा शब्द एकादे वाईट, निंद्य काम या अर्थी योजितात. अशी स्थिती असल्यामुळे मराठीत 'कर्तव्य' या शब्दापुढे 'कर्म' शब्द जोडून कर्तव्य कर्म असे म्हणतात, हे बरोबर नाही. 'कर्तव्य' या शब्दांतच आपल्याला हवा तो अर्थ आहे.

कधी कधी प्रतिबिंबान्तर सहसा ओळखूही येत नाही, इतके उच्चारभेदमूलक अंतर त्यांत पडते. 'विनायकं प्रकुर्वाणो रचयामास वानरम्' असे सुभाषित आहे. येथे थडवू पाहिलेली वस्तू व घडून तयार झालेली वस्तू यांत फार अंतर असल्याने परस्पर संबंधही दृष्टी-आड झाला आहे. असाच प्रकार वन्सी या संबंधाने आढळतो. 'संशय' या शब्दाचा उच्चार 'सन्शय' असा उत्तरेकडील लोक करितात. या उदाहरणावरून 'वन्सी' याचे मूळ 'वंशी' असे आहे, हे उघड होते. अथैक्य ही दोहोंमध्ये आहेच. प्रस्तुत शब्द 'वन्सी' ही आपणास परिचित आहे, तरी वरील उच्चारपद्धतीतील भेद लक्षांत आणिल्या-

शिवाय त्याचें मूळ सांगतां येणें कठीण आहे. शब्द संस्कृतांतून मराठींत प्रत्यक्षतः न येतां दुसऱ्या भाषेतून मराठींत आला म्हणजे त्या भाषेचा छाप त्यावर पडून त्याची मूलपीठिका दृग्गोचर होत नाही; त्यामुळे त्याचा अर्थही परिचित असला तरी तो चटकन लक्षांत येत नाही. वंश म्हणजे बांबू, त्याचे तुकड्याची केली असल्यामुळे मुरलीला 'वंशी' किंवा उत्तरेकडील उच्चारप्रमाणें 'बन्सी' असें म्हणतात. या उच्चारवैचित्र्याने 'वंशी' या शब्दाशीं 'बन्सी'चा असलेला संबंध सहसा प्रतीत होत नाही, व तोंपर्यंत अर्थही दुर्बोध वाटतो; पण तो संबंध एकदां कळला कीं अर्थाचा उलगडा होतो.

संस्कृतांत 'रलयोः सावर्ण्यम्' असा नियम आहे. त्यास अनुसरून मराठींतही 'र'चे स्थानीं 'ल' आढळतो. हा केवळ बोबडे लोकांचेच उच्चारांत नव्हे—ते 'र' कधींच उच्चारित नाहींत—तर स्पष्ट उच्चार करणाऱ्या लोकांच्याही बोलण्यांत कधीं कधीं आढळतो. 'प्रारब्ध' याचे स्थानीं 'प्रालब्ध' हा शब्दही मराठींत रूढ आहे. इंग्रजींत ही कित्येक शब्दांत र व ल यांचा विकल्प आहे. rectilinear आणि rectilineal हे दोन्ही शब्द विद्वन्मत आहेत.

मागे व न व ब न यांचें अर्थान्तर सांगितलें. त्यांतही व व योः सावर्ण्यम् हा नियम दिसून येतो. ज् व य् यांचेंही सावर्ण्य अभिमत आहे. 'यंत्र' याचा मूळ अर्थ विशेष रीतीनें भागांची परस्परांशीं जुळणी करून इष्टकार्य घडवून आणण्याकरितां केलेली योजना. समाजाच्या पूर्वावस्थेंत धान्याचें पीठ पाटावरवंडा यांच्या साहाय्यानें वाटून घेत, हें त्रासाचें व मेहनतीचें वाटून, दगडावर दगड ठेवून वरील दगड फिरवून, त्या दोहोंमध्ये धान्याचें पीठ करणें, ही योजना निघाली. तेव्हांचे दृष्टीनें या योजनेस 'यंत्र' किंवा 'जातें' असें नांव मिळालें. या रूपान्तरांत 'य' चे ठिकाणीं 'ज' प्रवृत्त झाला आहे.

'यंत्र' शब्द सामान्य अर्थाचा वाचक असून 'जातें' हा विशेषार्थक वाचक आहे, हें उघड आहे. यंत्र हा व्यापक असून, जातें हा शब्द व्याप्त आहे. 'जातें' असें बनण्याचे अगोदर 'यंत्रक' असें झालेलें

असेलच. युक्ती, जुक्ती हे शब्द अशाच प्रकारचे आहेत. कदाचित् अशाच रीतीनें मुलें गंमत याचें जंमत करितात !

कांहीं अशुद्ध शब्द व्यवहारांतच नव्हे, तर शास्त्रांतही इतके रूढ होऊन गेले आहेत कीं, त्यांचे शुद्धतेविषयीं शंका सहसा येत नाही. एखादें व्यंजन लागोपाठ दोनदां आलें म्हणजे आ वृत्त झालें कीं त्यास संस्कृतांत 'द्विरावृत्त' म्हणतात. मराठी जाणणारांचा या शब्दाचा 'द्वित्व (=दोनपणा) या शब्दाशीं घोटाळा होऊन द्वित्त असें निर्मूल व अशुद्ध रूप उत्पन्न झालें आहे. याला consolidated stock याचें consols, आणि spectacles याचें specks अशा सारख्या इंग्रजी शब्दांचें साम्य आहे.

संस्कृतांत 'चरित' व 'चरित्र' हे दोन्ही शब्द आहेत. यांचा अर्थ-भेद आहे. चरित म्हणजे एखाद्या पुरुषाचें इतिवृत्त, व चरित्र म्हणजे त्याचें वागण्याचें घोरण. 'त्र' हा प्रत्यय साधनवाचक आहे. नेत्र, खनित्र, पात्र, वगैरे शब्दांत हाच प्रत्यय आहे. सांप्रत 'चरित' या अर्थी 'चरित्र' हें रूप वापरण्याचा क्रम पडला. तो अयथार्थ आहे हें सांगणें नकोच. 'निद्रित' हें शुद्ध रूप ठाकून 'निद्रिस्त' हें अशुद्ध रूप आपण वापरितों तेंही वरीलप्रमाणेंच आहे.

संस्कृतांत जशीं जोडाक्षरें पुष्कळ येतात तसेच अनुस्वारही पुष्कळ येतात. या कल्पनेप्रमाणें संस्कृतानभिज्ञांनीं 'विनति,' याचें 'विनंति' असें रूपांतर केलें, व तें राजमान्य होऊन बहुधा प्रत्येक पत्राचे शेवटीं सांपडतें.

शब्दांच्या आद्य लघुस्वराचा लोप करण्याची मराठीची प्रवृत्ती (अरण्य=) रान, (इयत्ता=) यत्ता, (उपरि=) वर, वगैरे शब्दांवरून उघड होतें. संस्कृतांतही अशी प्रवृत्ती आहे. 'अव' आणि 'अपि' यांच्या आद्य स्वराचा लोप होऊन 'अवतंस' 'वतंस' तसेच 'अपिहित' व 'पिहित' असे दुहेरी शब्दप्रयोग संस्कृतांत आढळतात. ही प्रवृत्ती येथेंच न यांभून 'हृदि सर्वस्य धिष्ठितम्' वगैरे ठिकाणीं 'अधि' मध्येही दृग्गोचर होते. हिंदीतील 'आदित्यवार' याचें 'इत्वार' हें रूप ठाऊक आहेच.

शब्दाचें आद्याक्षर संयुक्तव्यंजन असल्यास आरंभीं विशेषतः 'इ' घालण्याची उत्तरेकडील भाषांची रीत असून ती मराठीमध्ये ही आली आहे. जसें, इस्कूल (स्कूल), अस्तुरी, इस्त्री (स्त्री), इत्यादि.

मराठींत येतांना संस्कृत शब्दांत वर्णविपर्यय ही झालेला दिसून येतो. गोक्षुर व कटुकी यांचे जागीं क्रमानें गोखरू व कुटकी हीं रूपे स्वरविपर्ययाचीं उदाहरणें होत. 'कोटि' व 'क्षेप' यांचा 'टोक' व 'केंक' या रूपांतराचे मुळाशीं व्यंजनविपर्यय आहे. 'उडुप' म्हणजे 'होडी' हें जलयान असल्यानें कधीं कधीं उलटतें, यामुळें तिचे संज्ञेनेंही उलटी खाल्ली असें दिसतें ! कारण 'उडुप' याचा अक्षरव्युत्क्रम होऊन 'पडाव' शब्द झाला आहे. 'लघु-लघु' याचा संस्कृतांतोल अर्थ लौकर, जलदीनें; मराठींत अक्षरें उलटीं होऊन त्यापासून 'हळू हळू' हा शब्द बनला. पण मराठींत अर्थानेही उलट खाल्ली आहे. 'उडाण टप्पू' हा शब्द 'उनाडतट्टू' या मूळच्या शब्दांत वर्णविपर्यास होऊन झालेला दिसतो. 'उनाड असा घोडा' असा मूळचा अर्थ. तसाच 'चुकार तट्टू' याचाही अर्थ आहे. 'उनाड' याचें 'उडान,' पुढें 'उडाण' झालें, आणि 'तट्टू' याचें 'टप्पू' झालें. 'फराळ' हा शब्द प्रथमतः 'फलाहार' याचें नीटपणें 'फळार' असें होऊन मग अक्षरें फिरून 'फराळ' असा झाला. आतां 'फळार' हा ग्राम्य शब्द ठरून 'फराळ' हा मात्र सभ्य ठरला आहे ! उपा न ह याचें उवाहन असें रूप होऊन मग वाहणा असें झालें.

कचित् एकाच शब्दाचे अगदीं उलट अर्थ होतात. 'पुढें' म्हणजे जवळच, समोर. 'डोळ्यांपुढें' यांत तो अर्थ आहे. पण 'रामाचें घर कुठें आहे ?' याचें उत्तर आपण 'अजून पुढें आहे' असें देतो;— म्हणजे अंतरावर आहे. इंग्रजींत hold fast आणि running fast यांमध्ये हाच प्रकार आहे. 'पुढील' म्हणजे अगदीं डोळ्यांपुढला. यापासून 'अन्य', 'दुसरा' असाही अर्थ झालेला दिसतो;—

'देखे पुढिलाचे अवगुण । आयुले न देखे दुर्गुण'.

—एकनाथ.

'नकोरे मना द्रव्य तें पूढिलाचें'.

—रामदास.

कधी कधी निरनिराळ्या भाषांतील शब्दांचे रूपांत व अर्थांतही संबंध शून्य साम्य आढळून येते, हे केवळ काकतालीय होय. अग्रेसर, नीट, आळी व रांग हे शब्द aggressor, neat, alley, rank यांची प्रतिबिंबेच काय असे दिसतात. पण त्यांचा परस्परसंबंध काडीमात्र नाही. इंग्रजी 'अग्रेसर' आणि मराठी 'अग्रेसर' यांचे अर्थही अगदी भिन्न आहेत.

मार देणे या अर्थी चोपणे, ठोकणे, बडविणे, लंबे करणे इत्यादि शब्द आहेत. यांचे मूळ अर्थ आणि चालू अर्थ यांचा संबंध विचारणीय आहे. बडविणे हा वृध्=वाढविणे या धातूपासून झालेले असल्यास, लंबे करणे यांतील अर्थाशी त्याचा संबंध उत्तम जुळतो ! 'मारणे' याचा 'प्राण घेणे' हा मूळचा अर्थ कायम राहून शिवाय 'प्रहार करणे' इतका थोडका अर्थही त्या शब्दाला मिळाला आहे. इंग्रजीतल्या slay या शब्दाचा प्रकार अगदी याच्या उलट आहे. मूळचा अर्थ strike 'प्रहार करणे', चालू अर्थ 'प्राण घेणे'. गुजरार्थीत वाढणे याचा अर्थ ठोक देणे. एकाद्या गुजरार्थी पाहुण्यास 'जिलबी वाढा' म्हटले असता त्याला किती चमत्कारिक वाटेल ? मराठीत 'वाढणे' म्हणजे पात्रांत पदार्थ असेल तो 'वाढविणे'. बांगड्या, कुंकू, यांच्यासंबंधाने 'वाढवणे' याचा जसा उपयोग होतो, तशाच प्रकारचा हा उपयोग दिसतो.

'छप्पर' आणि 'छपविणे' हे आरंभी एकाच धातूपासून झालेले दिसतात. पण 'छप्पर' म्हणजे केवळ आश्रय किंवा छाया देणारे, आणि 'छपविणे' म्हणजे वाईट हेतूने आश्रय देणे, लपविणे. इंग्रजीतला शब्द harbour याचा असाच प्रकार आहे.

'परिमल', 'वास' यांचा मूळ अर्थ वाईट नाही. 'वास' याचा 'सुवास' याच अर्थी उपयोग असतो. पण मराठीत 'सकाळच्या दुधाला वास येऊं लागला', तसेच कोकणांतील 'येथे कायसेंसें परमाळते', यांत वाईट अर्थ आहे. 'घाण' हा शब्द मूळचा वाईट अर्थाचा असून कित्येक ठिकाणी तो 'वास' अशा चांगल्या अर्थीही योजितात. मूळचा पदार्थ चांगला असून त्यास घाण येऊं लागल्यास आपण 'वास' हा

शब्द वापरतो. तुपास घाण येते असें न म्हणतां आपण तुपास वा स येतो, तूप वा शेळें आहे, असें म्हणतो.

भाकरी किंवा भाकर या शब्दाची चमत्कारिक व्युत्पत्ती सांगण्यांत येते. भाकरी म्हणजे भास्करी=सूर्याच्या आकाराची, वाटोळी; ती लहान असली म्हणजे चंद्राच्या आकाराची, चांदु कली किंवा चांदकी !

✓छांदिष्ट, आर्ष आणि बाष्कळ या तीन निंदावाचक शब्दांची चमत्कारिक ऐतिहासिक व्युत्पत्ती आहे. 'छंदसू' म्हणजे वेद. त्यांत पुढील संस्कृतांत नाहींत अशीं रूपे येतात, त्यांना 'छांदस' म्हणतात. यांनाच 'आर्ष' असा 'ऋषींनीं उपयोगिलेलीं रूपे' अशा अर्थाचा शब्द लावितात. यावरून अव्यवस्थित, स्वच्छंदी अशा मनुष्यांना छांदिष्ट, आर्ष अशीं विशेषणें योजण्यांत आलीं. सध्यां दोन्ही शब्दांचा अर्थ बराच भिन्न झाला आहे. 'छांदिष्ट' म्हणजे 'करीन तें करीन' असा वागणारा. 'छंद घेणें' असें जोडक्रियापद उत्पन्न होऊन त्याच्या आणि वर सांगितल्या अर्थाचा घोंटाळा होऊन हा अर्थ उत्पन्न झाला असावा. 'आर्ष' म्हणजे अव्यवस्थेनें, निजेळ तेव्हां निजेळ, उठेल तेव्हां उठेल, हवें तें किंवा हवें तितकें खाईल, अशा प्रकारे वागणारा.

पाठभेदामुळें ऋग्वेदाच्या 'शाकल' आणि 'बाष्कल' अशा दोन शाखा झाल्या आहेत. मराठी देशांतील ऋग्वेदी शाकल शाखेचे. 'बाष्कल' शाखेचे ऋग्वेदी क्वचित् अन्य प्रांतांतून इकडे येतात. त्यांची वेद म्हणण्याची तज्ज्ञा निराळी किंवा विलक्षण पाहून, त्यांना 'बाष्कल' असें नांव पडलें. सध्या बाष्कळ याचा अर्थ विलक्षण प्रकारें, रीतिविरुद्ध, क्वचित् धर्माविरुद्ध वागणारा, असा झाला आहे. वार्षिक श्रावणीच्या वेळीं, बाष्कलांकरितां जास्त आहुती द्यावयाची असते. यामुळें श्रावणी चालविणारे आचार्य 'कोणी बाष्कळ आहेत काय ?' असा प्रश्न मुद्दाम विचारून हास्य उत्पन्न करित असतात.

न व रा हा शब्द 'नव-वर' यापासून झाला. याचा उपयोग प्रथमतः विवाहाच्या वेळींच होत असावा. पुढें याचा 'पती' या सामान्य अर्थी उपयोग होऊन, लग्नमध्यें 'नवरा-मुलगा' म्हणूं लागले—मग तो

‘मुलगा’ कोणत्याही वयाचा असो!—यापासून ‘नवरी’ असें स्त्रीलिंगी रूप झालें. याचा उपयोग केवळ विवाहाच्या वेळीं च होतो, सामान्यतः बायको, पत्नी या अर्थी होत नाही. परंतु वऱ्हाड प्रांतांत असा सामान्य अर्थीही उपयोग आहे.

संस्कृतांत ‘अन्य’ म्हणजे ‘दुसरें’ अशा अर्थी ‘अन्तर’ शब्द पुढें येऊन समास होतात. ‘भाषांतर’ याचा अर्थ अन्य, दुसरी भाषा. हल्लीं मराठीमध्ये त्याचा अर्थ ‘दुसऱ्या भाषेत नेलेलें’ असा आणि ‘दुसऱ्या भाषेत नेण्याची क्रिया’ असाही झाला आहे. अशाच प्रकारें ‘वैषान्तर’, ‘रूपान्तर’, ‘गुणान्तर’ यांचाही अर्थ झाला आहे.

धार्मिक शब्दांची व्युत्पत्तिः—विवाह या अर्थी मराठीमध्ये से संस्कृत शब्द आहेत त्यांच्या अर्थावरून त्या धर्मसंस्काराचें स्वरूप लक्षांत येतें. विवाहास योग्य लग्नीं म्हणजे राशीला चंद्र व इतर ग्रह असले पाहिजेत. तो मुहूर्त बरोबर साधावयाचा असतो. म्हणून लग्न हा शब्द विवाहास आला. विवाह, उद्वाह या शब्दांवरून वर वधूला पित्याच्या घरून घेऊन जातो असा अर्थ दिसून येतो. विवाहहोमाच्या वेळीं वधूला घेऊन वर ‘अमोऽहमस्मि सा त्वं०’ या मंत्रानें अग्नीला प्रदक्षिणा घालितो. या प्रदक्षिणा लग्न कायम होण्यासाठीं जरूरीच्या आहेत. यासाठीं परिणय असें नांव पडलें. त्याचप्रमाणें वरानें वधूचा ‘गृभ्णामि ते०’ या मंत्रानें हस्तग्रहण करून तिचा स्वीकार करावयाचा, या कारणानें पाणिग्रहण शब्द आला.

मुंजीला उपनयन, व्रतबंध आणि मौंजिबंधन हे शब्द आहेत. गुरुजवळ नेऊन पांचविणें यावरून ‘उप-नयन’ हा शब्द आला. ब्रह्मचारिव्रत धारण करावयाचें यावरून ‘व्रतबंध’. या वेळीं ‘मुंज’ नामक गवताचा कडदोरा कंबरेंत बांधावयाचा असतो, म्हणून ‘मौंजिबंधन’. यावरून ‘मुंज’ हा लहानसा शब्द मराठीत कसा आला, हें मार्गे सांगितलें आहे.

वऱ्हाड हा शब्द वऱ्हाटक म्हणजे नवऱ्याबरोबरचा ‘बाजार’ म्हणजे मंडळीचा ‘घोळका’ यावरून झाला. तेव्हां नवरा निघाला कीं त्याच्याबरोबर खूपशी मंडळी जावयाची असें उघड दिसतें. हा शब्द

फार जुना आहे—पंचतंत्रांत सांपडतो. वऱ्हाड्यांपैकी एका व्यक्तीस 'वऱ्हाडी' म्हणतात; त्याचें स्त्रीलिंगी रूप वऱ्हाडीण.

वर्षाकाळीं जैन, बौद्ध आणि ब्राह्मणधर्मी लोक एकाच ठिकाणी राहून व्रतवैकल्यें करीत व करितात. या चार महिन्यांच्या काळाला 'वस्स' असें नांव पाली भाषेंत आहे. बायका या चार महिन्यांत जो धार्मिक नेम वगैरे पाळतात तो वसु आणि तो घेणारी ती वसोळी.

आपल्या आराध्य-देवतेपार्शीं दिवसरात्र सेवा करीत राहावयाचें; त्या वेळीं देवतेपुढें पडलेलें फूल, फळ, तुळशीपत्र किंवा तीर्थ, जें साधेल तें भक्षण करून असावयाचें. हा उप-वास [म्हणजे देवा-जवळ राहाणें]. हल्लींचा आपला 'उपास' म्हणजे खूपसें गोड गोड फराळाचें करून अजीर्ण होईपर्यंत खावयाचें !

फराळ हा शब्द फल + आहार, केवळ फळें खाऊन राहाणें, असा मूळचा आहे. या शब्दाच्या अर्थाची बरीच अवनती झाली आहे. एकसारखें कांहीं तरी बका बका खात बसणें याअर्थी 'कसलारे फराळ चालविला आहेस ?' असें आपण म्हणतो.

कांहीं खेडवळ शब्दांची व्युत्पत्ती:—उच्च प्रतीच्या लोकांच्या तोंडीं कित्येक शब्दांचीं जीं रूपें असतात, तीं वास्तवीक ठाकठीक, डौलदार बनविलेलीं असतात. त्यांचीं साधारण लोकांच्या किंवा खालच्या प्रतीच्या लोकांच्या तोंडीं असणारीं रूपेंच वस्तुतः मूळ स्वरूपाशीं अधिक जुळून असतात. यांची उदाहरणें व्याकरणांत आहेत. विवाहकार्यांत गुंतलेला तो विवाही, याचें साधें रूप वियाही. परंतु डौलदार रूप 'व्याही'. 'विवाही' याचें 'व्याही' बनण्यापूर्वीच 'विवाहीण' यावरून 'विहीण' हें स्त्रीलिंग बनलें. क्वचित् 'व्याहीण' असेंही कोणी म्हणतात.

'ज्योतिषी' यावरून प्रथम 'जोइशी' आणि मग टापटिपीचा 'जोशी' शब्द झाला. परंतु खालच्या लोकांच्या तोंडीं अजून 'जोइशी'च आहे. मराठा अमदानींतील दरबारी पत्रव्यवहारांत 'जोइशी' असेंच फार येतें.

वन्सैं हा शब्द 'भगिनी-सम' यापासून झालेला दिसतो. याचें कुळंबी लोकांतलें रूप 'वईन्सैं' [बहीण-शी], हें संस्कृतास जास्त जवळचें आहे. हा शब्द बहुमानासाठीं बहुवचनीं आहे तो ठीकच आहे. पण तो नपुंसकलिङ्गी कां झाला ?

'हृदय' याच्याशीं धैर्य, ताकद यांचा संबंध आहे अशी सर्व लोकांची समजूत आहे. यापासून झालेला 'हिय्या' शब्द मागें आलाच आहे. 'चेतस्' यापासून चेंव असा शब्द झाला. Coeur-De-Lion म्हणजे 'सिंहाच्या हृदयाचा' म्हणजे मोठा धैर्यवान्, हें इंग्लिश इतिहासांत प्रसिद्ध आहेच. ल्याटीन भाषेंत cor, cordis म्हणजे हृदय. आफ्रिका आणि अमेरिका यांतील नरमांसभक्षक रानटी लोक पराक्रमी शत्रूचा पराभव केल्यावर, त्याचें धैर्य आपल्यामध्ये यावें म्हणून त्याचें हृदय भक्षित. भीमानें दुःशासनाच्या हृदयस्थ रक्ताचें पान केलें, तें याच समजुतीनें कीं काय, अशी शंका येणें साहजीक आहे.

मनुष्यास भीती वाटली असतां तो भयाभीत झाला असें आपण म्हणतो. हा शब्द वास्तविक 'भयभीत' असा असला पाहिजे. भयाभीत = भय + अभीत म्हणजे न भ्यालेला, असा भलताच अर्थ होईल.

चालू माषेंतला 'विस्तव' आणि कुळंबी लोकांतला 'विस्तु' शब्द कसा आला याविषयी वाद आहे. हा शब्द 'वैश्वदेव' यापासून झाला. 'वैश्वदेव' याचें 'विसदेओ' असें रूप मानभावांच्या ग्रंथांत अनेक ठिकाणीं आलें आहे. त्याचें कुळंबी वगैरे लोकांत प्रथम 'विस्तु' झालें आणि मग 'विस्तव' झालें.

कांहीं किरकोळ शब्दः—एकाद्या गोष्टीला आळा घालणें म्हणजे थांबवणें. आळा हा शब्द नाम आहे, पण तो 'अलम्' या अव्ययावरून झाला आहे. एकादी गोष्ट थांबविण्यासाठीं 'अलम्' म्हणतात.

'मधुकर' म्हणजे भ्रमर. त्याच्या वृत्तीवरून घरोघर ओली भिक्षा (शिजलेलें अन्न) मागत फिरणारा तोही 'मधुकर' व त्याची वृत्ती 'मधुकरी.' पण सांप्रत त्याचें स्वरूप 'माधुक्त्री' झालें आहे, आणि तो जें अन्न जमवून आणितो, त्याला ही 'माधुक्त्री' म्हणतात.

‘कलावंतीण’ या शब्दांतलें ‘कलावती’ हें रूप पूर्ण अर्थाचें आणि स्त्रीलिंगी प्रत्यय लावलेलें असून, त्याला आणखी एक ‘ईण’ स्त्रीलिंगी प्रत्यय लाविला आहे, आणि एक अनुस्वारही दिला आहे. अशा रीतीनें अनुस्वारानें आणि क्वचित् जास्त प्रत्ययांनीं बोजड केलेले शब्द आढळतात.

‘लांबणें’ घातूवरून ‘लंबे करणें’ म्हणजे ठोक देणें असा शब्द झाला आहे. दुसरा एक ‘लांबवणें’ म्हणजे दूर नेणें, चोरून घेऊन जाणें, अशा अर्थाचा शब्द झाला आहे. इंग्रजीत अगदीं अशाच तऱ्हेनें झालेला ‘Purloin’ हा शब्द आहे.

‘कूट’ म्हणजे कोडें; ज्याचा अर्थ कळावयास कठीण, असें वाक्य. त्यावरून ‘खोटें’ असा शब्द झाला, व त्याचा अर्थ फार निराळा झाला. खोटी गोष्ट बहुधा उलगडा होण्यास कठीण असते. यावरून असा अर्थ निष्पन्न झाला असावा.

‘दारू’ याचा मूळ अर्थ औषध असा आहे. प्रथमतः मद्य औषधाकरितां पिऊं लागतात, मग जास्त पिण्याची संवय होते. दारूबाज तरी दारू प्रथम औषध म्हणूनच पिऊं लागतात !

जार्तीतला कोणी मनुष्य अथवा जवळचा नातलग मेला असतां अथवा तीर्थी गेल्यास मुंडन करण्याची चाल आहे. हें पवित्रीकरण अथवा भद्राकरण आहे. यावरून डोक्यावरील केंस, मिशा वगैरे काढून टाकल्या असतां ‘भादरणें’ असा शब्द उपयोगांत आला. त्याचा अर्थ आतां अभद्र झाला आहे. साधारणतः मनुष्याच्या मुंडनास ‘भादरणें’ म्हणत नाहींत, तर एकाद्या पशूचे केंस काढले अथवा मनुष्याचे केंस शिक्षा करण्याच्या उद्देशानें काढले, तरच त्यास ‘भादरणें’ म्हणतात.

परकी भाषेंतील शब्दांचा मराठींत साहजीक बराच अर्थविपर्यास होतो. पारशी, आरबी, वगैरे शब्दांचा असा अर्थ फिरलेला आहे. सांप्रत शिक्षणामुळे परकीय भाषेतून घेतलेल्या शब्दांचा अर्थ आपणास चांगला कळतो, यामुळे अर्थ फारसा फिरत नाहीं, पण पूर्वी अशी स्थिती नव्हती. अदुल याचा अर्थ न्यायाधीशाचा निवाडा असा आहे. आपण

म्हणत होतो तें योग्य अथवा अयोग्य याचा निवाडा झाला, असा अर्थ होऊन 'अदल' घडली म्हणजे अनुभव आला, खात्री पटली, असा उपयोग सांप्रत होतो. मिस्किल याचा मूळचा अर्थ गरीब, निरुपद्रवी. हल्लीं दिसण्यांत गरीब दिसून आंतून लबाड असा अर्थ समजतात. बिलंदर याचा मूळ अर्थ 'उंच' असा आहे. हल्लीं वस्ताद, लबाड असा झाला आहे.

स मा हार द्रं द्र स मा स घ टित शब्दः—एकादा शब्द घेऊन त्याच्या जवळजवळ अर्थाचा शब्द अथवा त्याचा अनुकरणवाचक शब्द पुढें योजितात, आणि शब्द तयार करितात. या शब्दांनीं प्रथमपदानें दर्शित पदार्थ आणि तसे आणखी पदार्थ असा, अथवा 'वगैरे' सारखा अर्थ बोधित होतो. असे शब्द मराठींत पुष्कळ तयार होतात. ते प्रोत्साहक, जोरदार असे असतात, आणि त्यांच्या योगानें वाक्यार्थाचें चांगलें पोषण आणि समर्थन होतें. आंधळा-पांगळा, म्हणजे अशा प्रकारचे पंगू लोक; सगासोयरा, कोणत्याही प्रकारचा नातेवाईक; लहानसान, चारिकसारिक—लहानसें, कसेंही असलें तरी चालण्यासारखें. अडोसी-पडोसी, भिकारीटाकारी, वईवाडा, सोयराघायरा, भाकरीविकरी, दाणादुणा, पानपत्रावळ, मीठमिरची, इत्यादि. अशा प्रकारचे शेंकडों शब्द उपयोगांत आहेत.

एकादें कृत्य एकसारखें चाललें आहे, अशा अर्थी धा तु शब्दाची द्विरुक्ती करून शब्द बनवितात. असेही शब्द पुष्कळ असून त्यांचा उपयोग चांगला असतो. जसें,—घांवाघाव, पळापळ, बांधाबांध, उडवाउडव, मारामार, तोडातोड, गोळागोळी, लाथालाथी, इत्यादि.

एकाद्या नामापुढें त्याचें निषेधार्थक नाम घालून संकलित अर्थाचे अथवा विकल्पबोधक शब्द बनवितात;—पात्रापात्र, न्यायान्याय, भक्ष्याभक्ष्य, ग्राह्याग्राह्य, भवतिनभवति, येरझारा, होय-ना, इत्यादि.

व्याकरणान्तरः—एकादा शब्द किंवा कित्येक शब्द व्याकरणाच्या दृष्टीनें विवक्षित प्रकारचे असून भाषेंतल्या उपयोगावरून त्याचें चमत्कारिक रीतीचें व्याकरणान्तर वमतें, आणि उपयोगाच्या दृष्टीनें भाषेचें मोठें काम होतें. असे शब्द बरेच बनलेले आहेत;—हांजीहांजी, म्हणजे

खुशामत; कारण खुशामत करणारा हां, जी, हां, जी, म्हणत असतो. हा वे लंडी-भयानें उडालेली तिरपीट-मूळचें हा वे लंडी, 'बायको रे बायको !' असें हिंदुस्थानी आहे. चिरंजीव-मूळचा अर्थ- 'घुष्कळ दिवस जग !' असा आशीर्वाद. हा आशीर्वाद ज्याला द्यावयाचा तो मुलगा, असा अर्थ आतां झाला. वाहवा-वा रे वा अशा अर्थाचें मूळचें अव्यय. आतां ख्याती किंवा कीर्ति अशा अर्थाचें नाम. किंतू, शंका, संशय. मूळचीं किं-तु-अशीं दोन अव्यये. अशा तऱ्हेचे आणखी घुष्कळ शब्द सांगतां येतील.

संस्कृतांत शब्दापुढें कित्येक धातुसाधिते-विशेषतः विशेषणें-योजून अनेक समासघटित शब्द बनवितात. यांमध्ये घुष्कळदां पाहिल्या नामाच्या पुढील धातुसाधितार्थी कर्माचा अथवा अन्य विभक्तिक संबंध असतो. असले शब्द मराठींत फार येतात, आणि ते मोठे उपयुक्तही असतात. शोकार्त, दुःखार्त, क्रोधायमान, नामांकित, पूजार्ह, शोकाक्रांत, योगारूढ, हास्यास्पद, संशयास्पद, वादग्रस्त, भाडेकरी, ओझेकरी, धर्मबाह्य, विचारशून्य, कष्टसाध्य, भाग्यशाली, प्रभाकर, हितकर, असे शब्द फार उपयोगांत आहेत, आणि यांच्या अनुक्रमानें नेहमीं नवीन शब्द बनवितांही येतात. यांची एक मोठी याद मोलस्वर्थ-कृत कोशाच्या प्रस्तावनेत २९ व्या कलमांत दिली आहे.

मराठींत नामें आणि विशेषणें यांना 'आव' आणि 'आळ' हे प्रत्यय लावून क्रियापदें बनवितात; जसें, दूर, दुरावणें, फेंस, फेंसाळणें, इत्यादि. त्याचप्रमाणें मूळचें नाम किंवा विशेषण हेंच धातू आहे असें धरून क्रियापदें करितात; जसें, फूल, फुलणें; लांब, लांबणें; इत्यादि. अशा प्रकारचीं जुनी क्रियापदें भाषेंत घुष्कळ आहेत; आणि या तऱ्हेवर नवीन क्रियापदें बनविण्याचा ग्रंथकारांचा प्रयत्न असतो. याला कित्येक नांवें ठेवितात. कित्येकांच्या मतें भाषेंत जे शब्द असतील ते उपयोगावे, नवीन सोयकर शब्द बनवूं नयेत. ग्रंथांवर टीका होतात तेव्हां अमका उपयोगिलेला शब्द कोशांत सांपडत नाही, अथवा या अर्थानें नाही, असे झेरे मिळत असतात. ग्रंथकारानें नवीन ग्रंथ करावा पण नवीन शब्द बनवूं नये, अथवा शब्दाला नवीन अर्थ आणूं नये, असा

आग्रह काय म्हणून असावा ? हें मत अगदी चुकीचें आणि भाषेच्या वाढीस प्रतिबंधक आहे. जगांतील विद्या, कला, आणि ताद्विषयक वाङ्मय यांची वाढ जर एकसारखी चालली आहे, आणि तत्संबंधाच्या गोष्टी जर आपल्या भाषेत आल्याच पाहिजेत असें आहे, तर नवीन शब्दही आलेच पाहिजेत. इंग्रजी भाषेत नवीन शब्द घेणें, बनविणें आणि जुन्या शब्दांत कमजास्त फेरफार करून किंवा क्वचित् फेरफार न करितांही त्यांना नवीन अर्थ जोडणें, हें सारखें चालू आहे. त्या भाषेत असे शेंकडों नवीन शब्द दरवर्षी भाषेमध्ये येतात. मराठीला नवीन शब्द हवे असल्यास संस्कृताच्या साहाय्याने ते बनविण्याची उत्तम सोय आहे. शिवाय हवे तर परकी शब्दही घ्यावे. यासंबंधानें अन्यत्र जास्त चर्चा आली आहे. तेव्हां मागें सांगितल्याप्रमाणें नवीन प्रकारची क्रियापदे बनविण्यास वास्तविक कांहीं प्रत्यवाय नाही. मात्र ती व्यवस्थितपणें बनविली पाहिजेत. जुन्या संस्कृतांत स्वतंत्र क्रियापदांचा उपयोग फार असे. पुढील संस्कृतांत मूळ क्रियापदांचा उपयोग कमी होऊन धातुसाधितांनीं क्रियार्थ आणण्याची चाल वाढली, आणि तोच प्रकार प्राकृतांत आणि त्यानंतर चालू देशी भाषांत आला. यामुळे मराठींत साधी आणि धातुसाधित नामें आणि विशेषणें व साह्य क्रियापदे यांच्या जुळणीनें पुष्कळ क्रियापदे बनू लागलीं. अलीकडे इंग्लिश भाषेचा प्रसार झाल्यावर मराठींत असलीं जोड क्रियापदे गैर-सोयीचीं आहेत असें वाटून मागें सांगितल्यासारखे नामधातु जास्त करण्याची प्रवृत्ती सुरू झाली आहे. संस्कृतांत प्रातिपदिकास 'अय' वगैरे प्रत्यय लावून अथवा प्रत्यय न लावितां मूळचें प्रातिपदिक धातु समजून क्रियापदे बनवितात. तोच प्रकार पालींत आहे आणि पुढें मराठींतही आला आहे. संस्कृतांत मालाति, विधवति, सवितरति, दिनति, यामिनयति, अशीं, मूळ नामेंच धातू मानून उपयोगिलेलीं रूपे आहेत. पालीमध्ये 'वाहेति', 'येतेति', 'परियोसानति', 'सारज्जति', 'सत्तरारति', 'उपक्कमालति', अशा तऱ्हेचीं नामधातूंचीं रूपे आहेत. उत्तरणें—उत्तर देणें, उद्धारणें—उद्धार काढणें, उपयोगिणें—उपयोग करणें, प्रमाणणें—प्रमाण सांगणें, आमंत्रणें—आमंत्रण देणें, बोलाविणें,

(आवंतणें—बोलावणें असा जुना उपयोग आहे.) आनंदणें—संतोषणें, अशा प्रकारचे घातू सांप्रत बनवितात आणि अधिकाधिक बनविले जाण्याचा संभव आहे. याविषयी असा नियम ठरविणें इष्ट दिसतें कीं नाम किंवा विशेषणें आणि साह्य क्रियापद यांच्या जुळणीनें जीं जोडक्रियापदे सांप्रत भाषेमध्ये उपयोगांत आहेत, त्यांच्या जागीं अशीं क्रियापदे केलेलीं नीट दिसतात. जसें, उत्तर देणें, उत्तरणें; उपयोग करणें, उपयोगिणें; पारख करणें, पारखणें; झोंप घेणें, झोंपणें; इत्यादि. तथापि यासंबंधानें कांहीं नियम घालण्याचें कारण नाहीं. हा भाषेच्या सोयीचा प्रकार आहे. तसेंच, असले नवीन प्रकार हवा तो मनुष्य करण्यास घजावणार नाहीं. कसलेला लेखकच असा नवीन शब्द करूं घजावेल; आणि असा शब्द लोकांना बरा वाटला तरच उपयोगांत येईल नाहींतर गळेल हें उघडच आहे.

भाग चौथा



वाङ्मयघटना-पूर्वार्ध

१-वाङ्मयाचें साधारण स्वरूप

प्रस्तुत विभागामध्ये मराठी वाङ्मय-घटना कशी होत गेली आणि त्या घटनेला कोणी कशा प्रकारचें साह्य केलें, हें सांगायचें आहे. त्यासाठी प्रथमतः वाङ्मयाचें स्वरूपवर्णन थोडक्यांत केलें पाहिजे. वास्तवीक पाहिलें तर वाङ्मयासंबंधी विचार करणें हें प्रस्तुत ग्रंथाच्या मर्यादेच्या बाहेरचें आहे. तें वाङ्मयाच्या इतिहासाचें काम आहे. तथापि मराठींत तसा इतिहास अद्यापि लिहिला गेला नाहीं; आणि भाषेच्या घटनेला कोणी कसें साह्य केलें, हें सांगतांना वाङ्मयाच्या निरनिराळ्या अंगांचा उल्लेख येणार; त्याकरितां एकंदर वाङ्मयाची साधारण स्वरूपमर्यादा दृष्टीपुढें रेखाटून ठेविली पाहिजे. ह्मणून प्रथमारंभी थोडें विषयांतर करणें जरूर आहे.

मागें सांगण्यांत आलें आहे कीं, मराठी भाषेच्या शब्दांची आणि रूपांची घटना संस्कृतावरून झालेली आहे, त्याचप्रमाणें तिचें वाक्य-रचनेचें मूळधोरणही संस्कृतावरूनच ठरलें आहे. तथापि संस्कृत ही चालू भाषा नाहीं; मराठीला इंग्रजी या सर्वमान्य चालू भाषेची संगती प्राप्त झाली आहे, यामुळें मराठीच्या वाङ्मयाची वाढ इंग्रजी वाङ्मयाच्या धोरणानें होत आहे. संस्कृत वाङ्मयाकडे पाहिलें तर त्या भाषेंत काव्यें, नाटकें, पुराणें, वेदान्तादि तत्त्वज्ञानविषयक ग्रंथ, वगैरे वाङ्मय विपुल आहे, आणि तत्संबंधी विचारांचे साहित्यादि शास्त्रावरील ग्रंथही आहेत. परंतु ते केवळ एकांगी आणि कायम ठशांचे बनलेले

असून, मराठीसारख्या रात्रंदिवस वाढती असणाऱ्या भाषेच्या उन्नतीला आणि प्रगतीला फारसे साह्यभूत होण्यासारखे नाहीत. संस्कृतांतील या वाङ्मयसाहित्याचें मराठीला म्हणण्यासारखें साह्य झालेलें नाहीं. संस्कृत साहित्याचे ज्ञाते जे संस्कृत पंडीत त्यांना मराठीचा तिटकारा असे. त्यांनीं मराठींत ग्रंथरचना केली नाहीं. आमचे मराठी कवी साधुसंत पडले. त्यांना साहित्याच्या साह्याची परवा नव्हती. त्यांनीं अथवा मुक्तेश्वर, श्रीधर, वामन यांच्यासारख्यांनींही साध्या उपमा, दृष्टांत, रूपकें, यांपलीकडे साहित्याचें साह्य घेतलें नाहीं. मोरोपंतानें मात्र आपली कवितावधू अलंकारांनीं सजविण्याचा उत्तम प्रयत्न केला आहे व तो चांगला साध्यही झाला आहे. मोरोपंतानें या जुन्या मृतवत साहित्य-सामग्रीला नवीन जीव भरला आहे असें दिसून येईल. सांप्रत मराठी भाषा इंग्रजीच्या साह्यानें फैलावत आहे. इंग्रजीच्या धोरणानेंच तिची वाढ आणि उन्नती होणार आहे. तेव्हां इंग्रजीच्या गद्य-पद्य-रचनेचे प्रकार कोणते आहेत हें पाहूं. हें विवेचन केवळ इंग्रजी भाषेच्या संबंधानें करावयाचें नसून, तें मराठी भाषेच्या जुन्या आणि चालू वाङ्मयाला आणि त्याच्या उन्नतीला जुळेल असें करावयाचें आहे.

विवेचनाच्या सोयीसाठीं मराठी वाङ्मयाचे प्राचीन व अर्वाचीन असे दोन प्रकार समजूं. प्राचीन म्हणजे इंग्रजी राज्यस्थापनेच्या अगोदरचें आणि अर्वाचीन म्हणजे नंतरचें. त्यांतही आणखी पद्य वाङ्मय आणि गद्य वाङ्मय असे भाग प्रत्येकीं मानिले पाहिजेत. इंग्रजी राज्य होण्या-पूर्वी आपल्या समाजाची एक प्रकारची स्थिती होती, आणि त्यानंतर अगदीं दुसऱ्या प्रकारची होत गेली आहे, आणि भाषेचे पद्य आणि गद्य हे दोन प्रकार रचनेच्या दृष्टीनें बरेच भिन्न आहेत.

कोणत्याही लोकांच्या विचारांचे धार्मिक आणि व्यावहारिक असे दोन प्रकार असतात. तसे ते वाङ्मयाचेही असतात. अगदीं आरंभीचें वाङ्मय धार्मिक होतें. पुढें इंग्रजी राज्यस्थापनेच्या अगोदरच त्याला धार्मिक आणि व्यावहारिक अशीं दोन निरनिराळीं स्वरूपें प्राप्त झालीं होती. आमच्या लोकांनीं धर्म आणि व्यवहार या गोष्टी अगदीं भिन्न मानलेल्या नाहींत. तसेंच वाङ्मय म्हटलें कीं तें पद्यमय असावयाचें,

अशी एक समजूत, आणि कविता म्हटली की ती अध्यात्मविषयपर असावी अशी दुसरी समजूत. यामुळे हे दोन प्रकार प्रथमतः तितके भिन्न नव्हते. ज्ञानदेव, नामदेव, एकनाथ, यांचे काव्य धार्मिक आहे. मुक्तेश्वराचे काव्य केवळ व्यावहारिक आहे. वामन आणि मोरोपंत हे सन्तकवी नव्हत, तरी त्यांच्या काव्यांमध्ये धार्मिक विचार पुष्कळ आहेत. सांप्रत हे दोन प्रकार अगदी निराळे झाल्यासारखे आहेत. इंग्रजी वाङ्मयाचीही प्रथमारंभी अशीच स्थिती होती. युरोपांतील भिन्न भिन्न देशांत प्रथमतः ख्रिस्तीधर्माच्या प्रसाराबरोबर वाङ्मय सुरू झाले. ते सर्व धर्मोपदेशकांच्या हातीं होत. त्याची बनावट करणारेही धर्मगुरूच असत. पृथ्वी फिरते की स्थीर आहे, या गोष्टीपासून तो मनुष्याच्या आत्म्यास मरणानंतर कोणती स्थिती प्राप्त होणार, येथपर्यंतचे सर्व निर्णय धर्मगुरू करीत. हा प्रकार तिकडेही आमच्या इकडेच्या सारखाच बदलून इंग्रजी वाङ्मय सुमारे पंधराव्या शतकानंतर धर्मापासून अलग होत गेले; आणि मुद्रणकला उत्पन्न झाल्यानंतर ते अगदी निराळे झाले, आणि त्याची वाढही अपरंपार झाली.

मराठी वाङ्मय पद्यमय आणि गद्यमय आहे. पद्यमय म्हणजे ज्यांतील वाक्यरचना नियमित अक्षरांची व शब्दांची असते, असे वाङ्मय. गद्य म्हटले म्हणजे त्यांत अशा प्रकारचा ठरलेला नियमितपणा नसतो. पद्याला कविता असेही म्हणतात. परंतु कविता अथवा काव्य हे अगदी निराळे. काव्य म्हणजे सरस, मनोहर असे वाङ्मय. काव्य याची शास्त्रीय व्याख्या अनेक ठिकाणी केलेली आहे. तिचे आणखी विवेचन येथे करण्याची जरूरी नाही. पद्य, कविता आणि काव्य यांतला भेद मात्र स्पष्ट केला पाहिजे. कविता हा शब्द पद्याला लावितात आणि काव्यालाही लावितात. वाङ्मयसंबंधी चर्चेत ह्या शब्दांचे भिन्न अर्थ लक्षांत ठेविले पाहिजेत. हरीभाऊ आपटे यांनी काव्याचे घटकावयव तीन सांगितले आहेत. नाद, अर्थ आणि ध्वनी. चांगले काव्य होण्यास या तीन घटकावयवांची अथवा गुणांची योग्य घटना असावी लागते. नाद म्हणजे वाक्यांतील शब्दांची यथायोग्य जुळणी. ही कानाला गोड लागली पाहिजे आणि त्यांत अर्थ माधुर्य ही

पाहिजे. अर्थात् वर्णव्याख्या विषयाला जुळेल असे शब्द वाक्यामध्ये घातलेले पाहिजेत. त्याचप्रमाणे शब्दांना विषयानुरोधाने यथायोग्य अर्थ असला पाहिजे. वाक्य ऐकिले की भावार्थ ध्यानांत यावा. अशा गुणाला प्रसाद असेही म्हटले तरी चालेल. तिसरा गुण ध्वनी; म्हणजे काव्यरचनेमध्ये कांहीतरी विशेष अर्थ मनांत उत्पन्न झाला पाहिजे, अथवा वाचकाची हृदयस्थ संवेदना जागृत झाली पाहिजे. या गुणाला संस्कृत अलंकारशास्त्रांत व्यंग्य असेही म्हटले आहे; आणि हे व्यंग्य जाणण्याचा किंवा कवीच्या भावनेशी तन्मय होण्याचा जो वाचकाचा घर्म त्याला सहृदयता असे म्हणावे. काव्य हे पद्यमयच असावे असे नाही. काव्याचे हे जे गुण, ते ज्यांत साधले आहेत अशी रचना गद्यमय किंवा पद्यमय कशीही असली तरी ते काव्य होय. तथापि काव्य हे पद्यमय असते अशी साधारण समजूत आहे आणि सांप्रत आपला एकमेकांचे विचार एकमेकांस कळविण्याचा व्यवहार गद्यभाषेत चालतो, यामुळे गद्य हे पद्यापासून अगदी निराळे झाले आहे; आणि गद्य कितीही सरस आणि मनोवेधक असले तरी त्याला सहसा कोणी 'काव्य' म्हणत नाही.

आमचे प्राचीन मराठी वाङ्मय पद्यमय आहे, ज्यांत काव्य नाही अशा प्रकारची—केवळ गद्याला शोभण्यासारखी—ग्रंथरचनाही पद्यमय आहे. अर्वाचीन वाङ्मय इंग्रजीच्या घोरणावर होत आहे. त्यांतले काव्यही इंग्रजी काव्यरचनेच्या घर्तीवरच बनत आहे. काव्य याची आमची जुनी संस्कृत व्याख्याही आधुनिक इंग्रजी व्याख्येहून निराळी आहे. संस्कृतांत किंवा मराठींत कांहीतरी रस उत्पन्न झाला की काव्य झाले. इंग्रजी साहित्याप्रमाणे काव्य होण्यास जास्त गुण लागतात. वर्डस्वर्थ कवी काव्य याची व्याख्या अशी करितो:—“आपण शांतपणे बसलो असता आपल्या मनांत उद्भवणाऱ्या प्रबळ संवेदनांचा जो सहजोत्प्रेक ते काव्य”, अशी काव्याची पाश्चात्य व्याख्या दृष्टीपुढे घेतली म्हणजे तिकडली कविता आपल्या कवितेपेक्षां अगदीच भिन्न दिसू लागते.

इंग्रजी साहित्यांत प्रथमतः काव्याचे Subjective आणि Objective असे दोन विभाग करितात. पहिल्यांत कवी स्वतांच्या विचारांतच गुंग असतो. त्यानें जरी वर्णनासाठीं बाह्यवस्तू घेतल्या, तरी त्यांचें विवरण तो आपल्या स्वतांच्या मनोभावनेप्रमाणें करितो, आणि काव्याचें सर्व पर्यवसान कवीच्या मनोवृत्तीप्रमाणें आणि विचारांप्रमाणें होत असतें. दुसऱ्या प्रकारांत कवी बाह्यवस्तूंस किंवा व्यक्तींस प्राधान्य देऊन, त्यांची जशी स्थिती मानलेली असेल तशीच, अथवा त्या स्थितीच्या घोरणानेंच त्याचा परिवार कल्पून, वर्णन करितो. या दोन प्रकारच्या काव्यरचनेस आपण भावनात्मक काव्य आणि वर्णनात्मक काव्य अशीं अनुक्रमें नांवें देऊं. आमच्या इकडे हे दोन स्वतंत्र भेद मानलेले नाहींत. तसेंच प्राचीन मराठी काव्य पौराणीक कथांवर रचलेलें आहे, यामुळे तें मुख्यतः वर्णनात्मक आहे. अर्वाचीन काव्य मात्र पुष्कळसें पहिल्या प्रकारचें होत आहे. प्राचीन काव्यांतही कवींनीं प्रसंगानुरूप आपल्या मनोभावनांप्रमाणें वर्णनें केलीं आहेत, आणि भावनात्मक जुनी कविताही निर्माण झाली आहे. मात्र ती स्वतंत्र निवडून काढण्यासारखी नसून केवळ प्रासंगिक किंवा गर्भित आहे.

आमचे मराठी कवी स्वभाषेमध्ये संस्कृतांतील ज्ञान आणावयाचें या अभिमानानें प्रेरित झाले होते. त्यांनीं स्वतांची सृष्टी फारशी निर्माण केली नाहीं. त्यांनीं ज्ञान, कथा, चरित्रें, चरित्रनायक, वर्णनें वगैरे सर्व सामुग्री संस्कृतांतून घेतली आहे आणि जशीच्या तशीच उठवून दिली आहे.

भावनात्मक कवितेमध्ये Sonnet, Ode आणि Lyric असे तीन प्रकार असतात. Sonnet हें वास्तविक रचनेवरून किंवा छंदावरून पडलेलें नांव आहे. चौदा ओळींचा एक छंद असतो, त्यास Sonnet म्हणतात. Sonnet हें नियमबद्ध Lyric च होय. Ode म्हणजे स्तोत्र. एकाद्या देवतेचें, भावनेचें, वस्तूचें अथवा व्यक्तीचें स्तुतिमय वर्णन, तें Ode. Lyric म्हणजे एकाद्या वस्तूचें, व्यक्तीचें, प्रसंगाचें तत्त्वाचें अथवा भावनेचें मनोवेधक वर्णन. तें असें सुंदर असावें कीं तें कवी किंवा गायक वारंवार गुणगुणत असतो आणि त्यामध्ये सत्याचा विजय, नीतिबद्ध सच्चरित इत्यादि ग्रथित असतात. मराठी-

मध्ये ode म्हणजे स्तोत्र sonnet म्हणजे पद किंवा पद्य आणि lyric म्हणजे गीत अशीं नांवे योजावीं. या तिन्ही प्रकारच्या कविता बहुधा थोडक्यांत लहान लहान असतात.

हे तिन्ही प्रकार प्राचीन कवितेंत विपुल आहेत. तुकारामाचे शेकडों अमंग या तिन्ही प्रकारांमध्ये येतील. त्याचप्रमाणे निरनिराळ्या कवींची अनेक पदे आहेत. मोरोपंताची केकावली हें एक सुंदर स्तोत्र आणि गीत-मालिका आहे. मोरोपंताचीं साधूंच्या व देवतांच्या स्तुतीपर अनेक स्तोत्रे (Odes) आहेतच. मराठीत शृंगारपर आणि वैराग्यपर पदे आणि लावण्या ही पुष्कळ आहेत.

आमच्या कवींची पौराणिक आख्याने ही वर्णनात्मक कविता होय. मुक्तेश्वर, श्रीधर, महिपती, वामन, रघुनाथ पंडित व मोरोपंत यांचा सर्व भर आख्यानांवर आहे. मधून मधून यांनी सहजवृत्त्या भावनात्मक काव्यही विपुल निर्मिले आहे.

पाश्चात्य काव्यांत Epic म्हणून एक काव्याचा प्रकार आहे. ही काव्ये बहुधा विस्तृत असून त्यांत द्रोजन वार, ख्रिस्तीशास्त्रांतली सैतान आणि देव यांची स्पर्धा, आपलेकडील भारतीय युद्ध आणि रामकथा, असे लांब विषय असतात. Epic यामध्ये एक अथवा अनेक वीर किंवा पराक्रमी पुरुष यांचें उदात्त चरित मुख्यत्वे वर्णिलेले असतें. पाश्चात्य Epic याच्या लक्षणाशीं अगदीं बरोबर जुळणारें असें Epic काव्य आमच्या इकडे संस्कृतांत आणि मराठीत जरी नाही, तरी त्याच्याशीं जवळ जवळ जुळणारें काव्य पुष्कळ आहे. तिकडील Epic आणि आमच्याकडलें Epic यांमध्ये जो भेद आहे, तो केवळ राष्ट्र-भिन्नतेचा परिणाम आहे, असेंच मानिलें पाहिजे. संस्कृतांतील महाभारत आणि रामायण हीं प्राचीन महाकाव्ये, निरनिराळ्या घुराणांचा पुष्कळ भाग व रघुवंश इत्यादि अर्वाचीन महाकाव्ये हीं Epic होत. प्राचीन मराठीत असलीं विस्तृत काव्ये नाहीत, पण आपलीं आख्याने हीं लहान लहान Epic आहेत. अर्वाचीन मराठीत राजा शिवाजी, यशवंतराव अशीं कांही महाकाव्ये झाली आहेत. Epic यास संस्कृतांत महाकाव्य असें नांव आहे, तेच मराठीत योजिले आहे.

उदात्त चरित अथवा वीरचरित अशीं नांवेही चालतील. जुन्या कवितेंतल्या सारख्या लहान लहान कथा यांना 'आख्याने' असें म्हणावे आणि मोठालीं काव्ये असल्यास त्यांना 'महाकाव्ये' असें म्हणावे.

इंग्रजींत Elegy म्हणजे शोकमय काव्य असतें. असलें काव्य संस्कृतांतही पुष्कळ आहे. भामिनीविलासामधील करुणमय प्रकरणार्चे आणि रघुवंशांतील आठव्या सर्गाचें भाषांतर मराठींत झालें आहे. अर्वाचीन वाङ्मयामध्ये असलीं काव्ये बरींच झाली आहेत. याला मराठींत शोक-गीत असें म्हणावे.

इंग्रजींत काव्याचे Tragedy आणि Comedy असे दोन भेद करीत असतात. ज्या काव्यांत करुणरस प्रधान असतो त्याला Tragedy आणि ज्यांत विनोद, हास्य हे सुखदायी रस प्रधान असतात त्याला Comedy असें म्हणतात. यांमध्ये कथासंबंध असा असतो की त्याच्या ओघानेंच गोष्टीचा अंत करणेमध्ये अथवा सुखामध्ये व्हावा. असलीं काव्ये बहुधा नाटके असतात. मराठींत Tragedy यास करुणान्त काव्य आणि Comedy यास सुखान्त काव्य अशीं नांवे द्यावी. संस्कृतांत काव्याचा किंवा नाटकाचा अन्त शोककारक असूं नये असा नियम आहे. अर्थात् मराठींत संस्कृतांतून आलेलीं असलीं काव्ये किंवा नाटके नाहींत, आणि 'करुणान्त काव्य' असूं नये, अशीच समजूत झालेली आहे. परंतु इंग्रजीच्या सहवासानें यापुढें मराठींत 'करुणान्त' आणि 'सुखान्त' अशीं दोन्ही काव्ये आणि नाटके उत्पन्न होणें साहजीक आहे, आणि तसें होतही आहे. Comedy याचा अगदीं शब्दार्थ करुं गेल्यास त्याला प्रहसन हा संस्कृत शब्द जुळेल. पण तो Comedy या शब्दाच्या चालू अर्थाशीं जुळणार नाहीं. प्रहसन म्हणजे हास्यरसोत्पादक अल्पकथा. पण Comedy म्हणजे ज्याचा अन्त सुखदायक आहे असें सर्वांगपूर्ण आख्यान. हें बरेंच विस्तृत असें 'काव्य' अथवा 'नाटक' असावे लागतें.

आतां काव्य आणि नाटक यांच्या स्वरूपांमधील भेद सांगितला पाहिजे. काव्य म्हणजे कवीने आपल्या भाषेने एकादी कथा सांगणें. यामध्ये संवाद असतात. पण ते कविवर्णितच असतात. नाटक म्हणजे

तीच कथा त्यांत गुंतलेल्या भिन्न भिन्न पात्रांच्या संवादाच्या रूपाने प्रत्यक्ष घुढें आणून हुबेहूब घडत आहे असें दाखविणें. काव्य म्हटलें कीं तें संथपणें बसून वाचावयाचें किंवा वाचलेलें ऐकावयाचें. नाटक म्हणजे प्रत्यक्ष दाखविलेलें पाहावयाचें. संस्कृतांत यांना श्राव्य आणि दृश्य अशीं नांवे पडलीं आहेत. अर्थात् नाटक हें भावनात्मक आणि वर्णनात्मक काव्याचें मिश्रण असतें. नाटककार एकादी पौराणिक कथा घेतो, आणि मग तींत आपल्या भावनेप्रमाणें प्रसंग कल्पून नाटकाची रचना करितो. यामुळें नाटकांत स्तोत्र, पद, गीत, करुणान्त अथवा सुखान्त काव्य, या सर्व प्रकारांना स्थान मिळतें. संस्कृतांत नाटकाला एक प्रकारचें उन्नतरूप प्राप्त झालेलें होतें. तथापि आपल्या-मध्ये पाश्चात्य संसर्गानें जी नवीन आवड उत्पन्न झाली आहे, तिच्या कसाला उत्तम संस्कृत नाटकही पुरें पडणार नाही. पाश्चात्य देशांत नाटक पूर्ण दशेस पोचलेलें आहे. नाटक म्हणजे मनुष्यस्वभावाचें आणि संसाराचें चित्र; आणि प्राच्य आणि पाश्चात्य देशांतील जन-स्वभाव राष्ट्रीय उलाढाली आणि समाज-परिस्थिती या फार भिन्न, यामुळें दोन्हीकडील नाटकांची रचनाही पुष्कळ भिन्न झाली आहे. ऐश्वर्यसुखांत आणि शांततेत असणारा आमचा कालिदास कोणीकडे, आणि जगाच्या नानाप्रकारच्या उच्चनीच दशांच्या फेऱ्यांत आणि घालमेलीत असलेला शेक्सपीअर कोणीकडे ? अशा दृष्टीने पाहिल्यास तिकडील नाटके आणि आमचीं नाटके यांमध्ये फर अन्तर आहे असें दिसून येईल. तथापि एकादी कथा प्रत्यक्ष घडत आहे असें दाखवून तिच्या परिणामाच्या द्वारे प्रेक्षकांस सुबोध करणें हा नाटकाचा मूळ हेतू दोन्हीकडे एकच असतो. मराठीत संस्कृत नाटकांची भाषांतरे झालीं आहेत, व त्या भाषेतील घर्तीवर मराठी नाटके होत आहेत. त्याचप्रमाणें मराठीत इंग्रजी नाटकांची भाषान्तरे आणि त्यांच्या नमुन्यावर नाटके झालीं आहेत व होत आहेत. यामुळें दोन्ही-मधील भेद आपणास उत्तरोत्तर जास्त कळत चालला आहे.

मराठीतले पोवाडे सर्वांस माहीत आहेत. इंग्रजीमध्ये अशा तऱ्हेचे कवित्व म्हणजे Ballads हें होय. एकाद्या शूर पुरुषाचें, त्याच्या

पराक्रमाचें अथवा एकाद्या युद्धाचें, अथवा मन वेधून टाकणाऱ्या अथवा अन्तःकरण उचंबळून जावयाजोग्या प्रत्यक्ष घडलेल्या प्रसंगाचें डफावर अथवा तुणतुण्यावर गातां येण्याजोगें साधें परंतु चटकदार वर्णन तो पोवाडा. पोवाड्यांतील गोष्ट काल्पनिकही असते; पण ती घडलेली आहे असा विश्वास असतो, किंवा तशी समजूत असते. पोवाड्यामध्ये अशा एकाद्या प्रसंगाची लहानशी कथा म्हणजे आख्याम ग्रथिलेलें असतें. मराठेशाईत असले पोवाडे पुष्कळ झाले आहेत. तसेंच उत्तरेकडे रजपूत लोकांत आणि हिंदी भाषेंत तशी कविता पुष्कळ आहे. आमच्या इकडले पुष्कळ पोवाडे, यांची साधी पण जोरदार आणि केवळ खेडवळ लोकांत सांपडणारी भाषा आणि उत्तेजनपर आणि मनें उलहसीत करणारे असें ऐतिहासिक प्रसंगाचें अथवा कथेचें वर्णन, यांमुळें फार मनोवेधक आहेत. परंतु पोवाड्यांना आमचे इकडे सुशिक्षित लोकांत पाश्चात्य लोकांतल्यासारखा मान नाही.

पोवाड्याची उत्पत्ती फार प्राचीन आहे. आपल्या लोकांनीं अथवा आपल्यापैकीं एकाद्या पुरुषानें केलेल्या विशेष पराक्रमाची आठवण राहून, त्याच्या श्रवणानें इतरांस उत्तेजन यावें, अथवा एकाद्या स्मरणीय प्रसंगाची आठवण चिरकाल राहावी या उद्देशानें मुळारंभीं पोवाडे रचून ते म्हणण्याचा प्रघात प्रत्येक राष्ट्रांत सुरू झालेला दिसतो. युद्धास जावयाचे वेळीं सैन्यामध्ये पोवाडे गाण्याचा धंदा करणारे लोक असत. देवांबरोबर गं घ वं पोवाडे म्हणण्याचें काम करीत असें पौराणीक वर्णन आहे. रजपुतांमधले भाट आणि आमच्या इकडले शाहीर प्रसिद्धच आहेत. आमच्या मराठे लोकांत स्वारींतून आल्यावर पावसाळ्याच्या आरंभीं—आषाढ-श्रावण महिन्यांत—पोवाडे ऐकण्याची चाल असे. त्या वेळीं नुकत्या झालेल्या युद्धादिकांवर पोवाडे होत. आपल्या अतिप्राचीन ऋग्वेद ग्रंथांत इंद्रादि देवांनीं केलेल्या पराक्रमांचीं वर्णनें गायिलेलीं आहेत. त्यांचींच पुढें सूक्ते व स्तोत्रे बनलीं आणि आर्यलोक युद्धास जात, तेव्हां तीं गात असत, असे उल्लेख आढळतात. या लहान प्राचीन पोवाड्यांचीं किंवा सूक्तांचींच पुढें आख्यानें आणि पुराणें बनलीं. मगच्या संस्कृतांत असले पोवाडे नाहीत. त्यांचें

स्थान पौराणीक कथांनी आणि आख्यानांनी घेतलें. तरी लोकभाषेंत अशी कवनें रचून तीं साधारण लोकांमध्ये तोंडींच म्हणण्याची चाल निरनिराळ्या प्रांतांत चालू होती असें दिसतें; आणि मराठीराज्य-स्थापनेबरोबर हीं कवनें पोवाड्यांच्या रूपानें पुनरुद्भूत झालीं.

गद्यवाङ्मयाचा मुख्य प्रकार प्रबंध किंवा कादंबरी हा होय. नाटक आणि कादंबरी (कल्पित कथा) हीं कोणत्याही वाङ्मयाचीं अगदीं उन्नत स्वरूपें होत. या दोन्ही प्रकारच्या रचनेला फार कौशल्य लागतें. इंग्रजींत नाटकाप्रमाणेंच Novel उच्चप्रतीला पोचलेलें आहे. नाटक आणि Novel यांच्या स्वरूपांची आणि त्यांच्या रचनेच्या प्रकारांची तुलना करणें फार मनोरंजक होईल. परंतु तो विषय येथें अप्रस्तुत आहे. Novel यास मराठींत कादंबरी हा शब्द ठाम झाला आहे. तो संस्कृतांतील एका प्रबंधग्रंथाच्या नांवावरून योजिला आहे. यापेक्षां नवल-कथा, प्रबंध हीं नांवे अधिक युक्त होतील. तूर्त आपण प्रबंध हें नांव घेऊं. संस्कृतांत प्रबंध पुष्कळ आहेत. ते जरी सांप्रत इंग्रजीमध्ये अत्युच्च प्रतीस पोचलेल्या प्रबंधांच्या बरोबरीला येणार नाहीत, तरी कित्येक चांगल्या प्रकारचे आहेत. मराठींत संस्कृत प्रबंध व इंग्रजी Novel या दोन्ही नमुन्यांवर प्रबंधरचना होऊं लागली आहे. अलीकडे सुमारे वीसपंचवीस वर्षांत इंग्रजी Novel रचनेला जें उत्कृष्ट स्वरूप आलें आहे, तसें जरी मराठींत अद्यापि झालें नाही, तरी गेल्या तितक्याच वर्षांत बरेच मराठी प्रबंधही नांवांजण्यासारखे आणि कांहीं उत्तमांपैकीं निर्माण झाले आहेत. प्रबंधांमध्ये कित्येक ऐतिहासिक असतात. त्यांत एकादा घडलेला प्रसंग घेऊन, अथवा एकादा ऐतिहासिक पुरुष घेऊन त्या कालास व प्रसंगास जुळेल अशी गोष्ट सांगितलेली असते. प्रबंधाचा दुसरा प्रकार कल्पित गोष्ट रचून त्यांत अद्भुत अथवा असामान्य गोष्टी आणणें. याला इंग्रजींत Romance म्हणतात. अशा गोष्टींना मराठींत अद्भुत कथा असें म्हणावें. तिसरा प्रकार कल्पित कथेच्या द्वारे संसारांत नेहमीं घडणाऱ्या गोष्टी ग्रथित करावयाच्या. आपल्या भाषेंतील आजकालच्या गोष्टी या तऱ्हेच्या आहेत. सध्यां मराठी गद्यवाङ्मयामध्ये प्रबंधरचनेवरच फार भर आहे.

संस्कृतामध्ये गद्यवाङ्मय पुष्कळ आहे. खुद्द वेदग्रंथांतही गद्यमय-भाग बराच आहे. वेदकालीन मन्त्रमय वाङ्मय होऊन गेल्यावर गद्यवाङ्मयाचा स्वतंत्र काळ आला होता असें दिसते. परंतु त्या वेळीं आणि त्यानंतर कित्येक शतके लांब लेख लिहून ठेवण्याची सामग्री नसल्यामुळे हें वाङ्मय सूत्रमय म्हणजे सांकेतिक संक्षिप्त गद्यांत लिहिलें आहे. म्हणजे मूळ सिद्धांत सूत्रांत लिहावयाचा आणि मग त्यावर तोंडी व्याख्यान करावयाचें. त्यानंतर ब्रह्मसूत्रे, उपनिषदे वगैरे निर-निराळ्या धर्मदर्शनांवरील प्रस्थानग्रंथ यांवर विस्तृत भाष्ये व टीका लिहून झाल्या. हें संस्कृत गद्य फार विस्तीर्ण आणि नामांकित आहे. मात्र हें सर्व आध्यात्मिक आणि तत्त्वज्ञानविषयक आहे. याच्या आधारे मराठीत सोप्या ओवीवृत्तांत असंख्य ग्रंथरचना झाली आहे. परंतु त्या ग्रंथकारांचें शिक्षण तितपतच असल्यामुळे ती नांवाजण्यासारखी नाही, आणि त्यांच्यापासून मराठी भाषेला कांहीं फायदाही झाला नाही. या आध्यात्मिक ग्रंथकारांपैकी ज्यांनी भाषेचें कार्य साधलें आहे, त्यांचा उल्लेख पुढें येईल. एवढें मात्र खरें आहे की, हें संस्कृत आणि मराठी धार्मिक वाङ्मय आणि त्याची त्या त्या सांप्रदायी लोकांमध्ये होणारी श्रुत्यांना समजेल अशी स्वभाषेतली चर्चा, या योगानें मराठी भाषेला वळण लागलें, आणि तिचा प्रसारही पुष्कळ झाला. तसेंच, सर्व ज्ञान संस्कृतांत असणें युक्त नाही, मराठीमध्ये, म्हणजे लोकांना कळेल अशा भाषेत ग्रंथरचना झाली पाहिजे, असेंही लोकांना वाटूं लागलें.

रोमान्स म्हणजे अद्भुत वस्तुमय काव्य. हें संस्कृतांतही आहे व मराठींतही पुष्कळ झालें आहे. इंग्रजीत याचें अगदीं अलीकडचें स्वरूप म्हणजे अद्भुतवर्णनात्मक प्रबंध. अशा प्रबंधांत अस्वाभाविक गोष्टी असल्यामुळे त्यांना तितका मान नसतो. आमच्या इकडे मागील काळांत लोकांना जसें अद्भुत वर्णन आवडत असे तसें अलीकडे आवडत नाही, असें म्हटलें तरी चालेल. आमच्या पुराणांत अद्भुत वर्णन आहेत आणि मराठी कवींच्या अख्यानांतूनही ती आहेत. प्रथमारंभी कित्येक अद्भुतवर्णनात्मक प्रबंध मराठीत झाले आहेत.

परंतु अलीकडे रचल्या जाणाऱ्या गोष्टीत अद्भुत, अर्थात् असंभवनीय गोष्टी फारशा नसतात.

मराठी जुन्या कवितेत आमच्या कवींचाच विशेष अशा प्रकारचा 'रोमान्स' आहे. नामदेव, तुकाराम, एकनाथ वगैरे भक्तकवी आपल्या आराध्यदेवतेची इतके तल्लीन होतात की, ते आपण आणि देव यांसंबंधाची अद्भुत वर्णने करू लागतात. असले 'रोमान्टिक' काव्य मराठी संतमंडळाच्या कृतीत असंख्य आहे. त्यांतले पुष्कळ काव्य अत्युत्तम असे असून त्याची ईश्वरभक्तीच्या संबधाने ख्याती झाली आहे व होत आहे. अशा प्रकारच्या रोमान्टिक कवितेला अद्भुत-भक्तिरस म्हणावे.

प्राचीन संस्कृतामध्ये लहान लहान कथांच्या रूपांचे वाङ्मय होते. पंचतन्त्र, हितोपदेश, सिंहासनवृत्तिशी, शुकबाहात्तरी, दशकुमारचरित, भोजप्रबंध, बृहत्कथा इत्यादि प्रकारचे काही ग्रंथ प्रसिद्ध आहेत. हे असले वाङ्मय पुष्कळ असावे, परंतु त्याला उच्च प्रकारचे स्वरूप येऊन त्याचा समावेश पुराणांतील आख्यानांमध्ये झालेला दिसतो. लोकांच्या तोंडी अशा प्रकारच्या गोष्टी असल्यास त्या जनभाषेत असावयाच्या. बौद्धधर्माच्या अगोदर आणि मागाहून पुष्कळ वर्षे पाली ही जनभाषा होती. त्या भाषेतल्या असंख्य जातककथा ग्रंथाचे स्वरूप पावल्या आहेत. तसेच पैशाचीमध्ये बृहत्कथा म्हणून मोठा ग्रंथ होता, अशी आख्यायिका आहे. मराठीमध्येही लोकांच्या तोंडी असले वाङ्मय आरंभी असले पाहिजे. परंतु ते ग्रंथित झाले नाही. इंग्रजीतही असे गोष्टीचे वाङ्मय आहे. इंग्रजी प्रख्यात आद्यकवी चासर याचा 'क्यान्टरबरी टेल्स' हा ग्रंथ प्रसिद्ध आहेच. तो पद्यरूप असला तरी कथामयच आहे. त्या भाषेत शेक्सपीयरची नाटके व स्काटच्या कादंबऱ्या जुन्या दन्तकथांवरच रचल्या असून, त्यानंतर त्यांच्या संक्षिप्त गोष्टी झाल्या आहेत. इंग्रजीत या मूळच्या कथा व त्यांना आलेले नंतरचे स्वरूप अशी दोन्ही उपलब्ध आहेत. संस्कृत भाषेतील मुख्य मुख्य नाटकेही पौराणिक गोष्टी आणि लोकांत चालू असलेल्या दन्तकथा यांच्या आधारे रचिलेली आहेत. मराठीमध्ये कित्येक संस्कृत

गोष्टींचीं भाषांतरें झालीं आहेत. आणि नाटकांतील कथानकेंही पण गोष्टींच्या रूपानें लिहिलीं गेलीं आहेत. आरबी आणि फारशी भाषें-तील सुरस व चमत्कारिक गोष्टी सुप्रसिद्ध आहेत. सांप्रत इंग्रजी भाषेंत असल्या लोकमान्य (Popular) गोष्टींना नवीन स्वरूप आलें आहे. उपयुक्त शास्त्रीय सिद्धान्त साधारण लोकांना आणि अल्पवयी मुलांना सहज माहीत व्हावे म्हणून त्यांना मनोरंजक गोष्टींचें स्वरूप देऊन, त्या गोष्टी विशेषतः शाळांत चालणाऱ्या पुस्तकांमध्ये घालितात. अशा प्रकारच्या नीतिपर आणि बोधपर, ऐतिहासिक आणि ज्ञानमय गोष्टीही असतात. हा प्रकार मराठींतही येत आहे, आणि त्याचा शिक्षण-प्रसाराच्या दृष्टीनें मोठा उपयोग होईल. जुन्या वाचनपुस्तकांतील ती न राक्षस ही कथा सुप्रसिद्ध आहे.

संस्कृतांतील सुभाषित हा शब्द प्रसिद्ध आहे. मराठीमध्येही तो आला आहे. त्याचा मूळ अर्थ चांगलें वचन किंवा बोलणें. पण चांगलें वचन म्हणजे काय हा विचार करण्याजोगा प्रश्न आहे. चांगलें म्हणजे खुबीदार, कोटिबाज, चातुर्याचें भाषण. नुसतें गोड, सुंदर भाषण असलें कीं सुभाषित झालें नाहीं. त्यांत कांहीं तरी खुबी, कोटी किंवा चातुर्याची छटा पाहिजे; अथवा कांहीं तरी विनोदात्मक पाहिजे. इंग्रजी वाङ्मयांत विनोदाला उच्चस्थान आहे. इंग्रजी वाङ्मयांत Wit म्हणजे कोटी किंवा चातुर्याचें भाषण, चतुरालाप, आणि Humour म्हणजे विनोद, हे प्रकार विशेषतः गद्याच्या उत्तमपणाचे कारणीभूत मानलेले आहेत. हे प्रकार आमच्या जुन्या वाङ्मयांत फारसे नाहींत. संस्कृतांतील कोट्या म्हणजे एकप्रकारें कूटें किंवा शब्दच्छल. तसेंच विनोदही संस्कृतांत तितका भारदस्तपणाचा नाहीं. संस्कृत काव्यांत आणि नाटकांतही अलंकारावर भिस्त फार; आणि ती भाषा बहुतेक ठरीव झाल्यामुळें अलंकारांची रचनाही केवळ कृत्रीम बनली आहे. तिच्यामध्ये भाषेचा स्वाभाविकपणा बहुतेक नाहींच. नाटकांतून वगैरे विनोदास स्थान आहे. पण तो विनोद कसा असावा हें साहित्य-शास्त्रांत ठरवून टाकलें आहे. त्याच्या बाहेर जरा गेलें तरी लगेच काव्यदोष झाला. असला विनोद आणि इंग्रजी वाङ्मयांतील

विनोद यांमध्ये फार भेद आहे. इंग्रजी भाषेत एकप्रकारचा सभ्य विनोद असतो. त्याच्या योगाने एखाद्या पुरुषाची, संस्थेची, अथवा गोष्टीची अथवा प्रसंगाची थडा केलेली असते. पण ती थडा विकोपास जाऊन तिला अति प्रसंगाचे स्वरूप न येईल, अशी काळजी घेतलेली असते. अशा थडेच्या योगाने जनतेच्या मनांत एकाद्या गोष्टीची साहजिकरीत्या नावड उत्पन्न करण्यास साध्य होतें; आणि विनोदाच्या योगाने विमार्गवर्ती जनांस सोप्या रीतीने ताळ्यावर आणतां येतें. अशी थडा त्या लोकांच्या आंगवळणीच पडलेली आहे, आणि असला विनोद राजापासून रंकापर्यंत कोणाचाही केला, तरी कोणीही रागावत नाही. पाश्चात्य विनोदी पत्रांतून किंवा पुस्तकांतून लेख व चित्रे यांच्या साहाय्याने केलेला अशा प्रकारचा विनोद आपण वाचतो. असला विनोद मराठीत येत आहे. याचा प्रारंभ झाला त्या वेळी त्याचे विष्णुशास्त्री चिपळूणकर यांनी वर्णिलेले महत्त्व लक्षांत घेण्यासारखे आहे. या प्रकारच्या कोट्या, चतुरालाप आणि विनोद यांचा वाङ्मयांत फार उपयोग आहे हें सांगावयास नकोच.

थडा आणि विनोद यांची मर्यादा वाढली, आणि त्यांत बराचसा उपहास असला, की त्यास Satire म्हणतात. हें विनोदाचे दुष्ट स्वरूप आहे. तथापि त्यास इंग्रजी वाङ्मयांत योग्य मर्यादा घातली आहे, आणि मग ते चांगल्या वाङ्मयांत गणिले आहे. केवळ विनोदाने सुधारणेचे किंवा ताळ्यावर आणण्याचे इच्छित कार्य होणार नाहीसे वाटले, म्हणजे त्यामध्ये अवहेलनेचे मिश्रण केलेले असते. Satire हें मनाला जास्त लागते, आणि लोकांतही विशेष हंशा होतो. यामुळे इष्टहेतू साधण्याच्या कामी याचा केवळ विनोदापेक्षा अधिक उपयोग होतो. तथापि ही अवहेलनाही फार मर्यादित, सभ्यपणाची असावी. तिला द्वेष, मत्सर किंवा निंदा यांचे स्वरूप येऊ नये. तिचा हेतू केवळ कोणास तरी ताळ्यावर आणण्यापुरताच असावा. मराठीत Satireचा प्रादुर्भाव पुष्कळ होत आहे आणि तो इष्टही आहे. Satire यास मराठीत अवहेलन किंवा उपहास असे म्हणावे.

विनोद करून कोणास ताळ्यावर आणण्यासाठी अथवा एकाद्या चाईट गोष्टीचें स्वरूप जनतेच्या लक्षांत आणून देण्याकरितां त्या गोष्टी-मध्ये, मनुष्यामध्ये अथवा त्याच्या वर्तनामध्ये जो निंद्य किंवा अयोग्य प्रकार असेल त्याची अतिशयोक्ती करून आणि त्याचें चाईट प्रकारचें अनुकरण केलेलें दाखवून अथवा त्यास वेडा वून उपहास करितात. यास इंग्रजीमध्ये Parody असें नांव आहे. हा विनोदात्मक निंदेचा आणि वेडावून दाखविण्याचा प्रकार अलीकडे मराठींत फार आला आहे. अलीकडल्या कित्येक नाटकांत, इतर गद्य लेखांत आणि पद्यांत तो आढळतो. Parody चे कित्येक उत्तम नमुने अर्वाचीन मराठींत दाखवितां येतील. Parody चा वाङ्मयास फार उपयोग आहे. ज्या व्यक्तीची किंवा व्यक्तीच्या वर्तनाची अशा तऱ्हेची निंदा केली असेल, त्या व्यक्तीस किंवा मनुष्यास लोकांमध्ये आपणास वेडावून दाखवितात असें वाटून त्या योगानें सुधारणा होण्याचें इष्टकार्य होतें. अशा तऱ्हेच्या विनोदास म्हणजे Parodyस मराठींत विडंबन असें नांव द्यावें.

कोटी, विनोद, अवहेलना, विडंबन हे वास्तविक गद्याचे अंगभूत प्रकार होत. पद्यामध्येही ते आढळले तरी पद्याच्या संक्षिप्त आणि नियमबद्ध स्वरूपामुळे त्यामध्ये त्यांना प्रशस्त स्थळ मिळण्यास कठीण पडतें. अशा प्रकारची पुष्कळ पद्ये एकसारखी वाचावयास कंटाळवाणीं वाटतात. मोगरे यांच्या पदवीचा पाडवा या चांगल्या काव्याची अशी गत झाली आहे. गद्यवाङ्मयाचा प्रघात वाटून त्याचा प्रसार होत चालल्यामुळे हे रचना-प्रकार मराठींत पुष्कळ येत आहेत.

गद्यास फार उपयोगाचा असा आणखी एक प्रकार मराठींत अलीकडे फार येत आहे. एकादी गोष्ट सिद्ध करावयाची असल्यास वक्ता श्रोत्यांस अगोदर माहीत असलेल्या गोष्टींची प्रश्नांच्या द्वारे आठवण करून देऊन, 'असें नाही का?', 'असेंच ना?' अथवा 'हें तुम्हांस माहीत नाही का?' असें हटकून विचारतो. या प्रश्नाचें होय किंवा नाही असें उघड उत्तर वक्त्यास आणि श्रोत्यांस दोघांनाही अगोदर मान्य व माहीत असतें. तें त्या वेळीं आठवून दिलें कीं पुरतें. या योगानें वक्त्यास एकादी गोष्ट सिद्ध करण्यास किंवा

श्रोत्यांच्या मनांत भरवून देण्यास मोठे साह्य होतें. याला इंग्रजीत Erotesis अथवा Question of Appeal असें म्हणतात. आपल्या वाङ्मयांतही हा प्रकार आहे. त्याचा प्रश्ननामक अलंकार कल्पिला असून त्याचा मराठीत कवितेमध्ये पुष्कळ उपयोग आहे. मोरोपंतानें हा प्रश्नालंकार पुष्कळ ठिकाणीं आणिला आहे. परंतु याला गद्यामध्ये आणि विशेषेकरून व्याख्यानांत विशेष अवसर असल्यामुळे, आणि गद्य-लेख व भाषणें हीं वाढत्या प्रमाणांवर आहेत यामुळे, त्याचा उपयोग फार वाढत आहे. याला मराठीत प्रमाण-प्रश्न असें म्हणावें.

इंग्रजी भाषेत गद्यवाङ्मय फार मोठे आहे, आणि ते दिवसेंदिवस वाढत आहे, हें कोणास सांगावयास नको. धर्म, तत्वज्ञान, राजनीती, इतिहास, प्रवास, चरित्रे, शास्त्रीय विचार, वगैरे विषयांवर त्या भाषेत हजारों ग्रंथ आहेत, व होत आहेत. वरील सर्व विषयांतील भागांचें साधारण लोकांना ज्ञान व्हावें, यासाठीं थोडक्यांत सुलभ भाषेत लहान ग्रंथ लिहिण्याची तज्ज्ञा त्या भाषेत अलीकडे निघाली आहे. असे ग्रंथ तर अलीकडे पंचवीस वर्षांत फारच झाले आहेत. आपल्या भाषेत सर्व प्रकारच्या इंग्रजी गद्य ग्रंथांचीं भाषांतरें, रूपान्तरें अथवा त्यांच्या आधारें ग्रंथरचना होत आहे. या कार्याला आपणांस उत्तेजन आणि संधी अगदीं मर्यादित असल्यामुळे ग्रंथ फार थोडे होतात. तथापि त्यांच्या रचनेला आणि भाषेला सर्वस्वी इंग्रजीचें वळण लागणार हें उघड आहे. तेव्हां असले गद्यग्रंथ इंग्रजी वाङ्मयांत कोणत्या घोरणावर रचतात, नवीन शब्द, नवीन वाक्यरचना वगैरे कशी कारितात, यासंबंधानें ज्यांत चर्चा आहे, असा एकादा वाङ्मय-साहित्य-चर्चेचा आधारभूत लहानसा ग्रंथ (Manual) मराठीत अवश्य झाला पाहिजे. त्या योगानें भिन्न भिन्न ग्रंथकारांनीं निरनिराळ्या प्रकारचें अनुकरण केल्यामुळे गोंधळ माजण्याचा जो संभव दिसत आहे, तो नाहीसा होऊन नवीन होणाऱ्या मराठी वाङ्मयास व्यवस्थित वळण लागेल.

इंग्रजी वाङ्मयास लोकव्यवहार आणि समाजांतील हालचाली यांच्या अनुरोधानें अगदीं स्वाभाविक स्वरूप येण्याचें मुख्य कारण तिकडे

झालेला छापी पुस्तकांचा प्रसार हें आहे. आपण लिहिलेलें कोणी तरी खास वाचील अशी जाणीव तिकडील ग्रंथकारांना असते. कारण ग्रंथ छापला म्हणजे त्याच्या पुष्कळ प्रती होऊन त्याचा फैलाव होतो. आमचे इकडे इंग्रजी राज्य होईपर्यंत मुद्रणकलेचें साधन नसल्यामुळें संस्कृत ग्रंथकार आणि मराठी ग्रंथकार यांनीं ग्रंथ लिहून ठेवावयाचे, आणि 'कालो ह्ययं निरवाधिर्विपुला च पृथ्वी' या आशेवर राहावयाचें. यामुळें मराठी ग्रंथांना फार दिवसांपासून जें एकलकोंडेपणाचें वळण लागलें आहे, तें मुद्रणकला इकडे पसरल्यावर, इंग्रजी ग्रंथरचनेच्या साह्यानें नुकतेंसें कोठें खुटत चाललेलें आहे. तेव्हां आपल्या वाङ्मयाचें संवर्धन होण्यास अजून वेळ लागेल हें उघड आहे.

कोणत्याही भाषेचें वाङ्मय म्हटलें म्हणजे तें विवक्षित काळाच्या लोकस्थितीचें आदर्शरूप असतें. धार्मिक, नैतिक, राजकीय, सामाजिक वगैरेसंबंधानें लोकस्थिती जशी असेल, तसे एकंदर लोकांचे विचार असावयाचे; आणि विचार जसे असतील, त्याप्रमाणें ते वाङ्मयरूपी आदर्शामध्यें प्रतिबिंबित व्हावयाचे. तेव्हां राष्ट्राची लोकस्थिती ही वाङ्मयाची आणि भाषेची घटना होण्यास कारणीभूत होत असते. इंग्रजी भाषेच्या संबंधानें ही गोष्ट चांगली लक्षांत येण्यासारखी आहे. इंग्रजी लोकस्थितीचा इसवी सनाच्या नवव्या शतकापासूनचा इतिहास आहे, त्याचप्रमाणें तेव्हांपासूनचें वाङ्मयही विद्यमान आहे. अलीकडे सुमारे पांच शतकें तर इंग्रजी लोकस्थिती आणि वाङ्मय यांचा इतिहास उत्तम प्रकारचा असून मान्य ग्रंथकारांनीं त्यांची जागोजाग तुलना केली आहे. इकडे आमचें मराठी राष्ट्र आणि मराठी भाषा यांच्या संबंधानें पाहिलें असतां तसा प्रकार दिसून येत नाहीं. ज्ञानदेवापासून मोरोपंतापर्यंतचें सर्व वाङ्मय पाहिलें तर त्याच्यामध्ये विवक्षित कवींच्या भाषेच्या संबंधानें जो काय थोडाफार फरक आहे, त्याशिवाय सगळी तन्हा अगदीं एकसारखी आहे. त्यावरून लोकस्थितीचें अनुमान यत्किंचितही काढतां येत नाहीं. त्यांत राष्ट्रीय गोष्टींची छाया काय ती धार्मिक विचारांच्या संबंधानें थोडीशी दृष्टीस पडते. वेदान्त आणि आवान्तर आध्यात्मिक विषय

तसेंच विठोबाची भक्ती अथवा महाराष्ट्रांतला भागवत धर्म आणि रामभक्ती यांचें थोडें प्रतिबिंब या वाङ्मयांत आहे. परंतु त्याचाही म्हणण्यासारखा विकास झालेला दिसून येत नाही. ज्ञानदेवाच्या वेळचा वेदान्त आणि अध्यात्मविद्या आणि वामनाच्या वेळच्या त्याच गोष्टी, अद्वैत आणि द्वैत या फरकानें, भाषेच्या दृष्टीनें बहुतेक सारख्याच आहेत. तसेंच नामदेवाच्या वेळचें भक्तिप्रेम आणि तुकारामाच्या वेळचें भक्तिप्रेम यांच्यामध्ये त्या त्या पुरुषांच्या संबंधानें थोडा भेद दिसतो तेवढाच. एरव्ही तात्विकदृष्ट्या त्यांत भेद नाही. त्याचप्रमाणें निरनिराळ्या कवींच्या उद्गारांमध्ये जो वेदान्तविषय आढळतो, त्यामध्येही म्हणण्यासारखा भेद नाही. सर्वांच्या उद्गारांची एक ठरीव तऱ्हा आहे. मग ते उद्गार चौदाव्या शतकांतल्या नामदेवाचे असोत अथवा अठराव्या शतकाच्या अखेरच्या मोरोपंताचे असोत.

ज्ञानदेवापासून पेशवाईच्या अखेरपर्यंत सुमारे पांचशें वर्षांचा काळ गेला. या काळांत आपल्या प्रांतांत अनेक राजकीय व सामाजिक उलाढाली झाल्या. प्रथमतः मुसलमानी सत्ता स्थापित झाली. त्यानंतर किंवा त्याबरोबरच विजयानगरचें बलाढ्य राज्य भरभराटीस येऊन लयासही गेलें. त्यामागून मराठी राज्याच्या उलाढाली झाल्या. एवढ्या काळांत अनेक राजकारस्थानी व पराक्रमी पुरुष होऊन गेले आणि त्यांनीं अनेक मोठालीं कामें केलीं. परंतु या गोष्टी आमच्या मराठी कवींच्या गांवांही नाहीत. त्यांचें जग अगदींच निराळें होतें. आपण, आपला वेदान्त, आपलें आराध्यदैवत, आपली भक्ती, आपले जुने पौराणिक ग्रंथ आणि आपला सांप्रदाय अथवा शिष्यमंडळ, यांच्या-वांचून बाहेर कांहीं चाललें आहे, याची या लोकांना दाद देखील नव्हती. या आपल्या गोष्टी साधारणतः निर्वेध चालल्या म्हणजे मग एकंदर जगाचें कांहीं होवो, त्याची त्यांनीं परवा केली नाही.

या काळांतलें बहुतेक सर्व वाङ्मय कविताबद्ध आहे. कविता म्हटली कीं ती वेदान्तावर अथवा पौराणिक कथांवरच असली पाहिजे, अशी आपल्या कवींची दृढ समजूत असल्यामुळे त्या वेळच्या लोकस्थितीचा वाङ्मयाशीं मुळींच संबंध आलेला नाही. ज्ञानदेवापासून शिवाजीपर्यंत

झालेले साधुसंत आणि कवी यांनी मराठी राज्यसंस्थापनेची जमीन बनवून तयार केली, असे कोणी प्रतिपादीत असतात. परंतु हे म्हणणे मुळीच योग्य वाटत नाही. या साधुसंतांनी आणि कवींनी वैराग्यपर आणि भाविक उपदेशाने आणि तशा तऱ्हेच्या कवनांनी लोकांना केवळ अल्पसंतोषी आणि परमार्थपर किंबहुना अजागळ बनवून सोडले. अशा लोकांचा मराठी राज्यसंस्थापनेला यत्किंचितही उपयोग झाला नाही; इतकेच नव्हे, तर उलटपक्षी त्यांनी जनतेचीं मने आणि समजुती राजकीय उच्चल होण्यास अगदीं अयोग्य करून सोडलीं होती असेच म्हणावे लागते. शिवाजीचा समकालीन रामदास हा त्या धामधुमीच्या वेळीं प्रत्यक्ष असल्यामुळे त्याच्या दासबोधामध्ये मात्र मधून मधून राजकीय गोष्टींचे उल्लेख आढळून येतात. पण तेही अगदीं अल्प आहेत.

या काळांत गद्यवाङ्मय प्रथमारंभी मुळीच नव्हते. त्याला शिवाजीपासून थोडा आरंभ झाला. त्यानंतर भटपेशव्यांच्या वेळीं मराठी राज्य बरेच कायमचे झाल्यावर गद्यवाङ्मय नांवारूपास येऊ लागले. तेव्हापासून नाना फडणीस याच्या कारकीर्दीपर्यंत गद्यवाङ्मय निदान पत्रव्यवहार, हकीगती, बखरी इत्यादि रूपांनी थोडे फार उत्पन्न झाले आणि पुढे वाढू लागले. या वेळापासून वाङ्मयांत राजकारणे, लोकस्थिती, लोकांच्या समजुती आणि विचार, यांचे अल्प-स्वरूप प्रतिबिंब पडत चालल्याचे दिसते. पटवर्धनांच्या पत्रव्यवहारांत सामाजिक आणि घरगुती गोष्टींचे उल्लेख बरेच आढळून येतात. परंतु त्या वेळच्या लोकस्थितीवर अथवा इतिहासावर ग्रंथ किंवा लेखही तयार झाले नाहीत.

लोकस्थितीचा वाङ्मयघटनेवर जसा परिणाम होतो, तसा उलटपक्षी वाङ्मयाचा लोकस्थितीवरही होत असतो. याचे उत्कृष्ट प्रमाण आपणांस इंग्रजी राष्ट्राच्या इतिहासांत सांपडेल. इंग्लंडच्या इतिहासांत ग्रंथकारांच्या लिहिण्याचा लोकांच्या सामाजिक आणि राजकीय विचारांवर परिणाम झालेला आपणांस अनेक प्रसंगीं आढळून येईल. येथे एडमंड बर्क याचे केवळ एकच उदाहरण घेतले तरी पुरे आहे. फ्रान्समधील राज्यक्रांतीचा इंग्लंड देशावर जो परिणाम होण्याचा संभव

होता, तो परिणाम केवळ एडमंड बर्क याच्या लेखांमुळे झाला नाही. इतकेंच नव्हे तर त्याच्या लेखांमुळे इंग्रजी राष्ट्राचें बहुमत फ्रेंच लोकांच्या विरुद्ध झालें. त्याचप्रमाणें अगदीं आरंभापासून सर्व कवींच्या विचारांचा जनतेच्या विचारांवर परिणाम झालेला इंग्रजी वाङ्मयाचे टीकाकार दाखवितात. असें होण्यास वाङ्मयप्रसारार्ची साधनें हवीं असतात. मुख्य साधन म्हटलें म्हणजे छा प खा ना, आणि दुसरीं साधनें म्हटलीं म्हणजे वर्तमानपत्रें आणि मासिकपुस्तके, आणि त्यांत येणाऱ्या नव्या नव्या पुस्तकांवर टीका. आमच्या इकडे हे प्रकार नसल्यामुळे असे परिणाम झाले नाहीत, हें उघडच आहे. आमच्या कवींचे वेदान्तपर आणि भक्तीपर ग्रंथ आणि अभंग, पदे, कवनें यांचा मराठी राष्ट्रावर त्या काळाच्या आणि साधनांच्या मानानें परिणाम झालेला आपणांस स्पष्टच दिसत आहे. राजकीय आणि सामाजिक परिस्थितीवर परिणाम होण्यास प्रथमतः तसे लेख नव्हते; आणि पुढें तसे लेख झाल्यानंतर त्यांच्या प्रसारार्ची साधनें नव्हतीं. आध्यात्मिक ग्रंथांच्या लोकांनीं प्रती करून घेतल्यानें आणि त्यांचें वाचन भाविक लोकांत चालू असल्यानें प्रसार होई, तसें राजकीय लेखांचें होण्याला मार्ग नव्हता. यामुळे या पांचशें वर्षांत आपल्या राजकीय, सामाजिक आणि व्यावहारिक लोकस्थितीवर वाङ्मयाचा परिणाम फारसा झालेला दिसत नाही.

२-प्राचीन पद्यवाङ्मय

कोणत्याही प्रकारची ग्रंथरचना करणें झाल्यास ती संस्कृतभाषेंत करावी, अशी जुनी चाल होती. यामुळे विद्वत्ता म्हटली म्हणजे संस्कृत जाणणारांच्याच हातीं असे. एकंदर जनसमूहास संस्कृत जाणणारे अर्थ सांगतील तेवढें ज्ञान व्हावयाचें. ही पद्धत मोडून लोकांना स्वभाषेंत ज्ञानप्राप्ती करून देण्याचा प्रयत्न बौद्धधर्मानें केला. परंतु त्या धर्माबरोबरच या गोष्टीचाही अंत होऊन पुन्हा विद्वत्ता आणि ज्ञान संस्कृतांतच राहिलें. ही स्थिती मोडण्याची आणखी एकदां उचल

ज्ञानदेवाच्या वेळेच्या सुमारास झाली; आणि तीमुळें मराठी वाङ्मयाचा पाया पडला.

आमचे लोक अध्यात्मज्ञानाचे मोठे मोक्ते होते. परंतु तें सर्व ज्ञान संस्कृतांत. इसवी सनाच्या नवव्या शतकांत पहिले शंकराचार्य झाले. त्यांनीं बौद्ध आणि जैन या धर्मांच्या चळवळीनें वैदिक किंवा जुन्या धर्मावर चढलेला गंज काढून टाकून नवीन धर्मज्योती निर्माण केली. पण ती संस्कृतांत होती. शंकराचार्यानें स्थापित केलेली धर्ममते एका विशिष्ट तऱ्हेचीं असून तीं सर्वमान्य झालीं नाहींत. तथापि आमच्या प्रांतांत शंकराच्या मताचा प्रसार होता आणि आम्ही लोक आपल्यास निदान नांवाला तरी त्या आचार्यांचे अनुयायी मानतो. शंकरानंतर तीन चार शतकांत अन्य आचार्य होऊन अन्य मते निघालीं. पण तींही संस्कृतांत निघालीं. या भिन्न मतांमध्ये होणाऱ्या वादविवादानें त्या वेळीं सर्व भारत देश दुमदुमून गेला असेल. परंतु त्याची मौज काय ती संस्कृत जाणणारांनाच प्राप्त होत होती. एकंदर जनतेस त्यांच्या तोंडाकडे पाहून समाधान मानून घेण्यापलीकडे अथवा ते कृपा करून सांगतील तें मान्य करून घेण्याबाहेर लाभ होत नव्हता. ही स्थिती अत्यंत चीड येण्यासारखी होती. अर्थात् ज्ञानदेवासारखे अथवा एकनाथ-नामदेवांसारखे थोर पुरुष निपजून, त्यांना हें ज्ञान एकंदर जनसमूहास स्वभाषेत कां प्राप्त न व्हावें, असें वाटलें; आणि त्यांनीं तें ज्ञान अध्यात्मपर, वेदान्तपर आणि पौराणिक व्याख्यानविषयक ग्रंथ स्वभाषेत लिहिण्याची चाल पाहून जनतेस हस्तगत करून दिलें. ज्ञानदेवापासून मोरोपंतापर्यंतच्या सर्व कवींनीं “ग्रंथरचना संस्कृतांतच कां असावी, देशभाषेत कां असूं नये, देशभाषा हलक्या आहेत काय ?” असे स्वभाषेच्या अभिमानानें पूर्ण असे उद्गार काढले आहेत. यांतले कित्येक उद्गार तर फार रागाचे आहेत. यावरून ह्या वेळीं मराठी ग्रंथरचना निंदास्पद मानीत असें दिसतें. अशा प्रकारें मराठी वाङ्मयाचा पाया पडला आणि मराठी भाषेच्या उन्नतीला आरंभ झाला. मार्गे सांगण्यांत आलेंच आहे कीं, मराठींतला अगदीं पहिला संपूर्ण ग्रंथ ज्ञानेश्वरी हाच

सांपडतो सन १२९०]. त्याच्या अगोदर मराठीचें मूळ वाङ्मयाच्या दृष्टीनें उपलब्ध नाहीं. यासाठीं आपल्या वाङ्मयाच्या इतिहासाचा आरंभ या ग्रंथापासूनच धरला पाहिजे. सुदैवेकरून या ग्रंथाचा विषय श्रेष्ठ मानलेला, ग्रंथकार विद्वान आणि ग्रंथही फार विस्तृत व उत्तम झालेला असल्यामुळे मराठीचा पाया चांगला भक्कम पडला, असें म्हणण्यास चिंता नाहीं. तथापि या ग्रंथाची भाषेच्या संबधानें अगदीं त्या वेळची स्थिती कशी होती, हें समजण्यास मार्ग नाहीं. कारण, खुद्द ज्ञानदेवाच्या वेळची ज्ञानेश्वरीची प्रत उपलब्ध नाहीं. आज ज्या प्रती उपलब्ध आहेत, त्यांवरून तारतम्यानें त्या वेळच्या भाषेची कल्पना करावयाची आहे. असें आहे तरी ज्ञानदेवाच्या वेळीं मराठी भाषा चांगल्या स्वरूपांत असावी असें वाटतें.

कारण—

‘माझा मन्हाठा बोल कौतुकें—
परी अमृतातें पैजा जिंके,
ऐशीं अक्षरें रसिकें—
मेळवीन.’

आणि—

‘देशीकार-लेणें, मराठीस लेववीन.’

असें स्वतां ज्ञानदेवानेंच म्हटलें आहे.

ज्ञानदेव हा जातीचा देशस्थ ब्राह्मण. पैठणाजवळील आपेगांव येथें राहाणारा. याचा काळ १२७५ ते १२९६ असा दिलेला आहे. याचा गुरु निवृत्तिनाथ. हा त्याचा वडील भाऊ, असेंही सांगतात. याला सोपानदेव आणि मुक्ताबाई अशीं आणखी दोन भावंडे होती. हींही संतमालिकेंतलीं असून त्यांनीं कविता केली आहे. ज्ञानदेवाचा जन्म पुण्याजवळील आळंदी येथें झाला, आणि त्याचा पिता मागाहून संसारी झालेला असा संन्यासी होता. यामुळे या मुलांना ब्राह्मणांनीं जातीबाहेर टाकलें होतें. पुढें त्यांनीं कित्येक अलौकीक

चमत्कार करून दाखविले, तेव्हां त्यांच्यावर लोकांची श्रद्धा बसली, वगैरे दंतकथा आहेत. पुढें ज्ञानदेव आळंदीस येऊन वारला, तेथें त्याची समाधी आहे, अशी लोकांची समजूत असून, आळंदी हें त्या-मुळें पूज्यस्थान झालें आहे. याचा ग्रंथ ज्ञानेश्वरी हा मराठी वाङ्मयाचा पाया आहे, यासाठी त्याचें सर्वांग परीक्षण झालें पाहिजे. चांगल्या साधनांच्या अभावीं असें परीक्षण अजून झालें नाहीं. अर्धवट परीक्षण करून अनुमानें काढणें आणि पूर्वग्रह करीत बसणें, यांत कांहीं अर्थ नाहीं. यासाठी वाङ्मयाच्या चर्चेमध्ये तूर्त त्या ग्रंथाचें केवळ जरूरी-पुरतें अवलोकन करून काम चालविलें पाहिजे. ज्ञानेश्वरीचा भाषेच्या दृष्टीनें विचार केला तर असें दिसून येतें कीं, ज्ञानदेवाच्या वेळीं म्हणजे इ. स. १२९० सालीं मराठी भाषा वेदान्तासारख्या गहन विषयाच्या प्रतिपादनास योग्य झाली होती. तींत सर्व प्रकारचीं शब्दरूपें करितां येत होती. आणि शब्दांचा भरणाही चांगला होता. ज्ञानदेवानें एकादी कथा किंवा एकादें पौराणिक आख्यान सांगितलेलें नसून गहन अशा अध्यात्मिक विषयाचें उदाहरणें, उपमा, रूपकें, दृष्टान्त, लौकिकांतील अनेक गोष्टींचे हवाले, इत्यादिकांनीं युक्त असें विस्तृत प्रतिपादन केलें आहे. या प्रतिपादनास भाषा पूर्णपणें पुरी पडली आहे. तसेंच या भाषेत संस्कृत शब्द पुष्कळसे घ्यावे लागले नसून तेव्हां मराठीत चालू असलेल्या आणि त्या वेळीं सहज लोकांना समजतील अशा तद्भव आणि चालू भाषेतल्या शब्दांनीं काम भागवितां आलें आहे. यावरून ज्ञानदेवाच्या अगोदर पुष्कळ वर्षे मराठी भाषा लोकव्यवहारांत चालू असावी.

ज्ञानेश्वरीच्या अगदीं ज्ञानदेवाच्या वेळच्या अथवा नंतरच्या थोड्या वर्षांतल्या प्रती मिळाल्या पाहिजेत. पुढें तीनशें वर्षांनीं एकनाथानें ती शोधिली, त्या काळांतल्या आणि एकनाथानें शुद्धीकरण केलेल्या प्रती उपलब्ध झाल्या पाहिजेत. सांप्रत बऱ्याच जुन्या प्रती मिळाल्या आहेत. त्या परस्परांशीं जुळत नाहींत. शुद्धीकरणानंतरच्या प्रतींमध्येही फार पाठ-भेद झाले आहेत. तेव्हां अशा प्रकारच्या सर्व प्रती मिळवून त्या जुळवून पाहिल्या पाहिजेत, आणि ज्ञानदेवास कोणता अर्थ हवा होता हें लक्षांत

घेऊन त्यावरून खुद्द ज्ञानदेवाचे पाठ कोणते असावे, हें शक्य तेवढें बरोबर ठरविलें पाहिजे. त्याचप्रमाणें त्या ग्रंथांतले सध्या उपयोगांतून गेलेले, अर्थ फिरलेले इत्यादि शब्द, व्याकरणरूपें, नानातऱ्हेचे लौकिक आणि व्यावहारिक उद्गार, यांची तपासणी झाली पाहिजे. त्याचप्रमाणें ज्ञानेश्वरींतील उपमा, दृष्टान्त आणि प्रासंगिक उल्लेख यांवरून, त्या वेळची लोकस्थिती कशी होती याचा शोध केला पाहिजे. असा कांहीं उद्योग प्रो० भागवत यांनीं सुरू केला होता. शब्द आणि व्याकरणरूपें हीं त्या काळापासून आतांपर्यंत फिरत असतां त्यांचें झालेलें अर्थान्तर व रूपान्तर यांच्या इतिहासाचाही शोध झाला पाहिजे. इतका उद्योग सध्याच्या काळांत शोधक दृष्टीनें सांगोपांग झाल्यास ज्ञानेश्वरीचें वाङ्मयाच्या दृष्टीनें खरेंखुरें उद्घाटन होईल. तें करण्याची तयारी झाली नसतांना अर्धवट उद्योग करीत बसण्यांत अर्थ नाही. अशा उद्घाटनाचा मराठी वाङ्मयाला फार मोठा उपयोग होईल. यासंबंधाचे आतांपर्यंत जे मुख्य उद्योग झाले आहेत, त्यांचें येथें थोडक्यांत दिग्दर्शन करूं.

प्रथमतः मुंबईतील गणपत कृष्णाजी यांच्या छापखान्यानें देवस्थळी शास्त्री यांच्या साह्यानें ज्ञानेश्वरीची एक आवृत्ती शब्दकोश जोडून छापिली. हीं पाठभेदाचा विचार फारसा नाही. पुण्याचे गोडबोले शास्त्री यांनीं कवितेंतील जुन्या शब्दांचा हंसकोश तयार केला. त्यांत ज्ञानेश्वरींतलेच पुष्कळ शब्द स्थलनिर्देशासह सार्थ दिले आहेत. पुण्यांतील जगद्धितेच्छूचे मालक गोंधळेकर यांनीं ज्ञानेश्वरीची चांगली आवृत्ती छापली आहे. या आवृत्तीमध्ये थोडे पाठभेद दिले आहेत; आणि प्रत्येक अध्यायाच्या शेवटीं परिभाषा असून तींत कठीण शब्दांचे अर्थ आहेत. शास्त्रीमंडळींच्या साह्यानें निघालेल्या आवृत्या शब्दार्थाच्या आणि पुढील उद्योगाच्या संबधानें विशेष उपयोगाच्या समजल्या पाहिजेत. निर्णयसागरानें डा० कुंटे यांजकडून एक आवृत्ती तयार करविली. हीं पाठभेदांचा बराच विचार केला असून शब्दार्थ-कोशही दिला आहे. माडगांवकर यांनीं ज्ञानेश्वरीची चांगली प्रत तयार करण्याचा फार उद्योग केला. त्यांनीं अनेक प्रती मिळवून पुष्कळसे

पाठभेद दिले आणि शब्दांचीं रूपे वगैरे गोष्टींची बरीच छाननी केली. त्यांनीं कोशही चांगला तयार केला आहे. परंतु त्यांचें काम अर्धवटच राहिलें. तथापि त्यांची समग्र आवृत्ती ज्ञानदेवी या नांवानें छापली आहे आणि नवीन तऱ्हेचा अभ्यास करणारास हीच आवृत्ती पसंत पडण्यासारखी आहे. ज्ञानेश्वरीचा जुन्या पद्धतीनें अभ्यास करण्याचे अनेक सांप्रदाय ठिकठिकाणीं आहेत. त्यांतील पुण्याचे सांप्रदायी साखरे यांनीं आपल्या मताप्रमाणें प्रत्येक ओवीचा अर्थ देऊन एक आवृत्ती तयार केली आहे. ही सांप्रदायिक लोकांत मान्य आहे. यानंतर यासंबंधानें चांगला उद्योग केरळकोकिळकर्ते आठल्ये (महाराष्ट्रभाषाचित्रमयूर) यांनीं केला. यांनीं मागील सर्व छापी प्रती नजरेघुटें ठेवून प्रत्येक ओवीचा गद्यमय अर्थ लिहिला आहे; प्रत्येक पृष्ठाखालीं शब्दार्थ दिले आहेत; ज्ञानेश्वरीमध्ये दृष्टान्त, उदाहरणें वगैरे यांमध्ये जे लोकव्यवहाराच्या गोष्टींचे उल्लेख आले आहेत, ते निवडून काढून त्यांची एक मोठी याद आणि ग्रंथांत आलेल्या सर्व मुख्य मुख्य विषयांची याद दिली असून ज्ञानेश्वरीच्या काळापासून अर्थ न फिरतां उपयोगांत असलेल्या कोचीन-मलबार प्रांतांतील मराठी शब्दांचीही एक याद दिली आहे. याप्रमाणें आठल्ये यांनीं चांगले परिश्रम केले आहेत. तथापि आधुनिक दृष्टीनें अजून पुष्कळ गोष्टी व्हावयास पाहिजेत. त्यावेळीं उपयोगांत असून हल्लीं उपयोगांतून गेलेले आणि अर्थ फिरून उपयोगांत असलेले असे शब्द निवडून काढून इतर ग्रंथांच्या तुलनेनें त्यांच्या इतिहासाचा छडा लाविला पाहिजे. आठल्ये यांनीं पाठांतरांचा विचार केला नाही. याचें कारण पाठभेद फार असून सांप्रदायिक आणि जुन्या समजुतीच्या दृष्टीनें त्या अभ्यासाचा उपयोग फारसा नाही असें वाटण्यासारखें आहे, हें असावें. तसेंच पुष्कळ पाठांतरे अजाणत्या लेखकांच्या हस्तदोषपरंपरेनें अथवा गैरसमजानें उत्पन्न झालेलीं आहेत. असें असलें तरी पाठांतरांचें नीट परीक्षण होऊन ज्ञानदेवाचा मूळ अर्थ काढण्याचा प्रयत्न अवश्य झाला पाहिजे. तसेंच भिन्न भिन्न प्रांतांतील सांप्रदायिकांच्या भिन्न भिन्न अर्थांचाही विचार व्हावयास पाहिजे.

सरते शेवटीं यासंबंधाच्या राजवाड्यांच्या उद्योगाचा विशेष उल्लेख केला पाहिजे. राजवाडे यांस ज्ञानेश्वरीची एक फार जुनी प्रत उपलब्ध झाली. ही खुद्द ज्ञानदेवाच्या वेळची असें राजवाड्यांचें म्हणणें आहे. तें पुष्कळांस मान्य नाहीं. तथापि त्यांनीं केलेला ती प्रत छापण्याचा उद्योग महत्त्वाचा आहे. त्यांनीं या प्रतींतल्या रूपांचा छडा लावण्याचा फार प्रयत्न केला आहे आणि ज्ञानेश्वरीचें व्याकरणही लिहिलें आहे. अशा प्रकारें राजवाडे यांनीं फार परिश्रम करून या अभ्यासाची दिशा दाखवून दिली, यामुळे त्यांचें ज्ञानेश्वरीसंशोधनाच्या भावी उद्योगाला मोठेंच साह्य होणार आहे.

ज्ञानदेवाचे अमृतानुभव, स्वात्मसुख, योगवासिष्ठ, पंचीकरण, हरिपाठ इत्यादि आणखीही लहान लहान ग्रंथ प्रसिद्ध आहेत. यांची भाषा ज्ञानेश्वरीपेक्षा निराळी वाटते. ज्ञानेश्वरीची अत्यंत लोकप्रियता आणि त्या कारणानें तींत झालेले फेरफार हें याचें कारण असेल. अथवा यांतले कांहीं ग्रंथ ज्ञानेश्वरीकृत्या ज्ञानदेवाचे नसतील. या सर्वांमध्ये अध्यात्मविषय आहे. ज्ञानदेवाचे पुष्कळ अभंगही आहेत. ते विठ्ठलभक्तीपर आहेत. हे मात्र ज्ञानेश्वरीकृत्या ज्ञानदेवाचे खास नव्हत. ज्ञानेश्वरी रचणारा ज्ञानदेव विठ्ठलभक्त नव्हता. ज्ञानेश्वरीमध्ये जरी तसें स्पष्ट सांगितलें नाहीं, तरी तो शंकराचार्यांचा अनुयायी म्हणजे अद्वैत वेदान्तवादी होता, असें त्याच्या विवेचनावरून दिसून येतें. त्याच्या वेळीं विठ्ठलभक्तीचा उद्भवही झालेला नव्हता. असें असून ज्ञानेश्वरी हा ग्रंथ वारकरीपंथाच्या मंडळीनें आपला मुख्य ग्रंथ मानलेला आहे. हरिपाठ हें प्रकरण वारकरी मंडळीच्या नित्यपाठांतलें आहे, पण त्यांतही विठ्ठलाचें नांव नाहीं. यांतले अमृतानुभवाशिवाय बाकीचे ग्रंथ आणि अभंग हे दुसऱ्या ज्ञानदेवाचे—त्याच्या पंथांतल्या दुसऱ्या एकाद्या वारकरी झालेल्या सांप्रदायिकाचे—असतील, अथवा निरनिराळ्या अनेक लोकांनींही केलेले असतील.

प्राचीन पद्यवाङ्मय विपुळ आहे. परंतु तें ज्या स्थितींत आपणास उपलब्ध झालें आहे, त्या स्थितींत फार अव्यवस्थित आणि अविश्वसनीय आहे. प्रथमतः कवींचे काळ अगदीं बरोबर असे ठरवितां येत

नाहीत. साधारणतः अनुक्रम ठरवितां येतो. परंतु त्यासंबंधानेही आरंभी थोडा मतभेद आहे. मुकुंदराज हा ज्ञानदेवाच्या अगोदरचा असे समजतात. परंतु त्याच्या भाषासरणीवरून तो बराच मागूनचा—नामदेव आणि एकनाथ यांच्याही मागूनचा—असे वाटते. ज्ञानदेव आणि नामदेव यांनाही कोणी समकालीन समजतात. परंतु भाषेवरून नामदेव बराच मागूनचा ठरतो. ज्ञानदेवाच्या वेळीं पंढरीच्या विठोबाचा आणि त्याच्या भक्तीचा मागमूसही नव्हता, पण नामदेवाच्या वेळीं विठोबाची भक्ती फार जोरांत होती. कर्नाटकांतील विठ्ठल देव पंढरपुरास तेथील जुन्या शिवाच्या देवळांत चौदाव्या शतकाच्या मध्याच्या सुमारास स्थापित झाला, त्या वेळीं नामदेव झाला. नामदेवाचे कवन म्हणजे त्याचे अभंग होत. यांची त्याच्या वेळची भाषा जशीच्यातशी टिकलेली नाही. तिला वारकऱ्यांनी बरेच नवीन स्वरूप दिलेले आहे. नामदेव ज्ञानदेवानंतर सुमारे दोनशे वर्षांनी, आणि एकनाथ नामदेवानंतर शंभर वर्षांनी झाला असे साधारणतः म्हणतां येत. यानंतरच्या कवींचा अनुक्रम आणि त्यांचे काळ पुढे सांगितलेले आहेत. परंतु बहुतेक सर्वांचे काळ अनुमानाचे आहेत. रामदास, मोरोपंत, वगैरे अगदीं अलीकडल्या कवींचे काळ मात्र विश्वसनीय म्हणतां येतील.

एकादा कवी अथवा ग्रंथकार म्हटला की त्याचे चरित्र, त्याचा स्वभाव, भोंवतालची परिस्थिती, त्याची जगांतील निरनिराळ्या गोष्टींच्या संबंधाची मते, इत्यादि गोष्टींचा त्याच्या ग्रंथांतील प्रतिपादनावर परिणाम अवश्य झालाच पाहिजे. परंतु आमच्या जुन्या कवींच्या ग्रंथांवर यांतला कसलाही परिणाम झालेला दाखवितां येत नाही. एकतर कवींच्या चरित्र वगैरे गोष्टी उपलब्ध नाहीत. जी अल्प माहिती मिळते, ती अद्भुत, असंभवनीय आणि निराधार गोष्टींनीं मिसळलेली आहे. शिवाय मागे सांगण्यांत आलेच आहे की, आमचे कवी सभोंवतालच्या जगाविषयी उदासीन असत; आणि जुनीं शास्त्रें, पुराणें आणि चालीरीती, हींच आमच्या कवींचीं मते, असा प्रकार होता. नवीन विचार कधीं कोणी केलाच नाही. तेव्हां आमचे हे जुने वाङ्मय कसे आहे, याची कल्पना होईल.

भाषेच्या घटनेचा विचार करितांना ग्रंथांच्या अस्सलपणाचें महत्त्व फार आहे. मोरोपंताखेरीज कोणत्याही कवीचे अस्सल ग्रंथ उपलब्ध नाहीत. ज्ञानेश्वरीपासून शेवटपर्यंतचे सर्व मराठी काव्य-ग्रंथ वाचक, वारकरी, सांप्रदायी, लेखक, हरदास, इत्यादिकांच्या तावडीला सांपडून त्यांनी त्यांत वाटतील तसे फेरफार केले आहेत; त्यांत पाहिजे तितकें जास्त घुसडून दिलें आहे व हवें तें कमी केलें आहे. इतकेंच नव्हे, तर कित्येक ग्रंथ आणि कविता एकाद्या नामांकित कवीच्या नांवावर मोडतात; परंतु भाषेवरून आणि आंतील विषयावरून त्या त्या नांवाचे निरनिराळे कवी झाले असावे असें, किंवा अमुक एका ग्रंथावर कवीचें नांव खोटेंच घातलें असावें असें, दिसून येतें. ज्ञानदेव किंवा ज्ञानेश्वर दोन, नामदेव दोन, वामन तीन, अशीं अनुमानें काढावीं लागतात. अत्यंत लोकप्रिय असे तुकाराम आणि रामदास यांच्या कवित्वांतही मतलबी लोकांनीं त्यांचें खास नव्हे असें कवित्व दडपून दिलें आहे. अशी स्थिती असल्यामुळें हे काव्यग्रंथ तूर्त जसे आहेत तसे घेऊन त्यांवर आपलें काम भागवावयाचें आहे. तें काम पूर्ण होण्यासाठीं अस्सल ग्रंथ शक्य तितके उपलब्ध झाले पाहिजेत, आणि कवींच्या संबंधाची खरी माहिती मिळाली पाहिजे. या सर्व अडचणींतून वाट काढण्याचें काम फार कठीण आहे. यासंबंधानें शोध होऊन विश्वसनीय गोष्टी प्रसिद्ध झाल्या पाहिजेत. तसेंच प्रत्येक कवीचे ग्रंथ घेऊन त्यांची भाषा, विषयप्रतिपादन आणि इतर गोष्टी यांचें पूर्ण उद्घाटण झालें पाहिजे. तसें होण्यास तूर्त वर सांगितलेल्या अडचणी असून, शिवाय असल्या अभ्यासाची कोणास फारशी हौसही नाही. सांप्रदायिक चर्चा बरीच होते, पण वाङ्मयात्मक चर्चा होत नाही. परंतु तसें होईपर्यंत स्वस्थ बसण्यांतही अर्थ नाही. कोणी तरी आरंभ केलाच पाहिजे, आणि आपल्यास योग्य वाटेल तें निर्भीडपणें स्पष्ट बोललें पाहिजे. अशा स्थितीमध्ये प्रत्येक प्रख्यात कवीचे जे ग्रंथ आपल्यापुढें आहेत, ते आहेत त्याच स्थितीत घेऊन, प्रत्येकानें भाषा-घटनेची काय कामगिरी केली आहे, हें पाहूं.

आमचे मराठी कवी दोन प्रकारचे आहेत. एक संत कवी. नामदेव, एकनाथ, तुकाराम हे साधू असून त्यांचा उद्देश आपली कवी म्हणून कीर्ती व्हावी, असा नव्हता. ईश्वरभक्तीच्या स्फूर्तीने निघालेले त्यांचे उद्गार कवितामय आहेत. मुक्तेश्वर, श्रीधर, वामन महिपती, मोरोपंत हे कीर्ती व्हावी म्हणून कविता करणारे होत. रामदासाची कविता लोकांना नीती आणि सुव्यवहार शिकविण्याच्या उद्देशाने लिहिलेली आहे. ज्ञानदेव आणि वामन यांचे वेदान्त-विषयाचे प्रतिपादन करण्याकडे लक्ष विशेष. पण वामनपंडिताने केवळ काव्य अशीही पुष्कळ रचना केली आहे. मराठी कवितेचे एकंदर स्वरूप अशा प्रकारचे आहे. सर्व ज्ञान संस्कृतामध्ये भरलेले आहे, ते मराठीत आणावे हा मात्र सर्व कवींचा मुख्य उद्देश दिसून येतो.

आपल्या प्रांतांत कवी आणि साधू हे दोन शब्द परस्परांचे पर्याय होऊन बसले आहेत. प्रथमतः साधुत्वास कांहीं तोटा नसे, आणि अजूनही नाही. आणि अशा प्रकारचे साधुत्व स्वीकारिले म्हणजे मग लोकांना उपदेश करण्याचा अधिकार आलाच. मग तो अधिकार कांहीं तरी आणि कशी तरी कविता करून चालविलाच पाहिजे. इकडून-तिकडून पैदा केलेला गीतेचा अर्थ, शिळोप्याच्या गप्पांमध्ये सजविलेला विसंगत आणि वेडावांकडा वेदान्त, हरदासी गप्पा आणि पौराणिक आख्याने यांचेवर मराठीत भाराभर कविता आहे. आमच्या जुन्या पौराणिक कथा मूळच्याच अद्भुत, विसंगत आणि बऱ्याचशा पोरकट अशा आहेत. त्यांत आणखी कवींनी, आणि विशेषतः आपले वक्तृत्व लोकांना मनोरंजक आणि प्रसंगी हास्यास्पदही करण्याचा प्रयत्न करणाऱ्या हरदासमंडळीने या गुणांत फार भर घातली आहे. शिवाय जुन्या संशोधनाचा आमचा हव्यास अलीकडे इतका अमर्यादित झाला आहे की, एकाद्याच्या पांचचार ओव्या, एकादुसरे पद अथवा एकादी मोडकीतोडकी आरती दृष्टीस पडली की, त्या प्राचीन कवीचा शोध लावण्याची आमची घडपड सुरू असते. अशा प्रकारच्या कवित्वाने भाषेचे कितपत हित झाले आहे, याचा निर्णय करित बसण्याची जरूर नाही.

आतां मुख्य मुख्य महाराष्ट्र-कवी घेऊन प्रत्येकानें मराठी भाषेची घटना करण्याच्या संबंधानें काय काय कामगिरी केली आहे हें थोडक्यांत पाहूं. प्रत्येक कवीच्या नांवापुढें त्याचा आज मान्य असलेला काळ दिला आहे. मात्र तो अगदीं खरा असेलच असें सांगतां येत नाहीं. पुढील चर्चेमध्ये ज्यांच्या ग्रंथांचा अभ्यास चालतो, आणि ज्यांची भाषा-घटनेच्या संबंधाची कामगिरी दाखवितां येईल असे प्रमुख व निवडक कवी तेवढेच घेतले आहेत.

ज्ञानदेवाच्या भाषेचें स्वरूप मार्गे सांगण्यांत आलेंच आहे. तींत आपणास फार जुने वाटणारे अथवा ज्यांना कोणी गांवढळ म्हणतील असे शब्द फार. नामें, क्रियापदे यांचीं आणि इतर प्राचीन रूपें आहेत. तीं भिन्न भिन्न प्रकारचीं आहेत. त्या वेळीं भाषेंत ज्या प्रकारच्या रूपांचा प्रघात होता, तीं त्यानें उपयोगिलीं आहेत. प्रथमेच्या अकारान्त एकवचनाच्या अन्तीं 'ऊ' घातलेला असतो. हा 'ऊ' पुष्कळदां अकारान्त क्रियापदरूपांना, कृदन्तांना आणि अव्ययांनाही लाविला आहे. विषयप्रतिपादन अगदीं सुलभ आणि उपदेशपर आहे. दृष्टान्त, उपमा, विप्लव आहेत. अगदीं व्यवहारांतील गोष्टींचीं उदाहरणें अथवा दृष्टान्तादि घेऊन विषय समजेसा केला आहे. कित्येक ठिकाणीं एकाच गोष्टीचे प्रतिपादनांत हे दृष्टान्त किंवा उपमा इतक्या पुष्कळ आलेल्या आहेत कीं, वाचकांस कंटाळा येईल. तथापि, असल्या विषयाचें प्रतिपादन प्रथमतःच करावयाचें असल्यामुळे आणि मराठी भाषेंत याच्या अगोदर ग्रंथच नसल्यामुळे असा पाल्हाळ करणें त्या वेळीं इष्ट वाटलें असेल. ज्ञानदेवाची मराठी भाषा संस्कृतास धरून नाही. तिला स्वतांचें स्वतंत्र स्वरूप लावून देण्याचा त्याचा प्रयत्न आहे. तथापि त्याच्या भाषेंत सुमारे शेंकडा पंचवीस शुद्ध संस्कृत (तत्सम) शब्द येतात.

ज्ञानदेवानें मराठी वाङ्मयाचा, अर्थात् ग्रंथिक मराठीचा, पाया घालून भाषेची घटना होण्यास उपयोगी पडण्यासारखे सर्व प्रकार एकत्र जुळविले. त्याची विद्वत्ता, देशभाषेंत ज्ञान आणण्याची त्याची कळकळ आणि आस्थापूर्वक सर्वांना विषय समजून देण्याची त्याची हातोटी, यांमुळे या कामांत त्याला चांगलें यश आलें आहे. असा उत्तम

ग्रंथ आपल्या हातून मराठीत निर्माण झाला याचें ज्ञानदेवानें आपलें आपणच कौतुक केलें आहे:—

“ मजलार्गी ग्रंथाची स्वामी,

दुजी सृष्टी जे हे केली तुम्हीं,

ते पाहुनी हांसों आम्ही,

विश्वामित्रातें ही. ”

ज्ञा. अ. १८.

मुकुंदराज:—याचा काल अद्यापि ठरला नाही. त्याच्या ग्रंथांत कित्येक राजांचीं नांवें आहेत, पण तीं निश्चित करितां येत नाहीत. त्याची भाषाही ज्ञानदेवाच्या भाषेपेक्षां बरीच मागूनची भासते. याच्या भाषेची तऱ्हा बरीचशी एकनाथाच्या भाषेसारखी आहे. तो मराठी लोकांत विठोबाची भक्ती उत्पन्न होण्याच्या अगोदर झाला असावा, असें मात्र अनुमान करितां येतें. याचे कांहीं संस्कृत ग्रंथ सांपडले आहेत. यामुळे मूळ ग्रंथ संस्कृतांत असून मागाहून तेच कोणीं मराठी बनविले कीं काय, अशीही शंका उत्पन्न होते. तेव्हां या कवीची जास्त माहिती मिळेपर्यंत त्याचें भाषाघटनेचें काम सांगतां येत नाही.

नामदेव:—हा चौदाव्या शतकाच्या पूर्वार्धानंतर झाला असावा, असें मागें सांगितलेंच आहे. याचें काव्य म्हणजे विठ्ठलभक्तिपर आणि उपदेशपर अभंग. नामदेवानें विठ्ठलभक्तीचा प्रसार करण्याचें मोठेंच काम केलें. या भक्तिभरामध्ये त्यानें अभंग रचिले. ते फार लोकप्रिय असून, तेव्हांपासून आतांपर्यंत वारकरी लोकांच्या पाठांत निरंतर आहेत. यामुळे ते अभंग नामदेवानें जसे आरंभी रचले तसे नाहीत. त्यांची भाषा अगदीं नवीन भासते. या अभंगांचें नामदेवाचा काळ ठरविण्याच्या कामांत साह्य होत नाही. या अभंगांनीं अज्ञानांस विठ्ठलभक्तीच्या नादास आणि सुमार्गास लावण्याचें काम झालें असलेंच पाहिजे; आणि हें काम साध्य होण्याजोगी शक्ती भाषेच्या आंगीं आणण्याची म्हणजे भाषा मनोवेषक करण्याची कामगिरी नामदेवानें केली आहे. •

नामदेवानें काव्यरचनेची एक नवीन तऱ्हा उपयोगांत आणिली. भक्त हे परमेश्वरास आपला प्रेमळ मित्र असें समजत, आणि त्याच्याशीं

अगदीं बरोबरीच्या नात्यानें आणि अत्यंत सलगीनें आणि लडिवाळपणानें बोलत. अशा प्रकारची भक्तांची भाषा नामदेव, तुकाराम आणि इतर संत किंवा भक्त कवी यांच्या कवितेंत आहे. प्रसंगीं हीं कवनें करण्यांत आणि गाण्यांत हे भक्तकवी इतके तल्लीन होत असत कीं, त्यांना त्या वेळीं भोंवतालच्या लौकिक गोष्टींचें, अथवा आपण म्हणतो काय आणि करतो काय याचें मानही नसे. अशा प्रकारची जी कवितेची तन्हा तिला केवळ भक्तिरस असें म्हणतां येणार नाही. त्यांत अद्भुतपणाही फार आहे. भक्तीच्या भरांत देव आपल्याबरोबर हवे ते व्यवहार करितो असेंच केवळ वर्णिलेले नाही; तर प्रसंगीं हे भक्त-कवी देवाला हव्या त्या भाषेंत बोलण्यास किंवा शिव्या देण्यासही कमी करीत नाहीत. अशा प्रकारचा अद्भुत भक्तिरस, ज्याला इंग्रजींत Romantic Devotion असें म्हणतां येईल तो, मराठी भक्तकवींच्या काव्यांत, विशेषतः नामदेव आणि तुकाराम आणि त्यांचे नातेवाईक भक्त यांच्या वृत्तांत, जागोजाग आहे. इंग्रजी भाषेंत Romantic काव्य पुष्कळ आहे. स्काट, बायरन, शेले, वर्डस्वर्थ या कवींनीं अद्भुत वर्णनें केलीं आहेत. परंतु तीं पशुपक्षी, वृक्षपर्वतादि आणि इतर वस्तू सजीव कल्पून केलीं आहेत. देव आपला सखा कल्पून त्याच्याशीं लडिवाळपणा केल्याचा अद्भुत भक्तिरस हा आमच्या कवींचाच विशेष आहे. ही तन्हा मोरोपंताच्या काव्यांतूनही आढळते.

अशा प्रकारच्या भक्तिरसास कित्येक टीकाकार नांवें ठेवितात. परमेश्वर एवढा थोर, त्याशीं यःकश्चित् माणसानें इतकी सलगी करी करानी, असें या टीकाकारांचें म्हणणें पडतें. विशेषतः ख्रिस्ती मिशनरी लोक या भक्तीला अयोग्य म्हणतात. त्यांच्या अनुकरणानें आमच्यांतील टीकाकारांनींही असल्या काव्यास नांवें ठेविलीं आहेत. रानडे यांनीं आपल्या पूर्ववयांत यासंबंधानें मोरोपंताविषयीं बरीच टीका केली आहे, परंतु पुढें त्यांचें मत असल्या भक्तिप्रेमाचे संबंधानें फिरलेलें दिसतें. आमचे भक्त-कवी परमेश्वर मूर्तिमंत मानीत, आणि त्याला आपला प्रेमळ मित्र समजत. तेव्हां त्यांच्या समजुतीप्रमाणें केलेल्या त्यांच्या वर्णनास नांवें ठेवणें रास्त नाही. ख्रिस्ती लोक देवाला प्रेमळ मित्र

समजत नाहीत. परंतु तो कडक पिता, पक्षपाती, रागावणारा आणि सूड घेणारा आहे, असे त्यांच्या ग्रंथांतून दाखविलेले आहे. आमच्या लोकांच्या-निदान भक्त आणि संत यांच्या-अशा समजुती नाहीत. तेव्हां खिस्ती टीकाकारांनी आपल्या धर्मग्रंथाची कसोटी लावून आमच्या कवींची तपासणी करणे चुकीचे आहे. खरोखर पाहिले तर आमच्या कवींच्या या प्रेमाच्या जोरावर मराठीत उत्तम काव्य निर्माण झाले आहे; आणि खिस्ती मिशनरींना चांगले मराठी कळत असले तर, त्यांना आमच्या संतकवींचे भक्तिरसमय काव्य आवडते असा अनुभवही आहे. आमचे अर्वाचीन मराठी कवी रे० टिळक हे खिस्तधर्मी असून त्यांची कविता आपल्या संतकवींच्या तोडीची असते, हे कोणालाही दिसून येईल.

एकनाथ [१५२८-१५९९]:-याने वैष्णवभक्तिपर व आध्यात्मिक-ज्ञानविषयक ग्रंथ लिहिले आहेत. याचा मुख्य विस्तृत ग्रंथ भागवत एकादश स्कंधावरची टीका. हिची तज्ज्ञा ज्ञानेश्वरीसारखी आहे. मूळचा श्लोक घेऊन त्यावर लौकिक भाषेत उपमा-दृष्टान्तांच्या साहाय्याने लोकांना नीट कळेल असे विस्तृत प्रतिपादन केलेले आहे. मराठी भाषा लिहिण्याचे कामांत ज्ञानदेव हा एकनाथाचा गुरू आहे. परंतु एकनाथाच्या भाषेत ज्ञानदेवाच्या भाषेनंतर पुष्कळ सुधारणा झालेली दिसून येते. या दोन कवींची भाषेच्या संबंधाने येथे तुलना केली पाहिजे. ही तुलना करितांना, मराठी कवींचे ग्रंथ ज्या वेळीं रचिले, त्या वेळच्या त्यांच्या स्वरूपांत आपणास उपलब्ध झालेले नाहीत, हे लक्षांत ठेवावे.

ज्ञानदेवाने गीतेसारखा कठीण विषयाचा अध्यात्मविषयक ग्रंथ मराठीत रूपांतर करण्यास घेतला आहे, त्यांतील विषय त्यास चांगला समजला आहे, आणि त्याचे मराठी रूपांतर उत्तम बनले आहे यावरून, आणि त्याने शांकरभाष्यादि ग्रंथांचा उपयोग केला आहे यावरून, तो विद्वान होता असे उघड दिसते. ज्ञानदेवाच्या विरुद्ध मते असली, तरी ती ज्ञानदेवास विषय कळला नाही अशा समजुतीची नसून भिन्न-सांप्रदायप्रदर्शक आहेत. एकनाथही विद्वान ग्रंथकार होता. परंतु दोघांचे मराठी भाषेच्या घटनेच्या संबंधाचे काम भिन्न प्रकारचे आहे.

दोघांच्या काळांत सुमारे साडेतीनशें वर्षांचा फरक आहे हें प्रथमतः लक्षांत ठेविलें पाहिजे. यामुळें ज्ञानदेवाच्या भाषेंत जुनीं रूपें आणि त्यांचे अस्थीर प्रकार फार आहेत. एकनाथाच्या वेळीं भाषा अधिक स्थिरावलेली असल्याचें उघड दिसून येत आहे. ज्ञानदेवाच्या भाषेचा संस्कृताकडे ओढा कमी आहे. त्या वेळीं लौकिक भाषेंत असलेले शब्द, जे आतां आपण गांवढळ म्हणूं ते, त्यानें फार योजिले आहेत. असले शब्द एकनाथाच्या वेळींही गांवढळ समजले जात असावे, आणि यानुळें त्यानें ते आपल्या ग्रंथांत फार कमी प्रमाणांत योजिले आहेत, असें दिसून येतें. तथापि लोकांना विषय समजवून देण्यास त्यांचें साह्य जास्त होतें, यामुळें ते ज्ञानदेवानें फार उपयोगिले आहेत. कदाचित् याचें कारण असेंही असेल कीं, ज्ञानदेवाच्या वेळीं असले शब्द प्रमुख लोकांच्या भाषेंत फार असतील, परंतु पुढील तीनशें वर्षांत संस्कृत (तत्सम) शब्दांचा उपयोग जास्त होऊं लागला असेल असें वाटतें. एकनाथाचा संस्कृताकडे ओढा जास्त आहे, आणि त्यानें तत्सम किंवा अधिक प्रौढ शब्दांचा उपयोग केला आहे. अर्थात् त्याच्या भाषेंत शुद्ध मराठी अथवा तद्भव शब्द कमी आहेत. केवळ सामान्यरूपानें कोणतीही विभक्ती दाखविणें; 'म्हणून' वगैरे रूपांच्या बदल 'म्हणौनि', 'म्हणोनि'; 'त्यांनीं' बदल 'त्याचेनि'; 'घराहून' 'घरून' यांबद्दल 'घरा-होऊन' 'घरौन' 'घरोन', तसेच उकार, इकार, हे प्रकार आणि 'ज' घालून केलेलीं कर्माणि रूपें ज्ञानेश्वरींत फार असून एकनाथाच्या भाषेंत कमी आहेत. एकनाथाचें प्रतिपादन ज्ञानदेवाच्या-इतकें पाल्हाळिक नसून त्यांत लौकिकदृष्ट्यांत वगैरेही कमीच आहेत. ज्ञानेश्वरी एकनाथानें शुद्ध केली असें जरी म्हणतात, तरी ज्ञानेश्वरीची भाषा एकनाथाच्या भाषेपेक्षां फार जुनाट दिसते. यावरून ज्ञानदेवा-पासून एकनाथाच्या पर्यंतच्या साडेतीनशें वर्षांत मराठी भाषेमध्ये अध्यात्मविषयक चर्चा करण्याचा प्रघात पडत जाऊन देशभाषेमध्ये संस्कृतांतलें ज्ञान पुष्कळ प्रसृत झालें होतें, असें दिसतें. असें असूनही मराठीला नाकें मुरडणारे संस्कृतपंडित एकनाथाच्या वेळींही होते. परंतु असा मराठीच्या संबंधाचा विरुद्धपणा मोरोपंतापर्यंत होता, असें

बहुतेक सर्व मराठी कवींचे या विषयांचे उद्गार सुप्रसिद्ध आहेत त्यांवरून, उघड होत आहे. आज ज्या ज्ञानेश्वरीच्या प्रती उपलब्ध आहेत, त्या एकनाथाच्या शुद्धीकरणाप्रमाणे आहेत. त्यांमध्ये भाषेच्या संबंधाचे जुने प्रकार एकनाथाने तसेच राखलेले दिसतात. कारण, खुद्द एकनाथाच्या ग्रंथांत असले जुने प्रकार कमी आहेत. त्याची भाषा सांप्रत आपल्याला ज्ञानेश्वरीच्या भाषेपेक्षा अधिक सरळ आणि सुबोध अशी वाटते. याचे कारण तीनशे वर्षांत मराठी भाषा ग्रंथरचनेच्या सरळ अशा मार्गास लागली हेंच आहे. दुसरी एकनाथाच्या भाषेच्या संबंधाने लक्षांत ठेवण्याची गोष्ट अशी आहे की, त्याच्या आध्यात्मिक भागवताच्या भाषेपेक्षा भावार्थ रामायण, रुक्मिणी-स्वयंवर वगैरे कथाविषयक ग्रंथांची भाषा अधिक जुनाट दिसते. याचे कारण अर्थात् विषयभिन्नता हें आहे. अध्यात्मविषयाच्या प्रतिपादनार्थ शब्द आणि भाषेची रचना प्रौढ पाहिजे, आणि कथाविषय साधारण लोकांनाही कळावा म्हणून साध्या भाषेत असला पाहिजे. तसेच ज्ञानदेवापासून एकनाथापर्यंतच्या काळांत अध्यात्मविषयक चर्चा हें विद्वत्तेचे काम म्हणून गणण्यांत येऊ लागले आणि त्या चर्चेची भाषा पांडित्यप्रचुर असू लागली हें उघड दिसते. तेव्हां ज्ञानदेव हा मराठी भाषेचा पाया घालणारा होय. त्याचा पाया प्रथमारंभी बराच ओबडधोबड आहे. त्याच्यानंतर एकनाथ हा तो पाया साफसूफ करून त्याला सुस्वरूप आणणारा होय. एकनाथाने मराठी भाषा व्यवस्थित घडविण्यास आरंभ केला असे म्हटले पाहिजे.

एकनाथाच्या काळापर्यंत ज्ञानेश्वरी आणि एकनाथीभागवत हे केवळ आध्यात्मिक ग्रंथ झाले. यांतही विषयाच्या संबंधाने फरक आहे. ज्ञानेश्वरीचा अद्वैत ईश्वरी ज्ञान हा प्रधान विषय असून त्याला भक्तीची थोडीशी जोड आहे. त्यानंतरच्या तीनशे वर्षांत भक्तिमार्गाचा जास्त प्रसार झाला. यामुळे एकनाथीभागवताचा भक्तिमहिमा सांगणे किंवा भागवतधर्माचा प्रसार करणे हा प्रधान विषय आहे. याशिवाय एकनाथाने नवीन ग्रंथरचनेचा पाया घातला आहे. ही ग्रंथरचना

म्हणजे आख्यानं होत. हीं आख्यानं एकनाथानें जरी फार लिहिलीं नाहींत, तरी त्यानं त्यांचा आरंभ करून दिला, ही गोष्ट खरी.

कोणत्याही भाषेचें आद्यस्वरूप कथामय असतें. परंतु मराठींत प्रथमतःच आध्यात्मिक ग्रंथ झाले. याचें कारण ज्ञानेश्वरी हा जरी मराठी वाङ्मयाचा आद्यग्रंथ असला तरी एकंदर आर्य-वाङ्मयाचा आद्यग्रंथ नव्हे. संस्कृत, प्राकृत या भाषा आमच्या लोकांच्याच भाषा समजलेल्या आहेत. त्या वेळीं संस्कृत वाङ्मयाचा आध्यात्मिक विषयावर भर होता. ते ग्रंथ एकंदर जनतेस समजावे यासाठीं प्रथमतः त्यांचीं रूपांतरें मराठींत होऊं लागलीं. पण पुढें लौकरच मराठींत योग्य क्रमाप्रमाणें कथामय वाङ्मयही होऊं लागलें.

संस्कृतांत साधारणतः गद्य-रचनेबद्दल अनुष्टुप् या साध्या छंदामध्यें रचना असते. लिहिण्याचीं साधनें अल्प असल्यामुळें ग्रंथ टिकावे म्हणून ते तोंडपाठ करीत. त्याला पद्यरचना जास्त सोयीची, वामुळें संस्कृतांत अनुष्टुप् छंदांत वाङ्मय झालें. तोच प्रवात मराठींत येऊन ओ वी हा छंद उत्पन्न झाला. ज्ञानदेवापासून मोरोपंतापर्यंत सर्व ग्रंथकारांनीं आध्यात्मिक अथवा वेदान्त या विषयाच्या प्रतिपादनार्थ ओवी छंदाचा उपयोग केला आहे. ओवीबद्ध वाङ्मय हें गद्यवाङ्मयच होय. तसेंच आध्यात्मिक ओवी-वाङ्मयास काव्य असेंही म्हणतां येणार नाहीं. विषयप्रतिपादनाच्या भरांत उपमा दृष्टान्तांनीं युक्त अशी जागोजाग मनोहर रचना जरी ज्ञानदेव, एकनाथ यांनीं केली आहे, तरी ती ग्रंथरचना म्हणजे श्रेष्ठ प्रतीचें गद्य असेंच म्हटलें पाहिजे. तशी चाल असती तर त्यांनीं आपले ग्रंथ गद्यभाषेतच लिहिले असते. मराठी वाङ्मय हें काव्य आहे कीं नाहीं, आणि ओवीबद्ध वेदान्त-वाङ्मय याला काव्य म्हणावें कीं नाहीं, असले प्रश्न कोणी उत्पन्न करितात. परंतु त्याचा विचार येथें अप्रस्तुत होय. ज्ञानदेव आणि एकनाथ यांचे ग्रंथ जरी विषयानुरोधानें गद्यासारखे आहेत, तरी त्यांनीं अनेक ठिकाणीं मनोहर रचना करून काव्य उत्पन्न केलें आहे. त्याचप्रमाणें असें कथांत ठेविलें पाहिजे कीं, त्यांचे ग्रंथ अध्यात्मविषयपर असल्यामुळें त्यांत खरें काव्य असावें असें आपल्यास वाटण्याचें कारणही नाहीं.

मुक्तेश्वर, श्रीधर, रघुनाथपंडित, वामन, मोरोपंत, हे खरी काव्यरचना करणारे, यामुळे त्यांच्या ग्रंथांतून रसभरीत आणि मनोहर स्थळे आहेत. तसेच ओवी या साध्या छंदांतही काव्य निर्माण होतं, असें एकनाथ, मुक्तेश्वर आणि श्रीधर यांच्या आख्यानरूप काव्यांवरून दिसून येईल. मराठीतला काव्यरस प्रथमतः एकनाथानें उत्पन्न केला असें म्हटलें पाहिजे. त्यांच्या आख्यानांत प्रसंगानुसार रसभरीत वर्णने आहेत. तसेच त्यांच्या अध्यात्मिक ग्रंथांतही ईश्वरविषयक प्रेम आणि भक्तिरस यांनी पूर्ण अशी काव्यमय रचना पुष्कळ आहे.

एकनाथानें ज्ञानेश्वरी शुद्ध केली अशी जी आख्यायिका आहे, तिचा खरोखरी अर्थ काय हें पाहिलें पाहिजे. सांप्रदायिक लोक, साधारण वाचक आणि लेखक यांच्या सपाट्यांत ग्रंथाच्या भाषेची काय दशा होते, हें मागे सांगण्यांत आलेंच आहे. ज्ञानदेवाच्या वेळीं संस्कृतांत लोकप्रिय झालेलें अध्यात्मज्ञान आपणास प्राप्त व्हावें म्हणून भाषेसंबंधानें खरोखरी अशिक्षित पण भावीक मंडळी अगदीं हपापलेली होती. त्या ज्ञानानें परिपूर्ण अशा भगवद्गीतेसारख्या लोकप्रिय ग्रंथावरील स्वभाषेंतला ग्रंथ हातीं आल्यावर त्याचा फारच प्रसार झाला असेल. अर्थात् ग्रंथाच्या शेंकडों प्रती झाल्या आणि त्याचें वाचन आणि त्वावर चर्चा सुरू झाली. यामुळे तीनशें वर्षांत निरनिराळ्या प्रतींत फार पाठभेद दिसू लागले आणि ज्ञानदेवाचें खरें इंगीत काय हेंही कळेनासें झालें. तेव्हां एकनाथासारख्या विद्वानानें ग्रंथ सुधारून द्यावा असें लोकांना वाटल्यावरून त्यानें ज्ञानेश्वरी सुधारून तयार केली असावी. भाषाज्ञानासंबंधाचे आधुनिक विचार त्या वेळीं असणें शक्य नाहींच. यामुळे ज्ञानदेवानें मुळारंभीं जसा ग्रंथ लिहिला, तसा पुन्हा हुबेहूब बनविण्याचा प्रयत्न करण्याचा विचारही एकनाथाच्या मनांत आला नसेल. तर ज्ञानदेवानें जें विषयप्रतिपादन केलें होतें, तें यथायोग्य टिकलें आहे कीं नाहीं हें एकनाथानें पाहिलें, आणि अशा धोरणानें त्यानें ग्रंथ तपासून शुद्ध केला, असें अनुमान आपण केलें पाहिजे. एकनाथानें ग्रंथ शुद्ध केला ही गोष्ट तरी दुसऱ्याच कोणी ज्ञानेश्वरीच्या शेवटीं लिहिली आहे, आणि यांत आतां कोणी फेरफार करूं नये अशी द्राही

घातली आहे. तेव्हां या आख्यायिकेवरही कितपत विश्वास ठेवावा हा प्रश्नच आहे. तसेंच ही द्वाहीही कोणी मानलेली दिसत नाही. तेव्हां खुद्द ज्ञानदेवाच्या वेळची प्रत, त्यानंतरच्या साडेतीनशे वर्षांतल्या निरनिराळ्या प्रांतांतल्या कांहीं प्रती, एकनाथाने शुद्ध केलेली प्रत, आणि या आख्यायिकेच्या संबंधाचा आणखी कांहीं विश्वसनीय पुरावा, इतकी सामग्री साध्य होईपर्यंत याविषयी जास्त तर्क करीत बसण्यांत कांहीं अर्थ नाही.

ज्ञानदेव, मुकुंदराज आणि एकनाथ यांनी आध्यात्मिक ग्रंथ केले. नामदेवाने एकादा स्वतंत्र ग्रंथ लिहिला नसून भक्तिपर, नीतिपर आणि उपदेशपर अभंगच केले. त्यांचीं कांहीं त्रोटक आख्यानेही आहेत. वाङ्मयघटना सांगतांना प्रत्येक ग्रंथकाराच्या ग्रंथांची याद येथे देण्याचे कारण दिसत नाही. ग्रंथांचीं नावे इतरत्र आहेत. येथे कोणत्याही ग्रंथाचा जरूरीपुरता उल्लेख केला म्हणजे पुरे. एकनाथाने प्रथमतः आख्यान-वाङ्मयाचा पाया घातला. भा वार्थ रा मा य ण आणि रु किम णी स्व यं व र हे त्याचे आख्यानमय चांगले ग्रंथ आहेत.

चिंतामणि नामक कवीचे दिंडीवृत्तांतले ध्रुवचरित्र नावाचे लहानसे गोड काव्य आहे. हा एकनाथानंतर लगेच झाला असे समजतात. भाषा तितकी जुनी भासत नाही. हे स्तोत्र लोकांच्या नेहमी पाठांत असल्यामुळे भाषा बरीच बदलली असावी. या ग्रंथांत दिंडी हे निवळ मराठीवृत्त प्रथमतःच उपयोगिले आहे. ते त्या वेळच्या हरदास वगैरे यांच्या उपयोगांत आणि संतांच्या भजनांत येत असावे असे अनुमित होते.

ख्रिस्त पुराण:—पंधराव्या आणि सोळाव्या शतकांत गोवा येथे पोर्तुगीज अंमल जोरांत असतां ख्रिस्तीधर्माचा प्रसार करण्याचे प्रयत्न फार झाले. त्या वेळीं कोंकणी भाषा म्हणजे गोवा आणि कारवार या प्रदेशांतली मराठीची शाखा, हीमध्ये ख्रिस्ती धर्मविषयक कित्येक पुराणे म्हणजे ओवीबद्ध ग्रंथ लिहिण्याचे प्रयत्न रोमन क्याथोलिक मिशनरी यांनी केले. धर्मग्रंथांची, आणि प्रार्थना, उपदेश यांची भाषा ल्याटिनच असावी, असा क्याथोलिक धर्माचा आग्रह असल्याने, या प्रयत्नांना

पुष्कळ अडथळा आलेला दिसतो. परंतु त्यांतला एक चांगला ग्रंथ हयात आहे. हा ग्रंथ ख्रिस्तपुराण होय. हा थ्या मस स्टिफेन नांवाच्या इंग्लिश क्याथोलिक ख्रिस्ती मिशनरीने लिहिला. याचा जन्म सन १५४९ सालांत झाला. याचे इंग्लंडांत उत्तम शिक्षण होऊन तो सन १५८२ या साली गोव्यास धर्मखात्यांत आला. त्याची साष्टी येथे धर्मखात्यांत नेमणूक झाली. त्याने उत्तर कोंकणांतली मराठी भाषा आपलीशी केली. असावी, आणि ज्ञानदेव, नामदेव, एकनाथ, यांची कविता चांगलीच वाचली असावी. तसेंच त्याचा तत्कालीन शास्त्रीपंडित आणि संतमंडळी व साधूंचे सांप्रदाय यांच्याशी पुष्कळ संबंध आलेला असावा, असे त्याच्या ग्रंथावरून दिसून येते. ख्रिस्तपुराण हे बायबलाचे आधारें, परंतु मिल्टनच्या काव्याच्या धर्तीवर महाकाव्य रचिले आहे. भाषा 'कोंकणी' असे कोणी म्हटले आहे. परंतु ती त्या वेळची अस्सल मराठी आहे. मात्र तीमध्ये गोव्याकडील भाषेतील रूपे व शब्द बरेच आहेत. "हे सर्व मराठी भासेने लिहिले आहे" असे स्वतां कवी प्रस्तावनेत म्हणतो. या पुराणांत संस्कृत शब्द पुष्कळ आहेत. यावरून या ख्रिस्तीकवीने मराठी पंडितांचे साह्य मिळविले होते, असे दिसून येते. स्टिफेन्स हा एकनाथाचा समकालीन, किंवा थोडा मागूनचा आहे. याचा ग्रंथ सन १६१६ साली प्रथम छापला. हा कवी सन १६१९ या वर्षी मृत्यू पावला. याची भाषा एकनाथापेक्षा सोपी आहे. याचे कारण विषय कथामय आहे, आणि ग्रंथ साधारण लोकांकरिता लिहिला आहे. हा ग्रंथ सध्या रोमन लिपीत छापला आहे. तो देवनागरीत छापून झाल्यास मराठी वाङ्मयास उत्तम जोड होईल. मासल्यासाठी कांहीं ओव्या येथे देतोः—

ग्रंथरचनेचा उद्देश—

“परमशास्त्र जर्गी प्रगटावया,
बहुतां जनां फळसिद्धी व्हावया,
भाषा बांधोनी मराठिया,
कथा निरोपिली.”

मराठी भाषेचें महत्त्व:—

“जैसी हरळांमाजी रत्नकुइला,
कीं रत्नांमाजी हिरा निळा,
तैसी भाषांमाजी चोखळा,
भाषा मराठी.”

“जैसी पुष्पांमाजी पुष्प मोगरी,
कीं परिमळांमाजी कस्तुरी,
तैसी भाषांमाजी साजिरी,
मराठिया.”

“पखियांमध्ये मयोरू,
वृखियांमध्ये कल्पतरू,
भाषांमध्ये मानू थोरू,
मराठियेसी.”

“तारांमध्ये बारा राशी,
सप्तवारांमध्ये रवी, शशी,
या द्वीपींचिया भाषांमध्ये तैसी,
मराठिया.”

आरंभीचें मंगलाचरण:—

“वो (ओम्प्रमाणें) नमोजी विश्वभरिता,
देवा बापा सर्वसमर्था,
परमेश्वरा, सत्यवंता,
स्वर्गपृथ्वीचिया रचणारा.

तूं रिखीसिद्धीचा दातारू,
कृपानिधी करुणाकरू,
तूं सर्व सुखाचा सागरू,
आदि-अंतू नातुडे.

तूं परमानंदू सर्वस्वरूपू,
विश्वव्यापुकू शानदीपू,

तूं सर्वगुणीं निर्लेपू,
 निर्मळी, निर्विकारी, स्वामिया.
 तूं अदृष्टु, तूं अव्यक्तु,
 सम-दयाळू, सर्वप्राप्तु,
 सर्वज्ञान, सर्व-नीतिबंतु,
 एकुची देवो तूं.
 तूं साक्षात परमेश्वरू,
 अनादिसिद्ध अपरंपरू,
 आदि, अनादि, अविनाशी अमरू,
 तुझे स्तवन त्रिलोकीं.
 स्वर्णू सृष्टी तुवां हेळामात्रें,
 केलीं सूर्यचंद्रनक्षत्रें,
 तुझे नि एके शब्दे पवित्रें,
 केली सर्व रचना.”

कवीने आपल्या वृत्ताला ‘अभंग’ असें म्हटलें आहे. यावरून त्या काळीं अभंग आणि ओव्या यांत भेद मानलेला नसावा. कवीने मराठी भाषा अगदीं स्वभाषेप्रमाणें लिहिली असून, या काव्यांत अनेक रम्य स्थळे आहेत. जलप्रलय, मेरीचें वर्णन, येशूचा जन्म, बालयेशूच्या क्रीडा, जोसेफ याचा उपदेश, मानवी दुःखें, ख्रिस्ताचें रोग्यांस बरें करणें, जेरुसालेमचा विध्वंस, इत्यादि प्रसंगांचीं वर्णनें चित्तवेधक आहेत. हें काव्य मराठी ख्रिस्ती लोक मार्गे मोठ्या भावीकपणानें फार वाचीत असत, असें ग्रंथाच्या उपोद्घातांत लिहिलें आहे. सांप्रतची स्थिती माहीत नाही. हा ग्रंथ आरंभीच छापला गेल्यामुळें यांत फेरबदल कमी झालेला आहे. या कवीच्या गद्याचा नमुना पुढें दिला आहे.

हा ग्रंथ मराठी जुन्या वाङ्मयाच्या अभ्यासाच्या संबंधानें फारच उपयोगी आहे. कारण हा रोमन लिपींत असून आमच्या लोकांच्या वाचनांत नव्हता, आणि छापी होता, म्हणून लेखकांच्या तावडीला न सांपडतां जशाच्या तसाच राहिला आहे. यामुळें सोळाव्या शतकाच्या

अखेरीच्या मराठीचा हा अस्सल नमुना आहे. आपले ग्रंथ लेखकांच्या तावडीला सांपडून त्यांनी त्यांत लोकांच्या भाषेत जसे फेरफार होत गेले तसे फेरफार केले आहेत; तसे फेरफार यांत नाहीत. उदाहरणार्थ, पंचमीचा प्रत्यय जो आतां 'हून', 'ऊन' झाला आहे, तो या ग्रंथामध्ये मूळचा 'होऊन' [होउनि, होउनु] असाच सर्वत्र आहे. ज्ञानेश्वरीमध्ये आणि एकनाथाच्या ग्रंथांत तो वास्तविक असाच असला पाहिजे; पण लेखकांनी तो आपल्या काळाला जुळेसा फिरविला आहे, असे स्पष्ट दिसून येते. आमच्या कवींच्या ग्रंथांत आणि कित्येक गद्य लेखांतही 'होऊन' असे रूप क्वचित् चुकून उरलेले आढळते. दुसऱ्या कित्येक रूपांच्या संबंधानेही असेच म्हणता येईल. या ग्रंथाचे वाङ्मयाच्या दृष्टीने पूर्ण परीक्षण होण्याची आवश्यकता आहे.

मुक्तेश्वर [जन्म १६०९]:—हा एकनाथाच्या मुलीचा मुलगा असे म्हणतात. एकनाथाची आख्याने पाहून त्याचा कित्ता याने घेतला. याने संपूर्ण महाभारत मराठीत संक्षेपाने केले अशी समजूत आहे. ह्यांतील पहिली चार आणि सौप्तिकपर्व ही उपलब्ध आहेत. शिवाय त्याने श्लोकरामायण, हरिश्रंद्राख्यान, मूर्खाची लक्षणे इत्यादि किरकोळ काव्ये लिहिली आहेत.

मुक्तेश्वरास कविता लिहिण्यास वेदान्ताची अथवा भागवतभक्तीची, वारकरीपंथाची अथवा दुसरी कसली आवड, हे कारण नव्हते. तो मराठी भाषेचा खराखुरा कवी होय. लोकशिक्षणविषयक किंवा मनोरंजक विचार किंवा कथा स्वयंस्फूर्तीने गौरवून सांगणे हे कवीचे मुख्य काम. असे विचार मनोरंजक भाषेत लोकांच्या अंतःकरणास येऊन मिळतील असे वर्णिले म्हणजे तो उत्तम कवी झाला. ज्ञानदेव आणि एकनाथ यांनी हे काम केले नाही असे नाही. पण त्यांनी घेतलेले विषय कठीण आणि काही नियमित मंडळीसच आवडणारे, यामुळे त्यांचे कवित्व मर्यादित होते. मुक्तेश्वराचा कविताविषय मनोरंजक आणि बोधप्रद अशा पौराणिक कथा हा झाला, यामुळे त्याची कविता लोकांना अधिक आवडणारी बनली.

मुक्तेश्वर आपल्या काळच्या मानाने चांगला विद्वान व रसिक कवी होता. त्याची भाषासरणी प्रौढ, मनोरम आणि व्यवस्थित अशी आहे. नाना-तऱ्हेचीं वर्णनें आमच्या एकंदर कविवर्गामध्ये जशीं घरीं बसल्या केलीं आहेत तशीं आहेत. परंतु तीं उदात्त आणि प्रसादमय आहेत. कथाप्रसंगांत संवाद व भाषणें आलीं आहेत तींही मनोवेधक आणि प्रसंगास व व्यक्तीस शोभशीं आहेत. शब्दभरणा विपुळ असून शब्द योग्य रीतीनें उपयोगिलेले आढळतात. आपल्या वाङ्मयामध्ये गद्यास साजतील असे शब्द निराळे आणि पद्यास शोभतील असे शब्द निराळे अशी वांटणी झालेली उघड दिसून येते, तिला मुक्तेश्वरापासून आरंभ झालेला दिसतो.

मुक्तेश्वराची जी कविता उपलब्ध आहे, तिच्यावरूनच त्यानें मराठी भाषेची मोठी कामगिरी केलेली दिसून येते. तेव्हांपासून मराठी भाषा वाङ्मयरंगणामध्ये निर्भयपणें पुढें सरसावली. पुढील सर्व कवी मुक्तेश्वराचें थोडेंफार अनुकरण करणारे आहेत. तथापि ते त्याच्यापुढें अगदीं फिके पडतात. त्याच्या तोडीचा कवी मोरोपंतापर्यंत बहुतेक झालाच नाही असें म्हटलें तरी चालेल. मुक्तेश्वर हा अगदीं प्रथमारंभीच उत्तम मराठी कवी झाला. त्याचें सर्व महाभारत खरोखरी लिहिलें गेलें असेल आणि तें आपल्या सुदैवानें आपल्यास उपलब्ध होईल, तर मराठी वाङ्मयाला त्याची मोठी जोड होईल.

मुक्तेश्वराचें मुख्य वृत्त ओवी आहे. त्यानें श्लोक व द्वा रा मा य ण रचिलें, आणि श्लोकवृत्त त्यानेंच प्रथमतः मराठीमध्ये उपयोगांत आणिली. मुक्तेश्वराची भाषा तींतील शब्दरूपांच्या संबंधाचा विचार केला तर एकनाथाच्या भाषेपेक्षां अलीकडील भासते. परंतु शब्दांचा जुनेपणा कदाचित् एकनाथापेक्षां जास्तच आहे. एकनाथाच्या आध्यात्मिक ग्रंथांत जुनाट शब्द कमी, पण आख्यानांत जास्त आहेत. हेंच विषयभेदाचें कारण मुक्तेश्वराच्या भाषेसंबंधानें मानिलें पाहिजे. 'ने' हा तृतीयेचा प्रत्यय मुक्तेश्वराच्या अगोदर फक्त सर्वनामांना आढळतो, पण मुक्तेश्वराच्या वेळीं तो नामांनाही आलेला आहे. हा प्रत्यय सन १५७३ मधील एका जुन्या पत्रांत आहे. हा प्रथम गद्य

भाषेत येऊन मग पद्यांत येऊं लागला. अनेकवचनीं 'नीं' हा प्रत्यय त्यानंतर लगेच उपयोगांत आलेला दिसतो. एकनाथापेक्षां मुक्तेश्वराची वाक्यसरणी लांबट किंवा विस्तृत आहे. याचें कारण मुक्तेश्वर वर्णनें जास्त करितो. 'ज' घालून केलेलीं कर्मणिरूपें कमी असून 'ल' प्रत्ययान्त कर्मणिभूत जास्त येत चालला आहे. नामें आणि विशेषणें यांपासून क्रियापदें [आखुडणें, लांबणें, प्रबोधणें, अरिष्टावणें, इत्यादि] वनविण्याचा मुक्तेश्वरानें बराच प्रयत्न केला आहे. परंतु हा प्रकार पुढील कवींमध्ये तितका आढळत नाही. मुक्तेश्वर हा खरा कवी असून त्याचे ग्रंथ म्हणजे मराठी काव्य आहे. मुक्तेश्वराचा मराठींत ग्रंथरचना करण्याचा उद्देश ज्ञानदेव आणि एकनाथ यांच्याप्रमाणेंच जनतेसाठीं त्यांच्या भाषेत ग्रंथ करणें हाच आहे, असें त्यानें दोनतीन ठिकाणीं स्पष्ट सांगितलें आहे. फरक इतकाच कीं, पहिल्या दोन कवींनीं फक्त अध्यात्मविषय सांगितला, आणि मुक्तेश्वरानें कथा सांगण्यास आरंभ केला; अथवा एकनाथानें आरंभिलेलें काम यानें पुढें चालविलें. अर्थात् मुक्तेश्वराच्या ग्रंथांत कवित्वाला जास्त अवसर आणि आश्रय मिळाला.

ज्ञानदेव आणि एकनाथ यांनीं गहन अध्यात्मविषयास मराठी योग्य आहे असें ज्याप्रमाणें दाखवून दिलें, त्याप्रमाणें मुक्तेश्वरानें कथा सांगण्यास मराठी भाषा सर्वप्रकारें योग्य आहे असें सिद्ध केलें. अध्यात्म-विषयानंतर ग्रंथरचनेला पौराणिक कथेचा विषय योग्यच मिळाला. ती वाङ्मयाची पुढील पायरीच होय. मुक्तेश्वरानें पहिल्या दोन कवींची उपमा, दृष्टांत, रूपकें, वगैरे गोष्टींची तन्हा घेतलीच आहे. पण विषयानुरोधानें इतर भाषालंकारही उपयोगांत आणिले आहेत. त्याच्या कवितेंत रूपकें फार असतात, आणि त्यांतलीं कित्येक फार लांबटही आहेत. अलंकारांच्या उपयोगामुळे त्याची कविता वाचणारांस गोड व रसभरीत वाटते. याची भाषेची घाटणी साधी पण उदात्त, सोपी व मनोहर आहे. त्यानें तद्भव शब्दांपेक्षां तत्सम शब्द म्हणजे जसेच्या तसेच संस्कृत शब्द जास्त घेतले आहेत. यानें ग्रंथरचना करितांना संस्कृत महाभारत आपल्या पुढें ठेविलेलें दिसतें. यामुळे त्या ग्रंथांतील विचार, शब्द आणि भाषारचनेचा किता मुक्तेश्वराच्या ग्रंथांत प्रतिबिंबित

झालेला आढळतो. याच्या भाषेमध्ये महाकाव्य किंवा आख्यान [Epic] आहे. तसेच ठिकाठिकाणी स्वतंत्र आणि सुंदर गीते [Lyrics] ही जागोजाग आहेत.

मुक्तेश्वराच्या भाषेचे मुख्य गुण माधुर्य, मनोरमपणा, कोमलता आणि शब्दसौष्टव हे आहेत. भाषा शुद्ध असून न्हस्वदीर्घाकडेही वरेंच लक्ष दिले आहे. मधून मधून जुने शब्द पुढील कवींच्या मानाने जास्त आढळतात, पण ते स्वाभाविकच आहे. कित्येकांनी त्याला सर्व मराठी कवीत श्रेष्ठत्व दिले आहे, ते अगदीच गैरवाजवी नाही. कारण कविता सहज समजत जाणे हा गुण त्याच्या भाषेत आहे; आणि कृत्रीमपणा अगदी कमी आहे.

आख्यानरूप ग्रंथरचना करण्याचे मुक्तेश्वराचे काम पुढे श्रीधर, महिपती, रघुनाथ पंडित वगैरे कवींनी चालविले, आणि त्यांनी सर्व प्रकारे मुक्तेश्वराच्या भाषेचे अनुकरण केले आहे. यासाठी त्यांच्या कामाचा उल्लेख प्रथम करून मग इतर कवींकडे वळू.

श्री धर (सन १६७८-१७२८):—याने ओवीवृत्तामध्ये भारत, रामायण आणि कृष्णकथा यांवर, आणि आणखी कित्येक ग्रंथ लिहिले आहेत, त्यांची नावे सुप्रसिद्ध आहेत. त्याचा हरिविजय ग्रंथ फार चांगला आहे. पांडवप्रताप, रामविजय आणि शिवलीलामृत हे ग्रंथही चांगल्यापैकी असून लोकप्रिय आहेत. याच्या भाषेपेक्षा मुक्तेश्वराची भाषा जरी थोडी जुनाट आहे, तरी ती अधिक प्रौढ आणि मनोरम आहे. याचे कारण मुक्तेश्वराची योग्यतःच अधिक आहे. श्रीधराच्या काव्यांत उपमा, रूपके, दृष्टान्त, वगैरे मुक्तेश्वरापेक्षा जास्त आहेत. तो रूपके फार करितो आणि ती क्वचित् कंटाळवाणीही भासतात. श्रीधराचे काव्य मुक्तेश्वराच्या काव्यापेक्षा अधिक लोकप्रिय आहे. त्याचे ग्रंथ लोक पुराणांसारखे वाचतात आणि वाचवितात. याचे कारण मुक्तेश्वराची आख्याने लांबट असून श्रीधराची लहान लहान आहेत, हे होय. विस्तृत कथापेक्षा थोडक्यांत सांगितलेल्या कथा वाचकांना जास्त आवडतात, आणि त्या वाचावयास आणि ऐकावयास जास्त सोयीस्कर असतात. दुसरे कारण, साधुकवींचे सांप्रदाय असतात; आणि त्यांचे

ग्रंथ कोणी तरी वाचून त्यांवर व्याख्यान करावें आणि श्रोत्यांनीं जमून ऐकावें असा प्रघात असतो. मुक्तेश्वर असा सांप्रदायिक कवी नव्हे. श्रीधराचे ग्रंथ पुराणांसारखे वाचण्याची चाल अजून आहे; आणि यामुळे त्यांपासून भाषाघटनेचें काम फार झालें आहे. त्याच्या ग्रंथरचनेवरून तो संतकवी होतासें वाटत नाही. परंतु त्यास जन्मापासून संन्यासी बनविलेला आहे. अलीकडे मिळालेल्या माहितीवरून असें कळतें कीं, तो प्रथमपासून संन्यासी नव्हता आणि त्याचा प्रत्यक्ष वंशही आहे.

✓ म हि प ती (सन १७१५-१७९०) :—या कवीचे संतमंडळीच्या चरित्रांवर 'भक्तिविजय, संतलीलामृत आणि इतर बरेच ओवीबद्ध ग्रंथ आहेत. त्यांची याद नवनीतांत आहे. आपण प्रत्येक साधुपुरुषाच्या घराण्यामध्ये जाऊन, त्यांच्या जीवनवृत्तांतांचा शोध करून ग्रंथ लिहिले, असें त्यानें म्हटलें आहे. यानें मुक्तेश्वर आणि श्रीधर यांचेच अनुकरण केलें आहे. याच्या काव्यांतही उपमा, रूपकें, दृष्टान्त यांचेवर पुष्कळ भर आहे; आणि याच्या वर्णनाचे विषय लोकांमधलेच आणि लोकांप्रिय साधुपुरुष असल्यामुळे त्याचे ग्रंथ मनोरम झाले आहेत. त्याची भाषा बरीच अलीकडली असून, कवितेंतले विशेष म्हणून जे रचनेचे प्रकार आहेत, ते सोडून दिले तर व्यावहारिक लोकभाषेसारखीच आहे. यामुळे याच्या भाषेंत पेशवाईच्या अखेरच्या लोकभाषेचें उत्तम स्वरूप दिसून येतें. मात्र लोकांचा अद्भुतावर विश्वास असल्यामुळे याच्या ग्रंथांतील साधुपुरुषांचा चरित्रे अद्भुतरसभरित आहेत. यानें प्रख्यात मराठी संतांचीं चरित्रे वर्णिलीं आहेत; आणि त्यांवरून त्या त्या वेळच्या लोकस्थितिचें आणि समजुतीचें चांगलें अनुमान करितां येतें. हा संतकवी नसून त्या वेळचा सुखवस्तू गृहस्थ होता. हा कीर्तनकारही होता.

र धु ना थ पंडि त :—याचा काळ बरोबर कळत नाही. त्याच्या भाषेवरून आणि कित्येक दंतकथांवरून तो शिवाजीचा बाप शाहाजी याच्या वेळीं होता असें वाटतें. तो कर्नाटकांत गेलेल्या दक्षिणी ब्राह्मणांपैकी असून, स्वतां हरदास असावा किंवा कीर्तनाचा शोकी असावा. याचें न लो पा ख्या न फार प्रसिद्ध आहे. हें काव्य मनोहर, सरस आणि

अलंकारिक असें आहे. भाषा चांगली आहे. 'ज' लाऊन केलेली कर्मणि-
रूपे याच्या भाषेत आढळतात, आणि आणखी थोडे जुने वाक्यरचनेचे
प्रकार आढळतात. यामुळे हा कवी यापेक्षा जुना असावा, असें भासते.
याने हा ग्रंथ संस्कृत नैषधकाव्याच्या आधारें रचिला आहे आणि
त्यांतील अद्भुत वर्णनें आणि अलंकार त्यानें घेतले आहेत. हे काव्य
नामावृत्तमय असून शिवाय त्यांत पदे वगैरे गाण्यास योग्य असे छंद
आणि दिंड्या, साक्या पुष्कळ आहेत, यावरून हे आख्यान कीर्तनास
उपयोगी पडण्यासारखें रचिलेलें दिसते. यामध्ये प्रास, यमकें, श्लेषही
बरेच आहेत. अगोदरच नलदमयंतीकथा लोकप्रिय. त्यांत या काव्याच्या
माधुर्यामुळे ते पुष्कळ लोकप्रिय झाले आहे; व यामध्ये क्लृष्टता, फाजील
अतिशयोक्ती आणि अश्लील वर्णनें असतांही ती गाळून हे आख्यान
त्याच्या उत्तम भाषेमुळे विद्यार्थ्यांना वाचावयास देतात. या काव्यावरून
शिवाजीच्या वेळीं मराठी भाषा चांगली प्रौढ आणि उत्तम काव्यास
साजेशी जुळली होती असें दिसते; आणि एका लहानशा काव्यावरून
हा कवी प्रख्यात झाला आहे. हे काव्य विद्यार्थ्यांना भाषाविषय
पढाविण्याच्या कामांत फार उपयोगी आहे. कारण याच्या लहानशा
मर्यादित निवडक संस्कृत शब्द आणि मराठी शब्द यांचे उपयोग,
रस, अलंकार, प्रासंगिक आणि चातुर्याचीं अशीं संभाषणे, निरनिराळीं
वृत्ते आणि भाषेला जुळेल अशी सुव्यवस्थित वाक्यरचना, हे प्रकार
अगदीं साहाजिक रीतीनें आलेले आहेत. रघुनाथपंडिताचें ग जे द्र मो क्ष
हे लहानसें काव्य आणि रामदासवर्णन नामक अकरा श्लोकांचें
स्तोत्र हीं अलीकडे आढळलीं आहेत. पैकीं पहिलें नलोपाख्यानासारखें
आहे. दुसरें मात्र भाषेवरून या कवीचें असेलसें वाटत नाहीं.

आनंदतनयः—हा रघुनाथपंडिताचा समकालीन होता, असें
म्हणतात. मोरोपंतानें 'हा अरणीचा कवी आपलें काव्य यमकांनीं
शोभवितो', असें म्हटलें आहे. यावरून हा कर्नाटकांतील दक्षिणी
ब्राह्मणांपैकीं होता असें दिसते. याचें काव्य कीर्तनायोग्य असें आहे.
भाषा साधी, सोपी आणि काव्यरचना मध्यम प्रतीची आहे. भाषा

तितकरी शुद्ध किंवा प्रौढ नाही. ठिकठिकाणी छंदोभंगही आहेत. याची आख्यानें बरीच आहेत.

अमृतराय (मृत्यु १७५३):—हा कटाव रचणारा कवी चांगल्या-पैकी आहे. याची भाषा चटकदार आणि मनोहर असून तीत संस्कृत शब्द विपुल असतात. वर्णनाची शैली चांगली आहे. याची कटाव मय लहान लहान आख्यानें असून तीं कीर्तनास उपयोगी आहेत. याच्या कटावांची वाक्यरचना आणि याच्या कवनांतील शब्दांचा उपयोग आणि भरणा ही पाहिलीं असतां याच्या वेळीं मराठी भाषा चांगली प्रौढदशेस पोचलेली दिसते. उत्तम हरदास याचा एकादा कटाव कथेच्या भरांत तालसुरावर म्हणूं लागला असतां श्रोतृमंडळी तल्लीन होऊन, सुंदर कटावांतील वर्णनाच्या ओघाबरोबर सपाठ्यानें चालली आहे असा भास होतो.

तुकाराम (१६०८-१६४९):—हा संत कवी आहे. त्याचा एकादा स्वतंत्र ग्रंथ नसून सर्व कविता भक्तिपर, नीतिपर आणि उपदेशपर स्फुट अभंगमय आहे. तुकाराम हा इतर संत कवींसारखा धंदे-वाईक साधू नसून कुलीन, सुशिक्षित, प्रमुख वारकरी म्हणून साधू झाला होता; आणि साधू म्हटला की त्यानें ओवीबद्ध ग्रंथ केलाच पाहिजे, अशा प्रकारची त्याची कविता नसून, त्याचे अभंग म्हणजे स्वयंस्फूर्तीनें वारकरी मंडळींत बसून मजन आणि उपदेश करीत असतां प्रगट झालेले उद्गार आहेत. यामुळे त्याची वाणी पूर्ण प्रसादमय आहे, आणि त्याची ईश्वरावरील निष्ठा व प्रेम ही तीत प्रतिबिंबित झाली आहेत. त्याची भाषा लोक त्याच्या वेळीं घरीं दारीं जी भाषा बोलत व व्यवहारीत तीच आहे. ती विशेष रीतीनें सजविण्याचा प्रयत्न त्यानें केला नाही. तिच्यामध्ये अगदीं लौकिकांत येणारे शब्द आहेत. अमूक शब्द किंवा वाक्य ग्राम्य म्हणून टाकावयाचें अथवा त्यास चांगलें रूप द्यावयाचें असें कवी मुद्दाम करीत असतात, तसें तुकारामानें केलेलें नाही. यामुळे त्याची अगदीं साधी अशी निराळीच भाषासरणी झाली आहे. सामान्यरूपानें विमक्ती दाखविणें वगैरे त्या वेळच्या भाषेतले रूढप्रकार त्याच्या भाषेत जागोजाग आहेत. संस्कृत शब्द जे थोडेफार

आहेत ते मुद्दाम वेंचून घेतलेले नसून त्या वेळीं लोकव्यवहारांत असतील असेच दिसतात. तसेच लोकरुढीत असलेले केवळ मराठी आणि केवळ ग्राम्य शब्दही पुष्कळ आहेत. यामुळे अर्थात् तुकारामाची भाषा ही त्याच्या वेळच्या मध्यम स्थितीतल्या लोकांच्या भाषेचा नमुना आहे.

तुकाराम थोडा मुक्तेश्वराच्या मागूनचा आहे. परंतु त्याची भाषासरणी मुक्तेश्वराच्या भाषासरणीपेक्षा बरीच जुनी भासते. त्याच्या उद्गारांमध्ये भक्तिरसाचा ओव सारखा वाहात आहे. अभंगांत जागोजाग असलेला सुनीतीचा उपदेश अंतःकरणापासून असल्यामुळे त्याचा ठसा मराठ्यांवर कायमचा उठलेला आहे. त्याचे अभंग महाराष्ट्रांतील हजारों लोक गेलीं तीनशें वर्षे रात्रंदिवस घोकीत आहेत. यामुळे त्यांतील शब्द आणि भाषासरणी यांचा मराठी भाषेवर पूर्ण पगडा आहे. त्याची कविता भाषेचा अभ्यास करणारांना फार उपयोगी आहे. तुकारामाचे अभंग हे त्याचे अगदीं साहाजिकपणें निघालेले अकृत्रीम प्रेमळ उद्गार असल्यामुळे ते पुष्कळदां अगदीं तोकडे, संक्षिप्त, असे भासतात. त्यांचा अर्थ उकलण्यासाठीं बाहेरचें साह्य घ्यावें लागतें आणि जास्त अर्थ कल्पावा लागतो. पुष्कळदां एकाच अभंगांत अगोदरचे आणि मागूनचे उद्गार यांचा अन्वय जुळविण्यासही कठीण पडतें. तसेंच आज आपल्यास ज्यांचा अर्थ कळेंनासा झाला आहे असे शब्द आणि वाक्योद्गार वारंवार येतात. याचें कारण तुकारामानें आपल्या वेळची लोकसमाजांत रुढ असलेली चालू भाषा उपयोगिली आहे, हें आहे. यामुळे त्याच्या अभंगावरून शिवाजीच्या उत्कर्षाच्या आरंभकाळीं भाषा, लोकसंस्कृती आणि साधारणतः लोकस्थिती कोणत्या प्रकारची होती याचें अनुमानही प्रयत्नानें बांधितां येईल. तुकारामाची भाषा त्याच्या काळानुरूप शुद्ध आहे. त्यानें अगोदर होऊन गेलेल्या कवींचें फारसें अनुकरण केलें नसून त्याच्या भाषेला आणि उद्गारांना एक प्रकारचें स्वातंत्र्य आहे. हलगर्जीपणाची किंवा मुद्दाम केलेलीं अशुद्धें नाहींत. आज आपल्याला अशुद्ध वाटतील असे प्रयोग आढळलेच तर ते त्याच्या वेळीं लोकांच्या उपयोगांतच असावेत. भाषा साधी, भक्तिपर, कळकळीची आणि जोरदार, प्रसंगविशेषीं मनाला मारून तल्लीन

करून सोडणारी आहे. उद्गार अगदीं स्वयंस्फूर्तीने अन्तःकरणापासून निघालेले, असे आहेत. त्याचा प्रेमळपणा तर अप्रतिम आहे. नीतिपर आणि उपदेशपर अभंग पुष्कळ. अनेक अभंगांत वाईट गोष्टींची निर्मर्त्सना आणि त्यांवर निर्भीडपणें कडक टीका केलेली आढळते. यामुळे त्याला पुष्कळ शत्रू झाले होते, आणि त्यांपासून त्याला त्रासही सोसावा लागला, असे स्पष्ट दिसून येते. आपल्या पंथाच्या संबंधाचे पूर्ण अभिमानाचे आणि प्रसंगीं आढवतेचेही पुष्कळ अभंग आढळतात. ईश्वरी कृपेच्या जोरावर आम्ही कोणास जुमानीत नाही, असे उद्गार पुष्कळ ठिकाणीं आहेत. त्याचे अभंग वाचतांना भावीक व प्रेमळ वारकरीच नव्हत तर सहृदय वाचकही तन्मय आणि तल्लीन होऊन जातात. हे अमूल्य सामर्थ्य दुसऱ्या कोणत्याही मराठी कवीच्या वाणींत आढळत नाही. तुकारामाचा एकनाथाचे ग्रंथ आणि नामदेवाचे अभंग यांचा व्यासंग होता, असे दिसते. त्याने भक्तिविषयक विचार आणि मते यांच्यासंबंधानें त्यांचें अनुकरण केलें आहे. नामदेवाच्या अभंगांतील बरेच उद्गार आणि पुष्कळ ठिकाणीं संबंध चरणही तुकारामाच्या अभंगांत सांपडतात.

तुकारामाचे म्हणून सुमारे पांच हजार अभंग प्रसिद्ध आहेत. एकेक अभंग म्हणजे एकेक स्वतंत्र विचारच आहे. एकाद्या अभंगांत तर इतका गूढ विचार असतो की, त्यावर संबंध कीर्तनाचें व्याख्यान करितां येईल. कित्येक अभंग सुंदर स्तुतीपर गीते आहेत. कित्येकांमध्ये अद्भुत भक्तिरस ओथंबत आहे. तुकारामाचें काव्य ही मराठी भाषेची अमोल जोड आहे. लक्षांत ठेविलें पाहिजे की, सर्वच अभंग तुकारामाचे नाहीत. त्यांत भेसळ करून दिलेली आहे. कित्येक अभंग तुकारामाचे असतील; पण भाषा आणि विषय यांचा विचार केला तर अगदींच भिकार आहेत. रोजच्या संवयीमुळे त्यानें सहजीं अभंगाच्या भाषेत काढलेले उद्गार त्याच्या कवनांतच कोणी घालून दिले आहेत; परंतु त्यांचा संग्रह करण्याची गरज नव्हती. तुकारामाचे एकंदर अभंग चाळून काळजीपूर्वक निवड केलेल्या अभंगांची आवृत्ती निघाली पाहिजे. त्याच्या अभंगांचा नीट अर्थ करण्याचा कित्येक मंडळीने पुण्याच्या

प्रार्थनासमाजांत सुप्रयत्न चालविला आहे. त्या योगाने हें कार्य साध्य होईल.

✓ वामन पंडित (मृत्यु सन १६७३):-याची कविता श्लोकबद्ध आणि ओवीबद्ध अशी पुष्कळ आहे. हा संस्कृत पंडित आणि वैष्णवपंथी होता. त्याने आपल्या मताप्रमाणे गीतेचा अर्थ करण्यासाठी ज्ञानेश्वरी-(भावार्थ-दीपिके)प्रमाणे यथार्थ दीपिका नामक ओवीबद्ध विस्तृत टीका लिहिली आहे. परंतु भाषासौष्टवाच्या संबंधाने ज्ञानेश्वरीपुढे ती फिकी पडते. त्याची वेदान्तपर कविताही म्हणण्यासारखी प्रतिभा युक्त नाही, परंतु त्याने श्लोकबद्ध पौराणिक आख्याने रचली आहेत, ती मात्र चांगली रसभरीत आहेत. वामनाचा मराठी कवी म्हणून लौकिक या आख्यानांवरूनच आहे. त्याने रामायण, भारत, भागवत आणि पुराणे यांतून वेंचक आख्याने घेतली आहेत. त्याची वाणी जोरदार, ओजस्वी आणि प्रौढ आहे. त्याची वनसुधा, वेणुसुधा, भामाविलास, रुक्मिणीविलास, इत्यादि कृष्णलीलापर आख्याने गोड भाषा व माधुर्यगुण यांनी युक्त अशी आहेत. यथातथ्य वर्णन अथवा स्वभावोक्ती त्याच्या काव्यांत विपुल असतात. तसेंच वीररसाचे प्रसंगही त्याने योग्य अशा जोरदार भाषेत वर्णिलेले असतात. संवादांचे प्रसंगी बोलणाराच्या योग्यतेप्रमाणे भाषा दिसून येते. त्याच्या भाषेत संस्कृत शब्दांचा जास्त उपयोग आहे. या सर्व गुणांनी त्याने मराठीला प्रौढ वळण लाविले आहे. परंतु त्याच्या भाषेत पुनरुक्ती फार असतात. मागल्या पुढल्या संदर्भजुळणीचे आणि अर्थ-व्यक्तीचे घोरण असावे तसे नसते. तसेंच आपल्यास जे म्हणावयाचे आहे, ते उघड झाले म्हणजे झाले, अशी त्याची भाषासरणी असते, असे ठिकठिकाणी दिसून येते. भाषेच्या व्यवस्थितपणाकडे आणि शुद्धतेकडे त्याचे लक्ष्य नसते.

वामन काव्यरचनेच्या भरांत आला असता प्रसंगविशेषी वर्णनाचा खळखळाट एखाद्या पूर आलेल्या नदीच्या प्रवाहाप्रमाणे जोराने चाललेला आढळतो. तसेंच विषयानुरूप शब्दयोजना किंवा ध्वनि-स्वारस्याची हातोटी वामनास चांगली आहे. पण काळजीपूर्वक शब्द-

थोजना आणि वाक्ययोजना तो करीत नाही. त्याच्या कवितेचा ओजस्विता हा मुख्य गूण आहे. तसेंच त्याच्या भाषेत शब्दांची ओढाताण, विषमयोजना व रूढीविरुद्ध प्रयोग फार. विचारांची आणि वाक्यांची जुळणी, आणि एकंदर रचना विस्वळीत आणि अव्यवस्थित असते. वामनाचा शृंगारपर वर्णनावर भर नाही. जेथे प्रसंग आला तेथे असलीं वर्णनें फार जपून लिहिलेलीं आहेत. तरी अत्यंत अश्लील शृंगाराचीं आणि इतर प्रकारच्या अश्लील वर्णनाचीं कांहीं स्थळे आणि कित्येक संबंध आख्यानेही आहेत. वामनाचा मुख्य भर संस्कृतांतील श्लोकवृत्तांवर आहे. त्यांचा उपयोगही त्यानें स्थलानुरूप आणि प्रसंगानुरूप यथायोग्य केला आहे. हा संस्कृत पंडित होता असे म्हणतात; पण त्याच्या पांडित्याचा मराठी भाषेला व्हावा तितका उपयोग झालेला दिसून येत नाही. वामन कवी तीन झाले, असें विद्वानांचें मत आहे; आणि त्यांच्या नांवांवर कविता मोडते. प्रस्तुत विवरण यथार्थदीपिकाकार सर्वमान्य वामन कवी व त्याचेच असे ठरलेले ग्रंथ यांना अनुलक्षून आहे.

४. रामदास (१६०५-१६७८):—याचें दासबोध आणि मनाचे श्लोक हे दोन ग्रंथ आणि अभंग, हें काव्य प्रसिद्ध आहे. हा सांप्रदायी असून त्यानें दक्षिणेंत रामभक्तीचा प्रसार केला. शिवाजीच्या वेळीं हा होता. त्याचें शिष्यमंडळ मोठें असे. अजूनही जागोजाग त्याचे मठ आणि भजनीपंथ आहेत. शिवाजीच्या राज्यस्थापनेस त्याची मदत होती, इतकेंच नाही, तर शिवाजीनें आपलें कार्य रामदासाच्या साहाय्यानें आणि कृपेनें केलें असें सांगण्यांत येतें. पण हें अगदीं खोटें आहे. त्या वेळच्या राजकीय चळवळींवर ज्याचा परिणाम व्हावा असें त्याच्या ग्रंथांत कांहीं नाही. उलट शिवाजीच्या राज्यसंस्थापनेच्या प्रयत्नांमुळेच त्यास या प्रांतांत येऊन आपला पंथ उभारण्याची आणि त्याचप्रमाणें आपले ग्रंथ लिहिण्याची स्फूर्ति झाली असावी असें उघड दिसून येतें. त्याचे उपदेशपर मनाचे श्लोक चांगले असून त्यांत काव्यही आहे. कांहीं अभंगही चांगले आहेत. दासबोध हा ग्रंथ त्यानें नीत्युपदेश आणि व्यवहारोपदेश करण्याच्या उद्देशानें लिहिलेला दिसतो. तसेंच,

त्यांत वेदान्त आणि आध्यात्मिक विवरणही जागोजाग पुष्कळ आहे. परंतु सर्व ग्रंथ अत्यंत अव्यवस्थित आहे. त्यांत एकंदर काय सांगितलें आहे हेंच सांगणें कठीण आहे. हा समग्र ग्रंथ रामदासाचा नसून तो त्याच्या शिष्यमंडळानें पाहिजे तसा लांबविला आहे. रामदास मोठासा पढीक होतासें दिसत नाही. तो ब्राह्मण असूनही त्याची भाषा शुद्ध व व्यवस्थित नाही. आणि त्याच्या ग्रंथांनीं मराठी भाषेच्या घटनेस म्हणण्यासारखें साह्य केलेलें दिसत नाही. रामदास हा निस्पृह ब्रह्मचारी वृत्तीत डोंगरामध्ये राहून काळ घालवी आणि जवळ येऊन राहील त्यांस उपदेश करी असें दिसतें. सांप्रदायी बनल्यावर एकादा ओवीबद्ध ग्रंथ केलाच पाहिजे अशा प्रकारचे जे ग्रंथ झाले आहेत, त्यांतला दासबोध आहे. तथापि त्यांत मधून मधून बराच चांगला व्यवहारोपयोगी नीत्युपदेश आहे; आणि त्यांतलें चांगलें तेवढें निवडून काढून बोधपर असा ग्रंथ बनवितां येईल.

मोरोपंत (१७२९-१७९४) :—हा मराठी राज्याच्या ऐन भर-भराटीच्या काळीं झाला. त्याची भाषा मराठी भाषेला त्या वेळच्या मानानें प्राप्त झालेलें उन्नत स्वरूप आहे. प्रथमतः समाधानाची गोष्ट अशी आहे कीं, त्याचे ग्रंथ त्यानेंच स्वतः अथवा त्याच्या चाहात्या मंडळीनें लिहून ठेवलेले आपणास प्राप्त आहेत. तसेंच त्याचें काव्य वाङ्मय दृष्टीनें निरनिराळ्या तऱ्हेचें आणि विपुलही आहे. त्याची कविता अशी आहे कीं तींत महाकाव्य, आख्यानें, गीतें, भक्ती, उपदेश, सर्व-कांहीं आहे. निरनिराळ्या मराठी कवींनीं जें भाषाघटनेचें कार्य केलें आहे, तें मोरोपंतानें एकट्यानें करून जसा काय त्या घटनेचा उप-संहार केला आहे. मोरोपंताच्या कवितेस नांवें ठेवणारे पुष्कळ आहेत. कित्येकांनीं तर तो कवीच नव्हे, शब्दजुळव्या, असें प्रतिपादिलें आहे. या वादविवादांत शिरण्याचें आपल्यास कारण नाही. आपल्यास भाषा-संवर्धनाच्या दृष्टीनें बघावयाचें आहे. या धोरणानें पाहिलें तर प्राचीन कवींत मोरोपंतासारखा मराठी भाषेवर उपकार करणारा ग्रंथकार झालाच नाही असें म्हणण्यास बिलकूल दिक्कत वाटत नाही. मोरोपंता-पर्यंतचे कवी जुन्या कथांवर एकाच तऱ्हेचें कवित्व करीत आले.

मोरोपंतानें त्याच कथा अगदीं नव्या तऱ्हेनें वर्णिल्या. त्यानें मूळ ग्रंथांतील उत्तम रचनेचीं स्थाने आपल्या काव्यांत आणलीच आहेत. शिवाय नव्या कोट्या आणि नवे विचार ही त्यांत भरपूर आहेत. ज्या संस्कृत ग्रंथांतून त्यानें मूळ विचार घेतले आहेत त्यांतील मूळच्या भाषणांवर, कोट्यांवर आणि अलंकारादिकांवर त्यानें अनेक ठिकाणीं ताण केली आहे. त्यानें महाभारतादि मूळच्या विस्तृत ग्रंथांतलि कथा संक्षेपानें सांगितल्या आहेत. पण त्या तशाप्रकारें सांगतांना फार कुशलता दाखविली आहे. मुक्तेश्वर, वामन, यांची कित्येक आख्यानें मोरोपंती आख्यानांहून श्रेष्ठतर वाटण्यासारखीं आहेत. पण अशी किरकोळ तुलना करावयाची नाही. आपणास प्रत्येकाची एकंदर कविता पाहावयाची आहे. मोरोपंताचीं शंभर रामायणे म्हणजे उगाच कांहींतरी ग्रंथरचना नसून प्रत्येकाचें रचनास्वरूप निरनिराळ्या प्रकारचें आहे, यामुळे भाषावृद्धीच्या दृष्टीनें ती महत्त्वाची आहेत. त्यांतलीं कांहीं तर उत्कृष्ट काव्ये आहेत. एवढें मात्र म्हणतां येईल की, रामायणांच्या ऐवजी त्यास निराळेंच काव्य रचण्याची बुद्धी झाली असती तर भाषेचें फार मोठें कार्य झालें असतें. पण हा अगदीं निराळा विचार आहे. मोरोपंतांच्या कवितेंत संस्कृत शब्द फार, हणून तिला लोक नांवें ठेवितात. परंतु हेच लोक मराठींत अनुरूप शब्द नाहीत हणून कुरकुरतात ! सांप्रत संस्कृताचा अभ्यास पुष्कळ वाढला आहे. यामुळे आतां लोकांना संस्कृत शब्द दुर्बोध वाटणार नाहीत. शिवाय मोरोपंतानें मराठींत ठिकठिकाणीं योग्य संस्कृत शब्दांचा उपयोग कसा करावा याचा सुरेख किता वाळून दिला आहे. विद्यार्थ्यांस संस्कृत ग्रंथ वाचून अनेक संस्कृत शब्द ठाऊक होतील, परंतु त्याचा मराठींत योग्य उपयोग करण्याची कला मोरोपंतांच्या कवितेवरून कळेल. आपण कवी आहों आणि त्या दृष्टीनें कर्तव्य केलें पाहिजे ही जाणीव चित्तीं धरून त्यानें काव्यरचना केल्यामुळे आणि कविता करण्याची हातोटी त्यास चांगली होती यामुळे, त्याचे भाषा सजविण्याचे प्रयत्न चांगलेच सफल झाले आहेत. त्यानें भाषेची अनास्था मुळीच केली नाही. तर उलट त्यानें भाषा सुधारण्याचा आणि तिला संस्कृत भाषेचें वळण

लावण्याचा सक्त प्रयत्न केला आहे आणि तो त्यास चांगला साधलाही आहे. कवितेच्या आंगचे बरेवाईट सर्व गूण आपल्या काव्यांत प्रगट करण्याचा त्याचा उद्देश दिसतो. कारण त्याने उदात्त अर्थालंकारांप्रमाणेच प्रसंगविशेषीं क्लिष्ट शब्दालंकारांचाही पुष्कळ उपयोग केला आहे. पण हे शब्दालंकारही यमकें आणि अनुप्रास यांच्या पलीकडे नाहीत. वरच्या ओळींतल्या अन्त्य शब्दाशीं खालच्या ओळींतला शब्द जुळावा अथवा अनुप्रासपरंपरा मिळावी म्हणून त्याने 'ट'ला ट 'प'ला 'प' जुळवून दिला आहे, असें कित्येक म्हणतात. पण अर्थहानी तर नव्हेच, तर false. उत्तम अर्थयोजना साधून अनुरूप शब्दयोजना करणे कांहीं सोपे नाही. उलट त्याला चांगली कुशलता लागत्ये. एवढ्या मोठ्या कवितासंग्रहामध्ये प्रसंगविशेषीं सांप्रत आपल्या दृष्टीने अयोग्य वाटण्यासारखे प्रकार आले आहेत. पण एकंदरीत विशेषतः भाषासंवर्धनाच्या दृष्टीने मोरोपंताच्या कवितेने मराठी भाषेचे मोठे कार्य केले आहे. अनुप्रास हा केवळ शब्दालंकार आहे, पण तोच भाषा सजविण्यास व प्रसंगविशेषीं तिला चटकदार आणि भारदस्त स्वरूप आणण्यास फार उपयोगी पडतो. असले प्रसंग मोरोपंताने अगदीं जाऊ दिले नाहीत. त्याच्या कवितेत योग्य शब्द घालून आणि प्रसंगानुसार वाक्ये आणि विचार यांचा उपयोग करून केलेली रसभरीत वर्णने, अलंकार आणि मराठी कवितेचे मुख्य प्रशंसनीय अंग जें स्वभावोक्ती यांचा भरणा फार आहे. मोरोपंताच्या काळापासून आतां पर्यंत हरदासमंडळीला आपला कीर्तनाचा थाट मनोहर बनविण्यास त्याची आर्या फार उपयोगी पडली आहे. शब्दगौरव, भाषेची प्रौढी, आणि प्रसंगानुसार रस, अलंकार यांचा भरपूर उपयोग, काळ, व्यक्ती, प्रसंग यांना अनुसरून वर्णने, थोडक्यांत पुष्कळ अर्थ आणणे, आणि प्रसंगाची मुख्य खुबी जाऊ न देणे, वर्णित पुरुषांचा आणि नायकांचा स्वभावविकास दाखविण्याची शैली, परिणामाचा परिपोष झालेला दाखवून नीतिविषयक पर्यवसानावर कथा आणणे, हे मोरोपंताच्या कवितेचे मुख्य गूण आहेत. याच्या कवितेत नीतिबोध, उपदेश आणि सावधगिरीच्या सूचना, चांगल्या गोष्टीचे सुपरिणाम आणि वाड्यांचे

दुष्परिणाम, या गोष्टी दाखविण्याचे प्रसंग बहुधा वायां जाऊं दिलेले नाहीत. दहापांच पत्रे झालीं कीं, एकादा तरी व्यावहारिक दृष्टांत, दाखला किंवा अर्थान्तरन्यास दाखल करून उपदेश केलेला असावयाचा. मोरोपंताचें भाषाशुद्धीकडे आणि शब्दयोजना, वाक्ये आणि मागला पुढला संदर्भ यथायोग्य जुळविणें यांकडे पूर्ण लक्ष दिसून येतें. त्यानें ठिकठिकाणीं संस्कृत तऱ्हेची शब्दरचना आणि वाक्यरचना केली आहे; पण या गोष्टीची मराठी भाषेच्या विकासाला त्याला जरूर वाटली म्हणून केली आहे. मोरोपंताचा शृंगारावर फार भर नाही. कित्येक ठिकाणीं ग्राम्य शब्दप्रयोग आणि विचार आढळतात. पण अशीं स्थळे फार नाहीत. चाळीसपन्नास वर्षांपूर्वी मोरोपंताच्या भाषेला बोजड म्हणत; पण सांप्रत संस्कृतशिक्षणाचा फैलाव होऊन त्या बरोबर मराठी काव्यांचेही वाचन होत असतें, यामुळे मोरोपंताच्या भाषेची खरी योग्यता जास्त कळूं लागली आहे. कवितेची जुळणी, सुंदर भाषा-सरणी आणि स्वतांचे नवे विचार या गोष्टींत मोरोपंत सर्व मराठी कवींमध्ये श्रेष्ठ आहे. अर्थगौरव, पदलालित्य आणि माधुर्य हे त्याच्या कवितेचे मुख्य गूण आहेत; पण ओजस्विता व प्रसाद हेही गूण कमी नाहीत.

मोरोपंताच्या कवितेंत इतर मराठी कवींहून विशेष असा एक गूण आहे. इतर कवींनीं आपल्या आख्यानांतून वीर, नायक, नायिका आणि इतर पुरुष, स्त्रिया, यांचें चित्र जसें जुन्या ग्रंथांतून असतें तसें रेखाटलें आहे. त्यांत त्यांनीं स्वतांची करामत फारशी कोठें दाखविली नाही. मुक्तेश्वरानें क्वचित् अशीं गुणवर्णनें चांगली केलीं आहेत. उदाहरणार्थ, शकुन्तला दुष्यन्ताच्या राजसभेंत आली असतां राजानें तिचा प्रत्यादेश केल्यावर तिनें केलेलें स्वाभिमानाचें भाषण अगदीं योग्य असें आहे. वामनकवीचें भरताचें स्वभाववर्णन या दृष्टीनें उच्च प्रकारचें आहे. मोरोपंत आपल्या नायकांचें योग्य प्रकारें स्वभावाविष्करण व स्वभावपरिपोष करून दाखविण्याचा चांगला प्रयत्न करितो. भीष्म, कृष्ण, अर्जुन, अभिमन्यू, द्रौपदी, राम, सीता, मारुती, विभीषण इत्यादि सत्पक्षीय पात्रांचें त्यानें ठिकठिकाणीं योग्य वर्णन केलें आहेच.

पण कर्ण, दुर्योधन, रावण, इत्यादिकांचे स्वभाववर्णनही त्याने उत्तम-रीतीने केले आहे. कर्ण आणि दुर्योधन हे तर त्याचे आवडते योद्धे होते. कर्णाचे शौर्य, स्वामिभक्तो, मित्रप्रेम व औदार्य आणि दुर्योधनाचा दिलदारपणा हे गूण मोरोपंताने उत्तम दाखविले आहेत. आर्यावद्ध भारतांत कर्णपर्व हें अप्रतिम आहे असें पुष्कळांस वाटते. मुख्यतः भीष्मभक्तिभाग्य आणि केकावली या काव्यांत मोरोपंताने स्वतां भक्त नसून भक्तिरस मूर्तिमंत उभा केला आहे; आणि त्याच्या सहज-मनोहर भाषेमुळे तुकारामाचे उत्कृष्ट अभंगही क्षणमात्र फिके वाटू लागतात. हा मोरोपंताच्या स्वतांच्या भाषास्वामित्वाचा आणि काव्य-रचनासामर्थ्याचा परिणाम आहे.

मोरोपंत हा प्राचीन वाङ्मयाचा मुख्य कवी, ग्रंथकार आणि घटनाकार आहे, यासाठी त्याच्या कार्याचे विस्तारेंकरून वर्णन केले. त्याने आपल्या काव्यांत संस्कृतांतील सर्व साहित्यसामुग्रीचा आणि सर्व-प्रकारच्या छंदांचा आणि वृत्तांचा उपयोग केला आहे. श्लोकवृत्ते प्रसंगाप्रमाणे निरनिराळीं योजण्याची संस्कृतांतील पद्धत वामनाप्रमाणे मोरोपंतानेही राखिली आहे. आख्यानांस त्याचे आर्या हें ओवीपेक्षां लांबट वृत्त सुरेख जुळले आहे. आर्या हें त्याचे मुख्य वृत्त आहे, तरी त्याची सुमारे एक अष्टमांश कविता श्लोकवृत्तमय आहे. मोरोपंताची कविता सुमारे पाऊण लाख आहे. मुख्य मराठी कवींच्या एकंदर कवितेहून ती जास्त भरेल.

मोरोपंताचे बरेच काव्य प्रथमतः सर्वसंग्रहामध्ये छापून निघाले. त्यानंतर राहिलेली बहुतेक काव्यप्रकरणे काव्येतिहास-संग्रहामध्ये प्रसिद्ध झाली. मध्यंतरी तेंडूलकर यांची एक आवृत्ती प्रसिद्ध झाली. पुढे निर्णयसागरच्या काव्यसंग्रहांत पंताचे सर्व ग्रंथ मोडक, ओक वगैरे मंडळीच्या उत्तम टिपांसहित प्रसिद्ध झाले. शेवटीं मोरोपंताचे वंशज पराडकर यांनी कवींच्या घरच्या विश्वसनीय हस्तलिखित प्रतीवरून आवृत्ती छापली. या आवृत्तीमधील बरीच प्रकरणे खुद्द कवींच्या हातची लिहिलेली असून जागोजाग कवीने स्वतां अर्थद्योतक टिपा ही दिल्या आहेत. या आवृत्तीच्या निरनिराळ्या विभागांच्या

ग्रंथांस परांजपे, केळकर, इत्यादि विद्वान् गृहस्थांनीं चांगले उपोद्घात लिहिले आहेत. मोरोपंतावर विष्णुशास्त्री चिपळूणकर यांनीं लिहिलेला निबंध आणि त्यांचा आणि ओक यांचा झालेला ताद्विषयक मार्मिक वादविवाद, हे लेख पंतांच्या काव्याचा अभ्यास करणारांस फार उपयोगी आहेत. हंस यांचा मोरोपंतावरील निबंध चांगला आहे. पांगारकर यांनीं मोरोपंताचें चरित्र आणि काव्य यांच्यावर सर्वांगसुंदर विस्तृत ग्रंथ लिहून चांगलीच कामगिरी केली आहे, आणि काव्य-विवरणात्मक विवेचन कसें असावें, हें भावी ग्रंथकारांस दाखवून दिलें आहे. हा ग्रंथ बराच पाल्हाळिक झाला आहे; आणि पांगारकर हे साधुवृत्तीचे असल्यामुळे त्यांत जुन्या भावीक समजुतीही बऱ्याच आहेत. परंतु अशा तऱ्हेचा ग्रंथ मराठींत अगदीं प्रथमचाच असल्यामुळे या गोष्टी क्षम्य आहेत. याप्रमाणें मोरोपंताच्या कवितेच्या साह्यानें व्हावयाचें मराठी भाषेच्या घटनेचें काम आतांपर्यंत पुष्कळ झालें आहे, आणि हा कवी व त्याची समग्र कविता अभ्यासाच्या बहुतेक साधनांसह विद्यार्थ्यांच्या पुढें तयार आहे, असें समजण्यास चिंता नाही.

ज्ञानेश्वर, एकनाथ, मुक्तेश्वर, तुकाराम, वामन आणि मोरोपंत हे मराठीचे प्रतिभावान कवी होत. वाचक कोणत्याही प्रकारचा असला तरी त्याला पटेल आणि तो त्यांत रमेल असें जें काव्य तें प्रतिभायुक्त काव्य होय. उत्कृष्ट कल्पना, विविध उगमा आणि दृष्टांत, नाना अलंकार, चमत्कृतिजनकविचार, हृदय उचंबळून सोडणारी संवेदना, इत्यादि उत्तम काव्यगूण जोत प्रगट झालेले असतील, ती खरी प्रतिभायुक्त कविता. ज्ञानेश्वर आणि एकनाथ यांचा विषय आध्यात्मिक व गंभीर असल्यामुळे ते कवी निराळेच घेतले पाहिजेत. तुकारामही सर्व कवींहून भिन्नच होय. हे तिघेही आपापल्यापरी स्वतंत्र प्रतिभावान आहेत. मुक्तेश्वर, वामन आणि मोरोपंत यांचा वर्णनात्मक काव्यावर भर असल्यामुळे त्यांची परस्पर तुलना करितां येते. या तिघांत मोरोपंत श्रेष्ठ आहे. वामनाचीं प्रतिभायुक्त वर्णनें प्रसंगीं मुक्तेश्वराच्या वर्णनांहून श्रेष्ठ भासतात. परंतु मुक्तेश्वराच्या भाषेचा साधा व प्रशांत ओघ वामनाच्या खळखळाटापेक्षां श्रेष्ठ वाटतो. रघुनाथपंडितही या कवींबरोबर घेण्या-

सारखा आहे. परंतु त्याच्या काव्याचा क्लिष्टपणा आणि त्यांतील अतिशयोक्ती यांमुळे तो मार्गे पडतो.

लावण्याः—मोरोपंतानंतर पेशवाईच्या अखेरीस आणि इंग्रजी राज्याच्या आरंभी लावण्या रचणारे कित्येक कवी झाले आहेत. त्यांत रामजोशी, परशुराम, अनंतरुंदी, होनाजी बाळ, प्रभाकर, हे मुख्य होत. होनाजी बाळ हा गवळी होता. आणखीही कित्येक लावण्या रचणारे ब्राह्मणेतर कवी आहेत. ब्राह्मणेतर कवींचे पोवाडे फार आहेत. या पांच कवींचे बरेच पोवाडेही आहेत. रामजोशी याने मनोहर मराठी भाषेत भक्तिपर, उपदेशपर आणि देवादिकांवर पुष्कळ लावण्या केल्या आहेत. त्याच्या शृंगारिक लावण्याही आहेत. छेकापन्हुती या अलंकाराचा उपयोग करून, आणि दुसऱ्या सुंदर शृंगारिक अशा बऱ्याच लावण्या त्याने रचिल्या आहेत. त्याची भाषासरणी चांगली आहे. त्याने मोरोपंताच्या भाषेचे अनुकरण केले आहे. हा कीर्तनकारही होता. याने मोरोपंताचे कवन कीर्तनासाठी उपयोगांत घेऊन त्याचा प्रसार केला. अनंतरुंदीने दुसऱ्या बाजीरावाच्या राज्यस्थापनेची घामधूम आणि त्या वेळची राज्यक्रांती आणि भयंकर दुष्काळ यांवर माधवग्रंथ ह्याणून ओवीबद्ध ऐतिहासिक काव्य केले आहे. त्याचे सहा अध्याय उपलब्ध आहेत. मराठीत इतिहासात्मक असे एवढेच लहानसे काव्य आहे. लावण्या करणारे कवी यांच्या देवांवर आणि उपदेशपर व आध्यात्मिक लावण्या चांगल्या आहेत. यांच्या शृंगारपर लावण्या अश्लील आहेत. त्यांतल्या कित्येक जरी विद्यार्थी आणि अल्पवयी मंडळी व स्त्रिया यांना वाचावयास योग्य नाहीत, तरी पोक्त लोकांनी वाचावयास योग्य आहेत, आणि शृंगारिक असून अश्लील नाहीत अशा लावण्याही आहेत. मराठीत लावण्यांचे कवन पुष्कळ असून मुख्यतः या पांच कवींच्या लावण्या भाषेच्यासंबंधाने सर्व प्रकारे चांगल्या आहेत. लावण्या हे माण्याचे वाङ्मय आहे, आणि कित्येक बोधपर, देवादिकांच्या लावण्या आणि शृंगारिक लावण्या फार गोड भाषेत आणि उदात्तवर्णनपर आहेत. लावण्यांच्या रूपांत असणाऱ्या वाङ्मयावरून पेशवाईच्या अखेरीस आणि

इंग्रजी राज्याच्या आरंभी लोकस्थिती कशी चैनीची बनली होती, हे दिसून येते. पौराणिक कथांवरही पुष्कळ लावण्या आहेत. त्या विशेषतः जंगम लोक भिक्षा मागतांना म्हणत असतात. पुष्कळ लावण्या छापलेल्या आहेत. भाषेच्या धोरणाने निवड करून आणि अत्यंत शृंगारिक लावण्या गाळून लावण्यारूपी काव्याचा संग्रह कोणी श्रमपूर्वक तयार केल्यास तो मराठी वाङ्मयाचा एक उत्तम ग्रंथ होईल.

पोवाडे:—पोवाडे मराठी राज्यस्थापनेच्या आरंभापासून इंग्रजी-राज्यस्थापनेपर्यंत अनेक झाले आहेत, व ते लोकप्रियही आहेत. अगदीं अलीकडला उमाजीनाईकाचा पोवाडा लोक नेहमीं औत्सुक्यानं ऐकतात. पोवाडे करणारे कवी किंवा शाहीर मराठे वगैरे आहेत. कित्येक अगदीं खालच्या जातीचेही आहेत. वीररसप्रधान, ऐतिहासिक प्रसंगांचे वर्णनावर आणि ऐतिहासिक पुरुषांवर अनेक पोवाडे झाले आहेत. पोवाड्यांची भाषा अगदीं साधारण लोकांतली असून ते मराठी ऐतिहासिक वाङ्मयाचा उत्तम भाग आहे. मराठी पद्यवाङ्मयाला राजकीय उलाढालींची वार्ताही नाही. पण ही उणीव पोवाड्यांनीं थोडीशी तरी भरून निघाली आहे, असें म्हणतां येतें. शाळिग्राम यांच्या उद्योगाने बरेचसे पोवाडे छापले आहेत, परंतु पोवाडे प्रसिद्धीस आणण्याचा चांगला प्रयत्न अजून झाला नाही. तसा प्रयत्न होईल तर वाङ्मयांत चांगली भर पडेल. कित्येक पोवाडे अगदीं त्या त्या वेळचे आहेत, यामुळे त्यांची ऐतिहासिक योग्यता मोठी आहे. सिंहगडचा पोवाडा, नानाफडनिसांचा पोवाडा, हरीपंत, परशुरामभाऊ यांवरील पोवाडे, पाणिपतचा पोवाडा, खड्यांच्या लढाईवरील पोवाडा, हे चांगल्यांपैकीं आहेत. पुष्कळ पोवाड्यांची भाषा साधी, गांवढळ असूनही जोरदार, ईर्षाजनक आणि वीरश्रीची आहे. अर्वाचीन कवींनींही कित्येक चांगले पोवाडे रचिले आहेत. परंतु त्यांची भाषा प्रौढ आणि संस्कृतशब्दप्रचुर असल्याने ते पोवाडा या नांवाला शोभण्यासारखे नाहीत. पोवाडा साध्या-अगदीं गांवढळ-भाषेतच असावा. तसेंच तो लांब असूनही उपयोगी नाही. आपटे यांच्या गड आला पण सिंह गेला या प्रबंधांतील नवीन पोवाडा त्या

कवनाला योग्य अशा भाषेत रचिला असल्यामुळे तो गोड आणि ओजस्वी झाला आहे.

पदे:—पदे म्हणजे गाण्यामध्ये बसविलेल्या लहान लहान कविता. यांचा मुख्यतः कीर्तनांत आणि मनोरंजनार्थ गाण्यामध्ये फार उपयोग होतो. यांत देवादिकांचीं वर्णने, स्तुती, उपदेश, इत्यादि अभंगाप्रमाणेच असतात. असलीं पदे मराठीत पुष्कळच आहेत. सर्व मराठी कवींनीं थोडीं फार पदे केलींच आहेत. त्यांच्याशिवाय पदे करणारे स्वतंत्र कवी देवनाथ, शिवरामस्वामी, केशवस्वामी, उद्धवचिद्धन, शिवदिनकेसरी, मध्वमुनीश्वर, सोयरोबा वगैरे आहेत. भाषेच्यासंबंधाने पुष्कळ पदे चांगलीं आहेत. मराठीत बायकांचीं गाणीं पुष्कळ आहेत. देवादिकांचीं, स्थलवर्णनपर, ऐतिहासिक पुरुषांवर आणि प्रसंगांवर अशीं शेंकडों मनोहर गाणीं बायकांच्या पाठांत आहेत. गाणीं हीं लांब पदेच होत; तीं गाऊन म्हणावयाचीं असतात. भूपाळ्या आणि आरत्या हीं एक प्रकारचीं देवांच्या स्तुतीपर पदेच आहेत. असलीं वरींच चांगल्यापैकीं कवनें आहेत.

मराठीवाङ्मयाच्या घटनेची भिस्त आरंभीं जुन्या कवींवरच असल्यामुळे पेशवाईच्या अंतापर्यंतच्या मुख्य कवींच्या वाङ्मयाचें हें बरेंच विस्तृत स्वरूपवर्णन लिहिलें आहे. एथपर्यंत सांगितलेल्या मराठी ग्रंथांशिवाय ओवीबद्ध वाङ्मय फार मोठें आहे. एकादा साधु-पुरुष होऊन त्यानें शिष्यपरिवार जमवावा, आणि त्यांचा एक सांप्रदाय बनून त्यानें उपदेश करावा, अशी चाल होती. प्रत्येक सांप्रदायाचा मुख्य यानें ओवीबद्ध ग्रंथ लिहिलाच पाहिजे असें असे. हा ग्रंथ बहुधा ह्या गुरूचीं जीं मते असत त्यांचा द्योतक असा परमार्थपर असे. असें वाङ्मय विपुल आहे. तें प्रसिद्ध होणें शक्य नाहीं, आणि लोकांना आवडणेंही शक्य नाहीं. मराठीतलें अशा प्रकारचें अर्धवट आध्यात्मिक आणि वेदान्तिक वाङ्मय नष्ट होईल. ज्ञानदेव, एकनाथ, वामन यांचेही आध्यात्मिक ग्रंथ हल्लींच्या स्वरूपांत टिकण्याची आशा नाहीं. तथापि कांहीं आध्यात्मिक आणि वेदान्तपर जुन्या ग्रंथांचे त्यांतील

गाबाळ वर्जन आणि भाषेला नवीन स्वरूप देऊन तयार केलेले ग्रंथ होतील, तर ते लोकप्रिय होतील आणि भाषेच्या अभ्यासाच्या कामी उपयोगी पडतील. उदाहरणार्थ, ज्ञानदेवाचा ग्रंथ ज्ञानेश्वरी अगोदरचाच चांगला असल्यामुळे त्याची अशी लहान आवृत्ती निघाल्यास ती भाषेच्या अभ्यासास उपयुक्त आणि लोकसंग्रहास योग्य होईल. कथामय वाङ्मय हे शिक्षणोपयोगी आणि साधारण लोकांना वाचण्यास योग्य असल्यामुळे ते नष्ट होण्याची तितकी भीती नाही. त्यांतला गचाळ भाग नष्ट झाला तरी ती गोष्ट सृष्टिक्रमास अनुसरूनच आहे.

मराठींतली वृत्तः—संस्कृतवाङ्मयांत सर्वसाधारण उपयोगाचे वृत्त अनुष्टुप् छंद. त्यापासून मराठींत ओवी उत्पन्न झाली. हिचा ज्ञानेश्वरी या प्रथमग्रंथांत उपयोग झाला. ज्ञानदेवाची ओवी लहान, आटोपसर आहे. पहिल्या तीन चरणांमध्ये प्रत्येकी साधारणतः आठ नऊ अक्षरे असून चौथ्या चरणांत चार किंवा पांच अक्षरे असतात. एकनाथी ओवी लांब, ज्ञानदेवाच्या साडेचार किंवा पांच चरणांची आहे. हे ओवीचे एकनाथाने लांबविलेले स्वरूप पुढे टिकले नाही. मुक्तेश्वर, श्रीधर, वामन, यांची ओवी जरी ज्ञानदेवाच्या ओवीपेक्षा लांब असते, तरी ती एकनाथाच्या ओवीएवढी नसते. त्यांतले त्यांत महिपतीची ओवी थोडी मोठी असते. क्याथोलिक कवी स्टिफेन याची ओवी ज्ञानदेवाच्या ओवीपेक्षा मोठी पण एकनाथाच्या ओवीपेक्षा लहान असते. तिचा चौथा चरण अगदीं आंखूड असतो. या सर्व कवींच्या ग्रंथांवरून ओवीच्या प्रत्येक चरणांत नऊ ते अकरा अक्षरे असावी, आणि शेवटच्या चरणांत एकाददुसरे अक्षर कमी असावे, असा साधारण नियम दिसतो.

अभंग हा छंद नामदेवाच्या वेळी उत्पन्न झाला. ओवी चार चरणांची असते. ती वारकऱ्यांच्या टाळमृदंगाच्या ओबडधोबड गाण्यावर बसवून पुष्कळांनी जमून म्हणावयाची म्हणजे चरण जास्त पाहिजेत आणि चरणांत अक्षरेही अधिक हवीत. यामुळे कांही ओव्या अथवा ओवीचे चरण एकत्र घेऊन अभंग बनाविला. अभंग

म्हणण्याच्या चालीमुळे आणि यमकाच्या स्थानावरून त्याचे तीनचार प्रकार झाले आहेत. कित्येक ओव्यांचा मिळून एक अभंग होतो. त्या अभंगांत अमुकच चरण असावे असा नियम नाही. ओवी आणि अभंग ही शुद्ध मराठी वृत्त होत. ख्रिस्ती कवी ओवीला अभंगच म्हणतो. यावरून प्रथमतः ही दोन नावे समानार्थक असावीसं वाटते. ओव्यांनी झालेलं घनाक्षरी म्हणून एक वृत्त असतं. चार ओव्यांची एक घनाक्षरी होते. घनाक्षरी तालावर म्हणण्याची असते, यामुळे अधिक व्यवस्थित असते.

कटावः—कटावामध्ये त्याला वृत्त असें म्हणण्याजोगा नियमितपणा नाही. हे तालसुरावर म्हण्याचें लांब गद्य अथवा दण्डक असतं. प्रथमतः पहिल्या आणि पुढे प्रत्येक सहाव्या अक्षरावर विराम (यती) असतो. साधारणतः दहा किंवा बारा अक्षरांची ओळ कल्पून, चार अथवा चतुर्गुणक ओळींच्या अंतीं यमक असतं. तरवारीप्रमाणें लांबट, तीक्ष्ण, असें हे वृत्त म्हणतांना भासतं, आणि सहा अक्षरांच्या विरामावर, शस्त्राचा घाव घातल्यासारखें थांबून म्हणावयाचें असतं, ह्मणून यास खड्ग असें संस्कृत नांव आहे. याला कटिबंध असेंही म्हणतात. हे वृत्त जुन्या संस्कृतांत उपयोगिलेले आढळत नाही. सत्राव्या शतकांतल्या एका दाक्षिणात्य कवीने भारतकथांवर संस्कृत खड्ग रचिले आहेत. तथापि हे वृत्त कानडीमध्ये नाही. तेव्हां हे मराठी कवींनी किंवा हरदासांनी निर्मिले आणि संस्कृतांत गेले असावे. कटाव रचणारा मुख्य मराठी कवी अमृतराय. शिवाय रामजोशी याने आणि अलीकडले विठोबा अण्णा यांनी व पुष्कळ हरदासांनी कटाव रचिले आहेत. हरदासांच्या म्हणण्याच्या योगाने कटाव लोकप्रिय झाले आहेत. रजपूत लोकांतले भाट आज्ञेबरोबर वर्णनात्मक काव्य म्हणूं लागतात, त्याप्रमाणे आपले हरदास कीर्तनांत केवळ स्फूर्तीने कटाव म्हणतात, आणि ते श्रोत्यांना ही फार उद्बोधक असतात. विठोबा अण्णाचा 'हरि हा आनंदाचा कंद' हा प्रख्यात सुंदर कटाव कीर्तनप्रसंगी धुवाख्यान चालू असतां रचिल्याची आणि तो ऐकतांना श्रोतृजन थक्क झाल्याची प्रसिद्धी आहे. अलीकडे संगीताची प्रवृत्ती झाल्यापासून नवीन हरदास

कटाव फारसे म्हणत नाहीत. आ गा शे यांचे हरदासांना उपयोगी पडेसे सावित्री आख्या न मनोरंजनांत प्रसिद्ध झाले आहे, त्यांतला त्यांनी नवीन रचलेला कटाव चांगला झाला आहे.

श्लोक-वृत्ते प्रथमतः मुक्तेश्वराने मराठींत घेतलीं. मानभावी पंथाच्या ग्रंथांत कांहीं मराठी श्लोक आहेत. परंतु या पंथाचा काळ अद्यापि निश्चित न झाल्यामुळे त्यांविषयीं कांहीं म्हणतां येत नाही. मुक्तेश्वरानंतर वामन, आनंदतनय, विठ्ठल, रघुनाथ पंडित, यांनी श्लोकवृत्तांचा फार उपयोग केला. रामदासाने मनाच्या श्लोकांसाठीं भुजंगप्रयात हे एकच वृत्त घेतले आहे. त्याचे आणखीही कांहीं स्फुट श्लोक क्वचित् आढळतात. मोरोपंताने बहुतेक सर्व संस्कृत श्लोक-वृत्ते घेतलीं आहेत. मोरोपंताने गीती हे मात्रावृत्त मुख्यतः घेतले आहे.

दिंडी आणि साकी हीं गायनानुरोधाने बसविलेलीं मात्रावृत्ते आहेत. गायनाचीं वृत्ते तालाशीं जुळण्याकरितां मात्रागणात्मकच असतात. हीं शुद्ध मराठी वृत्ते आहेत. हीं मुळारंभीं कोणी उत्पन्न केलीं हे अजून कळलेले नाही. पण तीं कीर्तनाच्या सुरवातीपासून निघालीं असावीं. कटावासारखेच चूर्णिका हे तालसुरावर बसविलेले गद्यवृत्त आहे. मोरोपंताने साकीवृत्त पुष्कळ उपयोगिले आहे. त्याने त्यास आर्येसारखेच प्रौढस्वरूप आणिले आहे.

नाना प्रकारचीं पदे हीं गायनांतीलच वृत्ते होत. त्यांची व्यवस्था ताल आणि म्हणण्याची चाल यांवर असते. संस्कृतांत पदे आढळत नाहीत. संस्कृत नाटकांतून गाण्याचीं पदे असतात, तीं बहुधा 'महाराष्ट्री' या प्राकृत भाषेत असतात. शुद्ध संस्कृतांत 'गीत-गोविंद' हे पदेचें काव्य आहे. यावरून मुळारंभीं अशीं पदे असतील. लावण्या म्हणजे वास्तविक लांब लांब अथवा पुष्कळ चरणांचीं पदेच होत. पोवाडे हेही लांब लांब पदेच होत; मात्र ते डफावर आणि तुणतुण्यावर म्हणावयाचे असल्यामुळे ओबडधोबड असतात. शुद्ध मराठी वृत्ते कोणी, कशी आणि केव्हां तयार केलीं, आणि संस्कृत वृत्ते निरनिराळ्या मराठी कवींनीं कशीं उपयोगांत आणिलीं, तसेंच मोरोपंत, वामन, इत्यादि कवींनीं आपल्या काव्यांत वृत्तांचा उपयोग

कथाप्रसंगानुसार कसा केला आहे, इत्यादि विषयांवर एकादा शोध-पूर्वक लिहिलेला ग्रंथ होण्याची जरूरी आहे.

मराठी कवितेत नेहमीं अन्त्ययमक असतें. ओवीच्या पहिल्या तीन ओळींची, श्लोकांच्या एक-दोन आणि तीन-चार ओळींची, आणि आर्येच्या दोन-चार चरणांची शेंवटचीं अक्षरें जुळलीं पाहिजेत, हा प्रकार अगदीं आरंभापासून आहे. अभंग, पदे, यांत कांहीं निराळ्या प्रकारचीं यमकें असतात. दिंडी, साकी, यांनाही यमक असतें. संस्कृत किंवा प्राकृत कवितेत असे नियमित यमक नाही. मराठीत ही पद्धत कशी उत्पन्न झाली, याचा शोध करणे अवश्य आहे. यमकी कविता निर्यमक कवितेहून कांहीं विशेष सुंदर असते अशांतला भाग नाही. पण यमक हा मराठी कवितेचा स्वभावच बनून राहिला आहे.

एथपर्यंत मुख्य मुख्य मराठी कवी, त्यांचीं काव्यें, आणि त्यांचें कार्य यांचें विवरण झालें. पण या काळांत छापखाने नव्हते, विद्यालये नव्हतीं, पंडित लोक मराठीचा द्वेष करीत, आणि एकंदर जनता राजकीय उलाढालींमध्ये अस्थीर स्थितींत होती, अशा देशस्थितींत या वाङ्मयाचा प्रसार झाला कसा, आणि त्यापासून भाषाघटनेस साह्य झालें कसे, असा प्रश्न साहाजीक उत्पन्न होतो. यासाठीं त्याचा विचार केला पाहिजे. आपल्या देशांत पुरातन काळापासून एकादा संस्कृत, पाली, प्राकृत ग्रंथ घेऊन त्यांतील मूळ श्लोक वाचावे आणि त्यांच्या-वर व्याख्यान करावें, व तें पुष्कळ श्रोते जमून त्यांनीं ऐकावें अशी चाल चालत आली आहे. मराठी कवींनीं आध्यात्मिक आणि वेदान्त-विषयक ज्ञान स्वभाषेत आणल्यावर त्या ग्रंथांवरचीं व्याख्यानें मराठीत सुरू झालीं. प्रत्येक संताचा पंथ किंवा सांप्रदाय असे, आणि असे सांप्रदाय देशभर ठिकठिकाणीं असत. तेथें मराठी ग्रंथ वाचून त्यांवर व्याख्यान आणि चर्चा चाले. ते ग्रंथ, ज्यांना वाचतां येत असे, ते आणखी घरीं वाचीत. पोर्तुगीज अमलांतील ख्रिस्ती मिशनरींनींही मराठी भाषा आणि ग्रंथ यांचा अभ्यास करून स्वतां मराठी ग्रंथ लिहिल्याचें मार्गें सांगितलें आहे. यावरून सर्व मराठी प्रांतभर वाङ्मयाचा प्रसार कसा होत होता हें दिसून येईल. ग्रंथांच्या प्रती होऊनही त्यांचा प्रसार होई.

अर्धवट सुशिक्षित मंडळीने ग्रंथांच्या कशाबशा प्रती करून ते बिघडविले; पण त्यांनी त्यांच्या प्रसारास साह्य केले. लिहितांवाचतां येणाऱ्याने एकादा तरी ग्रंथ लिहून घ्यावा अशी पूर्वी चाल होती. नामदेवापासून पंढरीचा वारकरीपंथ साऱ्या मराठी देशभर वावरत आहे. या वारकऱ्यांत जो सुशिक्षित असे, तो प्रवासांतही संधी सांपडेल तेव्हां नामदेवाचा अथवा तुकारामाचा अभंग अथवा दुसरे एकादे मूळ घेऊन त्यावर व्याख्यान करी. अशी व्याख्याने वारकरी मंडळीत अजूनही चालतात. वारकरी लोक अभंगांना वेदासारखा मान देतात आणि त्यांना अभंग पाठ असतात. या वारकरी लोकांच्या उपदेशाच्या पद्धतीवरूनच कीर्तनाची चाल निघाली. व्याख्यानासमवेत भजन आणि गायन असले, म्हणजे ते कीर्तन झाले. कीर्तनांत ग्रंथांतील विषयावर, मूळ ग्रंथांतील ओव्या, अभंग, पदे वगैरे म्हणून त्यांच्यावर व्याख्याने होत. हा कीर्तनाचा प्रकार आपल्या प्रांतांत सुमारे चारपांचशे वर्षे उत्तम स्थितीत असून अनेक विद्वान आणि वक्ते हरदास होऊन गेले आहेत. अगदी अलीकडे मात्र संगीताच्या नादाने मूळची कीर्तनाची पद्धत बिघडली आहे. या हरदासांनी मराठी ग्रंथप्रसारास आणि मराठी भाषेच्या आणि वाङ्मयाच्या घटनेस फार मोठे साह्य केले आहे. हरदासांच्या कीर्तनांत जे ग्रंथ पुढे येत ते सुशिक्षित लोक आणि त्यांची खासगी मंडळी घरी वाची. तिसऱ्या प्रहरी आणि रात्री विश्रांतीच्या अगोदर मराठी ग्रंथ वाचण्याची चाल सर्वत्र होती. श्रीधर आणि महिपती यांचे हरिविजय, पांडवप्रताप, रामविजय, पंढरीमहात्म्य, भक्तिविजय, संतलीलामृत, हे ग्रंथ अजूनही असे वाचले जातात. जरा अघीक सुशिक्षित लोकांमध्ये अशा वेळी विशेष गहन अशा आध्यात्मिक ग्रंथांचे वाचन आणि चर्चा होत. ज्ञानेश्वरी, एकनाथी-भागवत, दासबोध वगैरे ग्रंथांचे अशा प्रकारचे वाचन अजूनही चालते. ब्राह्मण वगैरे उच्च वर्णाचे आणि संस्कृताचे अभिमानी यांच्यामध्ये संस्कृत ग्रंथांचे पुराण चाले. ही पुराणे संस्कृत ग्रंथांची असत. परंतु मूळ ग्रंथाचा अर्थ सांगून, त्यावर श्रोत्यांस कळेल असे व्याख्यान करणे, हे मराठीत होई. यामुळे अर्थातच मराठी भाषेच्या घटनेस साह्य

झालें आहे आणि हरदासांप्रमाणें पुराणीकही साह्यकर्ते आहेत. मराठी ग्रंथांवरील सांप्रदायिक व्याख्यानें आणि पुराणें हीं चातुर्मास्यांत, इतर नियमित वेळीं, आणि क्वचित् नेहमीं व्हावीं अशी चाल मार्गेपासून अजूनपर्यंत चालत आली आहे.

देशांत राजकारणें आणि मुलुखगिन्या चालू झाल्यावर त्यांत गुंतणारे लोक स्वारीवर असतां जशी फुरसत मिळे त्याप्रमाणें कर्मणुकीकरितां कथा, पुराणें, पोवाडे, लावण्या, पदे, वगैरे ऐकत असत. तसेंच, हे लोक थोडे दिवस घरीं विश्रांतीसाठीं येत तेव्हां या सर्व गोष्टी मोठ्या प्रमाणावर चालत. प्रत्येक लहान खेड्यांतसुद्धां संध्याकाळीं विश्रांतीची वेळ होईपर्यंत सर्वांनीं नियमित जागीं जमून अशीं संभाषणें अथवा पोवाड्यांचे, लावण्यांचे जलसे करावे, अशी चाल होती. ठिकठिकाणीं होणारे देवांचे उत्सव, जयंत्या आणि जत्रा यांचेही या कार्यास साह्य होत असे. अशा प्रकारें या काळांत वाङ्मयप्रसारास आणि भाषाघटनेस साह्य झालें आहे.

अशुद्ध भाषा:—मागील विवेचनांत अमुक कवी अशुद्धें करितो, अमुक कवीचें भाषेच्या व्यवस्थितपणाकडे लक्ष नसतें, असे उद्गार आले आहेत. कवींच्या आणि ग्रंथकारांच्या ग्रंथरचनेच्या योगानें भाषा-वृद्धीस कसकसें साह्य होत गेलें हें आपण पाहात आहों; आणि ज्याची भाषापद्धती व्यवस्थेशीर, आणि ज्यानें भाषेला कांहीं नवीन, चांगलें वळण लाविलें, त्यानें भाषासंवर्धनाचें विशेष काम केलें, हें खरें. पण ज्याची भाषा तितकी नियमबद्ध नाहीं, तो नांवें ठेवण्यास कितपत पात्र आहे, हें पाहिलें पाहिजे. सांप्रत भाषेमध्यें छापील पुस्तकें असतात, वाचणारे फार असतात, लोकांची भाषासरणी व्याकरणादिकांनीं निगडित झाली आहे, लोकांमध्ये टीकाकार आहेत, आणि भाषेचा अभ्यास करणारे आहेत, ते बऱ्यावाईटाची चर्चा करितात, चांगल्या भाषेचें महत्त्व आपणास वाटतें, आणि या सर्व कारणांनीं आपली सध्यांची दृष्टी निराळी आहे. परंतु या कवींच्या काळीं यांतलें कांहींच नव्हतें. लोक पुढें आपल्या काव्यांचा अभ्यास करतील असें त्यांच्या ध्यानींमनींही नसेल. तेव्हां आपण आपल्या सध्यांच्या टीकाविषयक

दृष्टीने त्यांच्याकडे पाहात बसणें योग्य नाही. आतां अभ्यास करतांना जें बरेंवाईट दिसेल, त्याची चर्चा झाल्याच पाहिजे. परंतु तसें करितांना ग्रंथकारांना दोष देऊं नये. तसेंच, ग्रंथांमधून सांपडणारीं अशुद्धे, यांतलीं खुद्द ग्रंथकारांचीं कोणतीं आणि प्रती करणारांचीं कोणतीं, याचा ही शोध व्हावयास पाहिजे. कवी आणि ग्रंथकार यांचा स्वच्छंदीपणा सार्वकालिक, सर्व देशांमध्ये आहे. जुन्या संस्कृत ग्रंथांतूनही म्हस्वदीर्घांची अनास्था, छंदोभंग, शब्दांचा कसाबसा उपयोग, वगैरे दोष असलेले मार्गे दाखविण्यांत आले आहेत. एकनाथ, मोरोपंत, यांनीं भाषेस सुव्यवस्थित करण्याचा प्रयत्न केला, याबद्दल त्यांचे आपण ऋणी आहों. वामन, रामदास यांनीं अव्यवस्थितपणा केला असला, तर तो विचारांत घेऊन, असें करणें रास्त नाही, यानें भाषा बिघडते, वास्तविक रचना अशी असावी, असें म्हणण्याचा आणि शिकणारांस वळण लावण्याचा आपणास पूर्ण अधिकार आहे, परंतु त्यासाठीं जुन्या कवींना नांवें ठेवण्याचा विशेष अधिकार आपण घेणें रास्त नाही.

३-अर्वाचीन पद्यवाङ्मय

इंग्रजी राज्याची स्थापना झाल्यानंतर पुण्यांतील शास्त्रीमंडळी कृष्णशास्त्री चिपळूणकर, कृष्णशास्त्री राजवाडे आणि परशुरामपंत गोडबोले यांनीं मुख्य मुख्य संस्कृत नाटकांचीं चांगलीं भाषांतरें केलीं, आणि कांहीं काव्येही लिहिलीं. हे त्या काळचे उत्तम पंडीत असून त्यांना इंग्रजी भाषाही येत होती. यामुळे यांच्या वेळेपासूनच मराठी कवितेला नवीन वळण लागण्यास आरंभ झाला, असें म्हणण्यास चिंता नाही. कृष्णशास्त्री चिपळूणकर यांचें मराठी भाषेवरील स्वामित्व प्रसिद्धच आहे. त्यांचें साकीबद्ध मेघदूत व विरही विलाप, अन्योक्ती, वगैरे कविता जरी भाषांतररूप आहे, तरी ती उत्तम प्रकारची आहे. निघा घनप्रशंसा हें त्यांचें लहानसें स्वतंत्र काव्य सुंदर आहे. मेघदूत वाचतांना मराठी मेघदूत मूळचें किंवा संस्कृत मूळचें असें वाटूं लागतें. नाशिकचे लेले शास्त्री यांनीं रघुवंशाचें भाषांतर

केलें आहे, आणि पाळंदे यांची नवीन तऱ्हेची रचलेली बरीच ईश्वर-भक्तिपर कविता व नरहरीची गंगारत्नमाला झाली. ह्या कवींनी संस्कृताचा आणि जुन्या कवींचा नमुना सोडलेला नाही. विचार नवीन प्रकारचे घेतले आहेत.

यानंतर लौकरच इंग्लिश तऱ्हेवर मराठी कविता सुरू झाली. इंग्रजी राज्य झाल्यानंतर आपलें राष्ट्र हें अगदीं निराळेंच राष्ट्र बनत चाललें व त्याची परिस्थिती सर्वतोपरी बदलत चालली. राजकीय स्थिती, सामाजिक स्थिती, आचारविचार, विद्या, कला, उद्योगधंदे, सर्वांतच पुष्कळ फरक पडला आहे व पडत आहे; अर्थात् वाङ्मया-मध्येही फरक झालाच पाहिजे. पूर्वीचे कवितेचे विषय अध्यात्मज्ञान, वेदान्त व पौराणिक कथा हेही बदलले. आत्मीय मनें निवृत्तिपर होती तीं प्रवृत्तिपर झालीं. पाश्चात्य धर्मविचार, तत्वज्ञानविचार, शास्त्रे बगैरे यांची माहिती होऊन, ज्यांचें मनन करावयाचें व ज्यांवर लिहावयाचें ते सृष्टिविषयक विषय अपरंपार झाले. पूर्वीची आपली राष्ट्रकल्पनाही बदलून आतां फार मोठें राष्ट्र आपलें म्हणून आपल्या दृष्टीपुढें आलें, आणि स्वदेश, स्वजन, राष्ट्रहित, लोककल्याण, अशा कांहीं गोष्टी आहेत असें आपण मानूं लागलों. तेव्हां हल्लींचे कवी भिन्न विचारांचे झालेच पाहिजेत. पूर्वी ईश्वरप्राप्ती आणि मोक्ष, हेंच कायतें मनुष्याचें ध्येय मानलें होतें. यासाठीं सुमारे पांचशें वर्षे सभोवार इतक्या उलाढाली चालल्या असून ग्रंथकारांचे वेदान्ता-खेरीज विचार नव्हते. त्याचप्रमाणें अगदीं थोड्या उलाढाल्या लोकां-खेरीज जगांतल्या राजकीय वगैरे व्यवहाराकडे कोणी पाहात नसे. आख्यानरूपी काव्य झालें तरी पौराणिक अवतारी पुरुष आणि त्यांतील कथा यांशिवाय दुसरे काव्याचे विषय नसत. शिवाजीचें एवढें महत्त्व आज आपण समजतो, पण थोड्या अशिक्षित पोवाडे रचणाऱ्यांशिवाय त्याच्या चरित्राकडे कोणी यत्किचित्ही लक्ष दिलें नाही. संसारत्याग, अरण्यवास, संन्यास, साधुवृत्ती हेंच कायतें उत्तम ध्येय पूर्वीच्या काळीं होतें. आतांचे कवी या सर्व गोष्टींच्या विरुद्ध आहेत;—निदान मानवी ध्येय काय तें एवढेंच, असें तरी ते समजत नाहीत.

पूर्वी आमची सर्वच सृष्टी आणि तदनुसार विषय मर्यादा लहान होती; आतां ती फार मोठी झाली. यामुळे मनाला संतुष्ट करण्याच्या गोष्टीही वाढल्या आहेत. तेव्हां आपले काव्यविषय वाढणार आणि नवेनवे होणार; परंतु आपल्या विचारांची पूर्वपरंपरा सुटून नवीन काव्यग्रथित गोष्टी आपणांस आवडू लागतपर्यंत कांहीं तरी काळ जाणारच. तसेंच जुने तेवढे चांगले, नवे वाईट, ही दृढ मानवी समजूत आपल्या लोकांच्या हाडीं खिळलेली आहे. आमचे नवीन कवी तर अगदींच नवे विचार आपल्या कवितेत आणतात. मिल्टन, शेक्सपिअर, बायरन, शेल, कीट, वर्डस्वर्थ, ब्राउनिंग, टेनेसन, या भिन्न स्वभावांच्या पाश्चात्य कवींचे अगदीं नवीन विचार व नवीन कल्पना आमच्या लोकांना प्रथमार्भी कशाशा वाटणारच.

आमचीं जुनीं घरबसल्या केलेलीं शिळीं काल्पनिक सृष्टिवर्णने आणि पाश्चात्य कवींचीं प्रत्यक्षज्ञानाचीं वर्णने यांत मोठाच फरक. जुन्या मराठी कवींमध्ये मुक्तेश्वर याने कांहीं सृष्टिवर्णने केली आहेत. वामनाचींही तशीं कांहीं वर्णने आहेत. त्यांचीं नवनीतात घेतलेलीं 'वनसुधा' आणि 'वेणुसुधा' हीं दोन लहान प्रकरणे सुंदर गीते आहेत. त्यांत आणि 'कालियामर्दन' यांत स्वभावोक्ती सुरेख आहेत. पण अशीं स्थळे फार थोडीं; आणि आधुनिक कवी नरहरी, चिंतामणी-पेंढकर, रे० टिळक, यांचीं पाश्चात्य नमुन्यावरचीं प्रत्यक्ष सृष्टिवर्णने त्यांपेक्षां श्रेष्ठ होत, हे कोणीही कबूल करील.

नवीन कविता भाषा आणि रचना यासंबंधानेही थोडी अप्रिय होण्याला कारणे आहेत. कवितेची भाषा गद्यभाषेहून बरीच निराळी असली पाहिजे अशी आपली समजूत आहे. तशीच पाश्चात्य ग्रंथकारांचीही आहे. परंतु इंग्रजी गद्यभाषा आणि पद्यभाषा यांतला फरक आमच्या इतका नसतो. पूर्वी आमच्याकडे गद्यच फारसे नव्हते, आणि होतें तें भाषेच्यासंबंधाने बरेचसे पद्यासारखेच असे. यामुळे हा फरक तितका दृष्टीपुढे नव्हता. आतां गद्यवाङ्मय पुष्कळ निर्माण झाले, आणि जुने पद्यवाङ्मयही प्रसिद्धीस आले. नवीन पद्यवाङ्मय गद्याकडे जास्त वळलेले असते. तेव्हां 'ही हो कसली कविता?'

असें म्हणून पुष्कळ वाचक नाकें मुरडतात. कुठ्यांचें राजा शिवाजी काव्य आणि कीर्तिकराचें इंदिरा काव्य प्रसिद्ध झालें, तेव्हां त्यांवर अशाच प्रकारच्या टीका आल्या. तसेंच आधुनिक कवींनीं वृत्तरचनाही पूर्वीची सोडून नवीन स्वीकारली आहे. आमच्या कवितेचे जे छंद आहेत, त्यांमध्ये गोड ध्वनींचें आणि शब्दरचनेचें माहात्म्य असतें. पाश्चात्य छंदांमध्ये ताल, ठेका आणि शब्दांतील अक्षरांवरील जोर किंवा स्वराघात यांचें माहात्म्य जास्त. तसेंच आधुनिक कवी जुनीं वृत्ते सोडून पदे, गाणीं इत्यादिकांत पुष्कळ कविता करीत असतात. जुने श्लोक, आर्या, अभंग, साक्या, दिंड्या, इत्यादि वृत्ते लोकांना गुणगुणतां येतात, तशीं नवीन गाण्यांतील वृत्ते किंवा पदे येत नाहींत. नवीन कविता तर बरीचशी नव्या वृत्तांत, यामुळे ती अजून अप्रिय वाटते. आणखी एक प्रकार असा आहे कीं, पाश्चात्य नमुन्यावर कविता करणें ही एक नवीन गोष्ट आपलेकडे आली आहे. संगीत नाटके व त्यांतील अनेक चालींचीं लोकप्रिय झालेलीं पदे आणि गाणीं रात्रंदिवस सर्वांच्या तोंडीं असतात. तेव्हां जो उठला तो पांच चार गीतें रचून आणि तीं कोठें तरी प्रसिद्ध करून कवी बनू पाहातो. तेव्हां खरा जातिवंत कवी कोण आणि उगाचच्या उगाच बनलेला कवी कोण, याचा निर्णय अजून होत नाहीं. लहानसें गाणें अथवा वेडावांकडा श्लोक हवा त्यास रचतां येईल; पण खरें काव्य करणें पोरखेळ नव्हे. कवी विद्वान म्हणजे एक प्रकारचा सर्वज्ञ असावा लागतो. निदान आपल्याला इतरापेक्षां कांहीं जास्त कळतें, असा त्याला अहंभाव तरी हवा असतो. ज्ञानदेव, एकनाथ, मुक्तेश्वर, वामन, मोरोपंत, हे प्राचीन कवी आपापल्या काळाप्रमाणें विद्वान होते. तुकाराम आपल्या पंथामध्ये विद्वान होताच, पण निस्सीम आणि प्रेमळ भक्त या दृष्टीनें फारच श्रेष्ठ होता. आतांच्या कविमंडळींत कांहीं थोडे विद्वान असतील.

सांप्रत नवीन कवी आणि त्यांच्या कृती यांच्या सुळसुळटांत कोणाच्या प्रयत्नांनीं भाषाघटनेस आणि वाङ्मयसंवर्धनास खरें खरें साह्य होत आहे हें सांगणें कठीण आहे. योग्य काळ गेल्यानंतर

चांगलें तें टिकून वाईट नष्ट होईल हा सृष्टिनियम खरा आहे; पण तसें होण्यास कालावधी लागेल. आतांच्या काळीं खरा कवी होणें म्हणजे सध्यांच्या विविधविषयांचें शक्य तितकें पूर्ण ज्ञान आणि बहु-श्रुतपणा आंगीं पाहिजे; तसेंच आतां लोकरंजन कसें होईल त्याचेंही ज्ञान पाहिजे. सध्यांच्या चौकस आणि चवढाळ लोकांना पटेल अशा नवीन गोष्टी प्रकट करितां आल्या पाहिजेत. तसेंच सध्यां जगांत जीं अनेक तत्वे जागृत आहेत, त्यांतील एखाद्या गहन तत्वाभ्यें त्याचें मनं गढलेलें असलें पाहिजे. एखादा हुषार आणि प्रतिभावान मनुष्य थोड्या चांगल्या कविता करून अल्पकालिक कवी होईल; पण महा-कवी या संज्ञेस पात्र होण्यास त्याची प्रतिभा व योग्यता मोठी असली पाहिजे. तसेंच त्यानें प्राचीन संस्कृत आणि मराठी काव्याचें आणि इंग्रजी मुख्यमुख्य कवींच्या कृतींचें आलोडन आणि अवलोकन अवश्य केलें पाहिजे.

१. जुन्या कवितेंत भरपूर रस, अलंकार, पदलालित्य, थोडक्यांत पुष्कळ अर्थ आणणें इत्यादि गोष्टी असतात, आणि त्या काव्याला अत्यंत जरूरीच्या अशी अजून समजूत आहे. अर्वाचीन कवी अगदीं सार्धें, सरळ वर्णन करितात, त्यांना असली कांहीं सामग्री फारशी लागत नाही, यामुळें पुष्कळदां त्यांच्या कृतींत काव्य आहे असें वाचकांना वाटत नाही. महाकाव्यांचा अभाव :-

नवीन कवींमध्ये अजून कोणी महाकवी म्हणजे सर्व काव्यगुणांनी युक्त असें विस्तृत काव्य रचणारा झाला नाही. गीतें [Lyrics] म्हणजे ज्यांना वीणाकाव्यें असें चमत्कारिक नांव कोणी दिलें आहे, अशीं अल्प काव्यें, गाणीं, पदे वगैरे यांवरच भर फार. यांतील कित्येक फार उत्तम आहेत असें अर्वाचीन कविता चाळल्या असतां दिसून येईल. परंतु या तुटपुंज्या कवितेनें भागणार नाही. सध्यां कवी कसे उत्पन्न होतात हें मागे सांगण्यांत आलेंच आहे. त्यांच्यामध्ये सर्वांगसुंदर महाकाव्य रचण्याची योग्यता अजून आलेली नाही. कित्येकांचीं सुंदर अल्प काव्यें वाचून हे महाकाव्यें लिहिण्याचा यत्न कां करीत नाहीत, असा प्रश्न मनांत उद्भवतो. परंतु महाकाव्य अजून आपल्या

आवांक्यांत आलेलें नाहीं, तुकाराम, वामन, मुक्तेश्वर, मोरोपंत, यांच्या काव्यांची ज्यांना इतके वर्षे गोडी लागलेली आहे, त्या वाचकांना अगदीं नवीन गोडी लवून देणें सोपें काम नाहीं, असें त्यांना सहजें वाटत असावें. दुसरी गोष्ट अशी आहे कीं महाकाव्य रचण्यास शांतता आणि फुरसूत पाहिजे. आमचे बहुतेक अर्वाचीन कवी पोटाच्या पाठीमागें लागलेले असतात. लहान सहान काव्यें केलीं, तरी तीं लोकांपुढें आणण्यास कोणा तरी मासिक पुस्तकाची मनधरणी करावी लागते. मग महाकाव्य रचिलें तरी तें प्रसिद्ध व्हावें कसें ?

नवीन कवितेमध्ये जुन्या वाङ्मयांत अगदीं नव्हत्या किंवा असूनही ज्यांना मान्यता मिळाली नाहीं अशा अनेक गोष्टी आहेत. या भागाच्या आरंभी पाश्चात्य कवितेच्या संबंधाचे रचनाप्रकार सांगितले आहेत. ते जरी कवितेंत असावयाचेच, तरी त्यांची आमच्या जुन्या कवितेस ओळख नव्हती. तेव्हां रचनेचा आणि हेतूचा नवीनपणा हेंही नवीन कवितेच्या अप्रियतेचें कारण आहे.

आणखी एक नवीन प्रकार असा आहे कीं, आधुनिक कवी इंग्रजी कवींच्या नमुन्यावर कवितेमध्ये काल्पनिक विचार आणून त्यांच्यावर तात्त्विक सृष्टी निर्मितात. एकादी क्षुल्लक गोष्ट असली तरी तिच्या मुळाकडे जाऊन तीपासून एकादें मोठें नीतिपर अथवा बोधप्रद तात्पर्य काढावयाचें, असा प्रयत्न नवीन कवी करितात. हा प्रकार अजून वाचकांस आवडूं लागला नाहीं. वर्डस्वर्थसारख्या इंग्रजी कवींनीं क्षुद्र विषयांवर सुंदर कवनें केलीं आहेत. आपला कवी तुकाराम याच्या स्फुट अभंगांतही अशा प्रकारच्या क्षुद्र गोष्टींवर प्रौढ विचार रचलेले आहेत. ठोमरे थांनीं, रे० टिळकांनीं व केशवसुतांनीं अशीं कवनें पुष्कळ रचिलीं आहेत. परंतु जुन्या ठरीव गोष्टींमधून अजून आपण सुटलों नाहीं, यामुळे ही नवीन कविता पुष्कळांस अप्रिय वाटते. तिचें सौंदर्य कळून ती मान्य होण्यास वेळ लागेल.

याप्रमाणें आधुनिक कविता अप्रिय असण्याचीं कित्येक कारणें आहेत. तथापि ती अनेकांना प्रियही आहे; आणि तिच्यावरील प्रेम उत्तरोत्तर वाढत आहे. तसेंच कवींनाही अनुभव येऊन, लोकांना प्रिय

काय व. अप्रिय काय हैं त्यांस कळू लागेल, आणि ते आपली कविता तदनुसार करतील.

मराठीमध्ये पाश्चात्य नमुन्यावर काव्य करण्याचा अगदी पहिला प्रयत्न कुंटे यांनी केला. राजा शिवाजी हैं त्यांचें महाकाव्य चांगल्या-पैकी आहे. परंतु कित्येकांनी त्या काव्याची केवळ नवीन म्हणून फजिती उडविल्यामुळे त्यांचें काव्य पुरें प्रसिद्धीसही आलें नाहीं. त्यांनीं मन म्हणून तात्विक विषयावर नवीन तऱ्हेचें काव्य लिहिलें. परंतु त्याचीही तीच अवस्था झाली. 'आतां हे कविमन्य तत्वज्ञानी बनले !' ह्मणून त्यांच्यावर खरमरीत टीका आली. खरोखरी पाहिलें तर कवी हा तत्वज्ञानी असावाच लागतो. तत्वज्ञान याचा सहज अर्थ प्रत्येक गोष्टीत खरें काय हैं पाहणें किंवा निदान तसा प्रयत्न करणें. सृष्टि-क्रमामध्ये खरें काय याचा शोध लावून तें लोकांच्या मनांत आपल्या गोड आणि मनोवेधक भाषेच्या द्वारे भरविणें, हें कवीच्या उद्योगाचें खरें इंगित. आतां एकादवेळ हें तत्वज्ञान चुकेल; पण कवीच्या दृष्टीनें तें खरें असावयाचेंच. असें तत्व जर कवीच्या बोलतां नाहीं तर ते बोल काय कामाचे ? जुन्या कवींनीं जुनें ठरीव तत्वज्ञान घेऊन त्यावरच काम भागविलें. स्वतांचे शोध फारसे कोणी लाविले नाहींत. त्या काळीं या तत्वज्ञानावर लोकांचा विश्वास होता. पण आतां तो काळ फिरला आहे. आतां लोकांचा श्रद्धाळूपणा कमी होऊन जुन्या धार्मिक किंवा पौराणिक मानीव सत्यांवर लोक अंधपरंपरेनें विश्वसत नाहींत. आतां 'काय ?' आणि 'कसे ?' हे प्रश्न पुढें उभे राहातात, आणि त्यांचें उत्तर द्यावें लागतें. अर्थात् आतां नवीन प्रकारचीं तत्त्वां पुढें आलींच पाहिजेत.

दुसरी गोष्ट अशी आहे कीं प्राचीन कवी भिन्नभिन्न मनुष्य अथवा पुरुष यांचें वर्णन करीत आले. त्यांचे स्वभाव, कृत्ये, आणि तसेंच त्यांचा एकंदर सृष्टीशीं संबंध ह्या गोष्टी जशा पुराणादिकांनीं अथवा दन्तकथांनीं ठरलेल्या होत्या तशा त्यांनीं वर्णिल्या आहेत, आणि श्रद्धाळू लोकांनीं तीं वर्णनें मान्य केलीं आहेत. पण आतां मनुष्य आणि सृष्टी दोन्हीही अगदीं नव्या स्वरूपानें आपल्यासमोर येऊन उभी राहिली आहेत. तेव्हां यापुढें कवींची तत्वमीमांसाही बदलणारच.

आतांच्या काळीं कवी जें सत्य सांगणार तें आपल्या आधुनिक समजुतीशीं आणि जिची सृष्टी वाढली आहे अशा आपल्या दृष्टीशीं जुळतें असलें पाहिजे, तरच तें आपल्यास पटेल आणि आवडेल.

लोकमान्यतेच्या संबंधानें प्राचीन कवी आणि अर्वाचीन कवी यांच्या स्थितींत मोठा फरक आहे. बहुतेक सर्व प्राचीन कवी निरिच्छ साधुसंत होते अथवा चांगल्या स्थितीतले गृहस्थ होते. तसेंच काव्य केलें कीं तें छापून प्रसिद्ध झालें पाहिजे, आणि त्यास लोकाश्रय मिळाला पाहिजे, नाही तर चरितार्थ चालावयाचा नाही, अशी त्यांची स्थिती नव्हती. त्यांनीं फुरसुतीप्रमाणें काव्य लिहून ठेविलें आहे; आणि अध्यात्मपर व भक्तिपर काय असेल तें लिहून काढावें आणि वाचावें अथवा वाचलेलें ऐकावें अशी भावीक लोकांची स्थिती असल्यामुळे त्यांचे ग्रंथ प्रसिद्धीस आले आहेत. एकनाथ, मुक्तेश्वर, वामन, मोरोपंत यांसारख्यांची गृहस्थिती तर चांगलीच होती, आणि त्यांच्या सांप्रदायिकांनीं अथवा चाहत्यांनीं त्यांचीं काव्ये तेव्हांच्या तेव्हांच प्रसिद्धीस आणिलीं, त्यांचा प्रसार केला आणि तीं लोकमान्यतेस पात्र केलीं. हल्लींच्या केवळ व्यावहारिक लोकस्थितींत काव्य केलें तर तें प्रसिद्ध झालें पाहिजे; त्याला लोकांनीं चांगलें म्हटलें पाहिजे; त्यास लोकाश्रय मिळाला पाहिजे; आणि छापखान्याचा खर्च तरी निघाला पाहिजे. केवळ कवी म्हणून कोणाचा संसार चालत नाही, यामुळेही अद्यापि नवीन काव्यरचनेची सुस्थिती नाही. इंग्लंडमध्येही पुष्कळ दिवस, एकुणिसाव्या शतकाच्या अर्धापर्यंत, अशीच स्थिती होती. एवढा प्रख्यात कवी वर्डस्वर्थ यालाही 'आपणांस काव्यप्रसिद्धीपासून बुटांचे बंद विकत घेण्यापुरतेही पैसे मिळत नाहींत' असे उद्गार प्रथमारंभीं काढावे लागले आहेत.

तेव्हां कुंटे यांचा नवीन कवितेचा उद्योग यथाकालच होता. त्याला जशा प्रकारचीं नांवे ठेविलीं, तशीं ठेवण्याचें कारण नव्हतें. कुंटे यांचा प्रयत्न वाईट नव्हता, आणि त्यांचा चरितार्थ लोकाश्रयावर अवलंबून नव्हता. परंतु कुंटे हे शांतपणें लोकापवाद सोसून घेणारे नसल्यामुळे त्यांनीं आपला ग्रंथ पुरा प्रसिद्ध केला नाही. 'राजा शिवाजी' याचा

अन्तिम भाग सांपडतही नाही. त्यानंतर त्यांनी कवीपणाच सोडून दिला. ही मराठी वाङ्मयाची मोठीच हानी झाली आहे.

यानंतर कित्येक वर्षे नवीन कविता करण्याच्या भानगडीत कोणी पडला नाही असें दिसतें. जुन्या पद्धतीवर कांहीं कविता झाली, ती कविता बहुधा संस्कृताची भाषांतररूप आहे. या भाषांतरमय कवितेसही चिपळूणकर, गोडबोले, राजवाडे यांच्या भाषांतराचें स्वरूप नाही. कांहीं मराठी शब्द घालून बाकीचा संबंध श्लोक संस्कृत शब्द आणि समास यांनी भरून काढावयाचा, अशीच मराठी काव्ये फार झाली आहेत. मेघदूताची कित्येक भाषांतरे झाली आहेत. पण चिपळूणकर यांच्या भाषांतरापुढें सर्व फिकी पडतात. भामिनीविलासाचें वैद्यकृत भाषांतर विविधज्ञानविस्तारांत प्रसिद्ध झालें होतें तें बऱ्यांतलें आहे. कांहीं चांगली नवीन तऱ्हेची काव्ये झाली. त्यांतलीं स्काटच्या 'लेडी आफ दि लेक'च्या एका सर्गाच्या आधारे रचलेलें प्रधानकृत दैवसेनी आणि चिंतामणि-पेठकरकृत गंगा वर्णना हीं मुख्य होत. नरहरीकृत गंगारत्नमाला हेंही बऱ्यापैकी आहे. या कवींनीं जुनी पद्धत अगदींच न सोडतां नवीन घाटणी उचललेली आहे. कीर्तिकर यांचें टेनिसनच्या 'प्रिन्सेस' चें भाषांतरमय काव्य इंदिरा हें अगदीं नवीन प्रकारचें आहे. कुरुंदवाडकर यांचें आर्यावद्ध गणेशपुराण हें मोरोपंताचें उत्तम अनुकरण आहे. प्रख्यात सर टी. माधवराव यांनीही मोरोपंताच्या घर्तीवर बरेंच आर्यावद्ध काव्य केलें आहे. वासुदेव शास्त्री खरे यांचें यशवंतराव महाकाव्य हें या मध्यकाळांतलेंच होय. याची रचना जुन्या तऱ्हेची असून कल्पना नवी आहे. खरे यांची समुद्र वगैरे आणखी किरकोळ कविता बरीच आहे. खरे हे चांगले कवी आहेत. त्यांनीं पुढें ऐतिहासिक लेखांच्या संग्रहाकडे लक्ष दिल्यामुळें कविता करण्याचा नाद सोडला. या मध्यकालीन नवीन काव्यांची एवढी मात्र विशेष गोष्ट दिसते की, तीं त्या वेळीं स्वतंत्रपणें प्रसिद्ध झालीं आहेत.

अगदीं नवीन प्रकारच्या काव्यरचनेचा आरंभ सुमारे चाळीस वर्षांपूर्वी झाला असें म्हणावयास चिंता नाही. पाश्चात्य विद्यांच्या नादीं लागलेले विद्यार्थी जेव्हां इंग्रजी कवींची काव्ये वाचू लागले, तेव्हां अशी कविता

आमचेकडे कां नसावी असें साहाजिक वाटून, त्यांपैकी ज्यांना कवित्वाची स्फूर्ती होती ते नवीन कविता लिहू लागले, आणि त्यांचे पाहून इतरही लिहू लागले. काव्य लिहिले तरी ते लोकांपुढे आले पाहिजे, तसेंच त्याचा प्रसार होण्यास लोकांना वाचण्याची आवड पाहिजे. ही आवड आमच्या लोकांस कितपत आहे, हे सर्वांस ठाऊकच आहे. या कारणांनी कविता थोड्या प्रमाणांत बाहेर येऊ लागली. इंग्रजी 'गोल्डन ट्रेझरी'मधील लहान लहान काव्यांची भाषांतरे प्रथमतः बरीच प्रसिद्ध झाली आहेत. समर्थ हायकोर्ट वकील यांनी असली बरीच कविता लिहिली असून ती चांगली आहे. ही माजी निबंधचंद्रिका, विविधज्ञानविस्तार यांमध्ये आणि इतरत्र प्रसिद्ध झाली आहे. प्रथमारंभी विविधज्ञानविस्तार वगैरे कित्येक मासिक पुस्तकांनी असल्या कवितांस स्थळ दिले. पुढे जळगांव येथील फडणीस यांचे काव्यरत्नावली हे पुस्तक केवळ या कामासाठीच उदयास आले. हे कसेबसे चौवीस वर्षे चालले आहे. पुस्तकास फारसा आश्रय नसता फडणीस यांनी पुस्तक नेटाने चालविले आहे, आणि त्यांत पुष्कळ नवीन कविता प्रसिद्ध झाली असून अनेक कवी उदयास आले आहेत. फडणीस यांनी मराठीवाङ्मयाचे हे मोठेच काम चालविले आहे. याशिवाय विविधज्ञानविस्तारामध्ये नवीन कविता पुष्कळ आली आहे. अलीकडील नव्या मासिक पुस्तकांत कवितांना स्थळ असते. अशा प्रकारे नवीन कविता पुष्कळ प्रसिद्ध होत आहे. नवीन कावितेतून वेंचे घेऊन कित्येक स्वतंत्र पुस्तकेही झाली आहेत. केशवसुत, मोगरे, रे० टिळक यांची कविता स्वतंत्र प्रसिद्ध झाली आहे. तसेंच 'अभिनवकाव्यमाला' या नांवाची तीन पुस्तके प्रसिद्ध झाली आहेत, त्यांतही अर्वाचीन कवींच्या काव्यांतील उतारे घेतले आहेत. परंतु प्रख्यात इंग्रजी कवींचे काव्यग्रंथ स्वतंत्रपणे प्रसिद्ध होतात तसे ग्रंथ आमच्या इकडे अजून फारसे प्रसिद्ध झाले नाहीत. केवळ कवित्वाचा उद्योग करणारे असे लोक आमच्या इकडे अजून नाहीत. फावल्या वेळी हा उद्योग करावयाचा. प्रसिद्धी-करणाची साधनेही कोर्ती आणि उत्तेजन देणारा वाचकसमुदायही तात्पुरताच. यामुळे नवीन कविता महाकाव्यमय कमी होते. खंड-

काव्यमय आणि मध्यम काव्यमय पदे, गाणी, प्रेमोद्गार, दुःखोद्गार, अशा प्रकारचीच पुष्कळ. तथापि अशी कविता बरीच होऊन मराठी वाङ्मय वाढत आहे, एवढी गोष्ट खरी.

अर्वाचीन काव्यांत पहिली गोष्ट भावनात्मक काव्य, वर्णनात्मक काव्य, पदे, गीते, स्तोत्रे, महाकाव्य, सुखान्त काव्य, करुणान्त काव्य, उपहास, विनोद, विडंबन वगैरे प्रकार स्पष्टपणे निराळे करून काव्य-रचना होत असते. या व्यवस्थेमुळे वाचकाची जशी आवड असेल, तशी त्यास निवड करितां येते. त्याचप्रमाणे आधुनिक कवी जुने शिळे विचार न घेतां अगदीं नवीन विचार घेतात. उदाहरणार्थ, आपण एकच सौंदर्याची कल्पना घेऊं. ही संस्कृतामध्ये आणि जुन्या मराठीमध्ये सर्वत्र एका ठरीव प्रकारची आढळते. पण हीच आतां नवीन प्रकारची व भिन्न तऱ्हेची दृष्टीस पडते; उदाहरणार्थ रघुनाथ पंडिताचें दमयंतीचें वर्णन, तसेंच मुक्तेश्वराचें शकुन्तलेचें वर्णन, आणि टिळक यांची 'अमेरिकन मुलगी' या कविता पाहाव्या. जुन्या कवींचें वर्णन केवळ शृंगारमय असतें. नवीन कवींच्या बोलांमध्ये निष्काम सौंदर्यभावना आणि वर्णनाचा प्रत्यक्षपणा असतो. दुसरी गोष्ट, जगाच्या संबंधाच्या प्राचीन समजुती नष्ट होऊन नवीन समजुती उत्पन्न झाल्या आहेत. यामुळे हा सर्व टाकाऊ पसारा आहे असें वाटत नाहीं. अर्थात् आधुनिक कवी सृष्टीकडे नव्या दृष्टीनें आणि नवीन प्रेमानें पाहतात, आणि यामुळे सृष्टिशोभा हा काव्याचा नवीन विषय झाला आहे. आतां आपण सर्व सृष्टी नवीन दृष्टीनें पाहूं लागलों, त्याबरोबर वैराग्यमय दृष्टीचा क्षुल्लकपणा गेला; त्याबरोबर सृष्टीतील क्षुल्लक गोष्टीही महत्त्वाच्या वाटूं लागून, त्यांतही घेण्यासारखें आणि विचार करण्यासारखें पुष्कळ आहे असें वाटूं लागलें. यामुळे क्षुद्र विषयांवरही कविता होतात आणि त्यांच्या द्वारे नीतिबोध व सुविचार सांगण्यास सोय होते.

कवित्वसंबंधाच्या अनेक बाबतींत प्राचीन कवींच्या ठरीव कल्पना असत. त्या अर्थात् कंटाळवाण्या व्हावयाच्याच. अर्वाचीन कवी हा एकांगीपणा सोडून नवीन कल्पना आणि विचार घेत आहेत व प्रगट

करीत आहेत; आणि नवीन शास्त्रीय शोधांच्या योगाने या कल्पना अतोनात वाढल्यामुळे आणि ही वाढ सतत चालू असल्यामुळे यांचा नवीनपणाही सतत कायम राहील. एका प्रख्यात इंग्रजी ग्रंथकाराने असें दुष्ट अनुमान काढिलें होतें कीं, काव्य हें कल्पनामय असणार. तेव्हां या नवीन युगांतल्या खऱ्या गोष्टींपुढें कल्पनामय गोष्टी नष्ट होऊन काव्याचा ओघ खुंटणार. आमच्या इकडल्याही एका प्रसिद्ध विद्वानाने या भविष्याचा अनुवाद केला होता. पण हा तर्क आतां अगदीं खोटा ठरून, नवीन शास्त्रीय शोधांनीं काव्यकल्पनांना उलट जास्तच भरतें आलें आहे असें दिसत आहे. इतकेंच नव्हे तर राजकीय, सामाजिक, शास्त्रीय, व्यावहारिक वगैरे आपल्या सर्व संसाराचें सार, पर्यवसान व जीवित काव्यच आहे, असेंच इंग्रजी टीकाकार प्रतिपादितात.

तसेंच, पाश्चात्य टीकाकारांच्या समजुती आमच्या जुन्या समजुतींहून चऱ्याच विस्तृत आहेत. काव्य म्हटलें कीं तें प्रथमारंभीं रंजविणारें पाहिजे. यासाठीं पहिली गोष्ट, कवीला मनोरम शब्दरचना साधली पाहिजे. ही गोष्ट साधली असतां निम्मैअधीक काम होतें. मोहकपणांत आमच्या नवीन कवींत मोगरे श्रेष्ठ होत. दुसरा गुण कवी स्वतांच्या गोष्टींपासून अगदीं अलग असावा. काव्यामध्ये त्याचे स्वतांचे गुण-दोष, सुखदुःखे अथवा सांसारिक गोष्टी फारशा प्रतिबिंबित होऊं नयेत. असें असल्यानें तो जो विषय घेईल त्याच्याशीं त्याचें तादात्म्य होईल. इंग्लिश कवी शेक्सपियर याची अशी हातोटी दिसून येते कीं, तो जो विषय घेतो व जो स्वभाव वर्णितो त्यांत त्याची एकतानता होते; यामुळे निरनिराळीं वर्णनें करणारे भिन्न भिन्न शेक्सपियर होते कीं काय, असें भासतें ! आमचे इकडे केशवसुत यांना ही गोष्ट साधलेली दिसते. यांनीं स्वतांच्या गोष्टी अगदीं सर्व वाचकांना आपल्याच असें वाटावयाजोग्या बदलून टाकल्या आहेत. मोगरे यांच्या-मध्येही हा गुण दिसून येतो. तिसरी गोष्ट कवीनें घेतलेल्या विषयामध्ये कांहीं तरी स्वतांची कल्पना घातली पाहिजे. एकादी गोष्ट पद्यांत किंवा साध्या भाषेत केवळ सुंदर रितीनें वर्णिल्यानें कविता होत नाही. तर तींत कवीच्या कल्पनेचें असें नवीन कांहीं तरी असावें लागतें. हा

गूण टिळक यांच्या कवितेत दिसतो. चौथी गोष्ट कवितेत गंभीरपणा आणि एकादें प्रौढ तत्त्व पाहिजे. ही चौथी गोष्ट जीत असेल तीच कविता या ज्ञानयुगांत चिरस्थायी होईल. या गुणाच्या अभावी एकादही कविता जरी क्षणभर मनोरम वाटली, तरी तिचें प्रतिबिंब मनोमुकुरावर कायमचें उठणार नाही. सांप्रत सस्कृतांतील जुने साहित्यच केवळ पुरें पडणार नाही. इंग्लिश भाषेच्या साह्याने जे साहित्यविषयक नवीन प्रकार आपणास माहीत झाले आहेत, त्यांचाही भरपूर संग्रह करण्याकडे आपल्या कवींचें लक्ष असावयास पाहिजे.

प्राचीन कवींचे जुन्या ठरीव वेदान्ताचे आध्यात्मिक आणि तात्विक विचार असत. हल्ली या विचारांचें निराशेचें स्वरूप नाहीसें होऊन त्यांना नवीन जीवित प्राप्त झालें आहे. यामुळे ईश्वरी गूण आणि ईश्वरस्वरूप यांचें निराळ्या प्रकारचेंच वर्णन येऊं लागलें आहे. तसेंच परमेश्वराचें पूर्वीचें सगुण स्वरूप आतां मार्गे पडून सकलसृष्टी हें परमेश्वराचें मूर्तिमंत स्वरूप दृष्टीपुढें उभें राहात आहे, व भक्तिभावना जास्त विस्तृत आणि निराळ्या स्वरूपाची भासत आहे. जुनी धर्मभावना आणि श्रद्धा ह्या गोष्टी निराळ्या प्रकारच्या असल्यामुळे नवीन धर्मभावना आणि श्रद्धा वाचकांस अजून प्रिय नाहीत. तथापि मो ग रे यांची धर्मश्रद्धा आणि ईश्वरी प्रेम व टिळक हे ख्रिस्ती असूनही त्यांच्या ईश्वरसंबंधी आणि भक्तिविषयक भावना तुकारामादि भक्तांपेक्षां कांहीं कमी-प्रतीच्या नाहीत. आतां जुनी निराशेची बुद्धी जाऊन आशामय नवीन विचार उत्पन्न झाले आहेत. अशा रितीनें अर्वाचीन कवितेचें स्वरूप अगदीं निराळें बनत आहे. अर्वाचीन काव्यांत विषयविविधता, भाषा-शुद्धी आणि भाषाप्रौढी, नव्या प्रकारचें सृष्टिप्रेम, नवीन सौंदर्यरती, सूक्ष्मावलोकन, नवीन कौतुक, नवीन भक्तिभावना आणि ईश्वरी प्रेम, इत्यादि गोष्टी उत्पन्न झाल्या आहेत. याचें प्रत्यंतर नवीन काव्यांच्या वाचनानें तेव्हांच दिसून येईल. हे जे नवीन काव्याचे गूण सांगितले, हे आधुनिक काव्यांत प्रचुर आहेत असें सांगण्याचा हेतू नाही. तर सांप्रत हे गूण उद्धृत झाल्यामुळे एकंदर काव्यरचनेस नवीन प्रकारचें जीवित

आणि वळण प्राप्त झालें आहे, हें मुख्यतः सांगावयाचें आहे. त्याचा प्रभाव कवींच्या तोलाप्रमाणें अधिकाधिक दिसून येईल हें उघडच आहे.

अर्वाचीन कवींचा भरणा मोठा आहे. परंतु त्यांमध्ये थोडीशी कविता आणि कांहीं लहान काव्यें लिहून बनलेले कवी पुष्कळ आहेत. ज्यांनीं काव्यरचनेंतच मन घालून पुष्कळ पद्य लिहिलें आहे, आणि काळजी-पूर्वक सुरचना केली आहे असे कवी वास्तविक थोडेच आहेत; आणि कविताही अजून संख्येनें पुष्कळ झाली आहे असें नाहीं. तसेंच जी कविता प्रसिद्ध झाली आहे व होत आहे, त्यांतली टिकेल कोणती हेंही अजून सांगतां येत नाहीं. यासाठीं अर्वाचीन कवितेनें वाङ्मयाच्या आणि भाषेच्या घटनेस कसें साह्य झालें आहे, आणि हें साह्य कोणीं केलें हें पूर्णपणें सांगावयास अजून अवकाश आहे. नवीन कवींनीं पाश्चात्य तऱ्हेची कविता व तीबरोबर तत्संबंधाचे या भागाच्या आरंभीं सांगितलेले प्रकार भाषेत आणिले; त्यांची वाढ वाङ्मयांत पुष्कळ होत आहे. या दृष्टीनें त्यांनीं बरेंच काम केलें व करीत आहेत.

प्राचीन विचार आणि प्राचीन वृत्तांची आणि रचनेची पद्धत बरीचशी कायम ठेवून रचना करणारे कवी मोगरे [१८८१-१९३४] हे होत. यांची कविता चांगल्या प्रकारची आहे. तसेच यांचे लहान चुटके नसून बरींच लांब काव्यें असतात. यांनीं नवीन विषयांवर विशेषतः श्लोकवृत्तांत कविता लिहिली आहे. सुबोध व मधूर शब्दरचना हा मोगरे यांच्या कवितेचा मुख्य गुण आहे. त्यामुळे वाचकांचें मन सहज मोहून जातें. मोगरे यांच्या कवितेचे विषय कठीण, डौलदार नसतात; आणि भाषाही साधी, शुद्ध, व्यवस्थीत अशी असते. त्यांनीं अवहेलन या काव्यपद्धतीचा प्रथमतःच उपयोग करून कांहीं चांगलीं काव्यें लिहिलीं आहेत. त्यांनीं आर्यावृत्तांत कादंबरीसार या नांवाचें बरेंच मोठें काव्य लिहिलें आहे. तसेंच त्यांचें दयानंद काव्य ही सरस आहे. यांची कविता पुस्तकरुमानें 'मोगन्याचीं फुलें' म्हणून चार भागांत प्रसिद्ध झाली आहे. यांच्या चरित्रावर आणि त्यांच्या काव्य-निरूपणावर आपटे यांनीं त्यांच्या कवितेच्या तिसऱ्या भागांत आणि ब्रह्मनाळकर यांनीं विविधज्ञानविस्तारांत चांगले निबंध लिहिले आहेत.

केशवसुत [कृ० के० दामले, १८६६-१९०५] :—हेही उत्तम कवी झाले. यांची कविता अगदी नव्या तऱ्हेची आणि गीतमय आहे. भाषा सरळ, मृदू, ओजस्वी आणि गोड असून क्षुद्र वस्तूंकडे तात्त्विकदृष्ट्या पाहून त्यांतूनही बोधामृत काढण्याची त्यांची प्रवृत्ती आहे. यांचीं काव्ये लहानच परंतु बरींच आहेत. सुमारे दीडशे चुटके प्रसिद्ध झाले असून आणखी कित्येक असावे असे दिसते. कारण अलीकडे आणखी कांहीं गीते प्रसिद्ध झाली आहेत. यांच्या कवितेचे विषय अगदी स्वतंत्र आणि नानाविध आहेत. काव्य रचतांना अगदी क्षुल्लक वस्तूंबरोबरही जसे कवी तल्लीन झालेले दिसतात, तसे वाचकही कविता वाचतांना गुंग होतात. त्यांची कविता साधारणतः सोपी आहे, परंतु तुकारामाप्रमाणे थोडक्या शब्दांत पुष्कळ आशय आणण्याची त्यांची तऱ्हा असल्यामुळे, आणि पुष्कळदां कवी गूढ विचारांत शिरल्यामुळे अर्थ उकलण्यास विचार करावा लागतो. यांचे भाषेच्या ठाकठिकीकडे लक्ष बरेच कमी असते. यांची कविता पुस्तकरूपाने प्रसिद्ध झाली आहे; आणि त्यांचे चरित्र व काव्य-निरूपण यांवर रहाळकर कवी यांचा मनोरंजनामध्ये विस्तृत लेख आला आहे. पाश्चात्य निबंधकारांच्या धर्तीवर एकाद्या कवीच्या कृतींचे चिकित्सात्मक विवेचन कसे करावे, याचा हा रहाळकर यांचा लेख उत्तम नमुना आहे.

रे० टिळक :—हे प्रेमळ कवी आहेत. यांचीं अल्प काव्ये पुष्कळ आहेत. मराठी भाषा त्यांच्या पूर्ण कव्यांत आहे, यामुळे हे कवी जणू काय आपल्या कवितामय भाषेत नित्याप्रमाणे सहज भाषणे करीत आहेत असे वाटते. क्षुद्र, निर्जीव वस्तू, झाडे, पाने, फुले ही त्यांचीं जशीं काय मित्र आहेत. त्यांच्याबरोबरचा कवीचा काव्यमय संवाद वाचतांना वाचकही सहज तन्मय होऊन जातो. त्यांचीं कित्येक लांब काव्ये आहेत. यावरून टिळक हे महाकाव्य रचण्यास योग्य आहेत, असे वाटते. टिळक हे अगदी नव्या तऱ्हेचे कवी होत. तथापि त्यांनीं जुने सोडलेले नाही, आणि त्यांतून ते नवीन कल्पना काढीत असतात. यांचीं खंडकाव्ये पुष्कळ आणि विषयाची विविधता फार. यांनीं गीते

(Lyrics) व गाणीं, पद्ये वगैरे अनेक रचिलीं आहेत. पाश्चात्य तऱ्हेच्या गीतें वगैरे लहान कविता आणि इंग्रजी कवितेच्या नमुन्या-बरील नवीन वृत्ते प्रथमतः टिळक यांनीच मराठीमध्ये उपयोगांत आणिलीं. त्यांचें अनुकरण आतां पुष्कळ होत आहे. यांनीं नवीन प्रकारचें भक्तिपर आणि अध्यात्मपर वळण कवितेस लाविलें आहे. त्यांच्या वाणींत प्रसाद असून तींत विपुल प्रेमभाव असतो. हे ख्रिस्तधर्मी असूनही त्यांच्या भक्तिपर कविता आपल्या लोकांना आवडण्यासारख्या आहेत. कित्येक वेळां ते स्वतां तत्वज्ञानात्मक किंवा आध्यात्मिक कल्पनांत असे गुंणून जातात कीं, वाचकांस त्यांच्याबरोबर जातां येत नाहीं, आणि त्यांच्या कित्येक सरस गीतांचा विरस होतो. यांनीं कित्येक मोठीं काव्येही केलीं आहेत. 'वनवासी फूल' हें तत्वविचारात्मक सुंदर काव्य आहे. अशा प्रकारचीं तात्विक विचारमय आणखीही गीतें आहेत. यांची बरीच कविता स्वतंत्रपणें प्रसिद्ध झाली आहे.

नवीन कवींचीं विस्तृत काव्ये नाहीत, तरी लहान काव्ये आणि गीतें, यांवरून ज्यांना पहिल्या प्रतीचे कवी म्हणतां येईल, असे अर्वाचीन कवी बरेच आहेत. विनायक करंदीकर हे उत्तम कवी होऊन गेले. यांच्या 'जोहार', 'शिवसंदेश', 'पुरुष आणि स्त्री', 'स्त्री-रत्ने' या चांगल्या कविता आहेत. ठोमरे यांची थोडीच कविता सरस आहे. यांची वाणी सोपी आणि मधूर असते. तसेंच यांचें सृष्टिवर्णन मनोहर असतें. गोविंदाग्रज (गडकरी) हे चांगले कवी आणि नाटककार आहेत. 'राजहंस' हें यांचें मनोहर काव्य आहे. तांबे यांची 'वियोगिनी' व 'राजकन्या आणि दासी' हीं अल्प काव्ये चांगलीं आहेत. याचप्रमाणें राहाळकर, मुजुमदार, घाटे, लेंभे, अनंततनय, चंद्रशेखर, हे चांगल्यापैकीं कवी आहेत. लोंढे यांची बरीच साधी, सोपी, बालबोध कविता आहे. यांना 'मुलांचे कवी' असें नांव देणें अगदीं योग्य आहे. मुंबईचे पाध्ये, घुण्याचे आगाशे आणि जबलपूरचे फणसे यांची चांगल्या प्रकारची बरीच कविता आहे.

या तीन कवींची मुख्य गोष्ट ही आहे की, हे महत्वाच्या सामाजिक गोष्टींवर टीकात्मक काव्ये लिहितात. आगाशे यांची कित्येक मृत्युलेखमय पद्ये आहेत. फणसे यांची श्लेष आणि अनुप्रास जुळविण्याची प्रवृत्ती फार आहे. हे शब्दालंकार जरी फारसे इष्ट नसले, तरी ते रचण्याची फणसे यांची कुशलता चांगली आहे. केसरी, आठल्ये, लिमये (राधारमण), पांगारकर, नित्सुरे, हेही चांगले कवी आहेत. सौ० लक्ष्मीबाई टिळक, सिंधुसुता आणि सौ० मनोरमा रानडे या चांगल्या कवयित्री आहेत.

आमच्या मोठ्या विद्वान् मंडळींतलेही कित्येक कवी आहेत. त्यांनी थोड्याच परंतु चांगल्या कविता केल्या आहेत. यांतले उभयतां ओक महाजनी, गोविंदराव कानिटकर, शं० मो० रानडे, हे मुख्य होत. मोडक आणि भांडारकर यांची ईश्वरभक्तिपर आणि ध्यानपर व नीतिपर मधुर पद्ये प्रार्थनासंगीतामध्ये पुष्कळ आहेत.

याप्रमाणे पुष्कळ कवी सध्या मराठीच्या घटनेचे काम करीत आहेत. यांच्या कामगिरीचा आपल्या समाजावर, लोकांच्या विचारांवर आणि एकंदर वाङ्मयावर काय परिणाम होतो हे चांगल्या प्रकारे कळून येण्यास अजून अवकाश आहे. यासाठी येथे थोडक्यांत सामान्य-विवरण करून त्यांची रजा घेतो.

भाग पांचवा



वाङ्मयघटना-उत्तरार्ध

१-प्राचीन गद्य

प्राचीन गद्याचा आरंभ बाराव्या शतकाच्या अखेरीस होऊं लागला.

मराठी भाषा लोकांच्या बोलण्याच्या व्यवहारांत याच्या अगोदर पुष्कळ वर्षे असली पाहिजे, पण ती ग्रंथस्थितींत याच्या अगोदर दाखवितां येत नाही. त्या वेळचे जे शिलालेख आढळतात, ते संस्कृतांत किंवा प्राकृतांत असून कांहीं शिलालेखांत अखेरीस एकाददुसरें वाक्य मराठींत असतें. एवढ्यावरूनही त्या वेळीं मराठी भाषा चांगली प्रचारांत होती असें समजण्यास चिंता नाही. कर्नाटकांतल्या एका देवळांतील शके ९०५ मधील एका शिलालेखांत 'श्री चामुंडरायें करवियलें' असें शेवटीं एक मराठी वाक्य आहे. त्याच्याच खाली 'श्री गंगराजें सुत्तालें निरमियलें' असें वाक्य असून त्याचा १००५ हा शक आहे. या एकेका वाक्यावरून त्या काळीं भाषा व्यवस्थीत स्वरूप पावली होती, असें अनुमान करितां येतें. कदाचित् हीं दोन्ही वाक्ये एकाच वेळीं मागूनच्या वर्षांत लिहिलीं असतील. श्रीपतिकृत 'रत्नमाला' हा ज्योतिष-ग्रंथ सन १०३९ तला असें त्यांत लिहिलें आहे. याची टीका मराठींत आहे. परळचा शिलालेख सन ११८५ तला आणि पाटण येथील शिलालेख सन १२०७ मधला आहे. मराठी पंचतंत्र या लेखांच्या नंतरचें आणि ज्ञानेश्वरीच्या अगोदरचें आहे.

ज्योतिषग्रंथाच्या भाषेत विभक्तीचें काम सामान्यरूपानें फार केलेलें आहे. ल-भविष्य नसून भविष्यकाळ वर्तमानानें दर्शविला आहे. परळचा शिलालेख आणि पाटणचा शिलालेख यांतही ल-भविष्य नाही. पाटणच्या शिलालेखामध्यें विभक्ती सामान्यरूपमय आहेत. पंचतंत्रामध्यें सामान्यरूपमय विभक्तिरूपेंच पुष्कळ आहेत. ह्या ग्रंथाचा बराच मोठा

भाग उपलब्ध असल्यामुळे प्रत्यय लागून झालेली विभक्तिरूपेही आहेत. मी, तू, आम्ही, हीं सर्वनाम ज्योतिषग्रंथांत आणि पंचतंत्रांत मि, तुं, आम्हि, तुम्हि, अशीं असून 'मि' आणि 'आम्हि', 'तुम्हि', यांच्या अंती अनुस्वार आहेत. ज्ञानेश्वरीच्या फार जुन्या प्रतीतून अशींच रूपे जागोजाग आढळतात. ज्योतिषग्रंथांत 'ला' हा चतुर्थीप्रत्यय लागून 'यांला' असें झालेलें सर्वनामरूप आहे. दोन्ही शिलालेखांत 'ते हा चा' रूप असून ज्योतिषग्रंथांत 'ते या चा' असें आहे. परळच्या लेखांत 'तेच्या' असेंही रूप आहे. या शिलालेखांत 'ही' या अव्ययाच्या अर्थाचें 'हुवि' असें रूप आहे. हें बहुधा 'ह्यपि' (हि + अपि) याचें 'ह्यवि' असें होऊन झालें, आणि पुढ त्याचें 'ही' झालें. ज्योतिषग्रंथांत अकारान्त शब्दांना उकार आणि इकार आहेत. सांधितलें, सांधैन, 'तेवेळे' याबद्दल 'तेव्हळीं', अशीं रूपे पंचतंत्रासारखी आहेत. 'या'बद्दल 'इया' आहे. 'होई'बद्दल 'होए' आणि 'होती'बद्दल 'होएती' 'गाई'बद्दल 'गाए', दैत्यांनीं, दैत्यांहीं, आचार्यांहीं यांबद्दल दैत्यें, आचार्यें अशीं रूपे आहेत.

पहिला पद्यग्रंथ जसा ज्ञानेश्वरी तसा पहिला गद्यग्रंथ पंचतंत्र होय. आणखी एकादा गद्यग्रंथ उपलब्ध नाही, आणि हा ग्रंथही चोटक आहे. तथापि या वेळीं गद्य चांगलें लिहूं लागले होते, असें स्पष्टपणें म्हणतां येतें. पंचतंत्राची भाषा कोंकणप्रांतांतली असावीसें वाटतें. मात्र कोंकण प्रांतांतली याचा अर्थ कारवाराकडली कोंकणी नव्हे. पंचतंत्रांत ल-भविष्याचा उपयोग जेथे भविष्याचा अर्थ आला आहे तेथे सर्वत्र नाही. कित्येक ठिकाणीं वर्तमानानें भविष्य दाखविला आहे. ज्ञानेश्वरीत बहुतेक सर्वत्र ल-भविष्य आहे. पंचतंत्रांत भविष्यकाळच्या रूपांच्या अंती इकार, उकार आहेत. ज्ञानेश्वरीत नाहींत. यासाठीं पंचतंत्र ज्ञानेश्वरीच्या अगोदरचें आहे. आरंभीच्या मराठी गद्याचें स्वरूप कसें होतें हें कळण्यासाठीं पंचतंत्राचें शब्दांच्या रूपांच्यासंबंधानें थोडक्यांत अवलोकन करूं.

पंचतंत्रांत अकारान्त शब्दांना—क्रियापदरूपांना आणि अव्ययांनाही उकार आहेत. असेल, करील, या भविष्य रूपांना असेलि, करिलि, असे

इकार आहेत. सुमारे सोळाव्या शतकाच्या अखेरपर्यंतच्या गद्य लेखांमध्ये पुष्कळ ठिकाणी भविष्यकाळी विशेषतः प्रथमपुरुषी उकार असतो. यावरून ज्ञानेश्वरीमध्येही तो असावा. ज्ञानेश्वरीत 'आतां' हे अव्यय आहे. पंचतंत्रांत त्याबद्दल दाणि (सं०—इदानीं) आहे. 'बस' या घातूचीं रूपे सर्वत्र बैस, बैसतो, बैसला, बैसेल, बैसेलि, अशीं, आणि तशींच फिटेल, असैल, निघौनि, म्हणौनि, निघौन, अशीं रूपे आहेत. 'भ्याला'बद्दल 'बिहाला' येते. कोंकणांत अद्यापि 'भियाला' असें रूढ आहे. 'ऊन' ह्या घातुसाधित प्रत्ययाबद्दल 'उ' आढळतो (उदा०—हालउं, हालउं = हालवून हालवून). हरवलें या अशीं 'सांडलें' किंवा 'संडलें' असा उपयोग या काळापासून चालू आहे. 'वस्तु' हा संस्कृत नपुंसकलिङ्गी शब्द पंचतंत्राच्या वेळीं स्त्रीलिङ्गी झाला होता. पाली भाषेत 'वस्तु' शब्द स्त्रीलिङ्गीच आहे, तसाच तो मराठीत आला. स्त्रीलिङ्गी, 'येत आहे', 'जात आहे', 'होत आहे', यांबद्दल येती असे, जाती असे, होतिये, अशीं रूपे येतात. 'आहे' याबद्दल 'असे' फार. अशा रूपांवरूनच पुढें येति-आहे, येतिये, येत्ये, जातिये, जात्ये, इत्यादि रूपे झालीं. अप्राणिवाचक नामांच्या सप्रत्यय आणि अप्रत्यय अशा दोन्ही प्रकारच्या द्वितीया आहेत. (उदा०—'तो वानर मृत्यातें पावला'). तृतीयेचा 'न' प्रत्यय असून 'नै' 'नी' हेही आहेत. (उदा०—देवान, देवानें, देवांनीं). यांतला 'न' प्रत्यय जुना; त्यासच पुढें दुसरा प्रत्यय 'ए' एकवचनीं आणि 'ई' अनेकवचनीं होऊं लागला. ती, हो, जी, हीं सर्वनामें पुढील कवितेंत येतात त्याप्रमाणें ते, हे, जे अशीं आहेत. 'कार' प्रत्यय लावून तें काम किंवा तत्संबंधीं काम करणारा अशा अर्थाचीं नामें पुष्कळ आहेत; जसें, दारवठाकार (द्वारपाळ), काठिकार (चोपदार) गोठिकारी (गोष्टी सांगणारा), केरसुणीकार, सादुकार (शब्द करणारा) इत्यादि. हल्लीं कोंकणामध्ये उपयोगांत आहेत असे शब्द आणि रूपे पुष्कळ आढळतात; उदाहरणें—आलेत. (आले आहेत), आंवतणें, दादुला, बाईल, देशावर (परदेश—देशावराला, परदेशाला जाणें), फटवणें, वेळणी (एक भांडें), पैलाडी (पाण्याच्या पलीकडील कांठ),

अड, आड (विहीर), वऱ्हाड (लग्न-यापासून वऱ्हाडी), वारीक (व्हावी), वाडवेळ (फार वेळपर्यंत), इत्यादि. कित्येक मासलेवाईक समास-तणखाईर (गवत खाणारा प्राणी), जाबुळबूड (जांबळीच्या झाडाचें बुंध). नामाचें सामान्यरूप करून पुढें स्वरादि शब्दयोगी निराळें घातलें आहे. [उदा०-वना-आंतनु=वनांतून]. अकारान्त नामाचें एकारान्त सामान्यरूप, कोल्हेनें खायला=खावयालागीं; हेंच चतुर्थीच्या ला प्रत्ययाचें मूळ होय. 'लुगडें' याचा गुजरार्थीतल्याप्रमाणें कोणतेंही वस्त्र अशा अर्थी उपयोग आहे. असा उपयोग मुक्तेश्वराच्या कवितेंतही केलेला आहे. कित्येक चमत्कारीक शब्द व उपयोगः—
 पुंसा=पोपट; पुंसी=स्त्रीलिंग, पुंसेन=पोपटानें; रागेंकडून रागानें; दारवंट=दाराजवळ; पर्वतिकोन-कोनि=पर्वताजवळून; आळसिणी म्हणजे आळशी स्त्री. मुरडिवां शिंगाचा (वांकड्या शिंगाचा); उपसहाणें, क्षमा करणें; कणव, कृपा; दिसवडी-प्रत्येक दिवशीं; शिक्षा; शिष्य; टेंगा-सोंटा; खेंवों, क्षणींच; (बोलतखेवों=बोलतांक्षणींच), सुवास, सुआस (सैपाकीण); बोंव, बोभात-ओरड; चेणें, जागें होणें. जाणितलें, म्हणितलें, जाणितिलें, म्हणितिलें, इत्यादि. कऱ्हा, (उंट), मनणें=मानणें, इत्यादि. पंचतंत्राचा उपलब्ध भाग जरी छापलेला आहे, तरी तो पुष्कळ वाचकांना पाहावयास मिळणें अशक्य आहे. यासाठीं भाषेच्या मासल्याकरितां एक उतारा येथें देतोः—

“पिंगलकु पुसे, दमनकुं सांधे. म्हणे, कोणे एके नगरी यज्ञदत्त नामें ब्राह्मणु असे. तो दुर्बलु. त्यातें ब्राह्मणीनें म्हणितलें, तुम्हि कांहि उदीम न करा. आम्हि अवघे भुके मरत असों. तंव तो चहूंकडे हिंडों निघाला. वाटेस जातां येके अरण्य पातला. त्यासि तृषा लागलि. म्हणौनि उदकाकारणें हिंडतां. तंव एकु अड देखिला. तणें झांकिला असे. त्याआंत पाहे, तंव देखिले, व्याधु, सर्पु, वानरु, सोनारु. ऐसे चौघे त्या अडामध्यें पडिले असति. ते त्या यज्ञदत्त ब्राह्मणें देखिले. ऐहि तो ब्राह्मणु देखिला, मग चौघेही त्यातें म्हणति, 'आमुतें या अडांतुनि बाहेरि काढि'. तंव तो विचारि, म्हणे, 'यांसि

बाहिर काढितां पुण्य होईल'. म्हणौनि तेणें आधि व्याघ्र काढिला. तेणें म्हणितलें, 'तूं माझा प्राणदाता; मिं मथुरेचे डोंगरिं असें; तेथें तूं आलिया, मिं तुझे उपकाराचा प्रत्युपकार करीन. परि या सोनारा तूं बाहिर काढुं नको'. तंव तो सर्पु आणि वानर ही काढिले. तंव ते म्हणति, 'तुं सोनार बाहिर काढुं नको, आणि आमुतें अवघड वेळेसि स्मरावें'. मग पाठिं तो सोनार ही काढिला. तंव तो सोनार ही म्हणे, 'मजपासीं तुंवां यावें; तुजें मिं उत्तीर्ण होईन'. तंव तो ब्राह्मण हिंडतु हिंडतु मथुरेसि गेला. तंव तेथें वानर भेटला. तेणें त्या ब्राह्मणासि स्वागत केलें. बरविं फळें दिव्यें आणौनि दिधलीं. ते डोंगरिं व्याघ्रहि भेटला. तेणें त्या ब्राह्मणासि सोनियाचे अलंकार दिधले. ते अलंकार घेउनि त्याच सोनारापासि गेला. तंव तो त्या ब्राह्मणासि नोळखेचि. ब्राह्मणें खुण सांगितली. मग वोळखिलें. ब्राह्मणासि बैसों घातलें; आणि पुसे, काय काज ? तंव त्या ब्राह्मणें अलंकार दाखविले. तंव ते अलंकार त्याच नगरीच्या राजकुंवराचे त्याच सोनारें घडिले होते. ते नेमस्त ओळखिले. मग मनिं विचारि, 'व्याघ्रें राजकुंवर मारिला. अलंकार ठेविले होते. ते या ब्राह्मणासि प्रत्योपकाराकारणें दिधले.' तंव तो सोनार जाउनि राउळीं सांघे, म्हणे, 'जि, राजकुंवर जेणें मारिला, तो चोर मिं दाखविन.' म्हणौनु तो ब्राह्मण सोनारें राजदूतांपासिं दाखविला. म्हणें, 'एणें राजपुत्र मारिला, आणि अलंकार घेउनि आला असे.' तो ब्राह्मण राजदूतीं धरुनि बहु बडविला, आणि धरुनि रायापासीं नेला. तंव रायें म्हणितलें, 'यासि उदैक सुळिं द्या'. म्हणौनि बंधन करौनि ठेविला. तंव त्या ब्राह्मणें रात्रिं सर्पु स्मरिला. तंव तो तत्काळ आला. म्हणे, 'काये आज्ञा ?' तंव तेया ब्राह्मणें अवघा वृत्तांतु सांगितला. तंव तो सपें म्हणे, 'मिं रायाचे राणिस डंखीन. तुजवांचुनि नुतरें. तुं हात लावितांचि उतरैन'. ऐसें सांगौनु सपें ते राणि डंखिलि. त्या सर्पाचें विष कांहिं केलियां नुतरे. तंव त्या ब्राह्मणें म्हणितलें, 'मिं उतरीन'. मग तो ब्राह्मण रायें सोडिला. त्याचा हात लागतांचि सर्पु उतरला. मग रायें त्या ब्राह्मणासि सन्मानु केला. मग रायें लेणियांचें वृत्त

घुसिलें. ब्राह्मणें अडापासुनि अवघें सांगितलें. मग तो सोनार नेउनि गांवाबाहिरि घातला, आणि त्या ब्राह्मणासि धन-गांव दिधलें. मग तेणें आपलें कुटुंब आणविलें. सुखें असों लागला. म्हणौनि कोणहाचा विश्वास न करावा.”

पंचतंत्र तेराव्या शतकाच्या आरंभीचें धरलें तर त्यानंतर सतराव्या शतकाच्या आरंभापर्यंत महत्वाचें गद्य आढळत नाहीं. कांहीं पत्रें किंवा त्यांच्या नकला आहेत. सन १४०५ च्या एका पत्रांत तृतीयेच्या अनेकवचनी 'नी' प्रत्यय नामाला लाविलेला आहे. हें पत्र जुन्याचें नवें केलेलेंही असेल. तथापि तृतीयेचा एकवचनी 'ने' आणि अनेकवचनी 'नी' हे प्रत्यय 'न' प्रत्यय कमी होऊन त्याबद्दल नामांना लावलेले पंधराव्या शतकापासून आढळतात; एं व हीं हे जुने प्रत्यय सतराव्या शतकाच्या आरंभापासून गद्यांत आणि पद्यांतही कमी होत गेले आहेत, आणि त्यांच्या जागी 'ने' आणि 'नी' हे आले आहेत. सन १४२८ मधील एक पत्र आहे. त्यांत 'तळयाची' अशी षष्ठी आहे; आणि 'म्यां'बद्दल 'मियां' 'त्वां'बद्दल 'तुवां', तसेंच कर्माणि 'खाईजे' अशीं रूपें आहेत. या तीनचारशें वर्षांतील पत्रांत, या वेळीं मुसलमानी अंमल सुरू झाल्यामुळे फारशी शब्द फार येतात. कित्येक पत्रांत तर कचित् विभक्तिप्रत्यय, क्रियापदरूपें आणि कांहीं धातुसाधितें मात्र मराठी, बाकीचे शब्द फारशी, अशी स्थिती आहे. विजापूरचें राज्य मराठी मुलखांत कायम झाल्यावर तेथचे कारभारी, मुत्सद्दी, सरदार, जमीनदार हे मराठे असत, यामुळे दरबारी भाषा मराठी झाली. तोच प्रकार अहमदनगरीही झाला होता असें दिसतें.

पंचतंत्राचें गद्य बऱ्या प्रकारचें आहे असें दिसून येतें. त्यानंतरचें सन १६१६ तलें ख्रिस्तपुराणाच्या प्रस्तावनेचें गद्यही बरें आहे. मध्यंतरीं शिवाजीपर्यंत चांगलें गद्य नाहीं. पत्रें वगैरे आहेत, त्यांची भाषा फार वाईट आहे. सरासरी मतलब समजावितां येईल, इतकी तिची योग्यता दिसते. तीमध्ये बहुतेक सर्व फारशी शब्द. प्रत्यय तेवढे मराठी. पुढें शिवाजीपासून भाषेत त्वरेने सुधारणा होऊं लागली.

येथून उत्तरोत्तर मराठीचा फारशीपणा कमी होत गेला आहे. सोळाव्या शतकाच्या अखेरची आणि सतराव्या शतकांतलीं पत्रें बहुतेक मराठी स्वरूपांतच आहेत. पुढें शिवाजीच्या अमदानीपासून त्यांना शुद्ध मराठी स्वरूप प्राप्त होत चाललें आहे.

ख्रिस्तपुराण सन १६१६ त प्रथम छापलें. त्याची प्रस्तावना गद्यांत आहे. हें मराठी गद्य अनेक कारणांनीं महत्त्वाचें आहे. एक-तर तें पाश्चात्य गद्याच्या घाटणीवर आहे. आमच्या इकडे ग्रंथिक गद्याचें वळण नव्हतेंच. यांत फारशी शब्द नाहींत. हा ग्रंथ छापलेला असल्यामुळें आणि त्याचें वाचन कमी असल्यामुळें व त्याच्या लेखी प्रती होत नसत यामुळें मूळचा ग्रंथ फारसा बदललेला नाहीं. ग्रंथकारानें आपली भाषा साधारण लोकांना कशी काय कळेल याचा विचार केला होता. तसेंच त्यानें याच वेळीं मराठीचें व्याकरणही लिहिलें होतें, यावरून त्यानें शुद्धाशुद्धतेचा विचार त्या काळाच्या मानानें केलेला असलाच पाहिजे. अर्थात ही मराठी भाषा सतराव्या शतकाच्या आरंभीच्या मराठी भाषेचा उत्तम नमुना आहे. या ग्रंथाच्या प्रस्तावनेतून कांहीं उतारे घेऊं:—

(१) “ भावाथिया बरबेया ख्रिस्तावानो, ह्या पुराणांतु स्वामिया जेसुख्रिस्ता तारकाची कथा लिहिली आहे. तो कैसा मनुष्य होऊन संसारीं आला; आणी कवण कार्यासि आला, त्या योगाचा विवेकु केला. हे कथेचे दोन भाग अथवा दोनी पुराणें केलीं आहाती. पहिलिया पुराणांतु संसाररचनेसाठीं आरंभु करुनु उदंडी उत्तमी करणिया देवा स्वामिफान आपुला येकुची पुत्रु पाठविण्याचें आदीं केलिया, त्या करणीयांची वेवस्ता निरोपितों. दुसरिया पुराणांतु जेसु तारकाचें येणें सांगुनु तो मनुष्यु होऊनु जन्मला तोंवेरी व स्वर्गप्रवेशु करीपर्यंत त्याची एकत्री कथा केली आहे. तिये कथेवरुनु समस्तांसी सत्यवंत परमेश्वरा व त्याचिया एकचि पुत्र जेसु ख्रिस्ताची ओळखी होआवेया, ज्या जेसुवांचोनु आणी एक जियाचें नाव वर्णुनु प्राणियासि मुक्ति जोडे ऐसें स्वर्ग खालुतें न मेळे.”

(२) “ हें सर्व मराठिये भासेन लिहिलें आहे. ह्या देसीच्या भाषांभितूर ही भास परमेश्वराच्या वस्तू निरोपूंनी योग्य ऐसी दिसली, म्हणउनु पण शुद्ध मराठी मधिमा लोकांसि न कळे देखुनु, ह्या घुराणाचाफळु बहुतां जनांसि सुफळु होऊंस, काय केलें, मागल्यां कवी-श्वरांचीं बहुतेकें अवघडें उत्तरें सांडुनु सांपुचेयां [सांप्रतच्या] कवेश्वरांचिये रितुप्रमाणें आणियेकें सोपीं ब्राह्मणाचे भासेचीं उत्तरें ठाई ठाई मिसरित करुनु कवित्व सोपें केलें. यापरी परमेश्वराचे ऋपेस्तव उदंडा लोकांचें आरत पूर्ण होईल; आणी जे कवण एकादे वेळां पूर्विल्यां कवित्वांचा शृंगारु वा बरवी भास अद्यापि आठवताती, ते हें कवित्व वाचुनु संतोसु मानिती आणी फावे तो फळु भोगिती; कां मागिल्यां कवित्वांच्या स्थानीं आणियेक कवित्व देतो तयां होऊनु फळस्त सुफळ. आणी मागल्यां कवेश्वरांच्या लटक्यां उत्तरां वा स्वप्नां वारिये सत्यवंता परमेश्वराचें सत्यवंत शास्त्र वा परम सुखाचा मार्गु परम भक्ति शिकवितों, जिये शिकविणें निमिर्ती तयांच्या आणी आमच्या शास्त्राभितरि केवडें अंतर आहे तें समास्तांसि ठाऊकें होईल, तितुकें अंतर उजुवाडा वा अंधारासि, सत्या वा लटिकासि, वैकुंठा वा यमकोंडासि, परमेश्वरा वा देवचारासि आहे.”

ख्रिस्तपुराणाच्या पद्यांमध्ये संस्कृत शब्द जास्त असून प्रस्तावनेच्या गद्यभाषेत त्यांचीं लौकिकांतर्लीं रूपें अथवा साधे शब्द घातले आहेत. (जसें,—भाषा—भासा—भास). विशेष्यास विभक्तिरूप झालें असतां विशेषणाचें बहुतेक सर्वत्र सामान्यरूप केलें आहे. ‘आणी’ हें अव्यय दीर्घान्त आहे. ‘कृपा’ याबद्दल ‘ऋपा’ आहे. खुद्द तुकारामाच्या वेळीं लिहिलेल्या अभंगांच्या वाडांत ‘कृ’ याबद्दल ‘ऋ’ आणि या उतान्यांतल्या-सारखीं कांहीं रूपें आढळतात. ख्रिस्ती कवीनें स्वतांच म्हटलें आहे कीं, मध्यम लोकांना जुन्या कवींची भाषा कठीण वाटते म्हणून मी सोपी, ब्राह्मणी भाषा वापरतो. जुने कवी कोण ? या काळचे आणि अगोदरचे शानदेव, मुकुंदराज, दासोपंत आणि एकनाथ हे चार कवी तूर्त प्रसिद्ध आहेत. आणखीही कवी या परदेशी कवीला माहीत

असावेत. खिस्तपुराणाच्या ओव्यांत आणि प्रस्तावनेच्या गद्यांत फारशी शब्द मुळींच नाहीत असें आढळून आले. पण 'व' हें अव्यय फारशी आहे, असें समजतात, तें प्रस्तावनेत बरेच वेळां आले आहे. याच सुमाराचें शाहाजीनें विजापूरच्या बादशाहास पाठविलेलें एक बरेच लांब राजकारणी पत्र प्रसिद्ध आहे; त्यांत फारशी शब्द फार आहेत. शब्दाचे शेवटचे उकार आहेत. म्हणौनु, करौनु, अशीं रूपें आहेत, पण बरींच कमी आहेत. यांत आणखी जुने प्रकारही कमी आहेत. याचें कारण अर्थात् विषय आणि स्थल हीं अगदीं भिन्न आहेत.

यानंतर मराठीसत्तेचा उद्भव होऊन भाषेचा व्यवहार वाढत गेला, यामुळे भाषेत झपाट्यानें फरक होत चालला, आणि भाषेला नवीन स्वरूप येत चालले. पुढील दोनशें वर्षांतल्या राजकीय उलाढाली फार, त्यांचा व्याप मोठा, आणि त्या करणारे पुरुषही पुष्कळ असल्यामुळे, सन १८२० सालापर्यंत भाषा अगदीं निराळी होऊन तिचें संवर्धनही फार झालें व घटनाही निराळी बनली. हें सर्व उपलब्ध वाङ्मय छापून निघालें आहे, म्हणून येथें उतारे दिले नाहीत. याचें विवरण करितांना मुख्यतः तीन गोष्टी पाहावयाच्या आहेत—(१) हें गद्यवाङ्मय कोणत्या प्रकारचें आहे. (२) भाषेची घटना आणि संवर्धन हीं कोणत्या प्रकारें होत गेलीं आणि (३) घटना करणारे कोण आणि कोणत्या योग्यतेचे होते.

मराठीचें पद्यवाङ्मय केवळ अध्यात्मविषयपर आणि आख्यानपर आहे. कवितेंत येणारे इतर सर्व विषय त्याच्या अंगभूत आहेत. कोणत्याही गद्यवाङ्मयांत पुष्कळ निरनिराळे विषय असावयाचे. परंतु मराठी गद्यवाङ्मयांत राजकीय उलाढालींचीं आणि मुत्सद्देगिरीचीं पत्रे, हकीगती, बखरी आणि काहीं निवाडे, सनदा वगैरे किरकोळ लेख, एवढेच विषय आहेत. ग्रंथ तर मुळींच नाहीत. राजकीय वाङ्मयाचा शिवाजीच्या काळाच्या सुमारे आरंभ झाला आहे. नंतर उलाढाली फार झाल्या आणि त्या करणारे पुरुषही पुष्कळ होऊन गेले, यामुळे हें वाङ्मय फार मोठें बनलेलें आहे. सुमारे पन्नास वर्षांच्या पूर्वी यासंबंधाचे कागदपत्र फारसे उपलब्ध

नव्हते. परंतु त्यानंतर शोधनाचे निरनिराळे उद्योग सुरू होऊन बरेच वाङ्मय छापून ही निघाले आहे. तथापि अजून प्रसिद्ध न झालेले लेख पुष्कळ आहेत; आणि अस्तित्वांत असून उजेडास आणणारांस प्राप्त झाले नाहीत असेही पुष्कळ आहेत. प्रथमतः 'विविधज्ञानविस्तार' या मासिकपुस्तकांत कांहीं लेख प्रसिद्ध झाले. ऐतिहासिक बखरी मिळवून त्यांच्या साहाय्याने मराठी इतिहासाचा शोध केला पाहिजे, या गोष्टीकडे प्रथमतः निळकंठराव कीर्तने यांनी लक्षांत लाविले. पुढे चिपळूणकर, साने आणि मोडक यांनी चालविलेल्या 'काव्येतिहाससंग्रह' या पुस्तकांत बखरी आणि लेख छापून निघाले. त्यानंतर पारसनीस यांचे 'इतिहाससंग्रह' हे मासिक पुस्तक, खरे यांचे 'ऐतिहासिक लेख' आणि राजवाडे यांचे 'ऐतिहासिक लेखांची खंडे' यांत पुष्कळ लेख प्रसिद्ध झाले. या तीन गृहस्थांनी या संबंधाची मोठी कामगिरी केली आहे आणि त्यांचे काम अजूनही चालू आहे.

मराठी गद्याचे आद्य स्वरूप पंचतंत्र आणि ख्रिस्तपुराणाची प्रस्तावना यांतच कायते दृष्टीस पडते. त्यावरून असे दिसते की गद्यरचना त्या वेळच्या पद्यरचनेहून फारशी भिन्न नसे. शब्दांची करौनी, म्हणौनी, —चेनि वगैरे कठीण रूपे आणि उकार, इकार वगैरे प्रकार विपुल होते. वाक्य अगदी लहान असे. त्यामध्ये धातुसाधित अथवा विधिविशेषण याने अर्थद्योतनाचे कार्य होत असल्यास क्रियापदही नसे. पुढे करौनि, म्हणौनि वगैरे कठीण रूपे आणि उकार वगैरे गोष्टी लांब गद्यरचनेस अडचणीच्या वाटू लागून कमी झाल्या, परंतु पूर्ण क्रियापदाविरहित लहान वाक्यांची तन्हा बरेच दिवस चालू होती. बाळाजी बाजीराव पेशवा प्रथमच उत्तर हिंदुस्थानांत गेला, तेव्हांच सन १७४२ सालांतले तिकडील एकंदर स्थितीचे वर्णनपर असे एक पत्र छापलेले आहे, त्यांत वाक्यांची स्थिती हीच आहे, पण क्रियापदे फार कमी आहेत. 'येत नाहीत', 'करीत नाही' यांइतक 'न येती', 'न करी' असे थोडक्यांत आहे. विषयजुळणी चांगली आहे; संस्कृत शब्द बरेच असून फारशी शब्द बहुतेक नाहीत; आणि लिहिणाराने आपले अंतरंग वाचणाराच्या पुढे पूर्ण मांडिले आहे.

जुन्या पत्रांमध्ये भाषेची जुनी तऱ्हा शिवाजीच्या काळापर्यंत कायम आहे. एकनाथापासून शिवाजीपर्यंतच्या दीडशे वर्षांत पत्रव्यवहार वाढला. भाषा मराठीच पण तीत फारशी शब्द फार. तथापि या वेळी भाषेला वाक्यरचनेचे फारशी वळण पुष्कळसे लागलेले दिसत नाही. फारशी शब्द मात्र फार आहेत. शाहाजीच्या प्रसिद्ध पत्रांत फारशी शब्द आणि मायने पुष्कळ आहेत, पण शुद्ध मराठी मजकूरही पुष्कळ आहे. या पत्रांत भाषेचा जुनेपणा बराच दिसतो. परंतु पुढे शिवाजीच्या कारकीर्दीतली कित्येक महत्वाची पत्रे प्रसिद्ध झाली आहेत, त्यांवरून भाषेमध्ये एकदम मोठाच फरक पडलेला दिसतो. फारशी शब्द कमी झाले. अगदी जरूर तेथे मात्र लोकव्यवहारांत रुळलेले फारशी शब्द येतात. वाक्ये मोठाली होऊन क्रियापदे येत गेली आहेत. या लेखांच्या संबंधाने एक गोष्ट लक्षांत येते की, खासगी घरगुती आणि व्यक्ति-मात्रांची पत्रे यांत उकार वगैरे जुने प्रकार जास्त आणि फारशी शब्द अगदी कमी; वाक्ये तोकडी. पण राजकीय उलाढालींची दरबारी पत्रे यांत फारशी शब्द जास्त येतात, भाषेचा जुनेपणा कमी दिसतो आणि वाक्येही लांब असतात. शाहूच्या कारकीर्दीच्या अखेरची ब्रह्मद्रस्वामींची पत्रे ही त्या वेळच्या मराठी भाषेचा उत्तम नमुना आहे. स्वामींची पत्रे लांबट असूनही वाक्ये लहान असतात. त्यांत एकादुसरे राज-कारण उत्तम वर्णिलेले असते. ब्रह्मद्रस्वामी स्वतां कोणत्याही योग्यतेच पुरुष असो, परंतु या पत्रांमध्ये ठिकठिकाणी सावधगिरीच्या सूचना, मानभावीपणा, उर्मटपणा, बेपर्वाई, बेमुर्वतपणा, धिटाई, शिव्या, वशीकरण, निषेध, धमकावणी, मनोधारण वगैरे मुत्सद्दीपणाच्या युक्त्या चांगल्या लढविलेल्या असून त्यांना त्या वेळची मराठी भाषा पूर्णपणे पुरी पडली आहे. या वेळचे दाभाड्याच्या लढाईचे वर्णन, सातारकर आणि कोल्हापूरकर यांच्या भेटीची हकीगत, वसई घेतल्याची हकीगत, वगैरे लेख हेही तत्कालीन भाषेची शैली दर्शवितात. या लेखांवरून त्या वेळी फारशी शब्द आणि भाषेचा जुनेपणा ह्या गोष्टी अगदी जाऊन, अर्वाचीन मराठीचा पाया पडला असे ठरविण्यास चिंता नाही. मात्र लक्षांत ठेविले पाहिजे की, पत्रे व लेख यांच्या नकला होत गेल्या-

मुळें त्यांतील भाषा मागाहून नवी बनविल्याची शंका येण्यास जागा असते. तथापि पत्राच्या नकला पुष्कळशा होण्याचा संभव नसल्यामुळें तीं फार विघडलेलीं असतात असें मानण्याचें कारण नाहीं. यानंतरच विशेष महत्वाचा पत्रव्यवहार कायगांवकर दीक्षित यांचा होय. दीक्षित हे निजामाच्या राज्यांत राहात असून त्यांचा महत्वाच्या राजकारणाचा पत्रव्यवहार पेशव्यांची मुख्य मंडळी आणि नागपूरकर भोसले यांबरोबर झालेला आहे. ह्या पत्रव्यवहाराची भाषा शुद्ध, निर्भेळ मराठी, साधी आणि मार्मिक अशी आहे. नानासाहेब पेशव्याच्या कारकीर्दीतला राजकारणी पत्रव्यवहार पुष्कळ आहे. या कारकीर्दीत मराठी भाषेचें स्वरूप ठाम बनलें, आणि पुढें नानाफडणवीस, महादजी शिंदे आणि पटवर्धन सरदार मंडळी यांच्या लेखांनीं सवाईमाधवरावाच्या कारकीर्दीच्या अखेरीपर्यंत भाषेची पूर्ण घटना बनून तिचें चांगलेंच संवर्धन झालें.

बखरी लिहिण्याचा आरंभ राजारामाच्या वेळीं झालेला दिसतो. शिवाजीच्या पांच बखरी प्रसिद्ध आहेत. त्यांतली सभासदकृत बखर ही तत्कालीन भाषेमध्ये आहे. चिटणीसांचें सप्त प्रकरणात्मक चरित्र आणि शिवाजीच्या दुसऱ्या बखरी त्यांतल्या विषयांच्या संबंधानें चांगल्या आहेत, पण भाषा बदललेली आहे असें दिसून येतें. शाहूच्या कारकीर्दीच्या अखेरीपर्यंत कित्येक बखरी लिहिलेल्या आहेत. पानपतच्या लढाईच्या भाऊसाहेबांची आणि गोपिकाबाईंची अशा दोन बखरी प्रसिद्ध आहेत. भाऊसाहेबांची बखर फार मोठी व दुसरी लहान आहे. या दोन्ही अगदीं तत्कालीन असून भाषा जोरदार, ऐतिहासिक ग्रंथाला शोभेल अशी आहे. भाऊसाहेबांच्या बखरीची हकीगत सांगण्याची शैली अतिशयोक्तीची आहे. ही बखर एकाद्या ग्रंथासारखी अगदीं व्यवस्थित अशी लिहिलेली आहे. लहान बखरींत सरदारांच्या वगैरे नांवनिशा फार आहेत. कदाचित् त्या खऱ्याही नसतील. यांशिवाय भोसले, होळकर, मायकवाड, दाभाडे, विंचूरकर, परभू घराणीं, यांच्या वंशांच्या बखरी, हकीगती, कैफीयती वगैरे अनेक ऐतिहासिक प्रकरणें प्रसिद्ध झाली आहेत. पेशवाईनंतर लिहिलेली सौहनीकृत पेशव्यांची बखर सर्वांत उत्तम आहे. या बखरींशिवाय बारीकसारीक हकीगती आणि महत्वाच्या

गोष्टींची किरकोळ टिपणें अनेक आहेत. बखरी वगैरे लेख हे भाषेच्या संबंधानें पत्रांपेक्षां जास्त आस्थापूर्वक लिहिलेले दिसतात, परंतु त्यांत अतिशयोक्ती आणि जबाबदारी न ओळखतां लिहिलेला मजकूर पुष्कळ असतो. पत्रें भाषेच्या दृष्टीनें चांगलीं नसतात; पण तीं जास्त खरेपणानें आणि अधिक जबाबदारीनें लिहिलेलीं असतात. उदेगिरीच्या लढाई-नंतर नानासाहेब पेशवे, सदाशिवरावभाऊ आणि दुसरे कित्येक मुत्सद्दी यांचीं सर्व हिंदुस्थान एकवटण्याच्या प्रयत्नांचीं राजकीय पत्रें, गोविंद-पंत बुंदेल्याचा आणि भाऊचा पत्रव्यवहार, दिल्लीचे हिंगणे यांचीं पत्रें, नानाफडणवीस आणि महादजी शिंदे यांच्या पत्रव्यवहारांतील कित्येक पत्रें, अहिल्याबाई होळकरणीचीं आणि रघुनाथरावाचीं पत्रें, पटवर्धन-मंडळीच्या ठिकठिकाणच्या कारकुनांचा पत्रव्यवहार आणि दुसऱ्या बाजीरावाच्या स्थापनेच्या वेळचीं निरनिराळ्या मुत्सद्द्यांच्या उद्योगाच्या वर्णनांचीं पत्रें, यांवरून मराठी भाषा या पन्नास वर्षांत योग्यतेनें कशी वाढत गेली हें उत्तम रीतीनें दिसून येईल. हा पत्रव्यवहार इतिहास-संग्रह, खरे यांचा संग्रह आणि राजवाडे यांचीं खंडें यांत छापला आहे. दुसऱ्या बाजीरावाच्या स्थापनेच्या वेळीं दौलतराव शिंद्यानें परशुराम-भाऊंस लिहिलेलें एक पत्र खरे यांच्या नवव्या खंडांत छापलें आहे. ह्या पत्रांतील राजकारस्थानांच्या संबंधाचा मजकूर आणि पूर्ण मुत्सद्दे-गिरीची भाषा यासंबंधानें तें पत्र पाश्चात्य देशांतील कोणत्याही तशा प्रकारच्या पत्राची बरोबरी करील. नानाफडनवीस यांनीं एक लहानसें आत्मचरित्र लिहिलें आहे तें, आणि त्यांनीं सवाईमाधवरावाच्या लग्नाच्या वेळीं व्यवस्था कशी ठेवावी या विषयींची लिहिलेली याद, हे लेख मोठे मासलेवाईक आहेत.

या काळामध्ये उत्तम लेखक अमुक झाले असा नामनिर्देश करणें शक्य नाही. कारण त्या वेळीं ग्रंथ आणि ग्रंथकार अशा प्रकारची थोरवी कोणी मानीत नसे. शिवाजीच्या वेळीं चिटणीस हे चांगले लेखनकर्ते होते. संभाजीच्या स्वतांच्या नांवचीं बरींच पत्रें उपलब्ध आहेत. शाहू हा मोठा कारस्थानी आणि जाग्यावर बसून उलाढाली करणारा होता. त्याचा प्रधानमंडळी आणि सरदार यांच्यावर मोठा

दाब असे. हें त्यानें आपलें वजन पत्रांनीं राखलें होतें. त्यानें आपल्या तोंडानें मजकूर सांगून लिहविलेलीं अनेक वजनदार आशापत्रें उपलब्ध आहेत. बाळाजी, सदाशिवराव आणि रघुनाथराव हे सर्व चांगले पत्रें लिहिणारे होते. येथें हें लक्षांत ठेवलें पाहिजे कीं, मोठाले मुत्सद्दी व सरदार स्वहस्ते पत्रें लिहीत नसत. तर तोंडानें वाका सांगून कारकुनांकडून पत्रें लिहवीत. असे हुषार आणि राजकारस्थानें चांगलीं जाणणारे कारकून त्या काळांत पुष्कळ होऊन गेले आहेत. हा कारकुनीचा धंदा त्या वेळीं मोठा महत्त्वाचा गणला होता. बाळाजीपासून पुढें पेशवाईअखेरपर्यंत मराठ्यांच्या स्वान्या आणि धामधुमी दरवर्षास पुष्कळ चालू असत आणि त्यांकडे अनेक सरदार गुंतलेले असत. त्या सर्वांचे नानाप्रकारचे लेख बाहेर पडत आहेत. आजपर्यंत असले लेख पुष्कळच प्रसिद्ध झाले आहेत आणि राजवाडे, खरे, पारसनीस इत्यादि उद्योगी गृहस्थांच्या आणि इतिहास संशोधक-मण्डळाच्या प्रयत्नांनीं उघडकीस येत आहेत. दावडशीकर स्वामींच्या आणि कायगांवकर दीक्षित यांच्या पत्रांचा उल्लेख मागे आलाच आहे. दिल्ली येथें असणारे पेशव्यांचे वकील हिंणणे यांचा पत्रव्यवहार चांगला आहे. नाना आणि महादजी शिंदे यांचा सुमारे दहा वर्षांचा पत्रव्यवहार राजकारस्थानांप्रमाणें भाषेच्या संबंधानेंही अत्यंत महत्त्वाचा असा आहे. तशाच प्रकारचा अहिल्याबाई होळकरीण आणि पुणे-दरवार यांमधील पत्रव्यवहार आहे. या संबंधाचें भाषेच्या संबंधाचें महत्त्व मुख्यतः कारकुनांकडे जरी असलें, तरी त्यांतील मुत्सद्देगिरीच्या खोणाखोंचा आणि डावपेंच यांचें महत्त्व बाळाजी, सदाशिवराव, रघुनाथराव, नाना, महादजी, वगैरे खाशा मंडळीसच दिलें पाहिजे. पटवर्धन सरदार हे सर्वच स्वतां कारकून असून त्यांचे कारकूनही हुषार असत. पटवर्धनांच्या कारकुनीचा व्याप सर्व मराठी राज्यामध्ये असून त्यांच्या ठिकठिकाणच्या पत्रांच्या जुळणीनें थोरल्या माधवरावांच्या कारकीर्दीच्या आरंभापासून पेशवाईच्या अखेरपर्यंत अगदीं संगतवार इतिहास जुळला आहे. या गोष्टीचें सर्व श्रेय खरे यांस आहे.

या वेळीं पुष्कळ स्त्री-लेखकही झाले आहेत. राजारामाची स्त्री ताराबाई व शाहूच्या राण्या या पत्रांनीं कारस्थानें चालवीत. पेशव्यांच्या कुळांतल्या राधाबाई, गोपिकाबाई आणि आनंदीबाई यांचा पत्रव्यवहार आहे. मात्र 'घ'चा 'मा' केलेलें प्रख्यात पत्र निवळ काल्पनिक असावें असें वाटतें. राधोबा इंग्रजांकडे गेला, त्या वेळीं आनंदीबाईनें कार-मान्यांस लिहिलेलीं सावधगिरीच्या सूचनेचीं पत्रें, भाषा आणि राजकारस्थान यांसंबंधानें मासलेवाईक आहेत. शिंद्यांच्या बाया शेवटपर्यंत राजकारस्थानांत पडलेल्या असून त्यांचा पत्रव्यवहार प्रसिद्ध आहे. कोंकणांतील आंग्रे घराण्याच्या स्त्रियांचा पत्रव्यवहार पुष्कळ आहे. अहिल्याबाईचा पुणेंदरबाराबरोवरील पत्रव्यवहार खोंचदार आणि मुत्सद्देगिरीचा आहे. पटवर्धनांच्या आणि इतर सरदारांच्या स्त्रियांचाही पत्रव्यवहार सांपडतो. गोपाळराव पटवर्धन यांची पत्नी मोठ्या जमावासह काशीयात्रेस गेली होती. तिनें लिहिलेली प्रवासाची हकीगत त्या वेळच्या मराठी भाषेचा चांगल्या प्रकारचा मासला आहे. नारायणरावाच्या मृत्यूनंतर पुण्यांत चाललेलें बारभाईचें कारस्थान ज्यांत आहे, असें त्रिवकराव पेठे यांच्या पत्नीनें आपल्या आईस लिहिलेलें पत्र नमुनेदार आहे. या स्त्रियांच्या लेखांवरून असें दिसून येतें कीं, त्या काळीं स्त्रिया अज्ञानांत असत, ही समजूत खरी नाहीं. या वेळीं ज्या गोष्टी विद्या म्हणून मानल्या होत्या, त्यांमध्ये तत्कालीन स्त्रिया आपल्या घराण्यांतील पुरुषांप्रमाणेंच सुशिक्षित असत आणि त्यांचें त्या वेळच्या घडामोडींत अंग असे. मात्र हें स्त्री-शिक्षण घराण्याच्या राजकीय नांवलौकिकाप्रमाणें असे.

या पत्रव्यवहारानें आणि इतर प्रकारच्या लेखांनीं मराठी भाषेच्या घटनेस, वाढीस आणि सुसंवर्धनास मोठें साह्य झालें. नाना फडणवीस यांची सत्ता कायम झाल्यानंतर मराठी मुलखांत वीस वर्षे फार चांगली स्वस्थता होती आणि लोकस्थितीही उत्तम होती. अनेक मुत्सद्दी आणि सरदार व इतर दरबारी लोक यांचीं घराणीं चांगल्या स्थितींत होती. त्यांच्या पदरीं कारकून, शास्त्री, पंडित, भिक्षुक, वगैरे हुषार आश्रित मंडळी असत. सर्वांच्या राजकीय आणि सामाजीक उलाढाली चालत आणि पत्रव्यवहार होता. याच वेळीं मोरोपंत

रामजोशी, अमृतराय वगैरे चांगले कवी झाले. पोवाडे व लावण्या रचणारे शाईर आणि हरदास-पुराणीकही घुष्कळ झाले. त्यांना आश्रय होता. भाषा वाढावयास राजकीय आणि सामाजीक सुस्थिती पाहिजे, ती या वेळी होती. यामुळे केवळ एकांगी कां होईना, पण भाषेचे संवर्धन झाले. या वेळी भाषा प्रौढ दशेस पोचली. खुबीदार, विनोद-प्रचुर, डौलदार, अलंकारिक अशी संभाषणे आणि पुराण व कीर्तन यांचे द्वारे व्याख्यानं होत. निरनिराळ्या राजकारणी लेखकांचे राजकारणे आणि मतलब साध्य करून घेण्याचे प्रयत्न लेखनद्वारे चालत. यामुळे साधी भाषा सजविण्याचे प्रयत्न पत्रव्यवहारांतही चालत होते. अशा प्रकारे बहुधा दुसऱ्या बाजीरावाच्या कारकीर्दीच्या अखेरीपर्यंत भाषासंवर्धन चांगल्या प्रकारे चालू होतं. या वेळच्या आणि त्यानंतरच्या राजकीय आणि ऐतिहासिक गोष्टी आणि महदाख्यायिका 'यांचा संग्रह लोकहितवादीने चार भागांत केला आहे, त्यावरून हे चांगले लक्षांत येईल. पेशव्यांची बखर हा या काळाच्या अखेरचा ग्रंथ होय. अशा आणखीही कित्येक बखरी झाल्या. पुढे इंग्रजी झाल्यावर जुने मुत्सद्दी आणि सरदार, राजघराणी इत्यादि खालावली आणि भाषेचा आश्रयही तुटला. तेव्हा छापखाने असते आणि वर्तमानपत्रे व मासिक-पुस्तके यांसारखी साधनेही असती, तर भाषेची सुस्थिती कायम राहिली असती. परंतु साधनांच्या अभावी आणि वाङ्मयाची किंमत कोणास कळत नव्हती यामुळे, त्या वेळचे वाङ्मय खालावलेल्या वाङ्मयांतून कोनाकोपऱ्यांत जाऊन पडले. त्याचा शोध अलीकडे पंचवीस-तीस वर्षांत लागत चालला आहे. यानंतरची म्हणजे इंग्रजी राज्यसंस्थापने-नंतरची मराठी भाषा एकप्रकारे नवीनच उत्पन्न झाली, आणि तिचे संवर्धन निराळ्याच तऱ्हेने होत चालले. याचे विवरण पुढे येईल.

इंग्लंड देशांत आणि त्याचप्रमाणे युरोपांत मुद्रणकलेचे साधन प्राप्त होण्यापूर्वी तिकडल्या देशांच्या वाङ्मयाची बहुतेक अशीच स्थिती होती. विद्वत्तेच्या विषयांवर फारसे ग्रंथ नसत; कारण तसे विषयच फारसे नव्हते. धार्मिक विषयांवरही देशभाषांत ग्रंथ नसत. अशा प्रकारचे ग्रंथ आमच्या इकडे जसे संस्कृतांत, तसे तिकडे ल्याटीन भाषेत असत.

राजकीय उलाढाली आणि कारस्थानें यांवर इंग्लंड देशांत आपल्या इकडील बखरी, कैफीयती, हकीगती यांसारखे 'क्रानिकल्स' म्हणून ग्रंथ असत. ते कांहीं तत्कालीन उद्योगी लेखक आणि ख्रिस्ती मठवासी लिहीत. हे लिहिणारे त्या वेळीं आमच्यापेक्षांही धर्मभोळे, मूढविश्वासी आणि श्रद्धान्ध असे होते. यामुळे त्यांच्या लेखांत अविश्वसनीय गोष्टी, अतिशयोक्ती वगैरे आमच्या बखरींतल्या पेक्षांही जास्त असत. शिवाय तिकडे धर्ममतांचे पक्ष आमच्या इकडल्यापेक्षां जास्त प्रबल होते. यामुळे पक्षाभिमानाने लिहिलेल्या हकीगती फार होत्या. अशा तत्कालीन लेखांच्या आधारानेच पुढे इंग्लंडचा आणि इतर देशांचेही इतिहास लिहिले आहेत. त्यांचे मूळचे आधार आमच्या इकडल्या रजपूत, मोंगल, मराठे, या लोकांच्या इतिहासांच्या आधारांपेक्षां जास्त योग्यतेचे नाहींत. पुढे तिकडे मुद्रणकलेचा प्रसार आणि ग्रीस वगैरे युरोपांतल्या प्राच्य देशांतील विद्यांचे पुनरुज्जीवन झाल्यानंतर सर्व मनु फिरला. इंग्रजी वाङ्मयाची वाढ आणि प्रसार या गोष्टी मुद्रणकला चांगली उपयोगांत आल्यानंतर आणि धर्मक्रान्ती झाल्यानंतर झालेल्या आहेत.

आमच्या देशांत विशेषतः बौद्धधर्माच्या स्थापनेपासून मुसलमानी सत्तेच्या आरंभापर्यंत अनेक राजकीय उलाढाली झाल्या आणि अनेक मोठाली साम्राज्येही स्थापित झाली. यांतील कित्येक चांगल्या भरभराटीस आली होती. परंतु यासंबंधाने ऐतिहासिक लेख अथवा साध्या हकीगतीदेखील कधी लिहिल्या गेलेल्या दिसत नाहींत. थोडे-बहुत लिखाण असले तर ते काव्यरूपाचे अथवा पौराणिक रूपाचे असे. असे लिखाणही रजपूत लोकांत विशेषसे दिसून येते; इतर लोकांत ते नाहींच म्हटले तरी चालेल. मराठे लोकांच्या उदयाच्या आरंभापासून राजकीय पत्रव्यवहार, बखरी, कैफीयती, हकीगती आणि इतर लेख पुष्कळ उपलब्ध आहेत. आमचे लोक आपला इतिहास लिहून ठेवण्यास मुसलमानांच्या अनुकरणाने शिकले. हा लेखग्रथित इतिहास उत्तम विश्वसनीय आहे असे नाहीं; परंतु त्यांतलेल्यांत बरा आहे. बखरी, हकीगती यांपेक्षां पत्रव्यवहार जास्त विश्वसनीय असतो, हे उघडच

आहे. या सर्व साधनांचा कामापुरता पूर्ण शोध होऊन संगती लागल्यावर मराठी राज्याचा चांगला इतिहास लिहितां येईल.

या सर्व जुन्या मराठी वाङ्मयाचें परिश्रमानें आलोडन करून निवडक उतान्यांचा कालानुरूप आणि निरनिराळ्या राजकारणांना आणि उलाढालींना अनुलक्षून संग्रह केला असतां, तो शाळांतून व कालेजांमधून वाचावयास नेमितां येऊन भाषेच्या अभ्यासास मोठें साह्य होईल.

२-अर्वाचीन गद्य

मागील विवरणावरून दिसून येतें कीं, इंग्रजी राज्यसंस्थापनेच्या आरंभी मराठी भाषेला एका राष्ट्राची भाषा असें व्यवस्थीत स्वरूप आलें होतें. ह्या वेळीं नानाविषयांवर जरी गद्य नव्हतें, तरी राजकीय उलाढालींचें जें गद्य होतें, त्याची भाषा साधी परंतु मार्मिक, जोरदार, आणि त्या काळाच्या लोकांचे भाव सहज व्यक्त करील अशी बनलेली होती. तिला ज्ञानदेव-एकनाथापासून मोरोपंतापर्यंत कवींचें चांगलें साह्य झालें होतें. अशी मराठी भाषा तशीच पुढें वाढत चालली. तिच्या वाढीला पुण्यांतील चांगल्या लेखकांचें साह्य मिळालें. मुंबईमध्ये भाषेच्या नवीनप्रकारच्या रचनेस आरंभ झाला.

इंग्रजी राज्य झाल्यावर सरकारानें लगेच सार्वजनिक लोकशिक्षणाला मुंबई आणि पुणें येथें आरंभ केला. मुंबईत विद्याखातें उद्भूत होऊन शालोपयोगी कांहीं पुस्तकें तयार झालीं. बाळमित्र, वाचनपाठमाला, लिपिधारा, बोधवचन, शब्दवाचन, पंचोपाख्यान, विदुरनीति, सिंहासनवृत्तिशी, हे प्रथमारंभीचे मराठी ग्रंथ होत. कांहीं शास्त्रीय विषय आणि इतिहास यांवरही लहान पुस्तकें झालीं. सदाशिव काशिनाथ छत्रे, हरी केशवजी, बाळशास्त्री जांभेकर, क्रमवंतशास्त्री, गोविंद नारायण माडगांवकर, दादोबा पांडुरंग, हे त्या वेळचे ग्रंथकार होत. यांनीं अनेक लहान लहान पुस्तकें लिहिलीं. गोविंद नारायण यांचीं एकट्यांचींच पंचविसांहून अधिक पुस्तकें असतील. मुंबईची

मराठी भाषा अगदी साधी, सोपी, वाक्ये लहान लहान अशी आणि बोलण्याच्या आणि साध्या इंग्रजी भाषेच्या घोरणावर होती. तीमध्ये संस्कृत शब्द फार नसून अगदी साधारणप्रतीच्या लोकांच्या उपयोगांतले शब्द असत. मुंबईच्या भाषापद्धतीची पुढे वाढ होत गेली; आणि मुंबई आणि पुणे यांमधील दळणवळण पुष्कळ वाढल्यावर आणि वर्तमानपत्रे सुरू झाल्यानंतर मुंबईच्या साध्या भाषेवर जरी पुण्याच्या भाषेचा पगडा पडला, तरी तिचे बालबोध, अकृत्रीम स्वरूप पुढे बरेच वर्षे कायम होतें. विनायक कोंडदेव ओक हे मुंबईच्या भाषेच्या वळणाचे प्रख्यात ग्रंथकार होत. यांनी या मुंबईच्या साध्या भाषेला सुव्यवस्थीत वळण लाविले आणि स्वतंत्र, भाषांतररूप आणि इंग्रजी ग्रंथांच्या साहाय्याने अनेक ग्रंथ आणि लेख लिहिले. त्यांच्या इतके ग्रंथ व लेख मराठीत अद्यापि कोणी लिहिले नाहीत. 'बालबोध' हे त्यांचे मासिक पुस्तक प्रसिद्धच आहे. यांचे भाषावळण पुष्कळ दिवस लोकप्रिय होतें. परंतु पुढे मराठीचे वाङ्मय वाढले, निबंधमाला, सुधारक, केसरी, इत्यादिकांची पुण्याची भाषा वळण पुढे सरसावली, तेव्हा ओकांच्या भाषासरणीची लोकप्रियता कमी झाली. तरी त्यांनी आपली तन्हा शेवटपर्यंत कायम राखिली होती. ही मुंबईची भाषासरणी पुण्यासही गेली, आणि पुण्याच्या भाषासरणीचा परिणाम मुंबईच्या भाषावळणावरही झाला.

पुण्यास प्रथमतः संस्कृतशिक्षणक्रम सुरू झाला. पुढे लौकरच त्याच्या जोडीला इंग्रजीही शिकवू लागले. त्या वेळी कित्येक बुद्धिमान विद्यार्थीमंडळीचे नवीन तन्हेचे ग्रंथकारमंडळ तयार झाले. कृष्णशास्त्री चिपळूणकर, परशुरामपंत गोडबोले, कृष्णशास्त्री राजवाडे हे त्यांपैकी प्रमुख होत. यांनी भाषेचे एक नवीन वळण बनविले. पेशवाईच्या अखेरची गद्यभाषा बरीच तयार होती, तिला संस्कृताची व पुढे इंग्रजी भाषापद्धतीची जोड मिळून आरंभीचे पुण्याचे वळण उत्पन्न झाले. हे वळण उत्पन्न करण्यांत मुख्य कृष्णशास्त्री चिपळूणकर होत. कारण स्वतंत्र असे गद्य यांचेच पुष्कळ आहे. या वळणामध्ये भाषेचा साधेपणा असून जरूर तेवढेच सोपे आणि प्रचारांतील

संस्कृत शब्द असतात. वाक्याची मांडणी इंग्रजी भाषेच्या तऱ्हेवर परंतु संस्कृत वाक्यरचनेला फारशी न सोडतां असते. वाक्यें मुंबईच्या वळणांतल्या वाक्यांहून लांबट असतात; आणि शब्दवटिका पुण्याच्या ब्राह्मणवर्गाच्या उच्चभाषेतली असते. वरील तीन गृहस्थांनीं मुख्य मुख्य संस्कृत नाटकांचीं भाषांतरें करून मराठी भाषेत नाटकें अगदीं नवीन उत्पन्न केलीं. या वेळापर्यंत नाटकें केवळ संस्कृतांतच होती. कृष्ण-शास्त्री चिपळूणकर यांचे 'अरबी भाषेंतील गोष्टी', 'रासेलस', 'साक्रेटीस याचें चरित्र', 'अनेकविद्यामूलतत्त्वसंग्रह' हे ग्रंथ आणि दुसरे अनेक निबंध व लेख हे या भाषासरणीचे उत्तम मासले होत. गोपाळराव देशमुख हे या वेळीं लोकहितवादी या नांवानें एक उत्तम ग्रंथकार होऊन गेले. त्यांनीं पुण्याच्या वळणाला मुंबईच्या साधेपणाचें साह्य घेऊन ज्याच्या योगानें जुन्या गोष्टींची निरर्थक आवड नष्ट होऊन नवीन लोकमत बनेल, अशा प्रकारचे निबंध पुष्कळ लिहिले आहेत. त्याचप्रमाणें त्यांनीं इतिहास, जुनी माहिती यांवर आणि दुसऱ्या अनेक उपयुक्त विषयांवर स्वतंत्र आणि भाषांतररूप ग्रंथ आणि लेख निर्मिले आहेत. यांची भाषासरणी सुगम, गंभीर, मन वळविणारी, मधून मधून विनोदपर अशी आहे. लोकहितवादी हे मराठीमध्ये ओक यांचे खालोखाल लेख लिहिणारे होऊन गेले. त्यांनीं जुन्या समजुतींना दोष दिलेला न आवडून त्यांच्यावर निबंधमालाकारांनीं आणि इतरांनीं कडक टीका करून लेख लिहिले आहेत. लोकहितवादीचें मराठी वाङ्मयघटनेस अगदीं आरंभीं फार मोठें आणि चांगल्या प्रकारचें साह्य झालें. तें त्यांच्या मूळच्या लेखांनीं आणि त्यांच्यावर लोकांनीं केलेल्या टीकांनींही झालें. लोकांचीं सामाजीक, धार्मीक आणि कौटुंबीक गृहस्थिती आणि समजुती, यांसंबंधानें टीकाविषयक लेख लोकहितवादी यांनींच प्रथम निर्भयपणें आणि निर्भीडपणें लिहिले. विष्णुशास्त्री चिपळूणकर यांनीं जरी लोकहितवादींच्या लेखांवर कडक टीका केली, तरी त्यांनीं लोकहितवादींच्या गुणवर्णनपर अखेरचा एक निबंध मुद्दाम लिहिला आहे.

सुमारे १८७५ पर्यंत मराठी भाषेला नवीन तऱ्हेचें वळण मिळत होतें. युनिव्हर्सिटीमध्येही उच्च परीक्षांपर्यंत मराठीचा अभ्यास चालत होता. व्याकरणविषयक चर्चा चालू होती. जुन्या कवींचे ग्रंथ प्रसिद्ध होत होते. स्वतंत्र, आणि इंग्रजी व संस्कृत यांतून भाषांतररूपानें नाटके, प्रबंध, प्रवासवर्णने, इत्यादि लिहिण्यांत येत होती. मुंबईस आणि पुण्यास कित्येक चांगलीं वर्तमानपत्रे आणि मासिकपुस्तके भाषासंवर्धनाचें काम करीत होती. अशा वेळीं मराठी भाषाघटनेच्या संबंधाचें नवीनच परिवर्तन झालें. प्रख्यात मराठी ग्रंथकार कृष्णशास्त्री चिपळूणकर यांचे चिरंजीव विष्णू कृष्ण चिपळूणकर यांनी निबंधमाला नांवाचें मासिकपुस्तक, आणि पुढें ते आणि त्यांचे कित्येक मित्र यांनी मिळून केसरी पत्र काढलें. या वेळापर्यंत मराठीला इंग्रजी आणि संस्कृत भाषासरणीचें हळू हळू वळण लावण्याचा प्रयत्न चालू होता. त्याला यांनी फार मोठा जोर आणिला. संस्कृत आणि इंग्रजी यांचें योग्य तेवढें साह्य घेऊन गंभीर, मनोहर, विनोदपर, कडक, टीकापर, डौलदार, पीळदार, खोंचदार आणि वाचकाचें मन आपल्या कडे वळवून घेईल अशा प्रकारची नवीन प्रकारची भाषासरणी विष्णुशास्त्री चिपळूणकर यांनी काढली. पाश्चात्य संस्कृती आपल्या संस्कृतीपेक्षां फार श्रेष्ठ आहे, आपल्या लोकांमध्ये वेडेवेडे अज्ञानाचे विचार फार आहेत, त्यांमध्ये सुधारणा होऊन आपण पाश्चात्यांच्या संगतीनें आपली उन्नती करून घेतली पाहिजे, इत्यादि प्रकारचे विचार त्या वेळीं सुशिक्षितांमध्ये चालू होते, तेच विष्णुशास्त्री यांच्या निबंध-मालेंतील आणि केसरीतील लेखांत आहेत. परंतु ते मांडण्याची पद्धत मात्र निराळी आहे. शिवाय आपल्या खेरीज इतर सर्व लोक चुकत आहेत, आजपर्यंत आपल्यामध्ये पाश्चात्य पद्धतीनें झालेले नवीन विद्वान् मूर्ख, अशा प्रकारचा तरुण लोकांना साहार्जीक प्रिय होणारा ध्वनी यांच्या लेखांत असे, यामुळें त्यांचे लेख फार लोकप्रिय झाले, आणि अजूनही लोकप्रिय आहेत. परंतु यासंबंधानें लक्षांत ठेविलें पाहिजे कीं, यांचे लेख लोकप्रिय होण्यास चटकदार भाषासरणी हेंच प्रमुख कारण झालें आहे. यांनीं कांहीं नवीन विचार सांगितले असें नाही. त्यांच्या

वेळची सुशिक्षित मंडळी एकंदर जनतेस जें सांगत होती, तेंच चिपळूणकर सांगत होते; मात्र त्यांची तन्हा 'स्नुषातक्रन्यायाची' होती. लोकहितवादी आणि चिपळूणकर या दोघांच्या लेखांमधून उतारे घेऊन दोघांचेही सर्व प्रकारच्या सुधारणांच्या संबंधाचे विचार अगदीं एकसारखेच आहेत, असें ओक यांनीं 'महाराष्ट्र वाङ्मय' या पुस्तकांत स्पष्टपणें दाखविलें आहे. विष्णुशास्त्री चिपळूणकर हे आपल्या लेखांत ठिकठिकाणीं मराठीवर इंग्रजीची छाया पडूं नये म्हणून बोध करितात. परंतु विष्णू कृष्ण चिपळूणकर यांच्या इतकें इंग्रजी भाषेचें अनुकरण त्यांच्या पूर्वी दुसऱ्या कोणीही केले नाहीं, असें त्यांचे लेख वाचिले असतां तेव्हांच दिसून येईल. त्यांनीं डा० जानसन, लार्ड मेकाले आणि आडिसन यांचा किता वळविण्याचा प्रयत्न केला आहे. जानसन याची आव्यता आणि लार्ड मेकाले यांचा निंदखोरपणा व दुसऱ्याचा पाणउतारा करण्याची आवड, या गोष्टी त्यांना चांगल्या साधल्या आहेत. परंतु स्पेक्टेटर यांतील गंभीर विनोद त्यांना मुळींच न साधतां या गुणाच्या त्यांच्या अनुकरणास चटोरपणाचें स्वरूप आलें आहे. मेकालेच्या संबंधानें एका इंग्रजी ग्रंथकारानें असें लिहिलें आहे कीं, त्याच्या चांगल्या लेखांची लोकांना आठवण नसून कडक टीकेचे निंदापर लेख मात्र लोकांच्या वाचनांत आणि आवडींत जास्त आहेत. तोच प्रकार मराठींत विष्णुशास्त्री यांच्या लेखांच्या संबंधानेंही म्हणतां येईल; आणि याला दोहोंकडे चटकदार भाषासरणी हें एकच कारण आहे.

विष्णुशास्त्री यांनीं भाषेला नवीन वळण लाविलें, त्याचप्रमाणें पुढें त्यांच्या काळानंतर लौकरच आणखी एक नवें वळण उत्पन्न झालें. तें आगरकर यांचें वळण होय. विष्णुशास्त्री आणि कित्येक मंडळी यांनीं त्या वेळीं शिक्षण वगैरे लोकोपयोगी कामें सुरू केलीं. त्या मंडळीमधले आगरकर होते. विष्णुशास्त्र्यांच्या भाषासरणीचें पर्यवसान केसरीमध्ये झालें. आगरकर यांच्या लेखांचा आरंभ केसरींत झाला. या दोघांचे लोकशिक्षणाचे हेतू एकच, पण मार्ग निराळे असल्यामुळे दोघांच्या भाषासरणींत मोठा फरक झाला आहे. (आगरकर यांची

भाषा प्रौढ, गंभीर, जोरदार आणि संस्कृत आणि इंग्रजी यांच्या योग्य साहाय्याने सजविलेली असते. परंतु त्यांचा विष्णुशास्त्री यांप्रमाणे मोहक आणि चटकदार लिहून आणि अन्यांविषयीं मत्सर उत्पन्न करून लोकांना आपल्या मताकडे वळविण्याचा, खूष करण्याचा आणि उपहासाने व विनोदाने हास्यरस उत्पन्न करून कोणाचा पाणउतारा करण्याचा प्रयत्न नसे. आगरकर यांना जे काय वाटले, ते त्यांनी अंतःकरणापासून सरळपणे लोकांपुढे ठेवण्याचा आणि लोकांना कांही वाटले तरी त्यांचे दोष आणि चुका यांचे त्यांच्या दृष्टीसमोर आविष्करण निर्भीडपणाने करून त्यांना ताळ्यावर आणण्याचा प्रयत्न केला आहे. चिपळूणकर यांचे लेख वाचकाने प्रथमतःच वाचले, म्हणजे त्यांच्या मोहकपणामुळे त्यांत लिहिलेले सर्व खरे आणि योग्य असे वाटून वाचक त्यांच्या बरोबर जाऊ लागतो. परंतु दुसऱ्यांदा, तिसऱ्यांदा वाचल्यावर त्यांतील मोहकपणा आणि शब्दावडंवर उघड होऊन त्यांच्या लेखांमध्ये सुंदर भाषेपलीकडे कांही नाही, वरतीं पुष्कळसा फेंस असून त्यांच्या खाली केवळ उथळ पाणी आहे, असे वाटू लागते. आगरकर यांचे अंतःकरणास खरा खरा पीळ पडून निघालेले विचार भ्रामक स्वाभिमानाने वाचकांस प्रथमतः कडूसे भासले, तरी त्यांतील सत्य मनाला पटून ते निरंतर आवडते होतात. चिपळूणकर आणि आगरकर या दोघांच्याही भाषा सुंदर आहेत. पण आगरकरांच्या भाषेमध्ये साधे स्वाभावीक सौंदर्य असून, चिपळूणकर यांच्या भाषेत नटवेबाजपणाचे फसविणारे सौंदर्य आहे. दोघांच्याही भाषासरणीने मराठीला नवीन प्रकारचे उत्तम वळण लागून, आपली भाषा तऱ्हेतऱ्हेच्या विषयांना पुरी पडण्याजोगी झाली आहे असा अनुभव आला, आणि दोघांचेही अनुकरण सांप्रतचे लेखक करीत आहेत.

या वेळापर्यंत मराठी लिहिण्याच्या ज्या तऱ्हा किंवा वळणे उत्पन्न झालीं, त्यांचे विवरण करूं. प्रथमतः पेशवाई वळण. याचे स्वरूप मागे सांगण्यांत आलेच आहे. यामध्ये भाषेची ठाकठिकी अथवा ज्वाला आपण व्याकरणशुद्धता म्हणतो, तिकडे पूर्ण लक्ष नसे. आपले राजकीय धामधुमीचे आणि मुत्सद्देगिरीचे विचार चांगल्या प्रकारे प्रगट झाले

म्हणजे झालें, असें लेखकांना वाटे. त्यानंतर मुंबईचें वळण. यामध्यें भाषा अगदीं साधी, संस्कृत शब्द फार कमी, लोकव्यवहारांतले शब्द जास्त, वाक्यें लहान लहान आणि वाक्यरचना इंग्लिश भाषेच्या धर्तीवर असे. प्रथमारंभीं मराठी भाषेचे प्रतिपाद्य विषय केवळ शिक्षणविषयक होते. त्या वेळीं ही साधी भाषा चालत होती. परंतु त्यानंतर अधिक गहन विषय पुढें आल्यावर देखील हीच भाषासरणी विशेषतः ओक यांनीं पुढें चालविली, आणि त्यांच्या ग्रंथरचनेंत तिचा अगदीं अतिरेक झाला. ओक यांनीं अशा बालबोध भाषेंत बहुतेक सर्व विषयांवर भाषांतरें, निबंध आणि मोठे ग्रंथ, या रूपानें ग्रंथरचना केली आहे. अखेरीस त्यांचें वळण बरेंच नावडतें झालें.

पुण्यास कृष्णशास्त्री चिपळूणकर इत्यादि शास्त्रीमंडळीचें वळण सुरू झालें; तें सांप्रतच्या मराठीचा पाया आहे, असें म्हटलें पाहिजे. या मंडळीमध्ये मेजर क्यांडी आणि मोलस्वर्थ या इंग्रज ग्रंथकारांचाही अंतर्भाव केला पाहिजे. किंबहुना या इंग्रजांनीं पुण्याच्या शास्त्री मंडळीच्या साह्यानें सुव्यवस्थीत गद्यवाङ्मयाचा पाया घातला, असेंही म्हटलें तरी चालेल. या वेळीं जी मराठी केवळ राजकारणांतील पत्रव्यवहारास योग्य होती, तिला त्यांनीं सर्व प्रकारच्या वाङ्मयास योग्य अशी बनविली. संस्कृत नाटकांच्या भाषांतरांनीं तिला संस्कृत भाषेची पद्धत लागली आणि इंग्रजींतील भाषांतरानें इंग्रजीची पद्धत लागली. या मंडळीच्या—विशेषतः कृष्णशास्त्री चिपळूणकर यांच्या—गद्यरचनेनें मराठीमध्ये टापटीप, रचनेचा व्यवस्थितपणा आणि व्याकरणशुद्धता या गोष्टी आल्या. कृष्णशास्त्री यांनीं गद्यामध्ये विशेषतः इंग्रजीची भाषांतरेंच केली आहेत. त्यांच्या भाषांतराच्या पद्धतीचें स्वरूप असें असे कीं, मूळचें इंग्रजी घेऊन त्याचें अगोदर मनांत आकलन करावें आणि मग त्याचें मराठी बनवावें. या वळणामध्ये वाक्यें फार लहान नसतात अथवा मोठीही नसतात. त्याचे व्याकरणविषयक सर्व भाग सुव्यवस्थीत मांडलेले असतात; संस्कृत शब्द नित्यांतले, पुष्कळांना सहज कळतील असे वेंचक असतात. या चिपळूणकरी वळणाचें अनुकरण निबंधमाला मासिकपुस्तक चालू होईपर्यंत होत होतें, आणि त्याचा

प्रसार मुंबईकडल्या लेखकांमध्येही झाला होता. या वेळीं मुंबईत आणि पुण्यांत कित्येक वर्तमानपत्रांची भाषा या वळणावर असे.

लोकहितवादींच्या भाषेची तज्ज्ञा बहुतांशी याच वळणावर आहे; परंतु यांच्या भाषेत संस्कृत शब्द कमी असतात. लोकहितवादींनीं प्रथमतः स्वतंत्र निबंध लिहून लोकांना विशेषतः सामाजीक आणि व्यावहारीक विषयांचें शिक्षण देण्यास सुरुवात केली. यांनीं ऐतिहासिक विषयांवर कित्येक स्वतंत्र पुस्तके लिहिलीं आहेत. परंतु त्यांचे निरनिराळ्या विषयांवरील निबंध प्रथमतः वर्तमानपत्रांत प्रसिद्ध झाले. आमच्या निबंधरूपी वाङ्मयाचे उत्पादक कृष्णशास्त्री चिपळूणकर आणि लोकहितवादी देशमुख हे होत. तथापि या दोन लेखकांच्या कृतींत मोठा फरक होता. चिपळूणकर हे भाषा चांगली लिहीत, पण त्यांचे विचार निर्भीड नाहींत. लोकांना प्रिय अथवा अप्रिय काय होईल, इकडे त्यांचें लक्ष असे. लोकहितवादींचें मुख्य लक्ष लोकांच्या विचारांना नवीन वळण लावण्याकडे होतें. त्यांनीं कोणाच्या खुषीनाखुषीची परवा केली नाहीं. विष्णुशास्त्री चिपळूणकर यांची भाषा म्हणजे या दोघांच्या भाषेच्या उच्च स्वरूपांची परिणती आहे. या तिन्ही लेखकांच्या निबंधलेखनाचें स्वरूप परिणत होत जाऊन अलीकडील निबंधांची भाषा बनली आहे.

निबंध मालेच्या भाषा पद्धतीचें स्वरूप मागें सांगण्यांत आलेंच आहे. हें मासिकपुस्तक सुरू झालें त्या वेळीं मराठी वाङ्मयाच्या घटनेचें काम मंदपणें चालून थोडी थोडी भाषावृद्धी होत होती; परंतु विद्वानांचा इंग्रजी भाषेत लिहिण्याकडे जास्त ओढा दिसत होता. निबंधमालेनें अगदींच नवीन मन्वंतर केलें. मालेंतील मोहक लेखांनीं मराठी वाचनाची अभिरुची वाढत चालली आणि तिच्या अनुकरणानें स्वभाषेंतील लेखनप्रवृत्तीलाही भरतें आलें.

निबंधमाला बंद पडली, तरी तिच्या जागीं केसरी उत्पन्न झाला. विष्णुशास्त्री यांचे बरेच लेख पहिल्या वर्षीं केसरींत आले आहेत. केसरी आणि इतर लोकोपयोगी संस्था चालविण्याचे उद्देशानें विष्णुशास्त्री वगैरे जी मंडळी एकत्र मिळाली होती, त्यांचें लेख लिहिण्याचें धोरण आरंभीं

एकच होते. त्यांच्या वेळची पोक्त व शिकलेली मंडळी पाश्चात्य संस्कृतीकडे झुकत आहे, तिला परतवून लोकांमध्ये देशाभिमान आणि आपलेपणा जागृत करावा हा या मंडळीचा मुख्य उद्देश. या धोरणावर आणि अर्थात् निबंधमालेच्या वळणावर प्रथमतः केसरीत लेख येत. परंतु पुढे मतभेद होऊन केसरी चालविणाऱ्यांत फुटाफूट झाली. यानंतर केसरी पत्र निबंधमालेचे वळण जसेच्या तसेच चालविणाऱ्यांच्या हाती राहून आगरकर यांनी सुधारक काढला. केसरीच्या भाषेचा मूळ पाया जरी निबंधमालेचा आहे, तरी त्यावर पुष्कळ सुधारणा होऊन आतां केसरीचे वळण नवीनच बनले आहे. निबंधमालेत अथवा कोणत्याही मासिकांतील लेख लौकिकांतील सामान्य विषयांवर असावयाचे. परंतु वर्तमानपत्रांतील लेख लोकांत प्रत्यक्ष चालू असलेल्या विषयांवर असावयाचे. यासंबंधाने मराठी भाषेची एक विशेष पद्धत केसरीच्या भाषेत परिणती पावली आहे.

याप्रमाणे मराठीमध्ये प्रथमतः मुख्य मुख्य वळणे उत्पन्न झालीं. नंतर अलीकडल्या तीसचाळीस वर्षांत त्या वळणांचीं स्वरूपे निरनिराळ्या विषयांवरील ग्रंथरचनेत कशीं पालटत गेलीं आणि त्यांची सुधारणा कशी होत गेली, आणि ही सुधारणा करण्याचे काम मुख्यतः कोणीं कोणीं केलें, हें त्या त्या विषयांच्या ग्रंथरचनेसंबंधाने लिहितांना सांगण्यांत येईल.

वर्तमानपत्रेः—नवीन प्रकारच्या वाङ्मयाच्या प्रारंभाचा अगदी पहिला मान वर्तमानपत्रांस आहे. प्रथमतः मुंबई येथे मराठी वर्तमानपत्रे सुरू झालीं आणि नंतर लौकरच पुणे येथे आणि इतरत्र त्यांचा प्रसार झाला. नानाविषयांवर लोकमत उत्पन्न करणे हें वर्तमानपत्रांचें कार्य. त्याचें साधन करितांना लोकांना आवडेल आणि प्रतिपादित विषय वाचकांच्या मनांत बिंबेल अशी भाषेची योजना झाली पाहिजे. अशा प्रकारे वर्तमानपत्रांची भाषा लोकांच्या तोंडीं लागते. आजपर्यंत मराठी भाषेत अनेक वर्तमानपत्रे उदयास आलीं आणि त्यांतील पुष्कळ लयास गेलीं. त्यांपैकी ज्यांनी भाषाघटनेचे

बरेंच चांगलें कार्य केलें अशीं थोडींच आहेत. मृतपत्रांपैकीं मुंबईत मित्रोदय, हिंदू रिफारमर, आणि नेटिव ओपीनियन व पुण्यास लोक-कल्याणेच्छू, जगद्धितेच्छू, किरण, पुणेंवैभव, वृत्तप्रसारक, ज्ञानचक्षू, काळ, भाला, हीं पत्रें होऊन गेलीं. रत्नागिरीस जगन्मित्र नांवाचें पत्र निघत होतें. विद्यमान पत्रांपैकीं इंदुप्रकाश, सुबोधपत्रिका, ज्ञानप्रकाश, ज्ञानोदय, इत्यादि पत्रें आपलें कर्तव्य करीत आहेत. वर्तमानपत्र हें साप्ताहिक असतां त्याच्या हातून भाषावर्धनास जसें साह्य होतें, तसें तें दैनिक झाल्यावर होत नाहीं. इंदुप्रकाश आणि ज्ञानप्रकाश हीं पत्रें दैनिक होण्यापूर्वीं भाषासंवर्धनाचीं उत्तम साधनें होतीं. आतां रोजच्यारोज जगांतल्या बातम्या देण्यापलीकडे अथवा इंग्रजी पत्रांतील लेखांच्या आधारें मुख्य लेख रेखाटण्याबाहेर त्यांचें नांवाजण्यासारखें भाषेचें कार्य चाललेलें नाहीं. मराठी पत्रांपैकीं केसरी आणि (जुना) सुधारक यांचा यासंबंधानें अगदीं निराळा उल्लेख केला पाहिजे. त्यांच्या आपापल्या पक्षाभिमानाच्या निर्भीड, जोरदार आणि सुव्यवस्थीत भाषारचनेच्या योगानें निदान सुशिक्षित जनतेच्या भाषेस चांगलें वळण लागलें आहे. दोन्ही पत्रांची भाषासरणी विष्णुशास्त्री चिपळूणकर आणि त्यांचें सहकारीमंडळ यांच्यामध्ये मूळ उत्पन्न झाली. सुधारक पत्र अल्पायुषी झालें. त्याची भाषासरणी आणि विषय प्रतिपादनाची पद्धत यांच्यासंबंधानें आगरकरांच्या भाषासरणीविषयीं मागे चर्चा आली आहे, तेथें उल्लेख केलाच आहे. वाचक खूष होवोत, किंवा नाखूष होवोत, आपल्याला जें योग्य आणि बहुजनहितकारक वाटतें तें निर्भीडपणें लिहावयाचें, हा आगरकरांचा बाणा असे. सुधारणा केव्हांही अप्रिय असावयाचीच. परंतु आगरकरांच्या कळकळीच्या विचारामुळें 'सुधारक' लोकांना आवडत असे. आगरकरांच्या मागे सुधारक चालविणारे देवधर, पटवर्धन आणि जोशी यांनीं त्यांचें वळण पूर्णपणें कायम राखिलें होतें. केसरी इतके वर्षे आपलें कार्य करीत आहे. केसरींतील मतप्रतिपादन, वाचक ज्या पक्षाचा व समजुतीचा असेल त्याप्रमाणें त्याला प्रिय असेल वा नसेल. परंतु भाषासरणी, विषयप्रतिपादन, टापटीप आणि सुव्यवस्थीतपणा या गोष्टींत केसरी

हें मराठी भाषेचें एकच उत्तम पत्र आहे. निबंधमालेचें भाषावळण मार्गे वर्णिलें आहे, तेंच केसरीचें असून, लोकरंजन कसें होईल, लोकांना विवक्षित विषयाचें शिक्षण कसें द्यावें, त्यांचें एकाद्या गोष्टीकडे मन कसें वळवावें आणि पक्षाभिमानास पेटल्यावर प्रसंगीं सत्यासत्याचें धोरणही सोडून देऊन प्रतिपक्षाचा पाडाव करण्याचा प्रयत्न कसा करावा आणि वाचकांना आपल्या पक्षाकडे तात्पुरतें तरी कसें वळवून घ्यावें, या कामांत केसरीचें धोरण सर्वांना मान्य नसलें तरी मोठ्या कुशलतेचें आहे. तसेंच लोकांपुढें चालू विषय कोणते ठेविले पाहिजेत आणि त्यांची माहिती कशी करून दिली पाहिजे, यासंबंधानेंही केसरी नेहमीं दक्ष असतो. अर्थात् असें पत्र सर्व विचारांचे आणि सर्व पक्षांचे वाचक आस्थेनें आणि औत्सुक्यानें वाचतात, आणि त्यामुळें लोकांच्या बोलण्यावर व लेखनावर केसरीच्या भाषेचा योग्य परिणाम होतो.

मासिक पुस्तकें:—वर्तमानपत्रांनंतर मासिक पुस्तकें दृष्टीपुढें येतात. मासिकपुस्तकांचें भाषेच्या संबंधाचें कार्य बरेच निराळें असतें. वर्तमानपत्रें केवळ चालू विषयांवर चर्चा करून लोकमत बनविण्याचा प्रयत्न करितात. मासिकपुस्तकांतले लेख चालू विषयांच्या चर्चेमुळेंच प्रथमतः उत्पन्न होतात, परंतु त्या विषयांपैकीं ज्या विषयांना चिरकालिक किंवा बरेच दिवस टिकणारें महत्त्व असतें, असे विषय मासिकपुस्तकें घेतात आणि ते अधिक आस्थापूर्वक लिहिलेले असतात. यामुळें वाङ्मयामध्यें वर्तमानपत्रांपेक्षां मासिक पुस्तकांचें महत्त्व जास्त आहे. पाश्चात्य देशांत रिव्ह्यू आणि त्रैमासिकें असा एक नियतकालिक पुस्तकांचा प्रकार असतो. त्यांमध्ये सर्व प्रकारच्या गहन विषयांवरही लेख येतात आणि चर्चा होते. ज्या विषयांवर पुढें मोठालीं पुस्तकें तयार व्हावयाचीं असतात, त्यांवरचे आद्यलेख प्रथमतः असल्या रिव्ह्यूमध्ये येतात आणि त्यांवर चर्चा होते. नवीन पुस्तकांवर अल्प किंवा विस्तृत टीका लिहिणें हेंही मासिकें आणि त्रैमासिकें यांचें कार्य गणलें आहे. कित्येक मासिकें केवळ विवक्षित विषय, विवक्षित पक्ष अथवा ठरीव कार्य यांनाच वाहिलेलीं असतात. आमच्याकडे

गेल्या पन्नास वर्षांत अनेक मासिकपुस्तकें उत्पन्न झालीं, कांहीं चालू आहेत आणि पुष्कळ लयास गेलीं. आजमितीस सुमारे पन्नास मासिकपुस्तकें चालू असून त्यांच्याकडून भाषासंवर्धनाचें आणि घटनेचें बरेंच कार्य होत आहे.

या पुस्तकाच्या प्रस्तुत भागांत मराठी वाङ्मयाचें जें स्वरूपवर्णन केलें आहे, त्यांतील बरेंच वाङ्मय प्रथमतः मासिक पुस्तकांमध्ये आलें आहे. मराठींत निरनिराळ्या विषयांवर स्वतंत्र पुस्तकें प्रसिद्ध होणें अजून शक्य नाहीं, यामुळे बहुतेक सर्व भिन्नभिन्न विषयांवर मासिक-पुस्तकांमध्ये निबंध येत असतात. स्वतंत्र ग्रंथरचनेच्या अभावीं हें वाङ्मयाच्या वाढीचें काम मासिकपुस्तकांच्या द्वारे चांगलें होत आहे. इंग्लंडांत रोजच्या आणि अल्पकालिक महत्वाच्या विषयांची चर्चा करून त्यांवर लोकमत बनविण्याचें काम वर्तमानपत्रें करितात. विशेष गहन आणि जास्त काळ टिकणाऱ्या विषयांची चर्चा, चिकित्सा आणि टीका हीं कामें मासिकपुस्तकांच्या वांट्यास जातात. कोणत्याही नवीन विषयाच्या चर्चेला आरंभ इंग्रजींत प्रथमतः मासिक आणि त्रैमासिक पुस्तकांत होत असतो. अशा रीतीनें ऊहापोह होऊन मग स्वतंत्र पुस्तकें होतात. आमच्या इकडे साधारणतः अशीच स्थिती आहे असं म्हटलें तरी चालेल. परंतु आमच्या इकडे एकेकट्या विषयावर स्वतंत्र पुस्तकें होण्याची सोय कमी, यामुळे मासिकपुस्तकांचा उपयोग फार आहे, आणि त्यांना उत्तरोत्तर अधिक महत्व येण्याचा संभव आहे. आजपर्यंत मराठींत चांगलीं मासिकपुस्तकें अनेक होऊन गेलीं आहेत. आरंभीच मुंबईत त्रैमासिक ज्ञानदर्शन आणि ज्ञानप्रसारक यांमध्ये त्या वेळीं पाश्चात्य तऱ्हेनें शिकूं लागलेल्या कालेजांतील विद्यार्थ्यांचे चांगले लेख आलेले आहेत. मृत मासिकपुस्तकांमध्ये निबंधमाला हें श्रेष्ठ होय. त्याचा उल्लेख अनेकवार आलेला आहेच. त्याच्या नमुन्यावर निबंधचंद्रिका थोडे दिवस चालून तिनें राजकीय आणि सामाजीक विषयांवर स्वतंत्र लेख लिहिण्याचा प्रघात प्रथमतःच चालू केला. ज्ञानसंग्रह नांवाचें पुस्तक वऱ्हाडामध्ये महाजनी वगैरे कांहीं विद्वान् मंडळीनें थोडे दिवस चांगलें चालविलें. मुंबईचे

दं महारक हें निर्भीडपणें टीका करणारें पुस्तक थोडे दिवस चाललें. याची भाषाही उत्तम असे. ज्यांनीं मागें भाषासंवर्धनाचें पुष्कळ काम केलें, अशीं मासिक पुस्तकें केरळकोकीळ, सरस्वतीमंदीर, ग्रंथमाला, विश्ववृत्त, सुविचारसमागम, इत्यादि होत. त्यांत प्रसिद्ध झालेले कित्येक लेख वाङ्मयसंबंधानें निरंतर महत्त्वाचे गणले जाताल. विविध ज्ञानविस्तार हें पन्नास वर्षें अव्याहत चालू आहे. यानें बहुधा सर्व विषयांवर मराठीमध्ये चर्चा, चिकित्सा आणि टीका चालविली आहे; यांतले लेख भारदस्त आणि भाषा प्रौढ व व्यवस्थीत असते. यानें भाषासंवर्धनाचें काम चांगल्या प्रकारें चालविलें आहे. कित्येक मासिकपुस्तकें एकेक विषय घेऊन त्याचीच चर्चा करीत असतात. यांतलीं मुख्य काव्यरत्नावली, लोकशिक्षण, मराठी शिक्षक, भारतवर्ष व शेतकरी हीं होत. कांहीं पुस्तकें एकाद्या मोठ्या विषयावरचें वाङ्मय खंडशः प्रसिद्ध करीत असतात. यांचें मासिकपुस्तकें म्हणून महत्त्व नसून त्या त्या विषयाच्यासंबंधानें महत्त्व आहे. सांप्रत मनोरंजन, चित्रमयजगत्, नवयुग, उद्यान, हीं पुस्तकें बऱ्या प्रकारें चाललीं असून भाषाघटनेचें काम करीत आहेत. आमच्या मासिकपुस्तकांमध्ये प्रथमतः गोष्टी वगैरे मनोरंजक लेख लिहिण्याकडे भर होता. पण सध्या महत्त्वाच्या विचारणीय विषयांवर लिहिण्याची प्रवृत्ती वाढत आहे, आणि लोकस्थितीच्या प्रगतीबरोबर ही प्रवृत्तीही उत्तरोत्तर वृद्धिंगत होण्याची आशा दिसत आहे. पुण्याच्या चित्रशाळेंने चालविलेलें मासिकपुस्तक चित्रमयजगत् यानें मासिकपुस्तकांचें पूर्वापार ठरीव धोरण बरेंचसें सोडून देऊन अनेक शास्त्रीय, औद्योगिक आणि कला-कौशल्यविषयक माहितीनें पूर्ण असे निबंध प्रसिद्ध करण्याचें काम चालविलें आहे. हें आमच्या मासिकपुस्तकांच्या उपयुक्ततेच्या संबंधाचें पुढें पाऊल आहे. यांत प्रवास आणि स्थलवर्णनें यांवरही लेख असतात, आणि प्रसिद्ध पुरुषांचे मृत्युलेख सचित्र येत असतात. युद्ध सुरू झाल्यापासून या मासिकपुस्तकांत युद्धाची प्रत्येक महिन्याची हकीगत नियमितपणें येत असते. हिचे लेखक खाडीलकर हे आहेत, आणि ही हकीगत तिकडील वर्तमानपत्रें व पुस्तकें पाहून शोधपूर्वक

लिहिलेली असते, असें दिसून येतें. मराठी भाषेंत या घनघोर युद्धाचा हा स्वतंत्र इतिहासच तयार झाला आहे; आणि तो नकाशे व चित्रपट यांसह स्वतंत्र पुस्तकरूपानें प्रसिद्ध झाल्यास मराठी भाषेंतला चांगलाच ग्रंथ होईल. तो हा इतिहासच तयार झाला आहे.

मराठींतील ग्रंथसमूह आणि ग्रंथप्रसिद्धीकरणः—अनेक प्रकारच्या अडचणी असतांही आपल्या भाषेंत ग्रंथसमूह बराच झाला आहे आणि तो निरनिराळ्या विषयांवरही आहे. त्यांत विद्याविषयक ग्रंथ कमी आहेत, पण केवळ वाचनविषयक असे पुष्कळ आहेत. अगदीं अलीकडे आमच्या सुशिक्षितांस स्वभाषेंत लिहावेंसें वाढूं लागलें आहे, आणि लोकांची वाचनाची अभिरुचीही वाढत आहे. वाचणारांमध्ये स्त्रिया, मुलें आणि तरुण विद्यार्थीही आहेत असें दिसून येतें. केवळ मनोरंजनार्थ वाचणें, हें उत्तम प्रतीचें नव्हे. परंतु ती पुढील चांगल्या वाचनाची पायरी आहे, आणि तिच्यामुळे पुढील वाचनाची अभिरुची वाढत गेलीच पाहिजे. केवळ वाचनविषयक ग्रंथांमध्ये बरेच क्षणिक महत्वाचे आणि कित्येक वाईटही असतात. पण उत्तरोत्तर चांगल्याची निवड होत जाईल.

मराठींत वाङ्मय फार थोडें आहे असें आपण नेहमीं म्हणतो. याचें कारण वाङ्मयाच्या प्रत्येक भागामध्ये सर्वमान्य, शोधपूर्वक लिहिलेले स्वतंत्र ग्रंथ नाहींत, हे आहे. निरनिराळ्या विद्या आणि शास्त्रें यांचा अभ्यास आणि विचार आपल्या भाषेंत होत नाहींत. तो सर्व व्यवहार इंग्रजींत चालतो. एकंदर जनतेमध्ये विद्याप्रसार मराठीमध्ये व्हावयाचा, परंतु तत्संबंधाची विशेषशी आस्था अजून आपल्यास वाटत नाहीं. अशी स्थिती जरी आहे, तरी गेल्या पन्नास वर्षांत मराठींत काय लिहिलें गेलें आहे, याचें सहज निरीक्षण केलें तरी आपल्याला अगदींच निराश व्हावयास नको असेंच दिसून येईल. नागपूर येथील ज्ञानकोश तयार करणाऱ्या मंडळीनें महाराष्ट्रीय वाङ्मयसूची या नांवाचा ग्रंथ नुकताच प्रसिद्ध केला आहे. त्यामध्ये आजपर्यंत मराठींत निरनिराळ्या विषयांवर झालेले लहान मोठे ग्रंथ, आणि वर्तमानपत्रें व मासिक-

पुस्तकें यांत प्रसिद्ध झालेले निबंध आणि किरकोळ लेख यांचा पूर्ण आढावा संगृहीत केला आहे. त्यावरून दिसून येतें कीं, मराठींत भिन्नभिन्न विद्या, कला, शास्त्रें, उद्योगधंदे वगैरे विषयांवर केवळ सामान्य लेख प्रसिद्ध होऊन बनलेले वाङ्मयही बरेंच विस्तृत आहे, व त्या विस्तारावरून भाषेची आणि वाङ्मयाची चांगलीच प्रगती होत आहे असें दिसून येतें. प्रस्तुत पुस्तकांत एवढ्या मोठ्या माहितीचें आलोडन करणें अशक्य आहे, आणि हें सर्व वाङ्मय किरकोळ योग्यतेचें असल्यामुळें तसें करण्याची जरूरीही नाही. तर भाषेची आणि वाङ्मयाची घटना आणि वाढ साधारणतः कशी काय होत चालली आहे, आणि मुख्य-मुख्य ग्रंथ किंवा लेख कोणते, कसे आहेत, त्यांनीं भाषेचें कार्य कशा प्रकारचें झालें आहे, तसेंच भाषेची अभिवृद्धी होण्यास साह्य करणारे मुख्य मुख्य ग्रंथकार व निबंधकार कोण, याची चर्चा बहुतेक संक्षेपतः करण्याचा आणि त्या योगानें विशेषतः तरुण मंडळीची भाषेच्या आणि वाङ्मयाच्या अभ्यासाकडे आणि अभिवृद्धीला साह्य करण्याकडे प्रवृत्ती करण्याचा प्रस्तुत ग्रंथाचा उद्देश आहे.

भाषेच्या अभिवृद्धीचें ग्रंथप्रसिद्धीकरण हें महत्त्वाचें साधन असतें. पाश्चात्य देशांत ग्रंथप्रसिद्धी करण्याचा उद्योग फार दिवसांपासून अगदीं स्वतंत्र असून त्यामुळें ग्रंथप्रसिद्धीस साह्य झालें आहे, आणि ग्रंथकारांस उत्तेजन मिळालें आहे. यासंबंधाची आमच्या इकडली स्थिती पाहिली तर आमच्या इकडे आपला ग्रंथ लोकांपुढें आणण्याचें काम ग्रंथकारांनाच करावें लागतें. लोकहितवादी आणि निबंधमालाकार यांपासून तों अलीकडील ग्रंथकारांपर्यंत बहुतेकांनीं आपले ग्रंथ स्वतांच प्रसिद्ध केले आहेत. ग्रंथप्रसिद्धी करण्याचें अल्पस्वल्प काम मागेंपासून कित्येक छापखाने आणि मंडळ्या करीतही आहेत. अलीकडे केवळ मनोरंजक वाङ्मय प्रसिद्ध करण्याचें काम कित्येक मंडळ्या बरेंच करीत आहेत. मुंबईत प्रथमतः प्राचीन काव्यग्रंथ प्रसिद्ध करण्याचा माधव चंद्रोबा यांचा उद्योग फार चांगला झाला. त्यांच्या सर्व संग्रहांत अनेक मराठी काव्ये प्रसिद्ध झालीं. विविधज्ञानविस्तार, इंदुप्रकाश (यंदे) आणि पुण्याची चित्रगुळा यांनीं पुष्कळ ग्रंथ प्रसिद्ध केले आहेत. मनोरंजन मासिक

पुस्तकाच्या मंडळीकडून सुमारे शंभर ग्रंथ प्रसिद्ध झाले आहेत. बडोदेसरकार आणि शाळाखाते, व तेथील सहविचारिणी सभा यांच्याकडून अनेक ग्रंथ प्रसिद्ध होत असतात. निर्णयसागर छापखान्याने तर नानाप्रकारचे पुष्कळ लहानमोठे ग्रंथ मासिकपुस्तकरूपाने आणि स्वतंत्रपणे प्रसिद्ध केले आहेत. या छापखान्याने आणि त्यांचे साह्यकारी ओक यांनी पुष्कळ ग्रंथकारांना पुस्तके प्रसिद्ध करण्यास हातभार लावून वाङ्मयाचे मोठेच काम केले आहे. पुण्याचे दाभोळकर यांचा यासंबंधाचा उद्योग प्रशंसनीय आहे. त्यांनी केवळ एकट्याने विद्वानांकडून ग्रंथ करवून छापिले, यांच्या आजपर्यंत प्रसिद्ध झालेल्या बत्तीस ग्रंथापैकी निम्मे तरी चांगल्यापैकी आहेत. दाभोळकर यांनी हा उद्योग केला नसता तर हे ग्रंथ आमच्या मंडळीने आपण होऊन लिहिले नसते. त्याचप्रमाणे पुण्याची भट आणि मंडळी यांचा देखील यासंबंधाचा उद्योग चालू असतो. याशिवाय पुण्याची ट्रान्सलेशन सोसायटी, इतिहाससंशोधक मंडळी, साहित्य मंडळी, धुळ्याची रामदासी मंडळी, इत्यादि वाङ्मयाच्या विशेष कामासाठी स्थापित झालेल्या संस्था यांचे आपापल्या खात्याच्या संबंधाची पुस्तके प्रसिद्ध करण्याचे काम चालू असते. जळगांवचे 'काव्यरत्नावली' हे मासिकपुस्तक केवळ नवीन काव्ये प्रसिद्ध करीत असते. अशा प्रकारे पुस्तके प्रसिद्ध होत आहेत. तथापि ह्या बहुतेक प्रसिद्धीकारांची आजची स्थिती अशी आहे की, पुस्तक लोकप्रिय होऊन खपेल असे वाटले तरच ह्या मंडळ्या प्रसिद्धीकरणाचे काम अंगावर घेतात. एकाद्या ग्रंथकारास आपल्या आवडत्या आणि अभ्यासिलेल्या विषयावर ग्रंथ लिहावासे वाटल्यास तो ग्रंथ स्वता प्रसिद्ध करण्याची हिंमत ग्रंथकर्त्यास नसली तर त्याला 'दरिद्राच्या मनोरथाची' प्रतीती येते.

कोशग्रंथः—इंग्रजी राज्य झाल्यावर सरकाराने प्रथमतः कोश तयार करविणे हे मराठी भाषेच्या संबंधाचे मोठे महत्त्वाचे काम केले. सरकाराने मेजर क्यांडी व मोलस्वर्थ हे विद्वान् गृहस्थ नेमून त्यांच्या साह्यास कांहीं शास्त्री मंडळी दिली. त्यांनी एक उत्तम मराठी कोश

तयार केला, आणि त्याच्याच आधारें मोलस्वर्थ आणि क्यांडी यांनीं इंग्रजी-मराठी व मराठी-इंग्रजी असे कोश केले. हें काम सन १८३० च्या अगोदर झालें, आणि तें प्रशंसनीय झालें आहे. इंग्रजी भाषेंतले सर्व शब्द घेऊन त्यांना मराठी शब्द योजावे आणि अशा रीतीनें मराठींत शब्द आणण्याची व्यवस्था करावी, म्हणून रा नडे यांनीं चांगला उद्योग केला. त्याला मंडळीचें चांगलें साह्य मिळालें नाहीं, यामुळें हा कोश साधारणच झाला आहे. वास्तवीक मराठीचा चांगला कोश तयार करण्याची वेळ आली आहे. हें काम एकट्यादुकट्याचें नाहीं. कांहीं विद्वान् मंडळी मिळून त्यांनीं तें हातीं घेतलें पाहिजे, व मुख्य मुख्य छापखान्यांनीं मिळून छापण्याचें काम उचललें पाहिजे. सध्या नागपूर येथें डा० केतकर व त्यांची मित्रमंडळी यांच्या उद्योगानें शानकोश तयार होत आहे. हा महत्त्वाचा उद्योग उत्तम रितीन तडीस जाईल असें चिंतण्यास हरकत नाहीं.

व्याकरण पुस्तकें:—आपल्या शास्त्रीपंडितांना संस्कृतभाषा व तिचें व्याकरण यांच्या पलीकडे कांहीं महत्त्वाचें वाटत नसे. यामुळें मराठी ही प्रचलित भाषा असून सुद्धां तिचें व्याकरण असावें किंवा लिहावें ही कल्पना आमच्यापैकीं कोणासच स्वतंत्र रीतीनें सुचली नव्हती. परकी लोक जेव्हां ही भाषा शिकण्याचा प्रयत्न करूं लागले, तेव्हां त्यांस या भाषेच्या व्याकरणाची आवश्यकता वाटूं लागली. ख्रिस्त-पुराणकार फादर स्टीफन यानें पोर्तुगीज भाषेंत कोंकणी भाषेचें व्याकरण (१६४०) लिहिलें आहे, पण त्या पुस्तकास मराठी भाषेचें व्याकरण असें म्हणतां येणार नाहीं. तसेंच त्यानें ज्या भाषेंत ख्रिस्तपुराण लिहिलें, त्या भाषेचेंही व्याकरण लिहिलें असा उल्लेख आहे, पण तें पाहाण्यांत नाहीं. यापुढील व्याकरण म्हणजे बुइल्यम केरी याचें. तें इंग्रजींत होतें, पण तेंही उपलब्ध नाहीं. मराठी भाषेच्या आगरांत म्हणजे महाराष्ट्रांत सन १८२४ पर्यंत कां व्याकरणाविषयक प्रयत्नांची दादही नव्हती; व त्या वेळीं जेव्हां जर्विससाहेबानें गंगाधर

शास्त्री फडके, जगन्नाथशास्त्री व बाळशास्त्री यांस मराठी भाषेचें व्याकरण तयार करण्यास सांगितलें, तेव्हां या शास्त्रीमंडळास असें व्याकरण लिहावें कसें, याचीच पंचाईत पडली ! शेवटीं यांनीं असें ठरविलें कीं, मराठी भाषा संस्कृतापासून उत्पन्न झाली, तेव्हां संस्कृत व्याकरणांत असणारे सर्व प्रकार मराठींत असलेच पाहिजेत. या अनुरोधानें या शास्त्रीमंडळानें एक प्रश्नोत्तररूप व्याकरण १८२४ सालीं तयार केलें. त्याच्या हस्तलिखित प्रती शाळांतून ठेविल्या होत्या. हेंच पुढें सुधारून १८३६ सालीं प्रथमतः छापिलें. या व्याकरणानें मराठी व्याकरणाचा पाया घातला हें खरें, पण त्याबरोबरच संस्कृत भाषेतील सर्व व्याकरणव्यवस्था युक्तायुक्ततेचा विचार न करितां आणि ऐतिहासिक दृष्टी न ठेवितां मराठींत आणिल्या, व त्या अजूनही बद्धमूल होऊन बसल्या आहेत. यांपैकीं प्रयोगव्यवस्थेनें कसे घोटाळे केले आहेत, हें व्याकरणघटनेच्या भागांत सांगितलेंच आहे. मराठीचें व्यवस्थीत मोठें व्याकरण १८३५ सालीं दादोबा पांडुरंग यांनीं लिहिलें. यांत त्यांनीं संस्कृत व्याकरणाची पद्धत केवळ कारणापुरती घेऊन इंग्रजी व्याकरणपद्धतीचें अनुकरण केलें आहे आणि सर्व प्रकरणें व्यवस्थीत व सुसंगत लिहिलीं आहेत. यामध्यें साहजीकच इंग्रजी आणि संस्कृत या दोन पद्धतींचा घोटाळा झाला आहे. दादोबा हे हुशार ग्रंथकार असून स्वभाषेचे अभिमानी होते, परंतु आढ्यतेचा प्रकार बराच होता, यामुळें त्यांनीं उत्तरोत्तर सुधारणा करण्याचें धोरण ठेविलें नाहीं. या व्याकरणावर कृष्ण शास्त्री चिपळूकर यांनीं विस्तृत टीका करून ती माजी शालापत्रकांत छापली आहे. हींत दादोबांच्या व्याकरणांतील दोष दाखवून शिवाय ते कसे सुधारतां येतील याचें दिग्दर्शन केलें आहे. पण खरोखरी सुधारणा कोणत्या कराव्या हें स्पष्ट सांगितलें नाहीं. या टीकेच्या अनुरोधानें कृष्ण शास्त्री गोडबोले यांनीं नवीन मराठी व्याकरण तयार केलें. या व्याकरणांत व्युत्पत्तीसंबंधानें थोडेंसें ऐतिहासिकदृष्ट्या विवेचन केलें आहे, तरी प्रातिपदिकें, क्रियापदें आणि प्रयोग वगैरे गोष्टींचें तसें विवेचन झालेलें नाहीं. वाक्यपृथक्करणपद्धतीची तर सुरवातही झालेली

नाहीं. या सर्व गोष्टी विचारांत घेऊन संस्कृताच्या पायावर शब्दांचीं रूपें वगैरे व्यवस्था कायम ठेवून, आणि मराठी ही चालू भाषा इंग्रजीच्या धरतीवर गेली पाहिजे हे ध्यानांत घेऊन इंग्रजी ग्रंथकारांच्या व्याकरण-विषयक शास्त्रीय पद्धतींस अनुसरून माझ्या प्रौढ बोध व्याकरणाची रचना मी केली आहे. यांत प्रत्यय, प्रयोग, प्रातिपदिकांचीं आणि क्रियापदांचीं रूपें, यांची ऐतिहासिकदृष्ट्या छाननी करून त्यांचें मूळ ठरविण्याचा प्रयत्न जागोजाग केला आहे. वाक्यपरिच्छेदाचें विवेचन तर प्रथमतः मराठींत पूर्णपणें केलेलें याच पुस्तकांत पाहावयास सांपडेल.

यानंतरचा व्याकरणविषयक प्रयत्न म्हटला म्हणजे मोरो केशव दामले यांचें शास्त्रीय व्याकरण हा होय. या पुस्तकांत शास्त्रीय या नांवाखालीं पुष्कळ अशास्त्रीय गोष्टी दडपून दिल्या आहेत, व आढवतेमुळें ग्रंथकारानें पूर्वीच्या व्याकरणकारांनीं व्याकरणाच्या शास्त्रीयते-साठीं जे जे प्रयत्न केले त्यांचें नोंटपणें अवलोकन देखील केलें नाहीं. या पुस्तकांतील कित्येक प्रकरणें वाचून ग्रंथकारांना व्याकरणशास्त्र म्हणजे काय हें सुद्धां नोंट कळत नव्हतें, असें मोठ्या खेदानें म्हणणें भाग पडत आहे. या एवढ्या मोठ्या पुस्तकांत दुसऱ्याचें खंडन करण्याचा प्रयत्न आणि उपहास यांपलीकडे दुसरें कांहीं नाहीं. आपल्याखेरीज दुसऱ्या कोणास स्वतंत्र मत देण्याचा अधिकारच नाहीं अशी दामल्यांची समजूत होती. या पुस्तकानें मराठी व्याकरणासंबंधीं गोष्टींचा निकाल तर लागला नाहींच, पण उलट बऱ्याच नवीन भानगडी मात्र उत्पन्न झाल्या आहेत.

शाळांच्या उपयोगासाठीं म्हणून प्रथमतः गंगाधरशास्त्री यांचें व मग बाळशास्त्री जांभेकर यांचें अशीं लहान पुस्तकें झालीं. नंतर दादोबांच्या व्याकरणाचे अनुरोधानें गंगाधर रामचंद्र टिळक यांनीं एक लघु व्याकरण तयार केलें होतें. पुढें सरकारी हुकुमाप्रमाणें दादोबांनींच एक लघु-व्याकरण तयार केलें. तें पुस्तक व माझीं बालबोध व्याकरणाचीं दोन पुस्तकें हीं आज शाळांतून चालू आहेत. शब्दसिद्धीच्या संबंधाचीं ही दोनतीन पुस्तकें आहेत. प्रौढबोधांतून शब्दसिद्धीचा भाग निराळा काढून तयार केलेलें माझेंही एक निराळें पुस्तक आहे.

ग्रंथकार ग्रंथरचना करूं लागले असतां व्याकरणाची वाट पाहात बसत नाहीत. लोकांच्या बोलीमध्ये काय व्यवस्था आहे हे लक्षांत घेऊन ते आपल्या ग्रंथरचनेस जुळेसे धोरण ठरवितात आणि लिहू लागतात. मराठीतला पहिला ग्रंथ ज्ञानेश्वरी. यांतली व्यवस्था कशी आहे हे पाहून टिपण तयार केलें असतां तो व्याकरणाचा पाया होईल. राजवाडे यांनी ज्ञानेश्वरीचें व्याकरण लिहिलें आहे. परंतु मागील विवेचनांत सांगण्यांत आलेंच आहे कीं, ज्ञानेश्वरीची अजून विश्वसनीय प्रत ठरली नाही. यासाठीं तिचें व्याकरणही कायमचें ठरवितां येणार नाही. त्यानंतर एकनाथाच्या भाषेचें वळण बरेंच व्यवस्थित आहे, हेंही सांगण्यांत आलेंच आहे. तेव्हां ज्ञानदेव, एकनाथ, यांच्या स्वऱ्या स्वऱ्या भाषेचें स्वरूप ठरवून, आणि तिच्या जोडीला ख्रिस्तपुराणाची भाषा घेऊन, मराठीचें एक प्रथम व्याकरण बनवितां येईल. त्यानंतर मोरोपंतापर्यंतचे कवी व्यवस्थितपणें लिहिणारे नव्हते. मोरोपंतानें मात्र आपल्या भाषेला सुव्यवस्थितपणा आणिला आहे. त्यानें संस्कृत व्याकरणाचे नियम मराठीला लावण्याचा प्रयत्न करून सर्व प्रकारचीं रुपें नियमित केलीं आहेत, आणि वाक्याचें स्वरूपही बनविलें आहे. मोरोपंताचे ग्रंथ आपल्यास विश्वसनीय स्वरूपांत प्राप्त आहेत, यासाठीं मोरोपंताच्या भाषेचें व्याकरण बनवितां येईल. मात्र त्या वेळेपर्यंत मराठी गद्यही चांगलें नांवारूपास आलें होतें, यामुळें त्याचाही विचार करावा लागेल. याप्रमाणें मोरोपंती भाषेच्या व्याकरणास गद्याच्या व्याकरणाची पुरवणी जोडून अठराव्या शतकाच्या अन्तीच्या मराठीचें चांगलें व्याकरण तयार करितां येईल. सांप्रतच्या व्याकरणांतून जुने प्रकार ठिकठिकाणीं सांगितलेले असून भाषा कशी बनत गेली, याचें विवरण केलेलें असतें. एकाद्या चालू भाषेचें स्वरूप कोणत्याही एका वेळीं कायम बनलेलें दाखवितां येत नाही. फेरफार सारखे चालू असतात. परंतु हे फेरफार कां होत गेले आणि त्यांच्या योगानें भाषेंत विशेष कार्य कोणतें घडून आलें, अशा प्रकारचें त्या फेरफारांचें स्वरूप समजण्यास मध्यंतरीच्या व्याकरणांचा मोठा उपयोग असतो.

साहित्य आणि अलंकार:—संस्कृतामध्ये साहित्य असें व्यवस्थित शास्त्र झालेले असून तद्विषयक ग्रंथ पुष्कळ आहेत. व्याकरण, न्याय, वेदान्त, योग, इत्यादि शास्त्रांप्रमाणेच अलंकारशास्त्रही पढतात आणि त्यांवर वादविवाद चालतात. परंतु जुने शास्त्री यांची आधुनिक शोधकदृष्टी नसल्यामुळे जे मागून चालत आले आहे त्याचेच पुन्हा पुन्हा चर्चण होत असते, आणि संस्कृत ही चालू भाषा नाही यामुळे या वादविवादाचा वाङ्मयाला तादृश उपयोग नाही. संस्कृतांत रस, काव्यगुण, काव्यदोष, आणि इतर प्रकारची साहित्यचर्चा यांवर अगदीं सूक्ष्मदृष्टीने पुष्कळ विचार झालेला असून अलंकारांची संख्या तर सुमारे दीडशेपर्यंत वाढली आहे. यासंबंधाचे कित्येक संस्कृत ग्रंथ उत्तमांपैकी आहेत. तसेच संस्कृताचा विशेषेकरून शृंगारिक आणि विलासविषयक वर्णने यांकडे भर फार. या गोष्टी हल्लींच्या वाचकांस मान्य होणार नाहीत. अर्थातच या वाङ्मयाचा मराठीला कांहीं उपयोग नाही. मागे सांगण्यांत आलेच आहे की, प्राचीन मराठी कवींनी साहित्य आणि अलंकार यांची मुळीच परवा केली नाही. रघुनाथ पंडित आणि मोरोपंत यांनी एतद्विषयक विशेष प्रयत्न केलेले दिसतात. बाकीचे संत कवी आणि इतर कवी यांच्या वर्णनांत सहजगत्या अलंकार आले आहेत तेवढेच. त्यांतही त्यांचा उपमा, रूपक, दृष्टान्त यांच्या पलीकडे भर नसतो. अर्वाचीन कवींचे तर संस्कृतांतील गुंतागुंतीच्या जुन्या अलंकारादिकांकडे लक्ष फारच कमी. त्यांनी नवीन तऱ्हेचे पाश्चात्य कवितेच्या साहित्याचे साधे प्रकार कवितेत आणण्याचा प्रयत्न चालविला आहे. इंग्रजी भाषेत वाङ्मय साहित्य म्हणजे भाषेची रचना, व्यवस्था, आणि ठेवण चांगली कशी असावी, निरनिराळ्या तऱ्हेच्या विषयांची भाषा भिन्न भिन्न कशी पाहिजे, एवढाच विचार असतो. त्या भाषेत ज्यांना आपण अलंकार म्हणतो तशा रचनेचे प्रकार अगदीं थोडे मानलेले आहेत. सांप्रत मराठीमध्ये जुने आणि नवे साहित्य मिळून नवीनच साहित्य तयार होत आहे. तेव्हा जुने किती टिकते आणि नवीन काय येते हे पाहून, मग या विषयाची चर्चा व यावर ग्रंथरचना झाली पाहिजे.

संस्कृतांतील साहित्यचर्चा आपणास फार नको असली तरी संस्कृताच्या धर्तीवर बनलेली मराठी कविता नीट समजण्यासाठी संस्कृत साहित्यशास्त्राची माहिती मराठीत यावयास पाहिजे. त्यापासून मराठी-मध्ये घेण्यास योग्य काय आहे हेही पण समजेल. मराठीत संस्कृता-वरून कांहीं साहित्यग्रंथ झाले आहेत. साहित्यावर निर्णयसागरमध्ये साहित्य शास्त्र नावाचा केवळ शास्त्रीय ग्रंथ छापलेला आहे. कुळकर्णी यांचे भाषा सौंदर्य शास्त्र हे लहानसे पुस्तक चांगले आहे; आणि अलंकारांवर लेलेकृत अलंकार प्रकाश आणि गोरेकृत अलंकार चंद्रिका ही पुस्तके चांगली आहेत. तथापि या ग्रंथांमध्ये केवळ संस्कृतवाङ्मयाच्या दृष्टीने विवरण केले आहे. मराठीतल्या साध्या आणि स्वभावोक्तिप्रधान कवितेला उपयोगी पडेल अशी चर्चा यांत नाही. मराठीत उदाहरणे सांपडलीं नाहीत तेथे मुद्दाम नवीं करून घातलीं आहेत. मराठी कवितेलाच जुळेल अशी थोडीशी साहित्यचर्चा कृष्णशास्त्री चिपळूणकर यांनी अनेकविद्यामूलतत्त्वसंग्रह या पुस्तकामध्ये एका लहानशा निबंधांत केली आहे. राजारामपंत भागवत यांनी अलंकार-मीमांसा म्हणून एक लहान पुस्तक लिहून त्यांत केवळ मराठीच्या विद्यार्थ्यांस उपयोगी अशी माहिती सांगितली आहे. त्याच पुस्तकाच्या नमुन्यावर, परंतु त्यापेक्षाही विषय सोपा करून, आणि मराठी विद्यार्थ्यांस अगदी जरूर तितकीच माहिती घेऊन सुलभ अलंकार हे पुस्तक प्रस्तुत ग्रंथकाराने लिहिले आहे.

इंग्रजी आणि संस्कृत यांतून भाषान्तरें आणि रूपान्तरें:—
मराठी गद्यवाङ्मयाचा आरंभ मुंबई येथे आणि पुण्यास भाषान्तर-रूपाने झाला, आणि इंग्रजीतून व संस्कृतांतून बरेच चांगले चांगले भाषान्तररूप ग्रंथ मराठीत झाले. यांतील कांहीं चांगल्या ग्रंथांचा उल्लेख निरनिराळ्या विषयांमध्ये केला आहे. जुनी भाषांतराची पद्धत अशी होती कीं, मूळ ग्रंथांतील वाक्यसमूह अथवा कलमें घेऊन तीं भावार्थ कायम ठेवून मराठीमध्ये आणवीं. शब्दाला शब्द आला आहे कीं नाही हे भाषांतरकार पाहात नसत. ही भाषांतराची रीत

चांगली होती, पण ती सध्या बिघडली आहे. सध्या शब्दाला शब्द जुळविण्याची प्रवृत्ती फार. यामुळे मूळांतला भावार्थ मराठीत चांगला उतरण्याकडे लक्ष राहात नाही, वेडेवांकडे शब्द येतात, आणि भाषाही बिघडते. इतकें होऊनही इंग्रजी मूळ शब्दांना मराठीत चांगले शब्द नाहीत अशी ओरड उत्पन्न होते ती निराळीच. आगरकर यांच्या लेखांमध्ये भाषांतर अथवा रूपांतर पुष्कळ आहे. ते मूळ इंग्रजीला पुष्कळसे धरून भाषांतर करीत, पण मराठीची रचनाही सोडीत नसत. पुष्कळदा त्यांचे मराठी जसेच्या तसे इंग्रजीत परत नेता येत. याचे कारण दोन्ही भाषा त्यांच्या चांगल्या स्वाधीन होत्या. जुन्या पद्धतीने चांगली भाषांतर करणारे ग्रंथकार कृष्णशास्त्री चिपळूणकर, विनायक कोंडदेव ओक, गोविंदशास्त्री बापट, हरी कृष्ण दामले, आनंदराव बर्वे, गो० वा० कानिटकर, कृ० प० गाडगीळ, इत्यादि गृहस्थ होत. मूळांतला भावार्थ जसा सोडावयाचा नाही, तसे शब्दही सोडावयाचे नाहीत अशा निश्चयाने मंडलीक यांनी एलफिन्स्टनकृत इतिहासाचे भाषांतर केले, ते अगदी गचाळ निपजले. मराठ्यांची बखर आणि दक्षिणेचा प्राचीन इतिहास ह्या ऐतिहासिक पुस्तकांचे भाषांतर चांगले झाले आहे. आरबी गोष्टी, पाल आणि व्हर्जिनिया, राबीनसन क्रुसोचे चरित्र व कोलंबसाचा वृत्तान्त, ही भाषांतरमय चांगली पुस्तके मागे झाली आहेत. संस्कृत नाटके व दुसरे कित्येक ग्रंथ यांची संस्कृताचा मूळाचा भावार्थ कायम ठेवून मराठीला जुळतील अशी भाषांतरे झाली आहेत. बडोद्यास सरकारी आश्रयाने आणि पुण्याचे दामोळकर यांच्या प्रशंसनीय उद्योगाने बऱ्याच प्रख्यात इंग्रजी ग्रंथांची भाषांतरे झाली आहेत. त्यांतलीं कांहीं—विशेषकरून दामोळकरांच्या ग्रंथांपैकीं बरींच—चांगलीं झालीं आहेत. पण त्यांतलीं पुष्कळ अशींही आहेत कीं, तीं समजावयास मूळाचा ग्रंथ जवळ घ्यावयास पाहिजे. केवळ मराठी जाणणारास त्यांतील मतलब मुळींच कळणार नाही. मराठी क्रमिक पुस्तकांमध्ये इंग्रजीतून भाषांतर करून घेतलेले घडे बरेच आहेत. ते जुन्या धर्तीवर रचलेले आहेत. मराठीत भाषांतररूपाने ग्रंथ उतरतांना इंग्रजीतले एकंदर शब्द आणि वाक्ये

आणलीं आहेत असें मुख्यतः पाहात न वसतां मूळांतला सर्व भाव आणला आहे हेंच पाहिलें पाहिजे. चांगलें भाषांतर कसें असावें याविषयीं विष्णुशास्त्री चिपळूणकर यांनीं निबंधमालेंत निबंध लिहिला आहे. चांगलें भाषान्तर अथवा रूपान्तर कसें असावें, इकडे नीट लक्ष न पोंचल्यामुळें मराठींत असल्या ग्रंथांच्या रचनेला अजून यश आलें नाहीं, असेंच साधारणतः म्हणणें भाग पडत आहे.

मराठीला संस्कृत ग्रंथसंग्रहाचा मोठा आधार आहे. यासाठीं वास्तवीक संस्कृतांतील चांगल्या ग्रंथांचीं मराठींत भाषांतरें झालीं पाहिजेत, परंतु तसें होत नाहीं. याचें कारण असें आहे कीं, संस्कृतांतील उपनिषदे, वेदान्त व आध्यात्मिक विषयांवरचे अथवा पौराणिक ग्रंथ हे लोकांना संस्कृतांत थोडेबहुत समजतात; आणि त्यांचा स्पष्ट अर्थ होण्याजोगी टीका मराठींत झाली कीं पुरे, अशी साधारणतः समजूत असते. यामुळें संस्कृत ग्रंथ आणि त्यांचा केवळ शब्दार्थ, किंवा संस्कृत ग्रंथांचा अर्थ समजेल असा मराठींत सारांश, असे ग्रंथ मराठींत झाले आहेत. मराठींत रूपांतर करण्याकडे लक्ष देऊन संस्कृत ग्रंथांच्या आधारे लिहिलेले ग्रंथ मराठींत बहुधा मुळींच झाले नाहींत. एवढा लोकांना आवडता ग्रंथ भगवद्गीता, त्याचा भावार्थ निरनिराळ्या पंथांच्या मतांप्रमाणें ज्यांत थोडक्यांत किंवा विस्तृत सांगितला आहे असे ग्रंथ पुष्कळ आहेत. पण केवळ मराठी भाषेस चांगलें शोभेसें गीतेचें गद्यमय अथवा पद्यमय भाषांतर अथवा रूपांतर नाहीं. जुन्या ग्रंथांत वामनाचें समश्लोकी आणि मोरोपंताचें प्रत्येक श्लोकास एकेक आर्या अशीं भाषांतरें आहेत. हीं दोन्ही चांगलीं आहेत. निर्णय-सागरची गुंजीकरांनीं अर्थ केलेली गीता वरीचशी अशा प्रकारची आहे. इंग्रजी भाषेमध्ये बायबलाचें भाषांतर हा भाषेच्या संबंधानें उत्कृष्ट ग्रंथ आहे. मराठींत आर्य लोकांचा सर्वमान्य ग्रंथ जो ऋग्वेद त्याचें श्रुतिबोधामध्ये थोडेंसें झालेलें भाषांतर अगदीं नादान आहे. मागें पंडित यांनीं वेदार्थयत्नाच्या द्वारे भाषांतर करण्याचा उद्योग केला. तो चिकित्सेच्या दृष्टीनें बरा आहे; पण भाषेच्या दृष्टीनें नांवाजण्यासारखा नाहीं. महाभारत, रामायण आणि भागवत यांचीं भाषांतरें मराठींत

झालीं आहेत, तींही भाषेच्या दृष्टीनें यशस्वी झालीं नाहींत. महाभारताचें समग्र भाषांतर करण्याचा उद्योग पुण्याची चिपळूणकर आणि मंडळी यांनीं केला. त्यांची त्यासंबंधाची कळकळ आणि दीर्घ उद्योग या गोष्टी स्तुत्य आहेत. राजेरजवाड्यांकडून पैशाचें साह्य मिळवून त्या मंडळीनें हें काम चौदा वर्षांत तडीस नेलें, हें त्यांनीं भाषेचें मोठेंच कार्य केलें आहे. परंतु भाषासंवर्धनाच्या दृष्टीनें पाहिलें तर मराठी भाषांतर जसें व्हावयास पाहिजे होतें तसें झालें नाहीं. त्यांना चांगले लेखक मिळाले नाहींत. एकंदर कामावर एकाद्या विद्वान् शोधक गृहस्थाची दृष्टी असावयास पाहिजे होती, तशी नव्हती. संस्कृत वाङ्मयांत महाभारत या ग्रंथाचा लौकिक वेदग्रंथांच्या खालोखाल आहे. मराठी ग्रंथ तशा योग्यतेचा झाला नाहीं. कांहीं भागांचें भाषांतर बरें आहे, तर कांहीं अगदीं वाईट आहे. भाषांतरकारांमध्ये एकाचा दुसऱ्याला मेळ नव्हता. एकंदर ग्रंथावरून उपसंहारामध्ये अनेक गोष्टींचें तात्पर्य काढतांना हा भाषांतराचा अ-मेळ घोट्याव्यास कारण झाला आहे. हरिवंश या भागाची प्रस्तावना वाचतांना ती मोडक यांसारख्या अलीकडल्या काळांतील विद्वानांच्या लेखणीतून कशी निपजली, याचें आश्चर्य वाटतें. आजमितीस एकाद्या लहान पोरालाही ज्या गोष्टी खोऱ्या, कल्पनामय आणि हास्यास्पद वाटतील, त्यांचें या प्रस्तावनेंत समर्थन केलें आहे; आणि तें करितांना त्या गोष्टी ज्यांना असत्य वाटतात, त्यांचेवर तोंडसुख घेतलें आहे ! त्यांतले त्यांत शेवटचा उपसंहार रा० ब० वैद्य यांच्या हातून निपजला, हें चांगलें झालें. या उपसंहारांत सर्व महाभारताचें नवीन दृष्टीनें निरीक्षण करून नवीन विचारांच्या अनेक गोष्टी वाचकांपुढें मांडल्या आहेत. यांतही पाल्हाळ, असंबद्धता, पौराणिक गोष्टींचें समर्थन, मतभेदावर उगाच वादविवाद हे प्रकार आहेतच. तथापि हा उपसंहार एकंदरींत मराठीतला चांगला ग्रंथ झाला आहे. मात्र भाषेच्या संबंधानें या ग्रंथाला बरेंच खालच्या प्रतींत ढकलावें लागेल, असें मोठ्या दिलगिरीनें म्हणावें लागत आहे.

संस्कृत भाषेचा व्यासंग आमच्या मंडळीकडून इतके दिवस होत असून संस्कृतांतल्या उत्तम ग्रंथांचीं मराठींत अंशतः तरी भाषांतरें

निपजून नयेत, ही दुःखाची गोष्ट आहे. बाकी याचा दोष एकंदर समाजा-
कडे अथवा त्यांतील धनिक लोकांकडे पुष्कळसा आहे. आश्रयाच्या
अभावी ही गोष्ट होणे कठीण आहे. संस्कृतांतील सुंदर ग्रंथ उपनिषदे
यांचेही मराठीत भाषांतर नाही. ब्रह्मसूत्रे, भगवद्गीता आणि त्यांवरील
निरनिराळी भाष्ये यांतील एकाचही मराठीत भाषांतर झाले नाही.
या ग्रंथांना परमपूज्य मानणारे आणि ते जवळ ठेवून त्यांवर गंधपुष्प
वाहाणारे लोक पुष्कळ आहेत. परंतु त्यांत काय आहे हे समजून
घेण्याची कोणाला फारशी आस्था नाही. अशा ग्रंथांवर, ज्यांतून सार-
भूत असे काय काढून घ्यावे हे साधारण लोकांना मुळीच कळणार
नाही, असे भाराभर वाङ्मय विपुल आहे आणि ते लिहिण्यामध्ये चांगल्या
विद्वानांनी आपला वेळ व्यर्थ खर्चिला आहे. बडोदेसरकाराने कित्येक
उपनिषदांचे भाषांतर शंकर मोरो सनडे यांकडून करविले आहे.
शिवरामपंत परांजपे यांनी तर्कभाषा आणि त्यावरील टीका यांच्या
भाषांतराचे एक चांगले पुस्तक मराठीत लिहिले आहे. बडोदे
संस्थानच्या आश्रयाने वासुदेवशास्त्री अभ्यंकर आणि प्रो० चांदोरकर
यांचे शांकर भाष्याचे भाषांतर झाले आहे. या भाषांतराला मराठी
भाषेचा ग्रंथ असे थोडेसे तरी स्वरूप आहे. संस्कृतांतून मराठीत ग्रंथ
आणतांना मूळचा संस्कृत ग्रंथ बाजूला राहून त्याचे मराठीतले चांगले
स्वरूप पुढे यावे, असे होत नाही. तसा ग्रंथ होतो तो संस्कृताची
छाया म्हणून होतो.

संस्कृतांतील पुराणादिकांच्या आधाराने मराठीत कित्येक चांगले
ग्रंथ झाले आहेत. जगद्धितेच्छूचे मालक गोंधळेकर यांनी कांहीं
वर्षांपूर्वी भारतसार म्हणून एक चांगला ग्रंथ तयार करवून छापविला
होता. द्रविड यांचे भारतामृत, रामकथामृत आणि कौरवपांड-
बांचा इतिहास ही पुस्तके चांगली आहेत. वैद्य यांची रामचरित्र
आणि कृष्णचरित्र ही चांगली पुस्तके आहेत. केसरीचे माजी
संपादक लिमये यांनी भारतीय युद्ध, भारतीय उपकथा इत्यादि
कित्येक चांगली पुस्तके लिहिली आहेत. लिमये यांची भाषासरणी

चांगली आहे. जामदार यांचे तुळशीदासकृत हिंदी रामायणाचे भाषांतर चांगले झाले आहे.

संस्कृतांतील जुन्या नव्या वेदकालीन आणि पौराणिक वाङ्मयाच्या आधाराने आणि बौद्ध व जैन धर्मांतील गोष्टी आणि इतर वाङ्मय यांच्या आधारे मराठीत सुंदर, बालबोध आणि मनोरंजक, आबालवृद्धांस आणि स्त्रियांस वाचावयास योग्य असे सोपे वाङ्मय हवे तेवढे उत्पन्न होण्याजोगे आहे. इंग्रजीत अशा प्रकारचे पौराणिक वाङ्मय पुष्कळ आहे. मराठीमध्ये तसे वाङ्मय तयार करितांना त्यांतील जुन्या समजुतीचे, पोरकट, अद्भुत, असंभाव्य भाग काढून टाकले पाहिजेत अथवा त्यांना नवीन प्रकारचे स्वरूप दिले पाहिजे. परंतु हे काम चांगले शोधक आणि जुन्या गोष्टींचा उगाच खोटा अभिमान न धरणारे लेखक यांच्या हातून झाले पाहिजे.

वाङ्मयविषयक चिकित्सा, टीका आणि पुस्तकपरीक्षणें:—
अर्वाचीन गद्यवाङ्मयास आरंभ झाल्यानंतर लौकरच पुस्तकपरीक्षणें आणि नवीन ग्रंथांवर टीका यांना आरंभ झालेला दृष्टीस पडतो. विविधज्ञानविस्तार आणि दंभहारक यांत पुस्तकपरीक्षणें येऊ लागली. आरंभीं पुस्तकपरीक्षण लिहिणारे टीकाकार मुख्यतः हुरीपंत पंडित होत. यांची टीका मार्मिक असे, परंतु तिच्यामध्ये खरमरीतपणा विशेष असे, आणि ग्रंथकाराचा पाणउतारा करण्याचे पंडितांचे धोरण असे. आरंभीं टीका वर्तमानपत्रांत व मासिकपुस्तकांत येत. सध्या तसाच प्रकार सुरू आहे. परंतु सांप्रत परीक्षणांची आणि टीकांची मुख्य जागा मासिकपुस्तके ठरली आहे. जुन्या शालापत्रकांत कृष्णशास्त्री चिपळूणकर यांनी कांहीं टीका लिहिल्या आहेत. त्यांमध्ये दादोबाच्या व्याकरणावरील टीकात्मक निबंध मुख्य होत. विष्णुशास्त्री चिपळूणकर यांनी मेकालेच्या नमुन्यावर टीका व परीक्षणे लिहिण्यास सुरवात केली. मेकालेचा नमुना असा आहे की, पुस्तकावर टीका करून शिवाय त्यामध्ये जी उणीव दिसेल ती आपण घुरी करावयाची. मेकाले मोठा विद्वान्, बहुश्रुत आणि मार्मिक टीकाकार होता. त्याचे

इतिहास आणि वाङ्मय यांचें ज्ञान विस्तृत होतें; यामुळें त्याचीं परीक्षणें इंग्रजी वाङ्मयांतील उत्तम निबंध ठरलेले आहेत. तसाच प्रकार विष्णुशास्त्री चिपळूणकर यांनीं सुरू केला. मेकालेच्या वेळचें इंग्रजी वाङ्मय आणि चिपळूणकर यांच्या वेळचें मराठी वाङ्मय यांमध्ये मात्र मोठा फरक होता. मेकालेच्या वेळचें इंग्रजी वाङ्मय चांगलें नांवारूपास आलेलें असून, त्या वेळचे ग्रंथकार योग्यतेनें मेकालेच्या बरोबरीचे होते. मराठी वाङ्मय अगदीं बाल्यावस्थेंत असून ग्रंथकार थोडे आणि वाङ्मयाच्या प्रसारास आणि ग्रंथप्रकाशनास अडचणी फार होत्या. यामुळें मराठी पुस्तकपरीक्षणें जास्त कडक आणि नवीन ग्रंथलेखकांना निरुत्साहकारक झालीं. असाच प्रकार अद्यापिही चालू आहे. आमच्या परीक्षणांची व टीकांची दिशा अजून नीट ठरलेली नाही. विष्णुशास्त्री चिपळूणकर यांनीं आपल्या मालेंत 'ग्रंथावरिल टीका' म्हणून कांहीं लेख चांगले लिहिले आहेत. माथ्यू आर्नोल्ड या प्रख्यात इंग्रजी टीकाकाराचें वाङ्मयविषयक टीकेचें मुख्य धोरण भाषा व विचार यां पैकीं जें जें उत्तम असेल त्याचा पुरस्कार करणें, हें असे. ही व्याख्या जरी सर्वमान्य धरली नाही, तरी प्रथमतः परीक्षण किंवा टीका सौम्य आणि नवीन लिहिणारांना उत्साहकारक पाहिजेत. मराठी वाङ्मयांत ग्रंथ होण्यास साधनें कमी, ग्रंथांची गरज कोणास नाही, आणि वाचकही बेताचेच. लेखकांनीं केवळ स्वतांच्या हौसेनें ग्रंथ लिहून ते स्वतांच प्रसिद्ध करावयाचे, अशी स्थिती आहे. तेव्हां टीकाकारांनीं ग्रंथप्रसारास उत्तेजन मिळेल असेंच धोरण ठेविलें पाहिजे. यावरून अयोग्य व वाईट ग्रंथास नांव ठेवूं नये असें नाही. ज्यामुळें वाङ्मयाचें नुकसान होईल अशा ग्रंथांतील दोष दाखवावे, परंतु ते सौम्यपणें दाखवावे. आमचे टीकाकारही पुष्कळ वाचन केलेले, बहुश्रुत व मोठ्या योग्यतेचे असतात असें नाही. खुद्द निबंधमालाकार यांना 'आपण मोरोपंतावरील निबंध केवळ नवनीतांतील मोरोपंताची कविता वाचून लिहिला,' असें ओक यांनीं कबूल करावयास लाविलें हें प्रसिद्धच आहे. एकाद्या ग्रंथकारानें हौसेनें एकाद्या आवडत्या विषयाचा कित्येक वर्षे अभ्यास करून ग्रंथ लिहावा, आणि त्यावर उगाच सामान्य माणसा-

कडून कडक टीका व्हावी, असें पुष्कळदां होतें. कित्येक टीकाकार, स्वतां हातानें कांहीं होणार नाहीं, परंतु टीका मात्र चांगली खरमरीत करितां येते असे असतात. यांत पुष्कळदां मत्सराचाही प्रभाव असतो. पुष्कळांना एकादें नवीन पुस्तक झालें कीं, त्याची फजीती केलीच पाहिजे असें वाटत असतें. कित्येक टीकाकारांना असेंही वाटतें कीं, आपल्याविरुद्ध किंवा आपणास अमान्य असें मत दुसऱ्याचें असूच नये. सध्यां आपल्या लोकस्थितींत राजकीय, सामाजीक वगैरे गोष्टींत निरनिराळीं मते साहाजीक असतात. अशा स्थितींत आपल्याप्रमाणें दुसऱ्यासही स्वतांचें मत म्हणून कांहीं असतें, हें टीका करणारांनीं लक्षांत ठेवावयास पाहिजे. कित्येक टीकाकार तर असे असतात कीं, त्यांना टीकाविषयक ग्रंथ, शाळेंतील विद्यार्थ्यांच्या exercise प्रमाणें आपल्या हातीं तपासावयास आला आहे असें वाटत असतें. साधारणतः वाचकांची स्थिती अशी असते कीं, बहुधा परीक्षणें वाचणारे मूळ ग्रंथ वाचीत नसतात; आरंभीं टीकेवरच काम भागवितात. यासाठीं टीकाकारांनीं आपल्यावरील जोखीम चांगलें जाणलें पाहिजे, आणि टीका व परीक्षणें वाचणारांना मार्गदर्शक आणि वाङ्मयाच्या प्रसारास उत्तेजक होतील अशीच केली पाहिजेत. साधारणतः वाचकवर्गाचा टीकाकारांवर मोठा विश्वास असतो. यासाठीं टीकाकारांनीं वाङ्मयाची स्थिती लक्षांत ठेवून वाचणारांना मार्ग दाखविला पाहिजे. विष्णुशास्त्री चिपळूणकर यांनीं मूळ ग्रंथाचें चांगलें ज्ञान, सत्यप्रीती, शांतपणा आणि सहृदयता हे टीकाकाराचे मुख्य गूण सांगितले आहेत. हे असल्या-खेरीज टीका करितांना मनाचा समतोलपणा राहाणार नाहीं.

टीका म्हणजे एकाद्या ग्रंथांतील गुणदोष दाखविणें आणि ग्रंथाचा उपयोग थोडक्यांत सांगणें. परीक्षण म्हटलें कीं, हीच टीका विस्तृत असून मार्गें सांगितल्याप्रमाणें ग्रंथांत जी उणीव असेल ती परीक्षणांत भरून काढलेली असते. आमचेकडे सध्या टीकेचे दोन्ही प्रकार चालू आहेत. बहुतेक मासिकपुस्तकांतून टीका व परीक्षणें येतात. विविध-ज्ञानविस्तार, निबंधमाला, दंभहारक, निबंधचंद्रिका, यांमध्ये टीका आणि परीक्षणें पुष्कळ आली आहेत. इंदूर येथील देव, महाजनी,

गणपतराव भाटे, श्री० कृ० कोल्हटकर हे विद्यमान चांगले टीकाकार आहेत. शिवाय प्रत्येक वर्तमानपत्रकर्ता आणि मासिक पुस्तककार स्वयंभू टीकाकार असतोच !

विशेष ग्रंथावरील परीक्षणाप्रमाणें वाङ्मयविषयक चिकित्सा ही वाङ्मयास हितकारक आहे. ही चिकित्सा म्हणजे वाङ्मयांतील जुने नवे ग्रंथ घेऊन त्यांचें स्वरूप सांगणें, आणि त्यांची वाचकांना ओळख करून देणें; अशा प्रकारचे पुष्कळ निबंध मराठीमध्ये लिहिलेले आहेत. अशा प्रकारच्या पुस्तकाचा पहिला मान दादोबांच्या यशोदा पांडुरंगीस दिला पाहिजे. साधारणतः वाङ्मयचिकित्सेवर मराठीत बरेच ग्रंथ झाले आहेत, विष्णुशास्त्री चिपळूणकर यांनीं संस्कृतकविपंचकावर माजी शालापत्रकांत लेख लिहिले; खेरीज त्यांनीं मालेमध्ये असले लेख अनेक लिहिले आहेत, निबंधमालेंतील इंग्रजी वाङ्मयचिकित्सेच्या धर्तीवर लिहिलेले जानसन आणि मोरोपंत हे निबंध व लोकहितवादीवरील टीका हे या प्रकारचे उत्तम निबंध आहेत. इंग्रजी भाषा या त्यांच्या निबंधाला वाङ्मयाबरोबर राजकीय आणि सामाजिक चर्चेचेही स्वरूप आलेलें आहे. आगरकर यांनीं 'नाटकें करावीं कीं न करावीं?' 'कवी, काव्य आणि काव्यरती' वगैरे असले कांहीं निबंध लिहिले आहेत. महादेव व्यंकटेश लेले यांनीं मुख्य मुख्य संस्कृत नाटकांवर सार व विचार म्हणून उत्तम निबंध लिहिले आहेत. हंसकृत, मोरोपंत, वामन आणि तुकाराम यांवर उत्तम निबंध आहेत. बा० अ० भिडे यांनीं तुकाराम आणि वामन यांवर चांगले निबंध लिहिलेले आहेत. त्याचप्रमाणें भावे यांचा 'महाराष्ट्र-सारस्वत' हा निबन्ध चांगला आहे. पांगारकर यांचा मोरोपंतावरील ग्रंथ उत्तम असून शिवाय त्यांनीं एकनाथ, ज्ञानदेव, यांवरही निबंध लिहिले आहेत. केळकर यांचा सुभाषित आणि विनोद हा लहानसा सुंदर निबन्ध प्रसिद्ध आहे. गणपतराव भाटे यांनीं वाचनविषयक सहा निबंध लिहून इंग्रजी वाङ्मयाच्या आधारे वाचनाची दिशा दाखविली आहे. नाटकें आणि नाटकमंडळ्या या विषयींची चिकित्सा आ० वि० कुळकर्णी यांनीं आपल्या मराठी रंगभूमी या पुस्तकांत

चांगली केली आहे. वाङ्मयविषयक चर्चा आणि त्याबरोबर प्राचीन इतिहासासंबंधी विचार यासंबंधाने प्रो० भागवत यांची मराठ्यांविषयी चार उद्गार, संस्कृत भाषेची विचिकित्सा आणि प्राकृत भाषेची विचिकित्सा ही पुस्तके आणि विविधज्ञानविस्तारांत प्रसिद्ध झालेले पंचजन विचार वगैरे निबन्ध मोठ्या शोधक बुद्धीने लिहिलेले आहेत. दादोबांनी आपल्या व्याकरणास प्रस्तावना लिहिली आहे. ही संस्कृत शब्दप्रचूर आणि फार प्रौढ भाषेत आहे, पण असली भाषा विषयास साजेशी असून, हा मराठी भाषेतला एक चांगला निबन्ध आहे.

वाङ्मयचिकित्सेवर वैद्य यांचे कित्येक निबन्ध प्रसिद्ध झाले आहेत. प्राचीन मराठी कवींचे ग्रंथ निर्णयसागरच्या काव्यसंग्रहांत प्रसिद्ध झाले. त्यांवर ओक आणि त्यांचे साह्यकारी पंडित, परांजपे वगैरे यांनी लिहिलेली चिकित्सात्मक टिपणे उत्तम आहेत. हरी नारायण आपटे यांनी विदग्धवाङ्मय, मराठी भाषेचा अभ्यास हे अल्प पण सुंदर लेख लिहिले आहेत. मराठी साहित्यसंमेलनांमध्ये अनेक चिकित्सापर लेख वाचलेले आहेत. ते बहुतेक संमेलनाच्या वार्षिक वृत्तांतांत प्रसिद्ध झाले आहेत. त्यांतले मुख्यतः कादंबऱ्या, नाटके आणि मासिकपुस्तके यांवरील टीकाविषयक लेख चांगले आहेत. इतिहाससंशोधक मंडळीचे चिकित्साविषयक लेख प्रसिद्ध होत असतात. यांमध्ये प्राचीन आणि अर्वाचीन इतिहाससंबंधी गोष्टींवर टीका व त्यांची चिकित्सा असतेच; परंतु त्याबरोबरच लेखांची भाषाविषयक चिकित्साही झाली पाहिजे. मराठी प्राचीन कवी आणि गद्यलेखक यांच्या लेखांची चांगली मार्मिक चिकित्सा व्हावयास पाहिजे आहे. ती होण्यास त्यांचा अभ्यास सुरू असला पाहिजे, तो कोठेही नाही. पुण्याच्या प्रार्थनासमाजांत भांडारकर, पटवर्धन वगैरे मंडळीच्या उद्योगाने तुकारामाच्या अभंगांची चिकित्सा कित्येक वर्षे चालू असून सुमारे बाराशे अभंगांचा विचार झाला आहे. परंतु ते प्रसिद्ध करण्याचे अजून कोणी मनावर घेत नाही. सांप्रत बहुतेक सर्व मासिकपुस्तकांतून चिकित्सात्मक लेख वारंवार येत असतात. विविधज्ञानविस्तारांत आलेले देव, कोल्हटकर, खरे, भिडे,

चाफेकर, आपटे, महाराष्ट्रीय इत्यादि लेखकांचे आणि विशेषतः ब्रह्मनाळकर यांचे लेख चांगले आहेत.

मोरोपंताचें विस्तीर्ण काव्य उत्तम रितीनें प्रसिद्ध झाल्याचा उल्लेख मागे केलाच आहे. पराडकरांच्या आवृत्तींतील निरनिराळ्या भागांस जोडलेले उपोद्धात सुप्रसिद्ध लेखकांनीं लिहिले असून त्यांमध्ये सामान्य चिकित्सा केली आहे; आणि यामुळे आतां मोरोपंताचा अभ्यास सर्वांना सुलभ झाला आहे. खुद्द मोरोपंताच्या ग्रंथांची विशेष चिकित्सा मात्र झाली पाहिजे. ती त्या काव्यांचा चांगला अभ्यास होण्यावर अवलंबून आहे.

महाभारत आणि रामायण यांवर मराठीमध्ये चिकित्साविषयक लेख बरेच आले आहेत आणि नेहमीं येतही असतात. कालनिर्णयसंबंधीं लेख अनेक आले आहेत. परंतु ते निर्णय अजून ठरले नाहीत, यामुळे त्यांच्यासंबंधानें कांहींच म्हणतां येत नाहीं. महाभारतावरील मुख्य टीकात्मक लेख म्हणजे भाषांतराच्या भागांच्या प्रस्तावना व उपसंहार हे होत. रामायणांतील गोष्टींवर म० गो० अभ्यंकर यांनीं कित्येक चिकित्सात्मक लेख लिहिले आहेत. अलीकडे लोकशिक्षण मासिक पुस्तकामध्ये 'महाराष्ट्रीय' यानें रामायणावर चांगले चिकित्सात्मक लेख लिहिले आहेत.

निबंधलेखनः—मराठींत स्वतंत्र ग्रंथ प्रसिद्ध होण्याची सोय नसल्यामुळे प्रथमपासून निबंधलेखनाकडे प्रवृत्ती विशेष आहे. हे निबंध सर्व प्रकारच्या उपयुक्त व ज्ञानवर्धक विषयांपासून साधारण मनोरंजक विषयांपर्यंत सर्व गोष्टींवर लिहिलेले आहेत. ते पुष्कळ आहेत. 'वाङ्मयसूची' चें अवलोकन केलें असतां निबंधवाङ्मय केवढें विस्तृत आहे हें कळून येईल. निबंध वर्तमानपत्रें आणि मासिक पुस्तकें यांतून प्रसिद्ध होऊं लागले; पण सांप्रत ते मासिकपुस्तकांतून फार येतात. निबंध प्रायः पारितोषिक मिळविण्याच्या आशेनें फारसे कोणी लिहीत नाहीं. केवळ स्वभाषेंत लिहिण्याच्या हौसेनेंच पुष्कळ निबंध लिहिलेले आहेत. अगदीं आरंभीं लोकहितवादी यांनीं नाना विषयांवर पुष्कळ निबंध लिहिले आणि त्यांनीं निबंधरूपी वाङ्मयाचा उत्कृष्ट पाया घातला.

यांनी पेशवाईतली आणि इंग्रजीच्या आरंभीची लोकस्थिती, गृहस्थिती, लोकांच्या समजुती व अंधपरंपरेचे आचारविचार यांवर स्पष्टपणे टीका केली. ते गृहस्थ बहुश्रुत आणि माहितगार असल्यामुळे त्यांचे निबंध लोकशिक्षण आणि लोकरंजन यांना साह्यकारक झाले आहेत. त्यांच्या-प्रमाणे कृष्णशास्त्री चिपळूणकर यांनी कित्येक निबंध लिहिले. अनेक विद्यामूलतत्त्वसंग्रह या पुस्तकांत त्यांचे निबंध छापले आहेत. विष्णुशास्त्री चिपळूणकर यांनी निबंधलेखनास प्रौढ, मनोरंजक असे निराळेंच वळण लाविलें, हें मार्गें सांगण्यांत आलेंच आहे. विष्णुशास्त्री यांच्या वेळापयंत इंग्रजी विद्येचा प्रसार पुष्कळ होऊन त्या वेळच्या सुशिक्षित मंडळीस तिकडलें आणि आपलें वाङ्मय यांतील तारतम्य कळूं लागलें होतें. खेरीज चिपळूणकर हे मार्मिक लिहिणारे, मराठी भाषेवर त्यांचें उत्तम स्वामित्व आणि त्यांना इंग्रजीतून मराठीमध्ये विचार आणण्याची हातोटी हे गूण साध्य होते, यामुळे त्यांचे लेख 'खोल, पीळदार आणि चपेटदार' आहेत; आणि ते वाचितां असतां वाचकांचें मन तन्मय होतें. चिपळूणकर यांचे निबंध मुख्यतः टीका-विषयक आणि वाङ्मयचिकित्साविषयक आहेत. त्यांनीं राजकीय आणि सामाजीक विषयांवरही निबंध लिहिले आहेत. लोकांचें सामाजीक वर्तन आणि नवीन सुशिक्षितांमध्ये आलेले पाश्चात्य विचार यांच्यावर त्यांचा मुख्यतः कटाक्ष असे. चिपळूणकरांनीं आपल्या भाषेंतील निबंध-लेखनास लावलेलें वळण इतर निबंधकारांच्या परिश्रमानें सुधारत जाऊन आजमितीस आमच्या भाषेमध्ये निरनिराळ्या विषयांवर अनेक चांगले निबंध लिहिले जात आहेत.

चिपळूणकरांच्या बरोबर—थोडे मागून—आगरकर झाले. त्यांची भाषा जरी चिपळूणकरांच्या इतकी चित्तवेधक आणि ओघाबरोबर घेऊन जाणारी नाही, तरी त्यांचा स्वाभिमान, खरी स्वदेशप्रीती, आपल्या कल्याणाची कळकळ आणि अंतःकरणाचा उघडेपणा यामुळे त्यांचे लेख परिणामाच्या दृष्टीनें चिपळूणकरांच्यापेक्षां फार सरस आहेत; आणि त्यांचे विचार चिरकाल टिकणारे आहेत. या वेळीं आणि यानंतर पुष्कळ दिवस मुंबईत विनायकराव ओक यांनीं निबंधलेखनाचें काम

सारखें पुष्कळ वर्षे चालविलें. त्यांचें निबंधलेखन फार विस्तृत आहे. त्यांचे निबंध बालबोध, सोप्या भाषेत लिहिलेले असून माहितीनें परिपूर्ण आहेत. यांच्या निबंधांचीं हिंदुस्थानकथारस, मधुमाक्षिका, प्रपंचरहस्य, महाराष्ट्रवाङ्मय, मुलांस उत्तम बक्षीस, वगैरे लहान मोठीं अनेक पुस्तके झालीं आहेत. बालबोध मासिकपुस्तक ते पुष्कळ वर्षे काढीत होते. या निबंधकारांनीं मराठीची चांगलीच कामगिरी केली आहे. मुंबईत प्रथमारंभीच्या निबंधकारांत भाऊ महाजन हे नागपुराकडील एक लेखक झाले. हे त्या वेळच्या मासिकपुस्तकांतून आणि वर्तमानपत्रांतून चांगले लेख लिहीत असत. विद्यमान निबंधकारांत राजकीय, सामाजीक आणि टीकाविषयक विविध विषयांवर चांगलें लिहिणारे प्रमुख निबंधकार टिळक, विजापूरकर, महाजनी, केळकर, आठल्ये, शिवरामपंत परांजपे, वैद्य, पाध्ये, कोल्हटकर, प्रो० लिमये, प्रधान, आगाशे, हे आहेत. यांपैकीं कांहींचे लेख स्वतंत्र पुस्तकरूपानें प्रसिद्ध झाले आहेत. मराठींत विषयांविषयांवर स्वतंत्र पुस्तके होऊं लागतपर्यंत निबंधलेखनावरच भिस्त आहे आणि त्यावरच भाषासंवर्धनाचें व लोकशिक्षणाचें काम भागवून घ्यावयाचें आहे. यामुळें निबंधांना विशेष महत्त्व आहे. दाभोळकर यांचे शास्त्ररहस्य आणि निबंधरत्नमाला हे निबंधमय चांगले ग्रंथ आहेत. बावीकर यांचा वाचन म्हणून एक चांगला निबंध आहे.

मनोरंजक वाङ्मयः—मराठीमध्ये निबंधवाङ्मयाच्या खालोखाल मनोरंजक वाङ्मय आहे. विषयांच्या मानानें निबंधवाङ्मय श्रेष्ठ असावयाचेंच. पण परिमाणाच्या मानानें मनोरंजक वाङ्मय फार आहे, आणि त्याची वाढ निरंतर चालू आहे; व ती कांहीं दिवस तरी तशीच चालू राहील. पाश्चात्य देशांतून केवळ मनोरंजनार्थ काढलेलीं अनेक साप्ताहिक आणि मासिक पत्रके आणि पुस्तके असतात. त्यांचा मनोरंजनाच्या द्वारे लोकशिक्षणाचा प्रसार करण्याचाही उद्देश असतो. आमच्या इकडे असे प्रयत्न झालेले आहेत. हरीभाऊ आपटे आणि रा० भि० कुळकर्णी यांचें करमणूक हें अशा तऱ्हेचें साप्ताहिक पत्र

बरेच वर्षे चालले होते. त्यांत मनोरंजक आणि शानवर्धक असे बरेच लेख येत. हरीभाऊंचे सर्व प्रबंध प्रथमतः यांतच प्रसिद्ध झाले. यांतील पुष्कळ चांगले लेख पुस्तकरूपाने निराळे प्रसिद्ध झाले आहेत. करमणुकीची भाषा चांगली असे आणि ते पत्र लोकप्रिय होते. त्याच-प्रमाणे मनोरंजन या नांवाचे मासिक पुस्तक आपटे, गोविंदराव कानिटकर आणि त्यांच्या पत्नी काशीबाई यांनी चालविले होते. त्याला पुढे निबंधचंद्रिका मासिक पुस्तक जोडले होते. त्यांत मुख्यतः गोष्टी येत. नाट्यकथार्णव आणि कादंबरी कलाप ही या प्रकारची मासिक पुस्तके होती. यांमध्येही कित्येक चांगली नाटके आणि प्रबंध प्रसिद्ध झाले. यांचे लेखक मुख्यतः शं० मो० रानडे, प्रो० वासुदेवराव केळकर व श्री० भि० सरदेसाई हे होते. ही मंडळी नांवाजलेले मराठी लेखक असल्यामुळे या पुस्तकांच्या द्वारे भाषाघटनेस पुष्कळ साहाय्य झाले आहे. सध्या चालू असलेल्या बहुतेक मासिक पुस्तकांचे पूर्व स्वरूप लोकरंजन हेच आहे. त्यांमध्ये सांप्रत इतर लौकिक विषयां-वरही लेख येतात. यांत येणारे मनोरंजनपर लेख मात्र नेहमी भारदस्त व निर्दोष असतातच असे नाही. कित्येक वेळां तर कांहीं मासिकांतील गोष्टी अगदी पोरकट, गचाळ आणि असम्य असतात. या मासिक पुस्तकांपैकी कांहींत अलीकडे चांगले लेखक जास्त लिहू लागले आहेत, यामुळे त्यांचे केवळ मनोरंजनाचे धोरण सुटून त्यांस भारदस्त स्वरूप येत आहे, हे चांगलेच आहे.

कादंबऱ्या, नाटके आणि लहानसान गोष्टी हे मनोरंजक वाळाय होय. कादंबरीमध्ये गोष्ट सांगावयाची असते आणि तिचा कालावधीही हवा तेवढा धरिता येतो. नाटक हे रंगभूमीवर प्रत्यक्ष पात्रे आणून संवादरूपाने करून दाखवावयाचे असते, यामुळे मूळ गोष्टीचा कालावधी कितीही लांब असला, तरी एकेक प्रसंग लहान लहान कल्पावा लागतो. मराठीमध्ये प्रथमतः नाटक सुरू झाले. आमच्याकडे अगोदर संस्कृतांत नाटके होती, त्यांची भाषांतरे आरंभीच मराठीत झाली, आणि यामुळे त्यांची परंपरा सुरू राहून तीत इंग्रजी नाटकांच्या अनुकरणाची भर पडली. नाटक कसे असावे,

रंगभूमी कशी सजवावी, पात्रांच्या आंगां गूण कसे हवेत, नाटकाची एकंदर रचना दृश्य काव्य या दृष्टीने कशी करावयास पाहिजे, वगैरे गोष्टींची चर्चा मनोरंजक आहे. परंतु प्रस्तुत ग्रंथामध्ये केवळ वाचावयाचे ग्रंथ या दृष्टीने नाटकांची चर्चा करावयाची असल्यामुळे या गोष्टी आमच्या प्रतिपादनाच्या मर्यादेत येत नाहीत. कादंबरी लेखनावर भाटे यांनी आपल्या वाचनाच्या निबंधांत चांगली चर्चा केली आहे. ही विशेषतः इंग्रजी कादंबऱ्यांवर दृष्टी ठेवून केली आहे. कादंबऱ्या आणि नाटके, त्याचप्रमाणे लहानसान गोष्टी यांच्या योगाने मनोरंजनावरोबर नीतिबोध, शास्त्रीय शिक्षण, अनेक गोष्टींची माहिती, जगाचा अनुभव, संसारघटना, मनुष्यस्वभावाचे चित्र, वगैरे प्रकार साधता येतात. चांगल्या कादंबऱ्या, नाटके अथवा गोष्टी लिहिणे हे काम सोपे नाही. त्याला मनुष्य कल्पक व बहुश्रुत लागतो आणि शिवाय त्याच्या मनामध्ये एकादी विशेष कल्पना, विचार अथवा ध्येय असावे लागते. तसेच गांभीर्य, विनोदीपणा, एकंदर जगाची आणि मानवी स्वभावाच्या निरनिराळ्या अंगांची माहिती, वाचकांचे मनोरंजन करून त्यांचे अंतःकरण आपल्या कथेत गुरफटून घेण्याचे धोरण आणि त्यायोगाने वाचकांचे मनावर आपल्या ध्येयाचा पगडा बसाविण्याचे कौशल्य हे गूण अनुकूल पाहिजेत. परंतु नुस्ती कथा लिहीत जावे, मग ती जिकडे झुकेल तिकडे झुकेल, अशी साधारण समजूत असल्यामुळे हवा तो कथा लिहितो, तिच्या प्रसिद्धीस मासिकपुस्तकांत जागा मिळते, आणि यामुळे हे वाङ्मय विपूळ झाले आहे.

प्रबंध, नवलकथा आणि कादंबऱ्याः—कल्पित नवलकथा किंवा प्रबंध यांस कादंबरी हे नांव रूढ झाले आहे. यासाठी या विवेचनांत तोच शब्द कायम ठेवू. गोष्टी सांगण्याची आणि त्यांच्याद्वारे मनोरंजन किंवा बोध करण्याची सर्व राष्ट्रांत आणि सर्व लोकांत अगदी जुनी चाल आहे. सध्या कादंबरीचे स्वरूप असे झाले आहे की, तीमध्ये कल्पित कथा असते. तिला क्वचित् दंतकथेचा अथवा ऐतिहासिक गोष्टीचा आधार असतो. एक नियमीत काळ कल्पिला असतो आणि

मग त्या काळाला अनुरूप अशी कथा रचून तीत नीतिबोध, त्या वेळची लोकस्थिती, संसारांतले नानाप्रकारचे प्रसंग व त्यांचे बरेवाईट परिणाम आणि अनुभव, नामांकित पुरुषांचीं चरित्रे, त्यांचे लोक-कल्याणाचे अथवा एकादी गोष्ट साध्य करून घेण्याचे उद्योग, वगैरे गोष्टी आणलेल्या असतात. यामुळे कादंबऱ्यांना वाङ्मयांत उच्च स्थान असतें. छापण्याची कला नव्हती, तेव्हां कथा लहान असून त्या तोंडीं सांगत आणि कोणी त्या लिहून ठेवीत. क्वचित् त्यांना काव्यांचें स्वरूप येऊन त्या लांबही असत. छापखान्यांची सोय झाल्यावर सर्व देशांतून कथा पुष्कळ होऊं लागल्या. इंग्रजी भाषेंत कादंबऱ्या लिहिण्याची तऱ्हा फार उच्च दर्जाला पोचली आहे आणि ह्या भाषेंत केवळ मनोरंजक गोष्टी आहेत असें नाहीं; तर, तत्त्वज्ञानासारख्या गहन विषयांवर आणि धार्मिक पंथ व व्यवहारांतील नानाप्रकारचीं मतें स्थापन करणें, अथवा त्यांचा प्रसार करणें, यांवरही कादंबऱ्या आहेत. यामुळे अर्थात त्यांचें केवळ मनोरंजक स्वरूप असतें असें नाहीं, तर त्यांत गंभीर व तात्त्विक विषयांचेंही प्रतिपादन असतें. आमच्या इकडे दंतकथा प्राचीन काळापासून आहेत. बौद्धधर्मांत तर नीतिबोधाच्या कामीं त्यांचा फार उपयोग केला आहे. संस्कृतामध्ये कल्पितकथांना पौराणीक आख्यानांचें स्वरूप आहे. कांहीं अर्वाचीन प्रबंधांसारखीं बाणाची कादंबरी, दंडीचें दशकुमार चरित्र, सुबंधूची वासवदत्ता, वगैरे ग्रंथ झाले आहेत. जुन्या मराठी वाङ्मयांत यांची आख्यानांच्या पुढें प्रगती झाली नाहीं. याचीं दोन कारणें दिसतात. एक, आमच्या लोकांना निवळ माणसांच्या कथांनीं मनोरंजन करणें बरें वाटत नसे. देवादिकांच्या कथांनीं धर्मप्रसार, नीतिबोध आणि मनोरंजन हीं तीनही एकदम साधून येत. दुसरें कारण असें कीं, या असल्या प्रकारच्या वाङ्मयाच्या प्रसाराचीं सुलभ साधनें नव्हतीं. मराठी कवींनीं काव्यरूपानें सोप्या ओवीवृत्तामध्ये पौराणीक आख्यानें पुष्कळ लिहिलीं, त्यांचा मनोरंजक गद्यकथांच्या ऐवजीं उपयोग होत असे. इंग्रजी अंमल सुरू झाल्यावर कादंबऱ्यांची नवीन तऱ्हेवर रचना होऊं लागली. ही रचना आतांपर्यंत फार वाढली आहे. कादंबऱ्या, लहानमोठ्या सुरस आणि चमत्कारिक गोष्टी व कथा हीं मराठींत एक-

सारखीं प्रसिद्ध होत आहेत. बहुतेक मासिकपुस्तकांत मुख्य स्थान यांना असून शिवाय अनेक 'पुस्तकमाला' ही नित्य ग्रथित होत आहेत. या कथांमध्ये ज्यांच्या योगाने वाङ्मयाच्या घटनेस साह्य झाले आहे अशा फार थोड्या असतात. कोणी तरी लिहिलेल्या, एकाद्या चांगल्या कादंबरीच्या अनुकरणाने झालेल्या, आणि निरनिराळ्या कादंबऱ्यांतला इकडला भाग तिकडे व तिकडला इकडे करून, नावे व प्रसंग फिरवून आणि अन्य फेरफार करून रचलेल्याच पुष्कळ. त्यांचे कांहीं थोडे दिवस जीवित राहून त्या नष्ट होतात. चांगल्या टिकण्यासारख्या कादंबऱ्या थोड्याच आहेत. कादंबरीचे नेहमीचे स्वरूप म्हटले म्हणजे एकादा नायक आणि नायिका घेऊन त्यांचा प्रणय कल्पावयाचा; कांहीं दिवस त्यांचा सुयोग कल्पून मग त्यांचा वियोग करावयाचा; त्यामध्ये त्यांवर संकटे आणावयाचीं; दुष्टांनी त्यांचा छळ करावयाचा; मग त्यांतून त्यांची सज्जनांच्या साह्याने सुटका झाली असे कल्पून त्यांस सुखांत आणून सोडावयाचे. कादंबरीत मुख्य पात्रे बहुधा चांगली अशीं कल्पिली असतात. परंतु त्यांत वाईट गोष्टींचेही वर्णन असतेच; यामुळे केव्हां अशा ग्रंथांच्या वाचनाने वाचकांच्या मनावर केवळ चांगल्या गोष्टींचा ठसा न उमटता त्यांची वाईटाकडेही प्रवृत्ती होत्ये. आमच्या इकडे रेनाल्डच्यासारख्या अथवा लंदनरहस्यासारख्या दुष्ट कादंबऱ्या फारशा झाल्या नाहीत, म्हणून तशा ग्रंथांचे विवरण येथे करीत नाहीं. तसेच आमच्या कादंबऱ्यांमध्ये दुःखान्त फारशा नसतात. बहुतेक सुखान्तच असतात.

कित्येक कादंबऱ्या अद्भुत असतात. म्हणजे त्यांमध्ये आकस्मीक आणि अगदीं क्वचित् घडणाऱ्या प्रसंगांचे वर्णन असते. कित्येक वेळां अशक्य गोष्टी घडल्याचे आणि केव्हां अतिशयोक्तीचेही वर्णन असते. असल्या कादंबऱ्या मराठीत प्रथमारेभी झाल्या. आतां फारशा होत नाहीत. सध्या ऐतिहासीक आणि सामाजीक किंवा संसारीक कथांवर भर आहे. ऐतिहासीक कादंबरी म्हणजे एकादा घडलेला स्वरा प्रसंग किंवा इतिहासप्रसिद्ध पुरुष घेऊन त्याच्या भोंवती एकादी गोष्ट घडली म्हणून कल्पावयाचे; ती गोष्ट शोभविण्यासाठी

नानाप्रकारचे मनोवेषक प्रसंग कल्पावयाचे. परंतु मूळच्या प्रसंगाच्या वर्णनांत अथवा ऐतिहासीक पुरुषाच्या चरित्रांत, त्या प्रसंगाचें अथवा पुरुषाचें स्वरूप फिरेल असा फेरफार करावयाचा नाही. अशा कादंबरींत घेतलेला प्रसंग आणि पुरुष प्रख्यात असला म्हणजे कादंबरी लोकप्रिय होते; आणि ज्यांतले प्रसंग आपल्यास हवे तसे कल्पितां येतील अशा खोऱ्या गोष्टीपेक्षां ती लोकांना नीतिबोध करण्यास अथवा एकादें प्रमेय त्यांच्या मनावर ठसविण्यास अधिक उपयोगी पडते. परंतु ऐतिहासीक कादंबरी रचण्यास बरेंच कौशल्य लागतें. वास्तवीक तीमध्यें मूळचा इतिहास फिरविणें किंवा केवळ ऐकीव किंवा मानीव, खऱ्या न ठरलेल्या, गोष्टींवर विश्वसणें योग्य नसतें. ऐतिहासीक नायकाचा स्वभाव फिरविला तर अगदींच विघाड होऊन वाचकाची भलतीच समजूत होते. ग्रंथकार एकाद वेळ खऱ्या इतिहासाचा नीट शोध न करितां अथवा लोकप्रियता संपादण्याचे नादानें इतिहासाकडे दुर्लक्ष करून केवळ दंतकथेच्या आधारे कथा रचून ऐतिहासीक पुरुषाचें महत्त्व कमी करितो. अशा चुका चांगल्या ग्रंथकाराकडूनही होतात. आपण हरीभाऊ आपटे यांच्या उषः काल या उत्तम कादंबरीचेंच उदाहरण घेऊं. हीमध्यें शिवाजीच्या राज्यस्थापनेच्या आरंभाची कथा मुख्य आहे. तिच्या जोडीला आणखी दोन कल्पित कथानकें आणली आहेत. पण वाचकाचें अवधान शिवाजीकडेसच असते. शिवाजी शूर, धाडसी, दयाळू, देशाभिमानी, धर्माभिमानी, कारस्थानी असा दाखविला असून त्यानें आपला देश मुसलमानांच्या हातून सोडवावा व लोकांना जुलमांतून मुक्त करावें म्हणून आटोकाट प्रयत्न केल्याचें वर्णिलें आहे. तसें करितांना शिवाजीच्या गुणांच्या द्योतक अशा ज्या गोष्टी कल्पितल्या आहेत, त्या शोभण्यासारख्या आहेत, आणि त्यांच्या योगानें कथेचा परिपोष होतो. परंतु एकंदर कथा वाचून असें वाटतें कीं, शिवाजीनें स्वयं स्फूर्तीनें कांहीं केलें नाही. तो केवळ निमित्तमात्र असून मराठी राज्यस्थापनेचें सारें श्रेय रामदास आणि त्याचे शिष्य यांना आहे. शिवाजीच्या हातून जें घडलें तें रामदासासारख्या तपस्वी पुरुषाच्या प्रभावानें, अनुग्रहानें आणि प्रसादानें घडलें ! ज्या पुरुषानें आपलें

शीर हातावर घेऊन आणि नाना प्रकारचीं संकटें सोसून एवढें मोठें देशकार्य केलें, त्याची एकाद्या गोसाव्याच्या शिष्याच्या हातांतल्या बाहुल्या इतकीच योग्यता कीं काय? सध्या लोकांमध्ये अशा प्रकारची दृढ समजूत आहे तिला आधार नाही. यःकश्चित् कुळंब्याचा पोर शिवाजी; त्याचे हातून काय होणार होतें? ब्राह्मण साधूचा वरदहस्त मस्तकीं होता म्हणून सर्व घडून आलें असें समजतात. यांत खरेपणा किती आहे, हें नीट तपासून मग या गोष्टीचा ग्रंथांत उपयोग करणें, हें हरीभाऊसारख्या ग्रंथकारास उचित होतें. दुसरा प्रकार सामाजीक कादंबरी. हीमध्ये आपल्यास पाहिजे तशी नित्यांतली गोष्ट कल्पून तिच्या योगानें मनोरंजन आणि नीतिबोध करून परिणामाच्या दृष्टीनें शहाणपण शिकवावयाचें. याबरोबर समाजांतील चालीरीतींचे गुणावगुणही कळतात. तिसरा प्रकार आपल्यास हवा तसा जुना नवा काळ घेऊन आणि कल्पित पात्रें घेऊन एकादें प्रमेय शिकवावयाचें. यामध्ये चालू सामाजीक गोष्टी, जुन्या काळच्या गोष्टी अथवा इतिहास यांतलें अमुकच घ्यावयाचें असें नसतें. आपल्या उद्देशाप्रमाणें गोष्ट सजवून सांगावयाची असते. सांप्रत मराठींत तिन्ही प्रकारच्या कादंबऱ्या होत असतात.

अगदीं आरंभीं रिसबूडकृत 'मंजुघोषा' आणि 'विश्वासराव', हळवे यांच्या 'मुक्तामाला' व 'रत्नप्रभा', आणि 'विचित्रपुरी', 'सुलोचना आणि माधव' वगैरे कित्येक कादंबऱ्या प्रसिद्ध झाल्या. केवळ भाषेच्यासंबंधानें या बऱ्यापैकी आहेत. या कादंबऱ्यापैकीं मुक्तामाला ही नामांकीत आहे. या आरंभींच्या कादंबऱ्यांना ठरीव काळ नाही; वर्णनें असंभाव्य व अतिशयोक्तीनें भरलेलीं, केवळ मौजेकरितां आणलेले अयोग्य आणि असम्य प्रसंग फार, त्या लिहिण्यामध्ये विशेष हेतू नाही, यामुळे त्या नांवाजण्यासारख्या नाहीत. रत्नप्रभेंत स्त्रीपुनर्विवाह घडविला आहे. विचित्रपुरीमध्ये भुताखेतांसारख्या लोकभ्रमांवर टीका आहे. सन्मार्गाचा जय आणि कुमार्गाची अधोगती हें तात्पर्य सर्वांत दाखविलें आहे. परंतु या आरंभींच्या कादंबरींतून मनोरंजक वर्णनें, सज्जनांचा छळ, वगैरे गोष्टींचा अतिरेक आहे. सुमारे १८७२ सालीं काशिनाथ बाळकृष्ण मराठे यांनीं मुंबईच्या ज्ञानप्रसारक समेपुढें नाव्हल व

नाटक असा एक निबंध वाचला. त्यांमध्ये त्या वेळापर्यंत झालेल्या कादंबऱ्यांवर टीका करून त्यांतले गुणदोष दाखविले आहेत, आणि कादंबरींतील कथाभाग, भाषा आणि त्यांची रचना यांत कोणते गूण असावे याची चर्चा इंग्रजी ग्रंथांच्या साहाय्याने केली आहे. यामुळे या-पुढील काळांत झालेल्या कादंबऱ्यांत बरीच सुधारणा झाली असें दिसते. त्यानंतर झालेल्या हंबीरराव आणि पुतळाबाई ही बंडाच्या धामधुमीची आणि नारायणराव आणि गोदावरी नामक सामाजीक कादंबरी, आणि गुंजीकरकृत मोचनगड ही शिवाजीच्या वेळची ऐतिहासिक गोष्ट, हीं पुस्तके चांगली आहेत.

इंग्रजींत उत्तम कादंबऱ्या पुष्कळ आहेत, तेव्हां त्यांतून भाषांतर करून त्या घ्याव्या असें पुष्कळांस वाटूं लागलें. अन्य भाषेंतल्या आणि देशांतल्या कादंबऱ्या आणण्याचे तीन प्रकार आहेत. एक मूळचे पुरुष, स्थळें वगैरे यांचीं नांवें जशींच्या तशींच कायम ठेवावयाचीं, प्रसंग तेच ठेवावयाचे, फक्त वर्णनें मराठींत आणावयाचीं. अशा कादंबऱ्या लिहिणें सोपें. मात्र भाषांतर चांगलें झालें तर त्या लिहिण्याचा हेतू सफल होईल. मूळ इंग्रजींतलें कलम अथवा नियमीत वाक्यें वाचून त्यांचा समग्र अर्थ चांगल्या मराठींत उतरून देणें अशी भाषांतराची पद्धत असावी. या योगानें अन्य देश आणि अन्य लोक यांच्या रितीभाती, लोकस्वभाव, वर्तनाचे प्रकार वगैरे गोष्टी आपणास कळून त्यांतून काय घ्यावें, काय न घ्यावें हें समजेल. अशा गोष्टी मूळ इंग्रजींतही पुष्कळांना वाचतां येतील. परंतु मूळ इंग्रजी ग्रंथ वाचून त्यांतलें इंगीत ज्यांना चांगलें समजेल असे लोक आपल्यामध्ये थोडे असतात. शिवाय चांगल्या ग्रंथांच्या भाषांतरांनीं स्वभाषेंतील वाङ्मय वाढेल हा लाभ होईलच. अशा प्रकारचीं कित्येक पुस्तके मराठींत झालीं आहेत, त्यांमध्ये चिपळूणकरकृत रासेलस आणि आरबी गोष्टी, बर्वे यांचें ठगाची जबानी हीं उत्तमांपैकीं आहेत. गोविंदशास्त्री बापट यांचें हरी आणि त्रिविक आणि दामले यांचीं अशीं कित्येक भाषांतरे झालीं आहेत. दुसरा प्रकार रूपांतर. यांत मुळांतले पुरुष, प्रसंग वगैरे सर्व आपल्या इकडल्यासारखे कल्पून घ्यावयाचे. रूपांतर

करणें फार कठीण असतें. कारण पाश्चात्य देश आणि आपला देश यांमधील रितीभाती, समाजव्यवस्था, गृहस्थिती आणि विचार सर्वच भिन्न असल्यामुळे तिकडल्या गोष्टींबद्दल इकडल्या गोष्टी घालणें फार कठीण असतें. आधीं कादंबरी म्हटली म्हणजे नायक, नायिका, त्यांचा विवाह, त्यांचें प्रेम वगैरे गोष्टी असल्याच पाहिजेत, आणि स्त्रीपुरुषांच्या एकत्र वागणुकीचे प्रसंग घडले पाहिजेत. हे त्यांचे आणि आमचे प्रकार तर अगदींच भिन्न आहेत. आमच्यांतले ब्राह्मणेतर वर्ण, राजेरजवाडे वगैरे यांमध्ये विवाह प्रौढपर्णी होतात, यामुळे अशा लोकांतील पात्रे कल्पून कादंबऱ्या आणि नाटके यांचीं रूपांतरें करण्याचे प्रयत्न कोणीं केले आहेत. पण तेही साधले नाहीत. कारण केवळ प्रौढविवाह कल्पिला कीं, तेवढ्यानें तिकडल्या रितीभाती इकडे येत नाहीत. आणखी अनेक गोष्टींमध्ये भिन्नपणा आहे. या गोष्टीही जुळवून घ्यावयाच्या असतात. कल्पक आणि कुशल लेखक असतां केव्हां असले प्रकार साध्य होतात. साधले तर इंग्रजींतल्या उत्तम कादंबऱ्या मराठींत उतरतां येतील. शंकर मोरो रानडे यांच्या शि ला दि त्य आणि म धु रा या रूपांतरीत कादंबऱ्या चांगल्या साधल्या आहेत, पण त्या अधुन्याच राहिल्या आहेत. 'डान क्रिझोट' या स्पेन-देशीय गोष्टींचें रूपांतर राम भट आणि शिष्य बटो व 'व्हिकार आफ् वेकफील्ड' याचें रूपांतर वाईकर भटजी हीं टिकेकर—(धनुर्धारी)—कृत रूपांतरें बरीं आहेत. रोमोलाचें जोशीकृत रूपांतर केवळ स्वार्थापायीं याची मूळची गोष्ट तात्विकविचारमय असून रितीभातींचा विशेष संबंध नसल्यामुळे मराठींत चांगली उतरतां आली आहे. आपटेकृत 'माणिकवाग' आणि 'दुःखा अंतीं सुख' हीं अगदीं साधलीं नाहीत. 'प्राईड एन्ड प्रेजुडीस' या उत्तम इंग्रजी कादंबरीचें रूपांतर गोखले यांनीं पन्नास वर्षांनीं आमचे इकडे घडतील असे प्रसंग कल्पून जरी केलें आहे, तरीही विलक्षण वाटतें. गोखले यांची गोष्टी लिहिण्याची—विशेषतः सामाजीक कथा लिहिण्याची—हातोटी चांगली आहे. त्यांचेकडून स्वतंत्र कादंबऱ्या चांगल्या निपजतील. तिसरा प्रकार इंग्रजीतील सामाजीक, ऐतिहासीक वगैरे कादंबऱ्यांचा केवळ

नमुना घेऊन तशा धर्तीवर रचना करणें. हा प्रकार चांगल्या लेखकांस केव्हांही साधेल. हरीभाऊ आपटे यांनीं हेंच धोरण ठेविलें आहे, आणि अशा नमुन्यावर मराठींत कादंबऱ्या होत आहेत.

मराठींत कादंबऱ्या लिहिण्याचें काम हरीभाऊ आपटे यांनीं उत्तम प्रकारें करून दाखविलें. त्यांच्या सात ऐतिहासीक आणि सात सामाजीक अशा कादंबऱ्या पुस्तकरूपानें प्रसिद्ध आहेत. त्यांची भाषा साधी असून उच्च प्रकारची आणि मनोवेधक असते. सर्व कादंबऱ्यांतून प्रसंग, पुरुष, त्यांच्या कृती व वर्तनें यांचा परिपोष चांगला केला असून प्रत्येकींत कांहीं तरी ध्येय आहे, आणि त्यांच्या द्वारे वाचणारांस सुमार्ग दाखविला आहे. 'मी' ही तत्वविचारमय कादंबरी आहे. तींतील गोष्ट आणि आमच्या समाजांत सध्या चोर्हीकडे पसरलेले साधुसंत यांच्या वर्तनाची अवश्य तुलना करून पाहिली पाहिजे. यशवंतराव ही अशाच प्रकारची तत्वविचारमय कथा आहे. आपटे यांच्या कादंबरींतील संवाद, भाषणें, सृष्टीचीं आणि इतर प्रकारचीं वर्णनें अगदीं अनुरूप असतात आणि पाल्हाळही नसतो. गोष्टीच्या प्रशांत ओघाबरोबर तल्लीन वाचकांस घेऊन जाऊन मनावर कोणत्या तरी एकाद्या चांगल्या ध्येयाचा ठसा उठविणें हा जो असल्या पुस्तकांच्या वाचनापासून होणारा परिणाम, तो हरीभाऊंच्या कादंबरीच्या वाचनानें नेहमीं होतो. तसेंच असल्या मनोरंजक पुस्तकांच्या चांगलेपणाचा द्योतक असा गूण म्हटला म्हणजे श्रांत मनाला रंजन हवें असेल तेव्हां पुनःपुन्हा वाचल्या तरी त्यांचा कंटाळा येऊं नये, प्रत्येक वाचनाच्या वेळीं नवीन रुची वाटावी, हा आहे. हाही आपटे यांच्या कादंबऱ्यांत दिसून येतो. अलीकडे तयार होणाऱ्या कादंबऱ्या आपटे यांच्या नमुन्यावर असतात, तथापि रचनेच्यासंबंधानें त्यांच्या घुढें पाऊल पडण्याचें राहोच, पण त्यांचा किता मराठींत चालू झाला असेंही अजून म्हणतां येत नाहीं.

कित्येक चांगल्या लेखकांनीं एकाददुसरी चांगली कादंबरी लिहिली, अशीं बरींच पुस्तके झालीं आहेत. वैद्य यांची दुर्दैवी रंगू ही पाणिपतच्या युद्धाच्या वेळची गोष्ट चांगली आहे. जोशी यांची

रागिणी ही तत्वविचारमय गोष्ट मराठींत अगदी नवीन आणि उत्तम झाली आहे. रागिणीमधील अखेरचा अद्भुत आणि असंभाव्य कथाभाग नसता तर ही मराठींतली पहिल्या प्रतीची कादंबरी ठरली असती. आश्रम हरिणी ही त्यांची जुन्या कालस्थितीची दर्शक गोष्ट ही चांगली आहे. नारायण हरी आपटे यांच्या अजिंक्यतारा आणि ग्रहदशेचा फेरा या गोष्टी, गडकरी यांची सुधारणेचा मध्यकाल ही गोष्ट, हीं पुस्तकेंही चांगलीं साधलीं आहेत. अनाथ पांडुरंग ही एक चांगल्यापैकी ऐतिहासिक गोष्ट आहे. सांप्रत मराठींत नाना गोष्टी लिहिण्याचा सारखा सपाटा सुरू आहे. त्यांतून पुढें चांगल्या गोष्टी म्हणून किती तगून राहातील, याचें अनुमान अजून कांहींच करितां येत नाही.

बंगाली भाषेंत कादंबऱ्या लिहिण्याचें काम बरेंच उच्च स्थितीला जाऊन पोचलें आहे. त्या भाषेंतील कित्येक चांगल्या कादंबऱ्या मराठींत आल्या आहेत. त्यांतल्या सुधा, नरेन्द्रनाथ, जीवनसंध्या, मृणालिनी, अमृतपुलिन, राजा तोडरमल, वगैरे सामाजीक व ऐतिहासिक कादंबऱ्या मुख्य आहेत.

आपटे यांनीं कादंबऱ्या लिहिल्या त्यापूर्वीच्या मराठींतल्या कादंबऱ्या अगदीं लहान असत. त्यानंतरही विस्तृत कादंबऱ्या अगदीं थोड्या झाल्या आहेत. केवळ एकादी मनोरंजक गोष्ट सांगितली कीं कादंबरी झाली, अशी साधारण स्थिती आहे. कादंबरींत घडून आलेल्या सामाजीक, व्यावहारीक अथवा बोधपर गोष्टीवर टीका करून त्यांतलें सार किंवा तत्व काढण्याचें काम कोणी फारसें करित नाही. 'गोष्ट पाहिजे, पण तें शेवटचें तात्पर्य नको' असें लहान मुलें म्हणतात, असाच प्रकार होऊन आपली गोष्ट कंटाळवाणी होईल कीं काय, अशी ग्रंथकारास भीती वाटते. तात्पर्यमय, बोधप्रद, परिणामदर्शक, सामाजीक, धार्मीक अथवा व्यावहारीक, तात्वीक विचार प्रथमतः आपटे यांनीं आपल्या कादंबऱ्यांत आणून असल्या ग्रंथांना नवीन वळण लावून दिलें. रागिणी ही पूर्णतत्वविचारमय गोष्ट आहे. हा नवीन प्रकार अजून आमच्या कादंबऱ्यांत फारसा नसतो. असलाच तर त्याला लोकांस अप्रिय

अशा एकाद्या सामाजीक अथवा नवीन प्रकारावर खरमरीत टीका करणें अथवा त्याचा दुष्परिणाम दाखविणें असें स्वरूप आलें आहे. त्यापासून लोकशिक्षण साध्य करून घेण्याचें अथवा लोकांमध्ये नवीन मत उद्भूत करण्याचें श्रेय अजून कोणास नाही.

✓ नाटकें—मराठींत नाटकें लिहिण्याची सुरवात कादंबऱ्यांच्या सुरवातीच्या अगोदर झाली. कादंबरीपेक्षां नाटक लिहिणें जास्त कठीण आहे. यामुळे नाटकें कमीच झालीं आहेत. त्यांपैकीं कित्येक त्या त्या कार्णी उत्पन्न झालेल्या एकाद्या प्रसंगास अनुलक्षून झालीं, यामुळे आतां त्यांचें महत्त्व राहिलें नाही. तसेंच मराठींत नाटकरूपी वाङ्मयापेक्षां कादंबरीरूपी वाङ्मय जास्त चांगलें आहे. भाषेंत निरंतर टिकून, ज्यांचा वाङ्मयास उपयोग होत आहे, अशीं नाटकें अगदीं थोडीं आहेत.

कादंबरी केवळ गद्यमय असते. नाटकामध्ये पद्यें असतात. कादंबरींत विस्तृत वर्णनें शोभतात. नाटकांत शोभत नाहींत. नाटकांत एकेक प्रवेश थोडक्यांत दाखवावयाचा असतो, त्यामध्ये वस्तुस्थिती चटदिशीं दाखवून द्यावयाची असते. संवाद किंवा आत्मगत भाषण यांच्या योगानें नाटकांतील प्रत्यक्ष कथेशीं संबद्ध असा एकादा प्रसंग सांगितलेला असतो, पण तो थोडक्यांत असावा लागतो. मुख्य कथा घडून आलेली निरनिराळ्या पात्रांच्या बोलण्यामध्ये दाखविलेली असते. नाटकांत विशेष ध्यानांत ठेवण्याजोगे उद्गार, एकाद्या गोष्टीचें वर्णन, अथवा उत्पन्न झालेला तात्पर्यार्थ याचें पद्य केलेलें असतें. संस्कृतांतील मुख्य नाटकांतून सरासरी एक तृतीयांश पद्य असतें. केवळ गद्यमय अशीं नाटकें संस्कृतांत नाहींत. इंग्रजी भाषेंतील नाटकांत पद्य बरेंच असतें. तथापि केवळ गद्यमय नाटकेंही आहेत. मराठीमध्ये पद्य संस्कृताप्रमाणें असतें, आणि कित्येक नाटकें केवळ गद्यमय झालीं आहेत. अलीकडे संगीतावर भर असल्यामुळे बहुधा पद्याशिवाय नाटकें होत नाहींत. पण संगीत नाटकांतूनही सरासरी चौथा हिस्सा किंवा तिसरा हिस्साच पद्यें असतात. नाटकांत पद्यें असतात यावरून

नाटकास संगीताची जोड असते, हें उघडच आहे. केवळ भाषेच्या दृष्टीने विचार केला तर एकादें ध्येय स्थापन करण्याच्या विशेष उद्देशानें लिहिलेलीं महत्वाचीं नाटके केवळ गद्यमय असावीं हेंच बरें. ज्यांचा मुख्य उद्देश मनोरंजन असेल, त्यांत पद्यें गावयाचीं असल्यास चिंता नाही; कारण असलीं नाटके आपण आतां पाहिलीं आणि उद्यां विसरून गेलों तरी हरकत नसते. आमच्या इकडे नाटकरूपी वाङ्मयाला आरंभ बरा झाला होता. आमची मंडळी इंग्रजी वाङ्मयाचा अभ्यास करूं लागल्यानंतर प्रथमतः शेक्सपियरच्या नाटकांतून कांहींचीं चांगलीं भाषांतरे आणि रूपांतरे झालीं आणि आणखी होतात असें चिन्ह दिसत होतें. पण तितक्यांत संगीत नाटके होऊं लागलीं. गायन हें सुशिक्षीत, अशिक्षीत या सर्वासच प्रिय असतें. यामुळे संगीत नाटकांत, गावयाच्या उत्तम पद्यांच्या नमुन्यावर पदे होऊं लागल्यावर प्रेक्षकांचीं मनें तिकडे वेधलीं, आणि संगीत नाटकांस ऊत आला. या नाटकांत त्यांतील तात्पर्य, ध्येय अथवा नीतिबोध यांजकडे लक्ष न राहातां केवळ गीताकडे लक्ष लागतें. नाटकांत कांहीं सांगितलेलें असलें तरी चालतें. यामुळे असलीं नाटके वाङ्मयाच्या दृष्टीनें गच्चाळ किंवा नादान समजलीं पाहिजेत. त्याच्या योगानें नाटकाचा खरा उपयोग होत नाही. असल्या नाटकांचें महत्त्व केवळ तात्काळीक असतें. परंतु तीं लिहिण्याकडे चांगले लेखक गुंतून त्यांच्या प्रतिभेचा दुरुपयोग होतो, ही फार वाईट गोष्ट आहे. अशा रीतीनें आमच्या कित्येक उत्तम लेखकांच्या हातून चांगलीं नाटके निपजण्यासारखीं असतां तसें झालें नाही. नाटकामध्ये ज्या गोष्टींचें चिरकालीन स्मरण राहावयास पाहिजे त्या पद्यांत असाव्या, पण त्या पद्यामध्ये केवळ ताल-सुराकडे लक्ष राहिल, अशी स्थिती नसावी. नाटकांतील पद्यें साध्या श्लोकांमध्ये केवळ सुभाषितांसारखीं किंवा आठवण ठेवण्याच्या वचनांसारखीं असतील, तरच शोभतील. साधे श्लोक, आर्या, अभंग, हीं पद्येंही चांगलीं शोभतील, कारण तीं गातां येतात. त्यांतच सार्धीं पदेही रचतां येतील. परंतु सध्या केवळ तालसुरावरील आणि रागदारीच्या गायनाकडे लक्ष असल्यामुळे नाटकांचा मूळ उद्देश व्यर्थ झाला आहे.

मराठीत प्रथमारंभीं पुण्यांतील शास्त्रीमंडळीने मुख्य मुख्य संस्कृत नाटकांचीं भाषांतरे करून संस्कृत नाटकांची मराठी वाचकांस गोडी लावून दिली हें मागे सांगितलेंच आहे. हीं भाषांतरे चांगलीं झालीं आहेत, परंतु तीं आतां उपलब्ध नाहींत. प्रथमतः हीं नाटके लिहिलीं, तेव्हां संस्कृत नाटकांच्या निरनिराळ्या प्रती फारशा उपलब्ध नव्हत्या, आणि पाश्चात्य नमुन्यावर जुन्या ग्रंथांचा अभ्यासही सुरू झाला नव्हता. सध्या संस्कृत नाटकांचा जास्त शोध होऊन त्यांचा अभ्यासही आस्थेनें होत असतो. तेव्हां आतां त्या नाटकांच्या रूपांतरांच्या सुधारून आवृत्त्या निघाल्या असतां त्यांची मराठी वाङ्मयाला चांगली जोड होईल, आणि इंग्रजी व संस्कृत यांप्रमाणें मराठीच्या अभ्यासास त्यांचा उपयोग होईल. हीं नाटके मूळच्या संस्कृत नाटकांसारखीच गद्यपद्य-मय आहेत. लेखक चांगला असल्यास यांची केवळ गद्यमय अशीं भाषांतरेही चांगलीं वढतील. महादेव चिमणाजी आपटे यांनीं अभिज्ञान शाकुंतल याचें केवळ गद्यमय रूपांतर केलें तें उत्तम झालें आहे. मोडक यांनीं जुन्या संस्कृतपद्धतीवर गद्यपद्यात्मक असें उत्तर नैषध नांवाचें सुंदर, स्वतंत्र नाटक लिहिलें आहे. अगदीं आरंभीं कीर्तने यांनीं थोरले माधवराव आणि जयपाळ हीं दोन स्वतंत्र गोष्टींवर नाटके लिहिलीं. हीं नवीन तऱ्हेचीं नाटके प्रथमच झाल्यामुळें आणि त्यांची भाषासरणी उत्तम असल्यामुळें चांगलीं लोकप्रिय झालीं होती. इंग्रजी नाटकांचा अभ्यास सुरू झाल्यावर त्यांच्या आधारे अथवा त्यांचीं भाषांतरे मराठीत लिहिलीं गेलीं. शेक्स-पियरच्या बहुतेक नाटकांचीं भाषांतरे मराठीत झालीं आहेत. कित्येक नाटकांचीं तर दोनदोन तीनतीन रूपांतरे झालेलीं आढळतात. अगदीं आरंभीं महादेवशास्त्री कोल्हटकर यांनीं शेक्सपियरच्या अथेल्डो या प्रख्यात नाटकाचें कथा व पात्रे न बदलतां भाषांतर केलें, हें चांगलें झालें आहे. त्यानंतर देवल यांनीं त्यास झुंझारराव असें इकडलें स्वरूप दिलें. तेंही चांगलें आहे. ह्यामलेट या प्रख्यात नाटकाचीं आगरकरकृत विकारविलसित, बर्वेकृत हिंमतबाहादर आणि कानिटकरकृत वीरसेन अशीं तीन भाषांतरे झालीं. या तीहींची

मांडणी साधारणतः आमच्या इकडल्या स्थितीशी जुळेल अशी करण्याचा प्रयत्न आहे. परंतु तो तिहींतही चांगलासा साधला आहे असे म्हणतां येत नाही. तीन्ही ग्रंथकार विद्वान् असल्यामुळे भाषेच्या संबंधानें हीं नाटके चांगलीं आहेत; तिहींत हिंमतबहादूर हें श्रेष्ठ आहे. तथापि ह्यामलेटची आत्मगत भाषणें, आईबरोबरचा संवाद वगैरे आगरकर यांच्या जोरदार भाषेत अधिक चांगले वढले आहेत. शेक्सपियरच्या रोमियो आणि जुलियट या प्रख्यात नाटकाचें शशिकला आणि रत्नपाल हें नारायणराव कानिटकरकृत भाषांतर चांगलें आहे. या नाटकाचें रोमकेतू आणि विजया हें रूपांतर विविधज्ञानविस्तारमध्ये येत असे, तें विशेष चांगलें होतें; परंतु तें अर्धवट राहिलें आहे. केळकर यांचें त्राटिका हें टेमिंग आफ् धिश्रू याचें रूपांतर मराठींत उत्तम नाटक झालें आहे. केळकर यांना नाटके लिहिण्याची हातोटी फार चांगली होती. त्यांनीं कित्येक लहान प्रहसनें लिहिलीं आहेत. त्यांचे हातून पुष्कळसें वाङ्मयाचें काम झालें नाही ही दुर्दैवाची गोष्ट आहे. महाजनी यांचें मोहविलसित चांगलेंच आहे. म्याकबेथ याचें मानाजीराव आणि सिंबेलाईन याचें तारा हीं रूपांतरेही चांगल्यापैकी आहेत. पुण्याचे काशीनाथपंत नातू यांचें जयसिंह नामक जुलियससीझर याचें रूपांतर चांगलें झालें आहे. मागे पुण्यामध्ये सुशिक्षित खासगी लोकांची आर्योद्धारक मंडळी नाटके करीत असे. त्यांचें अतिपीडचरित्र हें किंगलियरचें रूपांतर उत्तम होतें. पण छापलेलें आढळण्यांत नाही. शंकर मोरो रानडे हे कादंबरी आणि नाटके लिहिणारे चांगले लेखक झाले. त्यांची पुष्कळ विडंबनें व उपहासात्मक प्रहसनें आणि किरकोळ नाटके नाट्यकथार्णवांत प्रसिद्ध झालीं आहेत.

शेक्सपियर वगैरे इंग्रजी कवींच्या नाटकांचीं भाषांतरे आणि रूपांतरे यांखेरीज आमच्या इकडल्या गोष्टींवरही नाटके झालीं आहेत. कांहीं जुन्या चालींचे दोष उघडे करण्याकरतां झालीं आहेत, तर कांहीं सुधारणेच्या किंवा नवीन प्रकारच्या गोष्टींची थडा करण्याकरतां झालीं आहेत. कित्येक ऐतिहासिक व कांहीं केवळ पौराणीक गोष्टींवरही

झाली आहेत. सामाजीक गोष्टींवर झालेल्या नाटकांचे—त्यांतही चांगल्या गोष्टींची थडा करण्यासाठी झालेल्या नाटकांचे—आयुष्य त्यांच्या योग्यतेप्रमाणे अल्पकालिकच असते. यांतल्या कित्येक चांगल्या पुस्तकांची आठवण राहाते. कित्येक वर्षांमागे मनोरमा नांवाचे नाटक झाले होते. त्यांत विधवांच्या संबंधाच्या अनाचाराच्या आणि जुलमाच्या गोष्टींचे दुष्परिणाम दाखविले होते. हे नाटक भाषा आणि रचना यांसंबंधाने चांगल्यापैकी होते. परंतु विधवांचा कैवार घेतलेला किंवा त्यांची दुःखे जगापुढे आणलेली लोकांना खपत नसल्यामुळे ते नाटक वाईटांत गणले गेले. ते अर्वाच्य म्हणून सरकारी हुकमाने दडपून टाकावे, असाही प्रयत्न झाला होता. अलीकडे देवल, देवधर, गडकरी, कोल्हटकर वगैरे मंडळींची संगीत आणि इतर नाटके बहुधा सामाजीक गोष्टींवरच आहेत. त्यांमध्ये सामाजीक गोष्टींवर स्पष्ट अथवा गर्भीत टीका असते. नेने यांनी सैरंध्री नांवाचे एक पौराणीक नाटक लिहिले आहे. यांत रचनेच्या दृष्टीने कृत्रिमपणा आहे. पण त्यांत अलंकार वगैरे भाषेसंबंधी चमत्कार आहेत, आणि भाषाही चांगली आहे. तसेंच प्रबोधचंद्रोदय नांवाचे एक आध्यात्मिक विषयावर मराठीत चांगले नाटक किंवा रूपक झालेले आहे. वास्तवीक ही दोन्ही नाटके दृश्य नसून श्राव्य काव्ये होत.

देवल यांनी शारदा आणि दुर्गा ही दोन चांगली नाटके लिहिली आहेत. खरेशास्त्री यांची गुणोत्कर्ष आणि तारामंडळ ही चांगली नाटके आहेत. कादंबरीकार हरीभाऊ आपटे यांचीही कांहीं लहान नाटके आणि प्रहसने आहेत. त्यांत जयध्वज, श्रुतकीर्ति, धूर्त विलसित व मारून मुटकून वैद्यबुवा ही चांगली आहेत.

देवल यांनी कांहीं संगीत नाटके लिहिली आहेत, त्यांत संस्कृत कादंबरीच्या आधाराने लिहिलेले शापसंभ्रम हे वाङ्मयाच्या दृष्टीने चांगल्यापैकी आहे. किलोस्कर यांचे 'सौभद्र' हेही अगदी नवीन कथा रचून लिहिलेले संगीत नाटक चांगले आहे. गडकरी यांची प्रेमसंन्यास व पुण्यप्रभाव ही नाटके चांगली झाली आहेत. यांची नाटके लिहिण्याची पद्धत चांगली आहे, परंतु संगीताचा नाद सुटला

पाहिजे. विद्यमान नाटके लिहिणारांमध्ये कोल्हटकर, खाडिलकर, केळकर, हे नांवाजण्यासारखे लेखक आहेत. कोल्हटकर हे मार्मीक व विनोदी लेखक आहेत. यांची गुप्तमंजूष, मतिविकार, मूकनायक हीं नाटके चांगल्यापैकी आहेत. न० चिं० केळकर यांची तोतयाचें बंड आणि चंद्रगुप्त हीं नाटके चांगलीं झालीं आहेत. केळकर यांचें नाटकाचें संविधानक आणि त्यांचा परिपोष, भाषा, आणि एकंदर सभ्यपणा, भारदस्तपणा आणि नेमस्तपणा इकडे चांगलें लक्ष असतें. खाडिलकर यांनीं लिहिलेलीं मोहना, विद्याहरण, कीचक-वध, सवाई माधवराव, स्वयंवर आणि भाऊवंदकी यांची चांगल्या नाटकांत गणना होईल. खाडिलकरांची भाषा चांगली असते. ते आपल्या नाटकांतील पात्रांचे स्वभावही योग्यप्रकारे बनावितात. एकंदर रचना चटकदार आणि मोहक असते. परंतु खाडिलकर हे आपल्या ऐतिहासिक आणि पौराणीक पात्रांच्या स्वभावामध्ये सध्यांच्या कित्येक गोष्टींचा उपहास करण्याच्या उद्देशाने फरक करितात, यामुळे मूळ पात्रांचें महत्त्व कमी होतें. कोल्हटकर, खरेशास्त्री आणि खाडिलकर यांनीं आपल्या नाटकांत संगीताची मिसळ केल्यामुळे त्यांच्या कृती वाङ्मयाच्या दृष्टीने विघडल्या आहेत. वास्तवीक पाहिले तर हे ग्रंथकार कुशल लेखक आहेत, यामुळे त्यांना आपल्या कृतींची वाङ्मयसंबंधी योग्यता राखून त्यांत केवळ रंगभूमीवर उपयोगी पडेल अशा व्यवस्थेने संगीत घालतां येईल. नाटकमंडळ्यांना संगीत नाटके रचून देण्याचे भरांत चांगल्या लेखकांची प्रतिभा भलतीकडे वाहावत आहे, ही वाङ्मयाची मोठीच हानी होत आहे, असें मोठ्या दिलगिरीने म्हणणें भाग आहे.

हल्लीं साधुसंतांवर लिहिलेलीं कित्येक नाटके झालीं आहेत. अगोदर तुकारामासारख्या एकाद्या संताचें नाटक आणि तेंही संगीत नाटक हेंच फार चमत्कारीक वाटतें. या नाटकांपासून लोकांमध्ये संतांविषयी विशेष पूज्यभाव उत्पन्न होणें किंवा ईश्वरभक्ती वाढणें हें तर एकीकडेसच राहिलें, पण यामुळे साधुसंतांचा अगदीं अयोग्य असा उपहास मात्र होत असतो. मनुष्याची द्रव्य मिळविण्याची हाव कोणत्या स्वरूपाच्या

पोंचेल, याचा कांहींच नियम नाही ! नाटकें करून दाखविणारे लोक अशिक्षीत असतात; त्यांना आपण थोर साधूंचें विडंबन करितों हें कळत नसतें. पण असलीं नाटकें लिहिणाऱ्या विद्वान लेखकांना तरी यांतला सारासार विचार कळावयास पाहिजे.

इतिहासः—नवीन शिक्षण सुरू झाल्यानंतर कांहीं इतिहास पुस्तकें शाळांत चालण्यासाठीं म्हणून तयार झालीं. जांभेकर हे पाहिले इतिहास लिहिणारे होत. ग्र्यांटडफकृत मराठ्यांची बखर हा ग्रंथ प्रथमार्भीच झालेला असून त्याचें भाषांतर मराठींतल्या चांगल्या ग्रंथांपैकीं आहे. मंडलीक यांनीं एलफिन्स्टनकृत इतिहासाचें भाषांतर केलें. लोकहितवादी यांनीं गुजराथ, राजस्थान, काठेवाड, या प्रांतांचे इंग्रजी पुस्तकांवरून भाषांतर करून इतिहास लिहिले. टाड याच्या उत्तम पुस्तकाचें यांनीं बहुतेक पूर्ण भाषांतर केलें आहे. हे स्वतां बहुश्रुत होते यामुळें त्यांनीं मराठी अमदानींतील अनेक ऐतिहासीक आख्यायिका आणि हकीमती एकत्र जुळवून प्रसिद्ध केल्या आहेत. प्राचीन आर्यसंस्कृतीच्या इतिहासावर पावगी यांची ग्रंथमाला प्रसिद्ध आहे. यांचे विचार सर्वास पटण्यासारखे नाहीत, तथापि यांची शोधक बुद्धी आणि दीर्घ उद्योग मराठी वाङ्मयाच्यासंबंधानें अत्यंत प्रशंसनीय आहे. टिळक यांचीं प्राचीन आर्यांच्या इतिहासावरील पुस्तकें मराठींत झालीं आहेत. भांडारकर यांच्या दक्षिणेच्या इतिहासाचें भाषांतरही चांगलें झालें आहे. याचप्रमाणें वैद्य यांचा महाभारताचा उपसंहार या ग्रंथांबरोबर घेतला म्हणजे, आमच्या पूर्वजांच्या प्राचीन इतिहासावर पाश्चात्य शोधकबुद्धीनें लिहिलेले एवढेच ग्रंथ आहेत. आणखी कित्येक निबंधही आहेत. भागवत यांचीं कित्येक पुस्तकें आणि लेख यांचा उल्लेख मागे एकवार आलाच आहे. दक्षिणेंतील मुसलमानी राज्यांचा इतिहास कोल्हापूरचे मोडक यांनीं बहुतेक समग्र लिहिला आहे. बडोद्याचे सरदेसाई यांनीं मुसलमानी, मराठी आणि इंग्रजी कारकीर्दीचा पूर्ण इतिहास लिहिला आहे. हीं इतिहास-पुस्तकें मराठींतले चांगले ग्रंथ झाले आहेत.

आमच्या लोकांमध्ये इतिहास लिहिण्याची चाल नाही ही मोठी उणीव आहे. यामुळे आमचा प्राचीन इतिहास संगतवार नाही. मराठेशाहीचा संगतवार इतिहास लिहावयासाठी मोठेच परिश्रम पाहिजे आहेत. सर्व मराठी देशभर जुने ऐतिहासिक लेख पसरलेले असून ते किड्यांच्या भक्ष्यस्थानी पडत आहेत. ही गोष्ट प्रथमतः निळकंठराव कीर्तने यांच्या लक्षांत आली. त्यांनी डेक्कनकालेजांत असतांनाच ग्रंट डफच्या इतिहासावर टीकात्मक निबंध लिहून असे दाखवून दिले की, या ग्रंथांत अनेक चुका आहेत, त्या तत्कालीन लेख मिळवून दुरुस्त केल्या पाहिजेत. या उद्देशाने त्यांनी कित्येक बखरी मिळविल्या आणि विविधज्ञानविस्तारांत एक बखर छापण्यासाठी आरंभ केला. त्यानंतर चिप्रळूणकर, साने आणि मोडक यांनी काव्येतिहास संग्रह नावाचे मासिकपुस्तक सुरू केले. हे मासिकपुस्तक कांही वर्षे चालून मदतीचे अभावी बंद पडले. याने बखरी आणि इतर कागदपत्र प्रसिद्ध करण्याचे काम बरेच केले. त्यानंतर वासुदेवशास्त्री खरे यांना पटवर्धनाचे दत्तर उपलब्ध होऊन त्यांनी मोठाच उद्योग सुरू केला. थोरले माधवराव पेशवे यांच्यापासून पेशवाईच्या अखेरपर्यंतचा इतिहास मराठी अस्सल लेखांवरून रचण्याचा त्यांचा उद्योग संपत आला आहे. सातारचे पारसनीस आणि निर्णयसागर छापखाना यांनी मिळून इतिहास-संग्रह नामक मासिकपुस्तक सुरू केले. त्याचप्रमाणे पेशव्यांच्या दत्तरांतील कित्येक इतिहासाला उपयोगी पडणारे कागद व लेख प्रसिद्ध झाले. सुमारे दहा वर्षांपूर्वी पुण्यास कांही इतिहासप्रिय लोकांच्या उद्योगाने इतिहास संशोधक मंडळ स्थापन झाले. त्यांचा चांगला उद्योग चालू आहे. खरे, पारसनीस आणि राजवाडे यांच्या उद्योगाची मुख्य गोष्ट अशी आहे की, ते केवळ लेख प्रसिद्ध करित नसून पाश्चात्य इतिहासशास्त्राच्या धरतीवर कागदपत्रांची छाननी करून, संगती लावून आणि तत्संबंधाचा चांगला ऊहापोह करून लेख प्रसिद्ध करित आहेत, आणि मराठी इतिहासाच्या संबंधाच्या अनेक चुकीच्या समजुती नाहीशा करून नवीन पुस्तकेही लिहीत आहेत. यांचे केवळ लेख प्रसिद्ध करण्याचे कामही फार मोठे झाले आहे व सारखे चालू आहे. खरे यांचे

ऐतिहासिक लेखांच्याबरोबर प्रसिद्ध झालेले प्रास्तावीक लेख मोठ्या शोधकबुद्धीने लिहिले आहेत. ते सर्व एकत्र प्रसिद्ध झाले असता तेवढ्या काळाचा एक संगतवार संक्षिप्त इतिहासच होईल. शिवाय त्यांनीं नाना फडनविसांच्या चरित्रावर दोन उत्तम पुस्तके लिहिली आहेत. पारसनीस यांचीं अयोध्येचे नबाब, झांशीचा इतिहास, ब्रह्मद्रस्वामीचें चरित्र, मराठ्यांचें आरमार, हीं पुस्तके चांगलीं आहेत. राजवाडे यांचे ऐतिहासिक खंडांना प्रस्तावना अथवा उपोद्धात म्हणून लिहिलेले सर्व लेख त्यांतील नवीन ऐतिहासिक दृष्टीची विस्तृत टीका आणि तत्त्वशोधन, यांच्यासंबंधानें फार महत्वाचे आहेत. ते तिघेही लेखक इतिहासाच्या संबंधानें आस्थापूर्वक शोध करून आणि त्या शोधांना पाश्चात्य इतिहासशास्त्राची जोड देऊन विचारपूर्वक लिहीत असतात. राजवाडे यांचा एककल्लीपणा आणि स्वाभिमानाचा अतिरेक यांमुळे मात्र पुष्कळदां विरस होतो. परंतु त्याचें घोरण आतां सर्वांना माहीत झाल्यामुळे कोणास फारसा विषाद वाटत नाही; आणि त्यांच्या मतांविषयींचा ग्राह्याग्राह्यविचार करितां येतो. राजवाडे हे लेख प्रसिद्ध करतांना प्रत्येक लेखाच्या काळाची आणि इतिहासाची संगती लावण्याच्या पंचाईतींत पडत नाहींत. पण ही उणीव ते पुष्कळसे लेख सटीक प्रसिद्ध करण्यानें भरून काढतात. इतिहासाच्यासंबंधानें साने आणि भानू या दोघांचाही उपयोग मराठी वाङ्मयास हितकारक झाला आहे. साने यांनीं जुन्या बखरी वगैरे प्रसिद्ध केल्या, त्यांना उपोद्धात, टीपा वगैरे शोधकपणानें लिहिल्या आहेत. त्यांची या विषयाची माहिती आणि पोक्त विचार या गोष्टींचा या विषयाची नीट संगती जुळविण्यास फार उपयोग होतो. भानू यांचे नाना आणि महादजी हा निबंध आणि कांहीं किरकोळ ऐतिहासिक लेख चांगले आहेत. परंतु भानू यांनीं अलीकडे या सर्वोपयोगी विषयांतील मन काढून निरुपयोगी आध्यात्मीक विषयाकडे लाविल्यामुळे मराठी वाङ्मयाची मोठीच हानी झाली आहे.

इंग्रजीतून भाषांतर केलेलीं अशीं कित्येक देशांच्या संक्षिप्त इतिहासाचीं पुस्तके बडोदें संस्थानच्या आश्रयानें मराठींत झालीं आहेत.

परंतु हीं भाषांतरें या दृष्टीनें चांगलींशीं साधलेलीं नाहींत. फडके यांनीं विक्कोरिया महाराणीच्या राज्याचा इतिहास भाषांतर-रूपानें लिहिला आहे. हें म्याकार्थे यांच्या अत्युत्तम इंग्रजी पुस्तकाचें रूपांतर आहे असें म्हणण्यास मात्र संकोच वाटतो. केळकर यांचा आयलँडचा इतिहास चांगला आहे. तसाच द्रवीडांचा नेदलँडचा इतिहासही चांगला आहे. केळकर यांचें अगदीं अलीकडे प्रसिद्ध झालेलें पुस्तक इंग्रज आणि मराठे हें चांगलें आहे. हें वास्तवीक इतिहासपरं नसून राजकीय विषयावरचें अथवा इतिहासाच्या तत्त्वज्ञाना-वरील चिकित्सेचें पुस्तक आहे. पाश्चात्य देशांच्या इतिहासाची आमचे देशाच्या इतिहासाशीं तुलना होऊन अशा प्रकारचीं ऐतिहासीक तत्त्व-ज्ञानपर पुस्तके व्हावयास पाहिजेत. आपले तिघेही इतिहाससंशोधक यांची या प्रकारची दृष्टी आहे, असें त्यांच्या प्रास्तावीक लेखांवरून दिसून येतें. अशा प्रकारचे कित्येक चांगले लेख प्रो० लिमये यांनीं मासिक पुस्तकांतून आणि इतरत्र मोठ्या शोधक बुद्धीनें आणि स्वाभि-मानानें लिहिले आहेत. लिमये यांची भाषापद्धतीही चांगली असते. विजापूरकर यांचाही ऐतिहासीक लेख लिहिण्याचा उद्योग असतो. त्यांनीं विशेषतः राजवाडे यांचे लेख प्रसिद्धीस आणण्यास मोठे साह्य केलें आहे. सुप्रसिद्ध निबंधलेखक धनुर्धारी (टिकेकर) यांचे ऐति-हासीक गोष्टींवर लहान लहान चटकदार आणि मनोरंजक लेख आले आहेत. वासुदेवराव आपटे यांचें मराठ्यांचा दरारा हें लहानसें ऐतिहासीक पुस्तक चांगलें आहे.

चरित्रेः—मराठींत चरित्रलेखनाचा उद्योग म्हणण्यासारखा चांगला झालेला नाहीं. वास्तवीक पाहातां वाङ्मयाचें थोर पुरुषांचीं चरित्रे हें महत्वाचें अंग आहे. इंग्रजीमध्ये अनेक थोर पुरुषांचीं चरित्रे त्यांच्याच तोडीच्या थोर पुरुषांनीं लिहिलीं आहेत; यामुळें पिट, बर्क, पील, रसेल, ग्लाडस्टन इत्यादि प्रख्यात पुरुषांचीं उत्तम चरित्रे निर्माण झालीं आहेत. आमच्या इकडे गेल्या पन्नास वर्षांत झालेले मंडलीक, रानडे, गोखले, यांच्यासारख्यांचीं चरित्रेही कोणीं लिहिलीं नाहींत.

अशी स्थिती असण्याची कारणे सांगण्याची ही जागा नाही. परंतु यामुळे वाङ्मयघटनेचे एक महत्त्वाचे अंग फार मागे आहे, असे दिलागरीने म्हणावे लागते. प्राचीन गद्यवाङ्मयामध्ये शिवाजी वगैरे राजेमंडळापैकी कित्येकांच्या चरित्रावर राजकीय बखरी लिहिलेल्या आहेत. नाना फडनवीस यांनी लहानसे स्वतांचे आत्मचरित्र लिहिले असल्याचा उल्लेख मागे एकवार आलाच आहे. पुष्कळ वर्षांपूर्वी एका इंग्रजाने नानाफडनविसाचे बऱ्यापैकी चरित्र लिहिले होते. खरे यांनी नानांचे चांगले चरित्र लिहिले आहे. थोरल्या चिपळूणकरांचा साक्रेतिसाचे चरित्र हा मराठीतला एक उत्तम लहान ग्रंथ आहे. हा भाषांतररूप आहे. ना० वि० बापटकृत थोरले बाजिरावाचे चरित्र हा उत्तम मराठी भाषेचा नमुना आहे. परंतु ते वस्तुतः चरित्र नसून ऐतिहासिक कादंबरी आहे. तसाच प्रकार बापट यांच्या राजगुरु दादोजी कोंडदेव व शिवाजी या पुस्तकाचाही आहे. पारसनीसकृत ब्रह्मेन्द्रस्वामी आणि देवकृत अहिल्याबाई होळकरीण ही पुस्तके भाषेच्या संबंधाने चांगली आहेत. परंतु त्यांतील इतिहाससंबंधाच्या वृत्तांतांविषयी नोट शोध व्हावयास पाहिजे आहे. विष्णुशास्त्री चिपळूणकर यांचे चरित्र त्यांच्या बंधूंनी लिहिले आहे. यांत पुष्कळ ऐकीव खोट्या गोष्टी दडपून दिलेल्या असल्यामुळे कित्येक सदगृहस्थांची बदनामी झाली आहे. इतिहासकार गोगटे यांनी शाहू महाराज, बाळाजी विश्वनाथ, नानासाहेब पेशवे, औरंगजेब, इत्यादि चांगली चरित्रे लिहिली आहेत. राजारामपंत भागवत यांनी शिवाजी आणि संभाजी यांची लहानच परंतु मार्मीक चरित्रे लिहिली आहेत. केलुसकर यांनी एक शिवाजीचे चांगलेच चरित्र लिहिले आहे. ओक यांनी आल्फ्रेड धिग्रेट, आलेक्झांडर, जानसन, वेलिंग्टन, लिंकन, ग्लाडसन वगैरे पाश्चात्य पुरुषांची चरित्रे आपल्या नेहमीच्या गोड भाषेत लिहिली आहेत. काशीबाई कानिटकर यांचे आनंदीबाई जोशी यांचे चरित्र आणि अवंतिकाबाई मोखले यांचे देशभक्त गांधी यांचे चरित्र ही मराठीतली चांगली पुस्तके आहेत. के० ना० बापटकृत नेपोलियन बोनापार्ट हे चांगले

चरित्र आहे. नी० अ० ओक यांचे 'थोर पुरुषांच्या सुरस कथा' हे एका सर्वमान्य इंग्रजी ग्रंथाचे रूपान्तर चांगले आहे. हे लहान लहान चरित्रमयच आहे.

ही चरित्रमाटिका वाचून मराठीत चरित्रे चांगली नाहीत असे जे प्रथमारीं म्हटले आहे, ते कसे, असा कोणी प्रश्न करील. तसे म्हणण्याचे कारण असे आहे की, यांतील पाश्चात्य पुरुषांची चरित्रे इंग्रजी भाषेतील अगदी सामान्य पुस्तकांची भाषांतरे व रूपांतरे आहेत. स्वतंत्र चरित्रे आहेत, त्यांमध्य त्या पुरुषांच्या विशेष गुणांचे किंवा दोषांचे चिकित्सात्मक विवरण नाही; अथवा त्यांच्या आयुष्यक्रमापासून त्यांच्या राष्ट्राचे काय हिताहित झाले, अथवा त्यांच्या वेळी झालेल्या घडामोडीत त्यांनी विशेष काम काय केली, यांचा विस्तृत इतिहास यांमध्ये नाही. त्याचप्रमाणे आपल्यामध्ये गेल्या पन्नाससाठ वर्षांत जे थोर पुरुष आणि देशकार्यकर्ते होऊन गेले, त्यांची चरित्रे बहुधा नाहीतच. यापुढे मराठीतले चरित्रवाङ्मय समाधानकारक नाही असे म्हणणे भाग आहे. त्यांतले त्यांत आनंदीबाई जोशी यांचे चरित्र आणि गांधींचे चरित्र हे स्त्रीलेखकांचे ग्रंथ चांगले झाले आहेत.

आमच्या आयुष्यांतील आठवणी हे पुस्तक रानडे यांच्या समग्र मोठ्या चरित्राच्या अभावीं तात्पुरते समाधान मानून घेण्यासारखे आहे. श्रीमती रमाबाई यांची भाषासरणी प्रौढ, सरस आणि मनोहर आहे. परंतु विषयप्रतगादनाच्या दृष्टीने हे पुस्तक नांवाजण्यासारखे नाही. पुस्तक वाचून झाल्यावर अस वाटू लागते की, रानडे हे एवढे थोर कते गृहस्थ होऊन गेले अशी जी लोकांची समजूत आहे, ती चुकीची आहे; त्याच्यावर रमाबाईची पाखर होती, म्हणूनच त्यांचा या जगांत निभाव लागला ! तसेच यामध्ये ग्रंथकर्त्रींनी पुष्कळ अप्रमाण गोष्टी लिहिल्या आहेत, अस मोठ्या दिलगिरीने म्हणावे लागते.

प्रो० कर्वे यांचे आत्मचरित्र हे मराठी भाषेतले फार उत्साहक असे उत्तम पुस्तक आहे. पुण्यांतले एक प्रख्यात लेखक आणि ज्ञानचक्षूचे संपादक वा० प्रो० रानडे यांनी आपल्या वेळच्या थोर पुरुषांस भेटून त्यांचे जीवनवृत्तांत टिपून घेतले, आणि त्यावर

ज्ञानचक्षुमध्यें सुमारे तीस अल्प चरित्रें लिहिलीं. हीं सर्व लहानशींच पण चांगलीं असून स्वतंत्र पुस्तकरूपानें प्रसिद्ध व्हावयास पाहिजे आहेत.

ज्ञानदेव, एकनाथ, तुकाराम, रामदास वगैरे साधुसंत यांचीं बरींच निरनिराळीं चरित्रें लिहिलेलीं आहेत. यांतील कित्येक भाषा-वगैरे संबंधानें चांगलींही आहेत. परंतु या साधुसंतांचें खरें जन्मवृत्त कोणास ठाऊक नाही. केवळ दंतकथांच्या आधारावर हे ग्रंथ लिहिलेले आहेत, आणि ह्यांत अद्भूत, असंभाव्य गोष्टीही फार असतात. यामुळें हीं चरित्रें म्हणजे निव्वळ, पौराणिक गोष्टी होत. संतकवींच्या कवित्वावर ह्यांत विशेष लिहिलें आहे, असे वरील संतांच्या संबंधाचे ग्रंथ आहेत; पण ती चरित्रें नसून त्यांच्या काव्यांचें वर्णन आहे. यासाठीं त्यांचा उल्लेख अन्यत्र केला आहे. आजगांवकर यांनीं कविचरित्र नांवाचा विस्तृत ग्रंथ लिहिण्याचें काम चालविलें असून त्याचे चार भाग प्रसिद्ध झाले आहेत. यांमध्ये बऱ्याच स्थळीं कवींच्या कृतींवर आणि त्यांच्या वाङ्मयसामर्थ्याविषयीं मार्मिक विवरण आहे. आजगांवकर चांगले मराठी लेखक आहेत. परंतु यांनीं कवींच्या जीवनक्रमाविषयीं आधुनिक दृष्टीनें शोध करण्याचे प्रयत्न केलेले दिसत नाहीत. त्यांचा दंतकथांवर आणि अद्भूत गोष्टींवरही विश्वास व भर असून त्यांची त्यांनीं तरफदारी केली आहे; अन्य लेखकांच्या मतांच्या खंडनमंडनाकडे फार लक्ष दिलें आहे; आणि कवींची संख्या भाराभर वाढविण्याकडे त्यांचें लक्ष फार आहे. केव्हां तर त्यांचा ग्रंथ कविचरित्र नसून साधुसंतांविषयींच्या ऐकीव भाकडकथांचा संग्रह आहे असें वाटतें.

मराठीमध्ये अनेक कल्पित प्रबंध, कादंबऱ्या आणि लहान मोठ्या गोष्टी लिहिल्या जात असून चरित्रें लिहिण्यास कोणी घजावत नाही, ही वाङ्मयाची मोठी हानी होत आहे. कल्पित गोष्टी लिहिणें सोपें असतें. त्यांत ग्रंथकारास वाटेल तसें लिहितां येतें. चरित्र म्हटलें कीं, त्यांत जशा गोष्टी खऱ्या घडल्या असतील तशा लिहिल्या पाहिजेत. ही जबाबदारीची गोष्ट असते. शिवाय खरी खरी माहिती मिळावयास पाहिजे. आमच्या लोकांना रोजनिशी लिहिण्याची अथवा झाल्या गोष्टींची नोंद ठेवण्याची संवय नाही. एकाद्याचें चरित्र लिहिणें म्हटलें कीं,

त्याच्या स्वभावाच्या, वर्तनाच्या आणि मतांच्या संबंधाच्या सर्व गोष्टी शोधपूर्वक आणि निर्भीडपणें लिहिल्या पाहिजेत. तशी संवय अजून आम्हास नाही. अगदीं अलीकडल्या काळचीं निरनिराळ्या वेळचीं वर्तमानपत्रें, मासिकपुस्तकें वगैरे ज्यांमध्ये माहिती मिळावयाची, त्यांचा संग्रह मूळ छापखान्यांतही सांपडत नाही. या कारणानें चरित्र लिहिण्यास कोणी धजावत नाही. पुढील पिढ्यांना कित्यासारखीं ज्यांची चरित्रें आहेत, अशा थोर पुरुषांचीं चरित्रें, हीं कादंबऱ्या अथवा गोष्टी लिहिणाऱ्या साधारण लोकांच्या हातून लिहून होणार नाहीत. तें काम चांगल्या विद्वान् लेखकांनींच हातीं घेतलें पाहिजे. परंतु आमच्या विद्वान् मंडळीपैकीं चरित्रनायकासंबंधानें जें खरें असेल तें निर्भीडपणें लिहावयास आमचे ग्रंथकार अजून कचरतात; आणि कोणी खरें खरें किंवा योग्य असें स्वतांविषयीं किंवा आपल्या मित्राविषयीं लिहिलेलें सहन करण्याची आमच्या मंडळीस अजून संवय झाली नाही, हेंही चरित्रें न होण्याचें कारण आहे. चरित्र कसें लिहावें यासंबंधानें आमच्या मंडळींतील कित्येकांचीं चमत्कारीक मतें असतात. थोरले बाजीराव, परशुरामभाऊ पटवर्धन, अहिल्याबाई होळकरीण, धावडशीकर स्वामी, रामदास, इत्यादिकांचीं चरित्रें कादंबरीसारखीं लिहिलेलीं आहेत. चरित्रनायकाबद्दल वाईट असें कांहीं लिहितां कामा नये, त्यांचे दोष झांकलेच पाहिजेत, चुका दाखवूं नयेत, असें कित्येक प्रतिपादितात. वि०को०ओक यांनीं चरित्र कसें असावें याविषयीं लिहितांना चरित्रनायकाचे गुण तेवढे दाखवावे, दोषांबद्दल कांहीं लिहूं नये, असें म्हटलें आहे, आणि त्यांनीं स्वतां चरित्रें लिहिलीं आहेत, तीं अशाच तऱ्हेचीं आहेत. हें म्हणणें अयोग्य आहे, असेंच पुष्कळांना वाटेल, यासाठीं याची चर्चा येथें करण्याची जरूर नाही. चांगल्या लेखकांनीं केवळ भाषासंवर्धनाच्या दृष्टीनें चरित्रलेखनाचें काम हातीं घेतल्याखेरीज मराठींत चरित्रें निर्माण होणार नाहीत.

राजकीय आणि सामाजीक वाङ्मयः—राजकीय गोष्टींचा संबंध सर्व देशाशीं येतो, यामुळे आपलें महत्त्वाचें राजकीय वाङ्मय इंग्रजी

भाषेत असावे अशी चालच पडली आहे. केवळ मराठीत राजकीय वाङ्मय म्हटलें तर वर्तमानपत्रें आणि मासिक पुस्तकें यांतले लेख वास्तवीक पाहिलें तर एकंदर जनतेस राजकीय विषय चांगले समजावे म्हणून त्यांची चर्चा लोकभाषेत होण्याची जरूर आहे. पण तसें फारसें होत नाहीं. वर्तमानपत्रांत अगदीं आरंभापासून राजकीय विषयांवर लेख येतात. नांवाजण्यासारखे लेख मित्रोदय, हिंदुरिफार्मर, काळ, माला, सुधारक, या पत्रांतून पुष्कळ आले आहेत. सांप्रत इंदुप्रकाश, ज्ञानप्रकाश आणि केसरी यांत येतात. काळ, सुधारक आणि केसरी यांतले पुष्कळ निवडक लेख पुस्तकरूपानें छापले आहेत. मासिकपुस्तकांमध्ये प्रथमतः राजकीय विषयांवर लेख निबंधमालेंत आले, पण ते चालू राजकारणावर नसत. निबंधचंद्रिकेनें केवळ राजकीय आणि सामाजीक विषयांवरच मुख्य लेख लिहावयाचे असा बेत केला आणि त्याप्रमाणें चार वर्षांत बरेच राजकीय आणि सामाजीक लेख या मासिकपुस्तकांत आले. चालू मासिक पुस्तकांत विविधज्ञान-विस्तार हें केवळ वाङ्मयास वाहिलेलें आहे. त्यांत राजकीय आणि सामाजीक विषयांवर लेख क्वचित् येतात. परंतु बाकीचीं मासिक-पुस्तकें मनोरंजन, चित्रमय-जगत्, प्रभात, उद्यान वगैरे यांत राजकीय आणि सामाजीक विषयांवर भरपूर लेख येतात. भारत मित्र हें मासिक-पुस्तक केवळ राजकीय विषयांच्या चर्चेसाठीं निघालें आहे. राजकीय विषयांवर लिहिणारे जुने प्रख्यात लेखक लोकहितवादी व चिपळूणकर हे होत; आणि विद्यमान लेखक टिळक, प्रो० लिमये, केळकर, शिवसमपंत परांजपे, खाडीलकर, रा०ब० वैद्य, पाध्ये, प्रधान हे आहेत. विष्णुशास्त्री चिपळूणकर आणि त्यांचीं राजकीय आणि सामाजीक विषयांवरील मतें आणि लेख यासंबंधानें उगाच गैरसमज झालेला आहे. दुसऱ्यावर कडक टीका करण्याचा त्यांचा स्वभाव असे. पण त्यांचे लेख वाचले असतां त्यांचीं राजकीय आणि सामाजीक विषयांवरील मतें लोकहितवादी, आगरकर, यांच्या मतांपेक्षां फारशीं भिन्न नव्हतीं. लोकांतल्या अज्ञानमूलक वेड्या समजुतींवर तर त्यांनीं फार कडक पण अत्यंत योग्य आणि समर्पक टीका केली आहे.

प्रथमारंभी मराठीमध्ये राजकीय विषयांवरील लेख बरेच स्वतंत्रपणे आणि विचारपूर्वक, शांतपणे लिहिलेले असत, आणि सरकारच्या व्यवस्थेवर टीकाही चांगली येत असे. पण पुढे राजकीय विषय लिहिणाऱ्यासंबंधाने कायदे झाले; तसेंच प्रथमतः राजकीय विचारांचे पक्ष नव्हते ते पुढे उत्पन्न झाले. कडक कायद्यामुळे सरकारच्या विरुद्ध लिहितां येत नाही, यामुळे आपसांत एकमेकांच्या विरुद्ध लिहिण्याची आणि पक्षप्रतिपक्ष करण्याची तऱ्हा उत्पन्न झाली. यामुळे मराठीतले चालू राजकीय वाङ्मय चांगल्यापैकी आहे असे म्हणतां येत नाही. आपल्यास चांगल्या प्रकारची राजकीय स्थिती आणि राज्यव्यवस्था पाहिजे आहे. तीसाठी एकंदर जनता तयार झाली पाहिजे. या उद्देशाने राजकीय वाङ्मय फारसे बनत नाही.

सामाजीक विषयांवरील वाङ्मयाची स्थिती याहून बरीच चांगली आहे. या विषयावर स्वतंत्र पुस्तके थोडीच आहेत. हे वाङ्मय वनाविण्याचे काम वर्तमानपत्रे आणि मासिकपुस्तके करीत आहेत. सामाजीक व्यवस्थेत सरकारचा हात कितपत असावा याविषयी निबंधचंद्रिका मासिक पुस्तकांत विस्तृत चर्चा झाली आहे. सुधारकामध्ये आगरकर यांनी आणि नंतर त्यांच्या अनुयायांनी सामाजीक विषयांवर अनेक लेख लिहिले. आगरकर यांचे लेख निराळे पुस्तकरूपाने छापले आहेत; आणि ही मराठी वाङ्मयाची निरंतरची उत्तम पुस्तके झाली आहेत. सुधारक हे पत्र मुख्यतः सामाजीक सुधारणेच्या चर्चेसाठी होते. प्रार्थनासमाजाचे पत्र सुबोधपत्रिका यांत सामाजीक विषयावर चांगले लेख येतात. रत्नागिरी येथील बकुलपत्र मुळारंभी ज्यांनी काढले, त्या गांधींच्या नेतृत्वाखाली असतां त्यांत सामाजीक विषयांवरील चर्चा सुधारकापेक्षाही अधिक येत असे. वैद्य यांनी अबलोनतिलेखमाला या नांवाची सामाजीक गोष्टींच्या चर्चेची चांगली पुस्तके लिहिली आहेत. कांहीं विशेष कारणाने जेव्हां जेव्हां सामाजीक विषयावर चर्चा होण्याची वेळ येते, तेव्हां त्या विषयावर लहान लहान पुस्तके तयार होतात. विधवा-विवाहाचा वाद झाला, त्या वेळीं नित्यांतल्या सामाजीक लेखांखेरीज

स्वतंत्र लेख प्रसिद्ध झाले. जुन्या मंडळींत लोकहितवादी, राजारामशास्त्री भागवत, गोळे, आगरकर हे सामाजीक विषयांवर लिहिणारे झाले. निबंधमालेंतही बरेच सामाजीक विषयांवर लेख आले आहेत. एका घुनविवाहाची हकीगत प्रथमतः सुधारकांत येऊन पुढें स्वतंत्र प्रसिद्ध झाली. ही प्रख्यात गुजराथी सुधारक माधवदास यांच्या आत्मवृत्ताच्या आधारें लिहिली आहे. आगरकरांनंतर सुधारकांत सामाजीक विषयांवर लिहिण्याचें काम सितारामपंत देवधर आणि प्रो० पटवर्धन यांनी चांगल्या प्रकारें चालविलें. पटवर्धन यांचे अज्ञेयमीमांसा ह्या विषयावरचे लेख प्रख्यात आहेत. पटवर्धन यांनी एकंदर लोकशिक्षणावर शिक्षण, शिक्षक आणि अभ्यासक्रम असा एक चांगला विस्तृत निबंध लिहिला आहे. केसरीमध्येही आरंभी सामाजीक विषयांवरील चर्चेचे अनेक लेख आले आहेत. ते इतके स्पष्ट आणि जोरदार आहेत की, सध्याच्या केसरीच्या स्थितींत तसे लेख केसरींत आलेले खपणार नाहीत. हेही पुस्तकरूपानें छापले आहेत. यांतले बरेच लेख चिपळूणकर यांचे आहेत. लोकांच्या वेडगळ व अज्ञान-मूळक जुन्या समजुतींवर मालाकारांनी लोकभ्रम हा फक्त एकच लेख लिहिला आहे. परंतु तेवढ्यावरून त्यांची सामाजीक गोष्टींच्या संबंधाचीं मतें स्पष्टपणें कळून येतात. सुधारकामध्ये तर असे निबंध पुष्कळच आलेले आहेत, आणि ते आगरकर आणि त्यांचे अनुयायी यांच्या नेहमींच्या पद्धतीप्रमाणें निर्भीड, जोरदार व निर्णायक आहेत. मोडक, रानडे आणि भांडारकर यांची व्याख्याने मुख्यतः धर्मपर आणि नीतिपर आहेत; परंतु त्यांमधून ठिकठिकाणी सामाजीक विषयांवर पुष्कळ चर्चा आली आहे. गोळे यांची ब्राह्मण आणि त्यांची विद्या व हिंदुधर्म आणि सुधारणा ही भाषा आणि प्रतिपादनाची शैली यांसंबंधानें मराठी भाषेंतलीं दोन उत्तम पुस्तकें आहेत. त्यांतील मतें मात्र पुष्कळांना मान्य होण्यासारखीं नाहीत. मराठींत शिक्षणविषयावर काथवटे यांचें शिक्षण आणि अध्यापन एवढेंच एक प्रसिद्ध पुस्तक आहे. या विषयाच्या निरनिराळ्या अंगांची चर्चा शालापत्रकांत होत असे, आणि सध्या मराठीशिक्षक या मासिकपुस्तकांत होत असते.

लोकशिक्षण हें एक त्या विषयावरील स्वतंत्र मासिकपुस्तक आहे. हतवळणे यांनीं बकलकृत प्रख्यात पुस्तकाच्या आधारे सृष्टपदार्थ-नियम आणि सुधारणा हें चांगलें पुस्तक लिहिलें आहे. तसें त्यांचें सुशिक्षित स्त्री हेंही सामाजीक विषयावरील पुस्तक चांगलें आहे. पटवर्धन आणि कर्वे यांचे स्पेन्सरच्या ग्रंथाच्या आधारे लिहिलेलें राजनीतीचीं मूलतत्वे (प्रकाशक दामोळकर) हें चांगलें पुस्तक आहे. दामोळकर यांनीं लब्धकृत मूळ पुस्तकांचीं संसारसुख (गाडगीळ) जीवितकर्तव्य (नाबर) आणि सुख आणि शान्ती (मोडक) हीं चांगलीं रूपान्तरें प्रसिद्ध केलीं आहेत. तशींच दामोळकर यांचींच भाटेकृत जीवनशास्त्र आणि जननमरण मीमांसा हीं चांगलीं पुस्तके आहेत. हीं अगदीं स्वतंत्रपणें मराठींत लिहिलीं असून यांमध्ये समाजशास्त्राच्या दृष्टीने चर्चा केली आहे. कानिटकर यांचे स्त्रियांची परवशता हें रूपांतरही चांगलें आहे. प्रो० भाटे यांचे समाजशास्त्राचीं मूलतत्वे हें पुस्तक सामाजीक विषयांसंबंधींच आहे. यांत सामाजीक शास्त्रसिद्धांतांची थोडक्यांत चांगली चर्चा केली आहे. श्रीसयाजीसाहित्यमालेमध्ये सुधारणा आणि प्रगती हें पुस्तक इंग्रजी पुस्तकाच्या आधारे दाजी गणेश आपटे यांनीं लिहिलें आहे. यांतील विषयाचें विवरण बरें आहे, यांत आमच्या इकडील स्थितीला धरून प्रतिपादन केलें आहे, आणि उदाहरणें वगैरे घेतलीं आहेत. भाषांतराची अथवा रूपान्तराची पद्धतही बरी आहे. पण शब्दशः भाषांतर करण्याचा यत्न केल्यामुळें भाषा बोजड झाली आहे. लोकशिक्षणवर्धक पुस्तके साध्या, सोप्या भाषेंत व्हावयास पाहिजेत. आतां सांगितलेले कित्येक ग्रंथ 'शास्त्रीय ग्रंथ' या नांवाखाली घालण्यासारखे आहेत; परंतु येथें तितका भेद केला नाही, आणि त्यांचें सामाजीक विषयांसंबंधानेंच महत्त्व मानिलें आहे.

व्यवहार, व्यापार, उद्योगधंदे यांवर बहुधा इंग्रजींत चर्चा होते. यांवर मराठीमध्ये वर्तमानपत्रें आणि मासिकपुस्तके यांतून लहानसान लेख येतात. वास्तवीक पाहिलें तर लोकशिक्षणासाठीं असल्या विषयांवर मराठींत ग्रंथ व्हावयास पाहिजेत.

वर्तमानपत्रें आणि मासिकपुस्तकें यांतून आलेले लेख पुन्हा पुस्तकरूपानें छापले जातात, त्यासंबंधानें येथें सूचना केली पाहिजे. ती अशी की, असले लेख प्रथमतः लिहिले जातात तेव्हां एकाद्या विशेष प्रकारच्या तत्कालीन चळवळीमुळें लिहिलेले असतात. तिची आठवण पुढें नष्ट होते यासाठी ती चळवळ महत्त्वाची असल्यास स्वतंत्र पुस्तकांत तिचा थोडा इतिहास दिला पाहिजे; अथवा चळवळ महत्त्वाची नसल्यास ताद्विशिष्ट उल्लेख गाळले पाहिजेत. तसेंच मूळचे—विशेषतः वर्तमानपत्रांतले—लेख तितके काळजीपूर्वक लिहिलेले नसतात. ते स्वतंत्र पुस्तकरूपानें छापल्यावर भाषेंत कायमचे राहावयाचे असतात. यासाठी ते पुन्हा प्रसिद्ध करितांना भाषा, प्रतिपादन आणि इतर व्यवस्था यांसंबंधानें नीट तपासले पाहिजेत. असा उद्योग होत नाही, यामुळें असल्या पुस्तकांची रचना अव्यवस्थीत हाऊन ठिकठिकाणीं दुर्बोधत्वही येतें. केसरी आणि सुधारक यांतील निबंधांच्या संबंधानें पुष्कळ ठिकाणीं अशी स्थिती झाल्याचें आढळून येतें. निबंधमालेंतील लेख तीन वेळा स्वतंत्रपणें प्रसिद्ध झाले, त्याचीही अशीच स्थिती झाली आहे. थोड्या दिवसांपूर्वी नवीन आवृत्ती प्राप्त झाली ती तर यासंबंधानें जास्त अव्यवस्थीत आहे. या निबंधांतील कित्येक उल्लेखांचे मूळसंबंध मुद्दाम शोध करून व्यक्त केले पाहिजेत; नाही तर हे निबंध ठिकठिकाणीं उत्तरोत्तर अधिकाधिक दुर्बोध आणि अर्थात् निरूपयोगी होत जातील.

धार्मिक, नीतिपर आणि बोधपर ग्रंथ किंवा निबंधः—संस्कृतांत धर्मपर, बोधपर आणि नीतिपर वाङ्मय पुष्कळ आहे. त्यांतील मते वगैरे त्या कालानुरूप आहेत, ही गोष्ट निराळी. एकादें आख्यान सांगून नीतिबोध करावयाची जुनी पौराणीक तन्हा नांवाजण्यासारखी आहे. या तन्हेनें मराठींत कविताबद्ध आख्यान, कथा आणि नीतिपर पद्यवाङ्मय झालें आहे, पण तसें गद्यवाङ्मय झालें नाही. आमच्या लोकांत अशीं व्याख्यानं होत असत, पण तीं एकादें संस्कृत मूळ घेऊन त्यावर करावयाचीं. तें काम पुराणीक आणि हरदास बरेंच चांगलें

करीत आले आहेत, हें मागें सांगितलेंच आहे. हीं धर्मपर, नीतिपर आणि उपदेशपर व्याख्यानें ग्रंथरूपानें टिकविण्याचा प्रयत्न साधनांच्या अभावीं झाला नाहीं. अलीकडे प्रार्थनासमाज, आर्यसमाज, या सारखे धर्मपंथ निघाल्यापासून उपासना, व्याख्यानें व उपदेश पुष्कळ होतात. यांतील कांहीं ग्रंथरूपानें राखण्याचा प्रयत्न झाला आहे. मोडक, रानडे आणि भांडारकर यांचीं धर्मपर व्याख्यानें आणि उपदेश पुस्तकरूपानें छापून झाले आहेत. मोडक यांचा भगवद्गीता, उपनिषदे वगैरे प्राचीन वाङ्मयावर भर असे. रानडे हे एकनाथाचे चाहते होते. या दोघांनीं इंग्रजी धर्मोपदेशांचेही साह्य घेतलें आहे. भांडारकर यांचा आरंभापासून उपनिषदे वगैरे जुन्या संस्कृत ग्रंथांवर भर आहेच; पण त्यांचा अलीकडे आपले साधुसंत—विशेषतः नामदेव आणि तुकाराम— या दोघांवर भर फार. मोडक, रानडे आणि भांडारकर या तिघांची ही भाषासरणी उत्तम आहे. परंतु त्यांतल्या त्यांत बराच फरक आहे. मोडक यांची भाषा शांत, प्रेमळ, सौम्य आणि गोड असून तिचा गंभीर ओघ चालत असे. त्यांचें विषयप्रतिपादन बरेंच जुन्या विचारांना धरून असतें. अगोदर जुन्या विचारांत काय ग्राह्य आहे तें पाहून, तें कालोचित सुधारणा करून स्वीकारावें, मग जरूर तर नवीन ध्यावें, असें त्यांच्या उपदेशाचें सार त्यांच्या भाषणांत आणि लेखांत दृष्टीस पडतें. रानडे यांचें युक्तीनें श्रोत्याचें मन आपल्या प्रतिपादनाकडे ओढून घेण्याकडे लक्ष असतें. जुनें हिंदीमत, वेदान्तमत, ख्रिस्तीमत, यांतून अथवा दुसऱ्या कोणत्याही धर्ममतांतून आपल्या मतास जुळेल असें सार काढण्याची त्यांची हातोटी असे. भांडारकर यांच्या प्रतिपादनांत भक्तिप्रेम विशेष; आणि प्रतिपादन अगदीं सरळ, स्पष्ट, निर्भीडपणाचें व ठांसून असावयाचें. तिघांचेही प्राच्य व पाश्चात्य या भाषांतील धर्मपुस्तकांचें अध्ययन मोठें असल्यामुळें त्यांनीं मराठी भाषेंत नवीन धर्मविचारांचें विस्तृत वाङ्मय उत्पन्न केलें आहे. भांडारकर यांचा पुष्कळ मोठा व्याख्यानसंग्रह प्रसिद्ध झाला आहे. या तिघांच्या आणि विशेषतः भांडारकर यांच्या गुरुत्वाखालीं मुंबई आणि पुणे येथें कित्येक चांगले धर्मोपदेशक तयार झाले असून आणखीही कित्येक धर्मोपदेशपर

व्याख्यानांचीं पुस्तकें छापून झालीं आहेत. प्रार्थनासमाजांत दर आठवड्यास होणारे उपदेश सुबोधपत्रिकेमध्ये प्रसिद्ध होत असतात, आणि हें धर्मोपदेशपर वाङ्मय चांगलें तयार होत आहे.

नीतिपर आणि बोधपर लहान लहान पुस्तकें पुष्कळ झालीं आहेत. नीतिमंदीर, नीतिमुक्ताहार, शील आणि नीतिमत्ता (दाभोळकर) हीं पुस्तकें तरुणांना वाचावयास चांगलीं आहेत. नीतिबोध आणि उपदेश ह्या गोष्टी साधारणतः मनुष्यस्वभावास कंटाळवाण्या वाटत असतात. आणि मनुष्याच्या मानी स्वभावास दुसऱ्यांनीं वारंवार बोध केलेला आवडत नसतो. यामुळे नीत्युपदेशपर आणि धर्मोपदेशपर ग्रंथही जनांना तितके प्रिय नसतात. गोष्टींच्या द्वारे नीत्युपदेश करणे विशेष चांगलें असतें.

आध्यात्मिक, वेदान्तपर आणि तत्त्वज्ञानविषयक वाङ्मयः—
आमच्या प्राचीन मराठी वाङ्मयाला आरंभ झाला तो प्राचीन वेदान्तपर अथवा तत्त्वज्ञानविषयक वाङ्मयानें झाला, आणि हें बहुधा सर्व वाङ्मय ओवीबद्ध आहे, हें मार्गें सांगण्यांत आलेंच आहे. ज्ञानदेवाच्या ग्रंथांत भगवद्गीतेचा एकेक श्लोक घेऊन त्यावर उपमा, रूपकें, दृष्टान्त, उदाहरणें इत्यादिकांनीं नीट समजेल असें व्याख्यान केलें आहे.

यानंतर तीन शतकें अशाच प्रकारचें वाङ्मय आणि व्याख्यान, चर्चा वगैरे चालू होती. या काळांतले नामदेवाचे अभंग भक्तिपर व उपदेशपर आहेत, तसेच आध्यात्मिक, वेदान्तपरही आहेत. मुक्तेश्वरापासून आख्यानपर वाङ्मयास आरंभ झाला. तथापि आध्यात्मिक वाङ्मयाची रचना इंग्रजी राज्यसंस्थापनेपर्यंत चालू होती. हें आध्यात्मिक व वेदान्तपर वाङ्मय ओवीबद्ध, म्हणूनच केवळ त्याला पद्यवाङ्मय म्हणावयाचें, बाकी त्यांत कवित्व फारसें नसतें; तें गद्यच होय. तसेंच थोड्या ग्रंथांखेरीज या वाङ्मयांत कांहीं तत्व आढळत नाही. या ग्रंथांतील एकेक ग्रंथ घेऊन वाचून आगल्यास तो शेवटपर्यंत कोणाच्यानें वाचवणारही नाही, आणि त्यांत काय सांगितलें आहे, हेंही कळणार नाही. नवीन वाङ्मय सुरू झाल्यावर असले वाङ्मय होण्याचें बंद पडेल असें वाटत होतें. पण मराठी

भाषेच्या दुर्दैवाची गोष्ट अशी आहे की, त्याची सुरवात गद्यांतही झाली, आणि कित्येक चांगले मराठी लेखक या निरूपयोगी विषयांचा नादाला लागले. उपनिषदे, वेदान्त, गीता, यांवर जुनीं नाना मते आणि नाना पंथ आहेत आणि संस्कृतांत त्यांवर चांगले, वाईट, हवे तितके मारुड आहे; ते मराठींत आणण्याचें काम सुरू आहे. भानू यांच्या या संबंधाच्या दीर्घ उद्योगानें वाङ्मयाला किंवा मराठी वाचकवर्गाला काय फायदा झाला, हें कोणाला सांगतां येणार नाही. तेव्हां असल्या विषयांवर मराठींत लिहिण्याचे प्रयत्न अगदीं व्यर्थ होत. खेरीज या योगानें चांगले लेखक भलतीकडे वाहावले आणि चांगल्या ग्रंथांची जागा निरूपयोगी मारुडानें घेतली. असले वाङ्मय संस्कृतांत होतें, तेंच बरें होतें. त्यांतलें जें समजेल अथवा जें न समजेल तें केवळ भाविकबुद्धीनें वाचून लोक समाधान मानून घेत आले, तेवढें पुरे होतें. आतांचा काळ फार निराळा आला आहे. या वेळीं ज्याच्या योगानें आपल्यास बाहेरच्या उद्योगशील जगाबरोबर टक्कर मारण्यास आणि चढाओढ करण्यास ताकद येईल, अशा प्रकारचें वाङ्मय उत्पन्न होण्यास हवें आहे.

अध्यात्मज्ञान आणि वेदान्त यांवर थोडे स्वतंत्र ग्रंथ मराठींत झाले आहेत. गोडबोलेकृत आत्मविद्या व जीवितविद्या (दाभोळकर) आणि प्रो० जोशी यांचा अधुनिक सुशिक्षितांचा वेदान्त हे ग्रंथ चांगले आहेत. अशा रीतीनें संस्कृतांतील अध्यात्मविद्या आणि वेदान्त यांचीं मूलतत्त्वे मराठींत प्रविष्ट झालीं म्हणजे पुरेत. गीतेवर नानाप्रकारचीं व्याख्यानें झालीं व निरंतर होतच आहेत. मोडक यांचें गीतार्थसार हें व्याख्यान गीतेचें खरें तत्त्व कळण्यास पुरेस आहे.

‘मनुष्यानें आपलें कर्तव्य निरपेक्षबुद्धीनें करावें; इतकेंच नव्हे, तर तसें करण्यास तो बांधला गेला आहे,’ हें गीतेंतलें प्रमेय सर्वांस कळावें, यासाठीं टिळक यांनीं भगवद्गीता रहस्य अथवा कर्म-योगशास्त्र हा सुप्रसिद्ध ग्रंथ लिहिला. हा ग्रंथ त्यांच्या बुद्धिमत्तेस, विद्वत्तेस आणि बहुश्रुतपणास शोभण्यासारखा आहे. तसेंच त्यांनीं नवीन शोधकबुद्धीनेंही विचार केला आहे. परंतु त्यांत त्यांनीं खंडणमंडण

फार केलें आहे. टिळकांची स्वमतस्थापनेची पद्धत नेहमीं वाद उत्पन्न करणारी असते. तिच्यामध्ये सरळगणा अथवा प्रतिपक्ष्याच्या मताविषयीं आदरबुद्धी फार थोडी असते. शिवाय प्रस्तुत ग्रंथांत मुख्य विषयाशीं फारसा संबंध नाहीं असे अनेक मुद्दे घेतले आहेत आणि अप्रस्तुत असे स्वतंत्र विषयही पुष्कळ आणिले आहेत,—कीं ज्यांवर ग्रंथकारांना स्वतंत्र ग्रंथरचना करितां येऊन वाङ्मयांत चांगली भर टाकतां आली असती. तसेंच या ग्रंथांतील प्रमुख मुद्यांचें प्रतिपादन यापेक्षां थोडक्यांत झालें असतें. कारण नव्या समजुतीच्या सुशिक्षितांना गीतेविषयींचें ग्रंथकारांचें मत नवीन नाहीं, यामुळें त्यांची समजूत होण्यास वेळ लागला नसता; आणि जुन्या समजुतीची मंडळी कशानेंच संतुष्ट होणार नाहीं. या कारणामुळें या ग्रंथावर कडाक्याचा वादविवाद चालू आहे. या ग्रंथाच्या योगानें टीकाविषयक चांगलें वाङ्मयही उत्पन्न झालें आहे. कारण या ग्रंथावर महाजनीसारख्यांच्या चांगल्या टीका आल्या आहेत. भाषेच्या दृष्टीनें हा ग्रंथ नांवाजण्यासारखा नाहीं. पाल्हाळ आणि चर्वितचर्वण फार आहे. शुद्धाशुद्धतेकडे लक्ष नाहीं. शब्दांची निवडही फारशी काळजीनें केलेली नाहीं; मागल्यापुढच्या प्रतिपादनामध्ये मेळ नाहीं, आणि एकंदर भाषाही विषयास आणि ग्रंथकारांच्या लौकिकास शोभेशी नाही. या कारणांसाठीं या ग्रंथानें वाङ्मयांत चांगलीशी भर पडली अस म्हणतां येत नाहीं. या आणि अशा प्रकारच्या ग्रंथांनीं गीतेचें रहस्य अधिकाधिक कठीणच होत आहे. गीतेंतलें प्रमेय थोडक्यांत, स्पष्टपणें, साधारण लोकांनाही समजेस ज्यांत सांगितलें आहे, अशा नवीन लोकशिक्षणाच्या पद्धतीनें लिहिलेला ग्रंथ व्हावयास पाहिजे आहे. तेंच तेंच घाटीत वसण्याचा जुना मार्ग आतां नको आहे. सांप्रत पूर्वेकडील आणि पश्चिमेकडील आध्यात्मीक ज्ञानांची गांठ पडली आहे, तेव्हां तिकडल्या तशा प्रकारच्या पुस्तकांवरून मराठींत पुस्तकें झालीं पाहिजेत. तसेंच त्या दोहोंची तुलना करून ज्यांत लोकांना समजेसा तात्विक ऊहापोह आहे असे ग्रंथही आपणांस पाहिजेत. ते लिहिण्याला भामू, टिळक, यांसारखी मंडळी योग्य

आहे. परंतु त्यांचे प्रयत्न मराठी भाषेच्या दुर्दैवाने भलतीकडेसच वाहावत आहेत, त्याला उपाय नाही.

दाभोळकर यांच्या उद्योगाने आत्मनीतीचीं तत्वे आणि परोपकार (फडके व कर्वे), धर्ममीमांसा (दीक्षित), नीतिशास्त्राचे सिद्धांत, अश्वयमीमांसा (फडके), वगैरे कांहीं ग्रंथ चांगले झाले आहेत.

अलीकडे विशेषतः बंगालमध्ये स्वामीरामकृष्ण परमहंस, विवेकानंद, रामतीर्थ, इत्यादि कित्येक पुरुष झाले. त्यांना आपल्या आणि पाश्चात्य तत्वज्ञानाची माहिती होती. यांनीं दोहोंच्याही तुलनेनें अनेक ग्रंथ लिहिले आहेत व व्याख्यानं दिलीं आहेत. हें वाङ्मय मराठींत आणण्याचा प्रयत्न चालला आहे. विवेकानंद यांचीं व्याख्यानं आणि चरित्र यांच्यावर मुंबईतील कर्नाटक छापखाना, भा० वि० फडके व रा० ना० मंडलीक यांनीं मिळून सुमारे बारातेरा चांगले मराठी ग्रंथ प्रसिद्ध केले आहेत. रामकृष्ण यांच्या संबंधाच्या इंग्रजी ग्रंथावरून किनरे यांनीं लिहिलेलें रामकृष्ण वाक् सुधा हें पुस्तक चांगलें झालें आहे. तथापि या उद्योगाचा अतिरेक होऊन तो कंटाळवाणा होऊं नये म्हणजे झालें !

इंग्रज किंवा इतर पाश्चात्य तत्वज्ञानी यांच्यापैकीं कित्येकांच्या विशेषतः स्पेन्सर यांच्या—ग्रंथांना मराठी स्वरूप देण्याचा प्रयत्न ग्रंथप्रसिद्धीकार दाभोळकर यांच्या उद्योगाने झाला आहे व चालू आहे. या उद्योगांत फडके, भानू, कर्वे वगैरे कित्येक चांगल्या लेखकांनीं भाग घेतला आहे. दाभोळकर यांच्या मालेंत आणि इतरत्र जीं अशा प्रकारच्या मूळच्याच गहन विषयांवरील ग्रंथांचीं रूपांतरें मराठींत होतात तीं केवळ मराठी वाचणारांस समजण्यासारखीं बहुधा नसतात. ज्यांना थोडेंबहुत इंग्रजी येतें त्यांनीं मन लावून प्रयत्न केल्यास त्यांना ते ग्रंथ इंग्रजींतच कळतात. उलट मराठींत—स्वभाषेंतच—कळत नाहीत, असा प्रकार असलेला दिसून येतो. यांत अशी चुकी होत आहे कीं, प्रथमतः हें पाश्चात्य तत्वज्ञान मराठींत आणावयास मराठी भाषासरणी कशी पाहिजे, हें ठरवावयास पाहिजे

होतें. तसेंच यासंबंधाचे नवीन शब्द मराठींत अर्थ ठरवून कायम करावयास हवे होते. त्याचप्रमाणें तिकडलें तत्वज्ञान आणि आमचें तत्वज्ञान यांतलें साम्य आणि भिन्नपणा यासंबंधी निराळी वाङ्मयचर्चा प्रथमतः व्हावयास पाहिजे होती. अशा रीतीनें भूमी तयार करून मग तींत पाश्चात्य तत्वज्ञानाचें बीजारोपण झालें असतें तर त्यानें जीव धरला असता. सांप्रत आमचे लोक चालत आलेल्या वेदान्ताच्या चर्वित चर्वणाला कंटाळले आहेत. त्यांत नवीन गोडी उत्पन्न होईल असें आतां कांहीं राहिलें नाहीं. आतां आम्हांस पाश्चात्य तत्वज्ञान हवें आहे. तें केवळ इंग्रजींतलेंच हवें असें नाहीं, तर प्राचीन ग्रीक लोकांचें देखील हवें आहे. व जर्मनी, फ्रान्स, स्पेन या देशांतलेंही हवें आहे. अशा रीतीनें यापुढें प्राच्य आणि पाश्चात्य तत्वज्ञानांचा संगम होईल तर आमच्या इकडे नवीनच तत्वज्ञान उत्पन्न होईल. आमच्याकडे अशा प्रकारच्या अभ्यासाचीही सुरुवात आहे. वर ज्यांचीं नांवें आली आहेत ते आणि दुसरेही कित्येक विद्वान् लेखक हें काम हातीं घेण्यासारखे आहेत. परंतु सध्यां अशा विषयांचा व्यासंग इंग्रजी भाषेंत चालतो. यामुळें अशा विषयांवर मराठींत ग्रंथ लिहिण्याचा चांगला उद्योग होण्याचें व तो फलप्रद होण्याचें कठीण आहे.

मराठींत निरनिराळ्या धर्मांवर फारशीं पुस्तकें झालीं नाहींत. बौद्धधर्मविषयक कांहीं पुस्तकें धर्मानंद कोसंबी यांनीं लिहिलीं आहेत. जैन धर्माचीं जुन्या तन्हेचीं कांहीं पुस्तकें आहेत. आर्य धर्माची एवढी चळवळ झाली, आणि तो पंथ एवढा जोरावार आणि लोकप्रिय आहे, पण मराठीमध्ये तत्संबंधीं ग्रंथ नाहींत. ख्रिस्ती आणि महंमदी धर्मविचारांवर मराठीमध्ये चांगलीं पुस्तकें व्हावयास पाहिजेत. तशीं पुस्तकें लिहिण्याजोगे विद्वान एतद्देशीय ख्रिस्ती आणि मराठी चांगले जाणणारे मुसलमान आपल्या मंडळींत आहेत. अशीं निरनिराळ्या धर्मविचारांवर पुस्तकें होण्याचा सांप्रत काळही आला आहे.

प्रवासवर्णनें आणि स्थलवर्णनें:—मराठींत प्रवासवर्णनपर ग्रंथ कांहीं थोडे झाले आहेत. जुन्या वाङ्मयांत कांहीं प्रवासवर्णनें आहेत.

नानासाहेब पेशव्यांच्या एका पत्राचा उल्लेख मार्गे आलाच आहे. सरदार गोपाळराव पटवर्धन यांच्या पत्नीने लिहिलेली काशी यात्रेची हकीकत त्या वेळेच्या लेखांत चांगली आहे. अगदी आरंभी इंग्लंडचा प्रवास म्हणून एक चांगलें पुस्तक झालेलें आहे. पंडिता रमाबाई यांचा अमेरिकेंतील प्रवास चांगला आहे. तसेंच पावगी यांचे विलायतेचा प्रवास (दोन भाग) हें मराठीतलें उत्तम पुस्तक आहे. यांत संस्कृत शब्द फार आहेत, आणि चालू शब्दांनी काम भागलें असतें, अशा ठिकाणीही मुद्दाम संस्कृत शब्द तयार करून घातले आहेत, हा या ग्रंथाचा अल्प दोष आहे. पण सुरस, चटकदार, मार्मीक आणि विनोदपर भाषा आणि वर्णने या गुणांमध्ये हा दोष लोपून जातो. मराठींत नवीन शब्द हवे असल्यास ते संस्कृतावरून कसे तयार करून घ्यावे हें या ग्रंथावरून उत्तम प्रकारें शिकतां येईल. मिरजेच्या गोखले नांवाच्या गृहस्थानें काश्मीरचे प्रवासवर्णन चांगलें लिहिलें आहे. मार्गे केसरीमध्ये इंस या सहीने हिमालयांतील प्रवासवर्णन परलेख चांगल्यापैकी प्रसिद्ध झाले आहेत. मासिक-पुस्तकांतून प्रवासवर्णनात्मक आणि स्थलवर्णनात्मक लेख नेहमी येत असतात आणि त्यांतील कित्येक चांगले असतात. चित्रमयजगत् यामध्ये असे लेख नेहमी असतात. यावरून या विषयावरील वाङ्मयास इष्ट स्वरूप येत आहे असें म्हणावयास चिंता नाही.

प्रवासवर्णन म्हटलें म्हणजे त्यामध्ये केवळ आपण इकडून तिकडे कसे हिंडलों, किंवा जातां येतां विशेष काय घडलें, एवढेंच सांगण्यानें कार्य झालें असें म्हणतां येत नाही. तर प्रवासांत आपल्या अवलोकन-पथांत जें जें कांहीं आलें, त्याचें नीट निरीक्षण करून त्यासंबंधानें वाचकांस उपयुक्त आणि बोधप्रद असें कांहीं तरी सांगितलें पाहिजे. अन्य प्रदेशांतील सामाजीक स्थिती, लोकस्थिती, उद्योग, व्यापारधंदे यांचें आपल्या प्रदेशांतील, त्या त्या गोष्टीशीं तुलना करून वर्णन केलें पाहिजे. तसेंच विवाक्षित स्थळे पाहून त्यांच्या साहचर्यानें ग्रंथकारास जुन्या इतिहासाचें स्मरण होऊन ताद्विषयक नवीन माहिती सांगतां आली पाहिजे, आणि त्या गोष्टीवर हल्लींच्या दृष्टीनें टीका करितां आली

पाहिजे. यासंबंधाने मराठीतला उत्तम ग्रंथ (किंवा निबंध) म्हटला तर उंदास यांचे धौममहाबळेश्वरवर्णन हा होय. तसाच प्रो० भाटे यांनी रामदासस्वामीवर लिहिलेला निबंध चांगला आहे. भाटे यांनी आपल्या उत्तरहिंदुस्थान, काश्मीर व अटकेपलीकडील प्रवासावरील लेख वेळोवेळी मासिकपुस्तकांत प्रसिद्ध केले होते. ते आता पुस्तकरूपाने प्रसिद्ध झाले आहेत. यांत प्रवासवर्णनामध्ये जे काही असावे म्हणून मार्ग सांगितले आहे ते सर्व आहे आणि ह्यामुळे भाट्यांच्या पुस्तकांनी मराठी वाङ्मयास चांगली भर पडली आहे. डा० गुणे यांनी आपल्या युरोपांतील प्रवासाची वर्णने पत्ररूपाने लिहिली, त्यांचे पुस्तक झाले आहे. ही वर्णने निरनिराळी स्थळे पाहिल्याबरोबर लिहिलेली असल्यामुळे चांगली झाली आहेत. परंतु ती लिहितांना डा० गुणे यांच्या हातून मराठी भाषेची इतकी अनास्था व्हावी याचे आश्चर्य वाटते. सन १८५७ त म्हणजे बंडाच्या साली ठाणे जिल्ह्यांतील वरसई येथले भिक्षुक गृहस्थ विष्णुभट गोडसे हे उत्तरहिंदुस्थानांत प्रवासास गेले आणि तिकडे बंडाच्या धामधुर्मीत सांपडले. त्यांनी आपले प्रवासवर्णन आणि बंडाची प्रत्यक्ष पाहिलेली आणि जवळपास असतांना ऐकलेली हकीगत बखरीसारखी लगेच लिहून ठेविली होती. ती वैद्य यांस उपलब्ध होऊन त्यांनी सन १९०८ साली माझा प्रवास या पुस्तकाच्या रूपाने छापली आहे. वैद्य यांनी या हकीगतीला पुस्तकाचे स्वरूप दिले आहे, आणि भाषेत थोडाफार फेरफार केला आहे. या निबंधांची भाषा, विचार आणि वर्णने केवळ एका भिक्षुकाने लिहिलेली वाचतांना मोठे कौतुक वाटते; कारण या गोष्टी अगदीं हल्लींच्या एकाद्या विद्वान् लेखकाच्या हातून जशा निपजतील तशा चांगल्या निपजल्या आहेत. विविधज्ञानविस्तारांत एका जुन्या सरकारी कामगाराच्या रोजनिशींतील उतारे असे लेख कित्येक महिने येत आहेत. हा लेखक मोठा विद्वान् ग्रंथकारांमध्ये गणण्यासारखा जरी ऐकिवांत नाही, तरी त्याने त्या वेळची (म्हणजे सुमारे पन्नास साठ वर्षांपूर्वीची) लोकस्थिती, राजकीय व्यवस्था, समाजव्यवस्था आणि गृहस्थिती यांचे शुद्ध चित्र आपल्या मार्मीक लेखांत सुंदर रितीने

रेखाटलें आहे. या लेखकानें घारापुरीच्या लेण्यांचें वर्णन तर चांगलेंच लिहिलें आहे.

मराठीमध्ये स्थलवर्णनात्मक स्वतंत्र वाङ्मय फारसें आढळण्यांत नाहीं. तें प्रवासवर्णनामध्येच बहुधा मिश्रित असतें. वर जें प्रवासवर्णनपर वाङ्मय वर्णिलें आहे त्यामध्ये सर्वत्र स्थलवर्णनाचाही अंतर्भाव आहे. यांतील कित्येक स्थलवर्णनें चांगल्यापैकी आहेत. केवळ स्थलवर्णनात्मक ग्रंथ म्हटले तर मुंबईचे प्रख्यात ग्रंथकार गोविंद नारायण यांचें मुंबईचें वर्णन चांगलें आहे. त्याच नमुन्यावर पुण्याचें वर्णन असें एक बऱ्यापैकी पुस्तक झालें आहे. विजापूर वर्णन असें एक पुस्तक प्रसिद्ध असून त्यांत तेथील प्रेक्षणीय इमारतींचें चांगलें वर्णन आहे. स्थलवर्णनाच्या पुस्तकांत स्थलांचीं चित्रे असलीं म्हणजे पुस्तक अर्थात् अधिक मनोरंजक होतेंच. गोगटे यांचें महाराष्ट्रांतील डोंगरी किल्ले हें स्थलवर्णनात्मक आणि त्याबरोबर थोडेंसें ऐतिहासिक पुस्तक चांगलें आहे.

सध्यां अशी चालच पडत गेली आहे कीं कोणी इंग्लंड, जपान, अमेरिका वगैरे देशांतून जाऊन आला असतां त्यानें आपल्या प्रवासाची हकीकत लिहावी. मोठाले स्वतंत्र ग्रंथ होणें दुरापास्त असलें तरी अशा लेखांना मासिकपुस्तकांत स्थळ मिळतें. यांतील बरेच लेख चांगले असतात आणि पुष्कळदां वाचकांना वास्तव प्रदेश पाहिल्याचा बराच लाभ होतो. यांतील कित्येक लेख स्त्रीलेखकांनीही लिहिलेले आहेत.

विनोदी वाङ्मय—इंग्रजी भाषेंत विनोदी लेख लिहिण्याचा प्रघात पुष्कळ आहे. त्या भाषेंत या विषयावर पुस्तके आहेत. एकाद्या गोष्टीची अथवा पुरुषाची नाचवणी करावयाची असल्यास अथवा कोणास ताळ्यावर आणणें असल्यास थडा करून लोकमत बनविण्याची चाल आहे. आमचेकडे हा प्रकार थोडासा आलेला आहे, आणि नवीन कवितेंत उपहासपर आणि विडंबनपर काव्य झालें आहे. या विषयीं विशेष चर्चा मागे झाली आहे. आमच्या गद्यांत नाटके आणि गोष्टी यांमध्ये विनोद येतो. पण सुधारणा व्हावी या बुद्धीनें केलेला उच्च

प्रतीचा विनोद फारसा नाही. एक तर खासगी गोष्टींकडे लक्ष देऊन अथवा एकाद्याच्या जिन्हाळ्यास लागेल असा उपहास करण्याची आमच्या लेखकांची चाल फार. पुष्कळदां एकाद्या गोष्टीची किंवा माणसाची सार्वजनीक गोष्टीसंबंधानें थडा करण्याची जरूर असते. पण ती सम्य रीतीनें आम्हांस करितां येत नाही, आणि असा उपहास सोसून घेण्याची संवय ही आम्हांस नाही. बरेच वर्षांमागे पुण्यांत घाशीराम कोतवाल या नांवाचें एक विनोदी पुस्तक गाजत होतें. त्यामध्ये घाशीरामाच्या गोष्टीच्या पडद्यामागे तत्कालीन ऐतिहासीक पुरुषांचा फाजील उपहास केला होता, आणि विशेषतः ब्राह्मणांवर तोंडसुख घेतलें होतें. असल्या फाजील विनोदानें परस्पर द्वेषभाव मात्र वाढतो. हास्यविनोद, उपहास, विडंबन या ज्या टीकेच्या तऱ्हा आहेत, त्या मर्यादशीलपणानें केल्या असतां, आणि सार्वजनीक कामांत शिरल्यावर या गोष्टी सोसल्या पाहिजेत अशी उदारबुद्धी असल्यावर, त्यांचा वाङ्मयांत मोठा उपयोग असतो. इंग्रजीमध्ये वर्तमानपत्रें आणि मासिकपुस्तकें यांमध्ये अशा प्रकारचा विनोद नेहमीं येतो आणि तो बहुधा सचित्र असतो. मराठींत हिंदूपंच या नावाचें एक विनोदी पत्र ठाण्यास पुष्कळ वर्षे चालू होतें. त्यांत चित्रेही येत असत. सध्या मुंबईत हिंदी पंच हें सचित्र विनोदी पत्र इंग्रजी, मराठी आणि गुजराथी भाषेंत चालू आहे. याची लिहिण्याची आणि टीकेची तऱ्हा तशा प्रकारच्या इंग्रजी पत्रांसारखी पोक्त असते. गंभीर लेखांतही जातां जातां सहज विनोद करून आपल्या मतांचें समर्थन करण्याची तऱ्हा असते. विद्यमान निबंधकारांमध्ये शिवरामपंत परांजपे यांच्या लेखांत हा प्रकार अगदीं स्वाभावीक आढळून येतो. परंतु त्यांचा विनोद औपरोधिक असतो, आणि ते पक्षाच्या भरीस पडले असतां एकादी विशेष गोष्ट अथवा व्यक्ती यांचा प्रत्यक्ष उपहास केला असतो. स्वभावांत आणि लिहिण्यांत विनोदीपणा मुद्दाम आणून येत नसतो. तो स्वभावताच अंगीं असला पाहिजे. निबंधमालकारांना आपण विनोदी आहों असें वाटत असे; आणि त्यांनीं आपल्या लेखांत विनोद करण्याचा प्रयत्न जागोजाग केला आहे; पण त्यांना तो कधींच साधला नाही. याचें कारण त्यांचा

स्वभाव खरोखरी विनोदी नसून, लोक ज्यांना मानतात, त्यांचा उपहास करण्याची संवय मात्र त्यांस होती. निबंधमालेत रसातळची मराठी भाषा असा एक विनोदी लेख बराच चांगला आला होता. आगरकर यांना त्यांच्या स्वाभावीक गंभीरपणामुळे विनोद साधत नसे, परंतु त्यांच्या लेखांत आपल्या लोकांतील जुन्या चालीरीती आणि समजुती यांचा निषेध करितांना आणि दोष दाखवितांना प्रथमतः केसरींत आणि त्यानंतर सुधारकांत गंभीर विनोद आणि उपहास केलेला बराच आढळतो. संमतीचा कायदा पास झाला तेव्हांच्या वाटाघाटीवर केसरी-मध्ये 'आतां कसे ?' असा एक विनोदी आणि उपहासपर चांगला लेख आला होता. हा पांचचारजणांनीं मिळून लिहिला होता. कोल्हटकर यांनीं बरेच विनोदी लेख लिहिले असून ते सुदाम्याचे पोहे म्हणून पुस्तकरूपानें प्रसिद्ध झाले आहेत. विनोद हा मनुष्याचें वर्तन, मते, आणि पुस्तकें व लेख यांवरही असतो. ठोसर आणि मराठे यांचा गुप्तमंजूषावरील नाट्यकला कुक्कुठार हा विनोदी टीकापर लेख चांगला साधला आहे. परंतु हा फार लांबट आहे. ज्याप्रमाणें मनुष्यास एक-सारखें फार वेळ हांसत राहाणें आवडत नाहीं, त्याप्रमाणें सारखी घुष्कळ थड्याही वाचवत किंवा ऐकवत नाहीं. पटवर्धन यांचे नाटकाचे तारे हेंही एक नाटकमंडळ्यांच्या टीकेचें चटकदार विनोदी पुस्तक आहे. त्याचप्रमाणें करंदीकर यांचें गुजराथीमधून घेतलेलें भद्र भद्र हें विनोदी पुस्तकही चांगलें आहे.

विनोद आणि उपहास करण्यास विषयही योग्य असावयास पाहिजे. धर्ममते, राजकीय गोष्टी, नीतिविषयक गोष्टी, धार्मीक चालीरीती, माणसांचे जुन्या काळापासून चालू असलेले पोषाख वगैरे, स्वाभावीक शरीर-दोष, यांचा विनोद करणें चांगलें नसतें. याच्या योगानें चीड उत्पन्न होते. यामुळे राष्ट्रांराष्ट्रांत युद्धें उत्पन्न झाल्याचेही दाखले सांपडतात. मालाकार अशा गोष्टींचाही विनोद करीत, यामुळे त्यांचा आणि मालेचे 'हितचिंतक' (वा० आ० मोडक) यांचा मालेंतच झालेला पत्र-व्यवहार वाचण्यासारखा आहे. हा वादविवाद भाषेच्या संबंधानेंही

चांगला असून मराठी भाषेच्या लेखकांनीं—विशेषतः नवीन लेखक होऊं इच्छिणारांनीं—ध्यानांत ठेवण्यासारखा आहे.

शालोपयोगी पुस्तके—शालेमध्ये शिकवावयाच्या पुस्तकांपासून भाषेच्या संवर्धनास चांगलें साह्य व्हावयाचें असतें; कारण त्यांच्या अभ्यासानें मुलांच्या मनामध्ये आरंभीच चांगल्या भाषेचा पाया पडण्यास साह्य होतें. यासाठीं हीं पुस्तके चांगलीं असावयास पाहिजेत. आमच्या शिक्षणक्रमांत मराठी पुस्तके प्राथमिकशिक्षणांत आणि त्यानंतरच्या शिक्षणांत कांहीं कालपर्यंत असतात. युनिव्हर्सिटीच्या प्रवेशपरीक्षेच्या अगोदर दोनतीन वर्षांतलें शिक्षण आणि कालेजमधील शिक्षण इंग्रजीच्याद्वारे होतें. यामुळे शालोपयोगी मराठी पुस्तकांचा उपयोग अत्यंत मर्यादीत आहे. या पुस्तकांमध्ये वाचनार्ची पुस्तके आणि इतिहासार्ची पुस्तके यांचाच वाढत्याच्या अभ्यासाला उपयोग व्हावयाचा; यासाठीं फक्त त्यांचेंच स्वरूप सांगतों. वाचनासाठीं प्रथमारंभी क्रमीक पुस्तके असतात, आणि नंतर कित्येक गद्यपद्यात्मक पुस्तके वाचण्यामध्ये येतात. यांपैकी क्रमीक पुस्तकांचा विचार केला तर त्यांच्यापासून भाषावृद्धीला होणारें साह्य नांवाजण्यासारखें नाहीं असें मोठ्या दिलगिरीनें म्हणावें लागत आहे. इंग्रजीमध्ये वाढत्या विषयक क्रमीक पुस्तकांचे शेंकडों संच असतात, आणि चढाओढीमुळे ते उत्तम असतात. मराठी क्रमीक पुस्तकांचा एक सरकारी संच असून दुसरा एक निर्णयसागरचा आहे. यांची पुस्तके थोडींच आहेत. प्रथमारंभी चांगलीं पुस्तके तयार व्हावीं आणि तीं स्वस्त मिळावीं म्हणून क्रमीक पुस्तके आणि शालोपयोगी इतर कांहीं पुस्तके सरकार छापवीत असे. पण आतां तशी व्यवस्था असण्याचें विशेष कारण नसूनही क्रमीक पुस्तकांचा संच अजून सरकारीच आहे. या पुस्तकांच्या गेल्या पन्नास वर्षांत सुधारलेल्या चार आवृत्त्या निघाल्या असें दिसून येतें. परंतु यांमध्ये उत्तरोत्तर सुधारणा न होतां त्यांची अघोगतीच झालेली आहे. थोड्या वर्षांपूर्वी आमच्या प्रांतांतील चारी देखी भाषांतलीं क्रमीक पुस्तके मुद्दाम कमेटी नेमून तयार करविलीं.

ह्या कामास अतोनात खर्च झाला, कमेटीदारही चांगले नेमलेले होते, परंतु निदान आमची मराठी पुस्तकें तरी चांगलीं झालीं नाहींत, असें म्हणणें भाग आहे. याला कारण हें काम केवळ सरकारी हुकमाप्रमाणें झालें, प्रत्यक्ष काम करणारांना स्वातंत्र्य नव्हतें, हें आहे. मराठी भाषेच्या जुन्या आणि नव्या विद्यमान वाङ्मयांतून जसेच्या तसेच अथवा जरूर तेवढी सुधारणा करून धडे घ्यावयाचे, इंग्रजी आणि संस्कृत यांमधून भाषांतर अथवा रूपांतर करून धडे घ्यावयाचे व कांहीं धडे मुद्दाम लिहावयाचे अशा प्रकारें हीं पुस्तकें तयार करावयाचीं. यांतला मोठा दोष म्हटला म्हणजे अत्यंत संक्षेप. एकेक धडा अमुक पृष्ठांत अथवा अमुक ओळींतच झाला पाहिजे असा सक्तीचा संकेत असल्यामुळें भाषेला चांगलीशी मोकळीक मिळाली नाहीं. आरंभापासूनच्या निरनिराळ्या काळांतल्या लेखांतले आणि भिन्न भिन्न ग्रंथकारांचे उतारे घेतलेले नाहींत. आमच्या लोकांना जसें काय मुळींच लिहितां येत नाहीं अशा बुद्धीनें म्हणा, वा दुसऱ्या कोणत्याही कारणानें प्रथमतः एकाद्या इंग्रज लेखकाकडून धडे लिहवून त्यांचीं भाषांतरें करविलीं आहेत. मुद्दाम लिहविलेले धडे फारसे नाहींत आणि चांगलेही नाहींत. एकंदर सर्व काम करवितांना चांगल्या लेखकांचें साह्य कधींच घेतलेलें नाहीं. सर्व काम भाडोत्री व्यवस्थेनें झालेलें आहे. या शिक्षणक्रमांत वाचावयाचीं इतिहासाचीं पुस्तकें लहान संक्षिप्त असणार. तींही भाषांतरें आहेत. ओक यांचा संक्षिप्त इतिहास आणि दुसरीं पुस्तकें मागें उपयोगीत असत, तीं स्वतंत्र लिहिलेलीं होती. तीं कां रद्द केलीं हें कळत नाहीं. अशा प्रकारें सर्व काम अगदीं कृत्रीम असल्यामुळें या पुस्तकांतील भाषा नांवाजण्यासारखी नाहीं. हीं पुस्तकें तयार करणें आणि दुसरीं पुस्तकें शिकविण्यासाठीं नेमणें यामध्ये भाषेच्या आणि मजकुराच्या योग्यायोग्यतेची कसोटी पाहाण्याची चाल पडली आहे. याला कांहीं ठरीव नियम नाहींत आणि धरबंद नाहीं. हवें त्यानें वाटेल तो मजकूर कोणत्यातरी कारणानें अयोग्य म्हणावा आणि तो शाळाखात्याच्या वरिष्ठांच्या सक्त हुकुमानें काढून टाकावा. याचा दोष वास्तवीक अधिकाऱ्यांकडे नसतो, कारण त्यांना मराठी कळत नसतें. 'रिपोर्ट' करणारांमध्ये स्वाभिमान

पाहिजे; पण त्याची आमच्यामध्ये बरीच उणीव असल्यामुळे असे प्रकार होणे साहजिक आहे. याचें चांगलें उदाहरण पाहाणें असल्यास नवनीत या कवितेच्या पुस्तकाच्या आरंभापासून आतांपर्यंतच्या आवृत्त्या पाहाव्या. त्यांमध्ये त्या मूळच्या उत्तम ग्रंथाची अत्यंत वाईट स्थिती झाली आहे. मुलांस प्रथमारंभीच शिकवावयाच्या पुस्तकांची अशी असमाधानकारक स्थिती असावी हें खरोखर फार वाईट आहे. अगदीं अलीकडे मध्यप्रांतांतील शाळाखात्यानें मराठी क्रमीक पुस्तके तयार केलीं आहेत. हीं मुंबईच्या क्रमीक पुस्तकांहून पुष्कळ चांगलीं आहेत. त्यांमध्ये एकंदर वाङ्मयामधून उतारे निवडून घेऊन धडे रचले आहेत. तसेंच त्यामध्ये उगाचच्या उगाच योग्यायोग्यतेचाही ताजवा लावलेला दिसत नाही. लहान वयाच्या मुलांना वाचायला हवें काय आणि नको काय याची निवड हीं पुस्तके रचणारांनीं चांगली केली आहे. आमच्या इकडील क्रमीक पुस्तकांत भूगोल, इतिहास, शास्त्रे वगैरे सर्व विषय कोंबून भरले आहेत. मध्यप्रांतांतील क्रमीक पुस्तके केवळ भाषा-विषयक उतारे निवडूनच रचिलीं आहेत. वाचावयाचीं पुस्तके म्हटलीं म्हणजे तीं भाषा विषयकच असलीं पाहिजेत. इतर विषयांची माहिती होण्यासाठीं पाहिजे तर निराळीं पुस्तके लिहावीं. आमच्या इकडे मुलीं-साठीं म्हणून तीन निराळीं पुस्तके केलीं आहेत. तीं मुलांच्या पुस्तकांहून कांहीं बरीं आहेत.

शालोपयोगी पुस्तकांच्या संबंधानें एक गोष्ट मात्र नांवाजण्यासारखी आहे. ती ही कीं, यांची भाषा व्याकरणशुद्ध, टापटिपीची आणि विषयानुरूप असून छापणें वगैरे गोष्टी व्यवस्थितपणाच्या आहेत.

शास्त्रीय वाङ्मयः—आमचा शास्त्रीय विषयांचा अभ्यास इंग्रजी भाषेच्या द्वारे चालतो. यामुळे शास्त्रीय वाङ्मय मराठीमध्ये ग्रंथरूपानें पुष्कळसें उत्पन्न होणें अशक्य आहे. तथापि हें वाङ्मय निबन्धरूपानें पुष्कळ उत्पन्न झालें असून भौतिक शास्त्रे आणि शिल्प, कारागिरी वगैरे इतर किरकोळ शास्त्रे यांवर नेहमीं निबंध येतात. यामुळे ज्या कोणास मोठाले आणि किंमतीचे इंग्रजी ग्रंथ घेण्याचें किंवा त्यांतील विषयांचें

आकलन करण्याचें सामर्थ्य नाही, अशांचें थोडें कार्य होत आहे. तसेंच या विषयांचा अभ्यास जे सुशिक्षित आणि शिकणारे लोक करितात, त्यांना आपल्या आवडीच्या विषयावर लिहिण्याची हौस आहे आणि आपल्या देशबांधवांमध्ये ज्ञानप्रसार करण्याची आस्था वाटते असेंही पण दिसून येतें. हीं चिन्हें चांगलीं आहेत आणि पुढें देशभाषांतून या शास्त्रांचा अभ्यास सुरू झाला म्हणजे सांप्रतच्या अल्प उद्योगाचें श्रेय झाल्याशिवाय राहाणार नाही.

आतां शास्त्रीय वाङ्मयासंबंधानें आपल्या भाषेमध्ये कोणते उद्योग झाले आहेत, हें पाहिलें तर अगदीं आरंभीं जांभेकर आणि कृष्णशास्त्री चिपळूणकर यांनीं शास्त्रीय विषयांवर ग्रंथ लिहिले. कोल्हापूरचे मोडक यांनींही पदार्थविज्ञान आणि रसायनशास्त्र यांचेवर ग्रंथ लिहिले आहेत. पाश्चात्य वैद्यक प्रथमतः देशी भाषांत शिकवीत असत. तेव्हां तत्संबंधीं सर्व विषयांवर मराठी ग्रंथ डा० डिमाक नांवाच्या इंग्रज गृहस्थानें लिहविले होते. या जुन्या ग्रंथांच्या प्रती क्वचित दृष्टीस पडतात, त्यांवरून ते चांगले झाले होते असें दिसून येतें. दीक्षितकृत ज्योतिर्विलास (दाभोळकर) हें मराठींतलें उत्तम पुस्तक आहे. भारतीय ज्योतिषाचा इतिहास आणि भारतवर्षीय भूगोल हींही दीक्षित यांचीं चांगलीं पुस्तकें आहेत. उमरावतीचे चिटणीस यांनीं ज्योतिषशास्त्रावर चांगला ग्रंथ लिहिला आहे. छत्रे, मराठे, यांनीं शाळाखात्याच्या आश्रयानें कांहीं शास्त्रीय पुस्तकांचीं भाषांतरें केलीं. गोळे यांनीं संबंध शास्त्रीय विषयांवर मराठी सातवें पुस्तक शाळाखात्यासाठीं केलें होतें. एकंदरीत मराठींत शास्त्रीय ग्रंथ थोडे आहेत. याचें कारण शास्त्रीयशिक्षण हें इंग्रजींत चालतें. शिवाय तात्कालीक जरूरीमुळें अथवा एकाद्याच्या आवडीमुळें शास्त्रीय ग्रंथ कोणास लिहावासें वाटलें, तरी शास्त्रीय विषयाचें ज्ञान वाढतें असल्यामुळें तसा ग्रंथ थोड्या वर्षांतच फुकट जाईल म्हणून असला ग्रंथ लिहिण्यास कोणी धजावत नाही. देशांतील उद्योगधंदे वाढण्यास आणि त्यांचें नवीन तऱ्हेचें ज्ञान धंदे करणारांस होण्यास शास्त्रीय ग्रंथ देशीभाषेत झाले पाहिजेत; आणि ते व्हावयाचे म्हणजे शास्त्रीयशिक्षण अगदीं आरंभापासून शेवटपर्यंत देशीभाषेतच

झालें पाहिजे. या परस्परावलंबी गोष्टींचा जम बसेतो मराठींत चांगले आणि पुष्कळ शास्त्रीय ग्रंथ होण्याची आशा नको.

बालोपयोगी वाङ्मयः—जुन्या वाङ्मयामध्ये मुलांसाठी लिहिलेल्या पुष्कळ पौराणीक बखरी आढळतात. त्यांतल्या कित्येक छापल्याही आहेत. सवाई माधवरावासाठी लिहिलेली एक मराठी राज्याची बखर आणि दुसऱ्या कित्येक गोष्टीही आढळल्या आहेत. नवीन तऱ्हेचा विद्याक्रम सुरू झाल्यावर लहान मुलांस वाचनाची गोडी लागून सुलभतेने उपयुक्त गोष्टीचें ज्ञान व्हावें आणि सुनीतीचें वळण लागावें या उद्देशानें पुस्तकें लिहिण्याचा प्रघात प्रथमारंभीं बालमित्र व इसाबनीती या पुस्तकांच्या द्वारे सुरू झाला. बालमित्र हें भाषा आणि गोष्टी या दोहोंच्याही संबंधानें लहान मुलांमुलींना वाचावयास उत्तम पुस्तक आहे. इसाबनीतीच्या निरनिराळ्या बऱ्याच सचित्र आवृत्त्या निघाल्या आहेत. इसाबनीतींतल्या गोष्टी ज्यांत जोडाक्षरें नाहींत अशा सोप्या, लहान शब्दांनीं लिहिल्या आहेत, अशी एक आवृत्ती चित्रशाळेंत प्रसिद्ध केली आहे. निर्णयसागर छापखान्यानें प्रख्यात ओक यांच्याकडून बालबोध हें उत्तम मासिकपुस्तक चालविलें होतें. तें अजूनही अन्य नेतृत्वाखालीं चालू आहे. वा० गो० आपटे यांनीं आनंद या नांवाचें एक मुलांचें मासिकपुस्तक बरेच वर्षे चांगल्या प्रकारें चालविलें आहे. बालबोध हें गंभीर वृत्तीचें आणि आनंद अगदीं साधें, यामुळें आनंदच मुलांचें अधिक आवडतें आहे. आपटे यांनीं पुराणांतील आख्यानें आणि ऐतिहासिक गोष्टी यांवर मुलांकरितां बालरामायण, बालभारत वगैरे सुलभ लहान लहान पुस्तकें बरींच लिहिलीं आहेत. आपटे यांचा मराठींतील वाङ्मयाच्या संबंधाचा हा उद्योग फार उपयुक्त आणि प्रशंसनीय आहे. बालोद्यान नामक एक लहान मुलांचें सचित्र मासिकपुस्तक पुण्यास नुकतेंच (सन १९१८) सुरू झालें असून त्याचा आरंभ चांगला दिसत आहे. निर्णयसागर छापखान्यानें मुलांसाठीं पुराणांतील बोधपर कथा, चरित्रें आणि संस्कृत नाटकांतील गोष्टी ज्यांत आहेत अशा सुमारे पन्नास लहान पुस्तकांची

माला प्रसिद्ध केली आहे, ती चांगली आहे. हरी कृष्ण दामले यांची गालिबहरचा वृत्तांत, नऊ रत्ने, मुलांस देणगी, सुबोध गोष्टी, शिक्षणसार, नीतिबोध, सायंकाळची करमणूक, थोरांच्या आख्यायिका, इत्यादि लहान पुस्तके वाचावयास चांगली आहेत. या पुस्तकांतील बरेच भाग भाषांतरमय असून भाषांतर चांगले झाले आहे. वापटशास्त्री यांचे हरी आणि त्रिंबक हे एका बालोपयोगी इंग्रजी पुस्तकाचे सुंदर भाषांतर आहे. हरिभाऊ आपटे, किनरे, सहकारी कृष्ण, काशीबाई कानिटकर, कृ० के० गोखले यांनी लहान मुलांसाठी पुष्कळ गोष्टी-कांहीं स्वतंत्र पुस्तकरूपानेही-प्रसिद्ध केल्या आहेत. आपटे यांचे शाळेत झालेले मुलांस उपदेश आणि गोळे यांचा शाळेचा अभिमान ही पुस्तके मुलांना वाचावयास चांगली आहेत. पुण्याच्या चित्रशाळेत मुलांसाठी लहान लहान पुस्तके बरीच काढली असून ती बहुतेक मुलांना हवीत तशी सचित्त आहेत. इंग्रजीतले बालोपयोगी वाङ्मय बोधपर आणि ज्ञानवृद्धीपर सोप्या शास्त्रीय गोष्टींचे असते. तसेही प्रयत्न आमचे इकडे होत आहेत. एकंदरीत बालोपयोगी वाङ्मयाची आपल्या भाषेत समाधानकारक वाढ होत आहे, असे म्हणण्यास चिंता नाही.

वक्तृत्व:—पाश्चात्य देशांत सर्व राजकीय कारभार आणि तत्संबंधी सर्व व्यवहार वक्तृत्वाच्या जोरावर चालतात. यामुळे त्या देशांत वक्तृत्व हे भाषावृद्धीला नेहमी साह्यकारी झाले आहे. आमच्या इकडे अशी स्थिती नाही. मराठी अमदानीत राजकीय दरबारांमध्ये थोडेबहुत वक्तृत्व चालत असेल असे वाटते. परंतु त्या वेळची राजकारस्थाने थोड्या मुत्सद्यांनी ठरवावयाची असत, लोकमत म्हणून कांहीं नव्हते, म्हणून या दृष्टीने वक्तृत्वाची वाढ झालेली नाही. हरदास, पुराणीक आणि धार्मिकपंथांचे सांप्रदायीक यांचे वक्तृत्व चाले, पण ते एकांगी असे. अलीकडल्या काळी, पुढे राज्यकारभारांत आणि स्थानीक संस्थांच्या कारभाराकरिता जनतेला तदुपयोगी असे शिक्षण देऊन तयार करण्यासाठी मराठी वक्तृत्वाचे काम अवश्य लागेल, या

आशेनें ती कला चांगल्या स्थितीला यावी म्हणून आमच्या इकडे मुद्दाम प्रयत्न झाले आहेत. या आशेची बहुतेक निराशाच झाली आहे. कारण आमच्या राजकीय व सामाजीक संस्थांत सर्वत्र इंग्रजीच चालते. इंग्रजींत चांगलें बोलतां आल्याखेरीज मोठ्या शहरांतल्या म्युनिसिपालिटीमध्ये देखील काम चालवितां येत नाही, अशी स्थिती आहे. सांप्रत राज्यकारभाराचा बराचसा भाग जबाबदारीनें लोकांच्या अंगावर टाकला जात आहे आणि उत्तरोत्तर अधिकाधिक टाकला जाणार आहे. परंतु त्याची वाटाघाट कायदेकौन्सिलामध्ये तर इंग्रजीच चालेल. परंतु ग्रामसंस्था, लोकलबोर्डें आणि म्युनिसिपालिट्या यांचें काम सर्वस्वी आपल्या लोकांच्या हातीं यावयाचें असल्यामुळे त्यामध्ये मराठीमध्येच कामें चालण्याचा संभव आहे; इतकेंच नव्हे, तर तशी आवश्यकताही आहे, असें म्हटलें तरी चालेल. यासंबंधानें आपल्यास जास्त चर्चा करावयाची नाही. पण यापुढें वक्तृत्वाच्या योगानें भाषासंवर्धनास साह्य होण्याची थोडीफार आशा आहे.

वक्तृत्वास चांगल्या स्थितींत आणण्याचा प्रयत्न आरंभीं पुण्यास पुष्कळ झाला. पुण्यास वक्तृत्वोत्तेजक सभा पुष्कळ वर्षे चालली होती. तिचे उत्पादक छत्रे, कृष्णशास्त्री चिपळूणकर, कुंटे, रानडे, यांसारखी मंडळी होती. वर्षांतून दहाबारा दिवस वक्ते व श्रोते यांचें वाङ्मयसत्र चाले. त्यामध्ये उमेदवार वक्त्यांची राजकीय, सामाजीक, आणि धार्मीक वगैरे विषयांवर चांगली भाषणें होत. हीं भाषणें विद्वान् परीक्षकांपुढें आणि पुण्याच्या चिकित्सक श्रोतृसमाजापुढें होत, त्यामुळे त्यांची तयारीही चांगली होत असे. उमेदवार वक्त्यांचीं भाषणें झाल्यावर परीक्षक लोकांची योग्य, मार्गदर्शक आणि गुणदोष-विवेचक भाषणें होत. तींही अर्थात् चांगलीं असत. या नमुन्यावर मुंबई वगैरे अन्यत्रही अशा सभा चालत आणि कित्येक वर्षे वक्तृत्वोत्तेजन चांगलें चाललें होतें. असें वक्तृत्व चांगलें चाललें असतां त्यापासून भाषासंवर्धनास साह्य झालें पाहिजे आणि झालेंही आहे. विष्णुशास्त्री चिपळूणकर यांनीं दुसऱ्यांनीं केलेल्या गोष्टीची व विशेषतः वडील लोकांची टवाळी करावयाची या आपल्या नित्यस्वभावाप्रमाणें या

प्रयत्नाची बरीच थडा केली आहे. पण यापासून फायदा झाला हें त्यांना देखील कबूल करणें भाग पडलें आहे. अशा प्रकारच्या प्रयत्नांनीं तयार करून वक्ते बनावयाचे नाहींत, असें त्यांचें म्हणणें होतें. परंतु वक्तृत्वाच्या बक्षिसासाठीं पांचचार वर्षे प्रयत्न करून उत्तम वक्ते आणि घुढें चांगले मराठी लेखक झाल्याचीं त्या काळांतील निदान दहा तरी उदाहरणें सांगतां येतील.

चिपळूणकर यांनीं निबंधमालेंत वक्तृत्व या विषयावर चांगले मार्मीक निबंध लिहिले आहेत. नुकतेंच ठाकरे यांनीं वक्तृत्वकले- वर एक पुस्तक लिहिलें आहे. त्यांमध्ये या कलेचे अंगभूत गूण कोणते याचें बरेंच विवरण असून इंग्रजी सुवक्त्यांच्या भाषणांतले मासले दाखविले आहेत. वक्तृत्वकलेची समग्र चर्चा ज्यांत केली आहे असें पुस्तक व्हावयास पाहिजे आहे. सध्यां घाटत असलेली नवीन राजव्यवस्था सुरू झाल्यावर तिची माहिती जनतेला होण्यासाठीं व लोकांच्यातर्फें राजसभांतून आपला शिरकाव होण्याकरितां पुढान्यांना मराठींत वक्तृत्व करणें अगदीं जरूर पडेल. राज्यकारभारामध्ये वक्तृत्वाचा उपयोग सुरू झाला तरी तो इंग्रजीमध्ये होणार. परंतु स्थानिकस्वराज्याचा कारभार प्रथम-पासूनच लोकभाषांच्या द्वारे चालावा अशी रीत पाडण्याची फार जरूर आहे. ही गोष्ट देशभाषांच्या संवर्धनार्थच जरूरीची आहे असेंच केवळ नाहीं, तर राजकीय विषय एकंदर जनतेस नीट समजून द्यावयास पाहिजे असल्यास वक्त्यांना देशभाषांचाच आश्रय करावयास पाहिजे.



भाषादूषण आणि भाषासंवर्धन

भाषा म्हणजे मुखानें बोललेलें. बोललेले शब्द लिहिण्याची युक्ती निघून साधनें मिळालीं, तेव्हां मनुष्यें लिहून ठेवूं लागलीं. याप्रमाणें बोललेली भाषा म्हणजे वाणी आणि लिहिलेली म्हणजे लेखन असे दोन प्रकार झाले. वास्तवीक म्हटलें तर वाणी मुख्य आणि लेखन ही वाणीची प्रतिकृती. पण वाणी राखतां येत नाहीं आणि लेखन टिकवितां येतें. यामुळें सुव्यवस्थीत रितीनें लिहिण्याचा प्रघात उत्पन्न होऊन, लेखनाच्या भाषेचे ग्रंथरूपानें अनेक प्रकार उत्पन्न झाले. वाणी मूळची अगदीं साधी, जशी मुखांतून बाहेर पडते तशीच. पण लेखनामध्ये ती ठाकठिकीनें बनविली जाते; अर्थात् लेखनामध्ये कृत्रीमपणा उत्पन्न होतो. आपली वाणी जशी असते तसें लेखन नसतें, तें घुष्कळ निराळें असतें, हें सांगावयास नको. तथापि हा भिन्नपणा पूर्वी जितका असे, तितका आतां नसतो. सांप्रत छापखान्यामुळें ग्रंथप्रसार पुष्कळ, आणि शिक्षणप्रसारामुळें लोक लिहितात वाचतातही फार; यामुळें आतां लेखनानुरोधानेंच लोकांची भाषा असते, आणि लिखित भाषा ही मुख्य होऊन राहिली आहे. वाणी दोन प्रकारची असते, साध्या व्यवहारांतली, आणि व्याख्यानें देण्याची; व्याख्यानें देण्याची भाषा सर्वांशीं लेखनाच्या धोरणावर असते.

आपणास ठाऊक झालेंच आहे कीं, कोणतीही भाषा जुन्या काळापासून बदलत जाते, आणि उत्तरोत्तर तिची निराळी भाषाही बनते. हा फरकही अर्वाचीन काळचे छापखाने, ग्रंथ वगैरे जीं वाङ्मय-व्यवहाराचीं साधनें, त्यांच्या योगानें कमी होतो. जुन्या काळीं एकाद्या भाषेमध्ये अगदीं थोड्या काळांतही जो फरक पडलेला

आपणास दाखवितां येईल, तो सांप्रत फारसा दिसून येणार नाही. तसेंच मागे सांगण्यांत आलेच आहे की, हा फरक म्हणजे भाषेची परिणती होय. मनुष्यप्राण्याच्या एकंदर परिस्थितींत जसा काळांतराने फरक होतो, तसा त्याच्या भाषेमध्येही होतो.

प्रत्येक देशाची, प्रांताची, राष्ट्राची अथवा एकाच प्रकारच्या लोकांची भाषाही एकसारखी नसते. हे देश वगैरे लहान असले तरी भाषा भिन्न होतात. एकादे वेळीं निरनिराळीं राष्ट्रे, देश, लोक यांची भाषा एक असते. तरी भाषेमध्ये निरनिराळे फरक असतात. फार काय, कुटुंबाकुटुंबाची, माणसामाणसांचीही भाषा निराळी असते. प्रत्येक विद्वान ग्रंथकार, वक्ता, पोक्त मनुष्य अथवा अधिकारी पुरुष, यांच्या भाषेचीं तन्हा पुष्कळदां कांहीं विशेष प्रकारची, निराळीच ठरलेली असते, आणि त्यावरून आपण अमक्या प्रख्यात गृहस्थाची अमकी भाषासरणी, असें म्हणतो. परंतु भाषेच्या निरनिराळ्या प्रकारांमध्ये जुळण्याजोग्या गोष्टी पुष्कळ असल्या, म्हणजे त्या सर्वांचीं एकवाक्यता करून आपण त्यांची एकच विवक्षित भाषा समजतो. प्रांतोप्रांतीं, गांवोगांवीं जरी लोक थोडेफार निरनिराळे बोलत असले, तरी लेखनभाषा आपण सर्वांचीं एक करून घेतो, आणि अशा रितीनें एकाद्या ठरीव प्रदेशाची एक नियमीत भाषा ठरते. अशा ठरलेल्या भाषेचें धोरण एक असावें, आणि तिचा व्यवहार सर्वांनीं एकसारखा करावा, म्हणून त्या भाषेचे नियम बनतात, त्यांस आपण व्याकरण म्हणतो.

हें व्याकरण म्हणजे काय ? याचे नियम सर्वांनीं कां मानावे ? व्याकरणाप्रमाणें अमुक शुद्ध, अमुक अशुद्ध असें कां म्हणतात ? हे प्रश्न विचारणीय आहेत. भाषेंत अनेक प्रकार सर्वांच्या अथवा पुष्कळांच्या संवयीचे आणि पुष्कळांना गोड वाटणारे असे बनतात, तशाच रितीनें सर्वजण ती विवक्षित भाषा नियमीत रितीनें बोलू किंवा लिहू लागतात. मग ते नियम एकत्र जुळविले जातात. हें जें शास्त्र बनतें, त्याला आपण व्याकरण म्हणतो. त्याप्रमाणें भाषाव्यवहार करणें हें शुद्ध, आणि तद्विरुद्ध तें अशुद्ध, असें ठरतें; आणि त्या

घोरणानें भाषेचा व्यवहार करणारांना वागावें लागतें. एकादा सामान्य लेखक एकादी नवी तऱ्हा काढतो. तिला प्रथमारंभीं लोक नांवें ठेवितात. पण पुढें तोच प्रकार मान्य होऊन बसतो. अर्थात ही सर्व कृत्रीम व्यवस्था असते. तींत कालान्तरानें आणि स्थलान्तरानेंही फरक पडणें शक्य असतें; मात्र मार्गे सांगितलेल्या कारणांनीं सांप्रत हे फरक फार होत नाहींत. सांप्रत प्रत्येक भाषेच्या संबंधानें असा प्रकार झाला आहे कीं, लिखित भाषा शुद्ध आणि मुख्य. सुशिक्षित आणि वरिष्ठ प्रतीचे लोक तदनुरोधानें बोलतात व अशिक्षित आणि खालच्या प्रतीचे लोक शुद्धाशुद्धतेकडे तितकें पाहात नाहींत, साधारणतः जशी बोलण्याची रूढी असेल, तसें बोलतात. म्हणजे वास्तवीक बोलण्याची जी साहाजीक भाषा ती मुख्य असतां ती कनिष्ठ ठरली आहे आणि मुद्दाम व्यवस्था ठरवून कृत्रीम बनविलेली जी लिखित भाषा ती मुख्य ठरली आहे.

ज्याप्रमाणें लिखित किंवा ग्रंथोपयुक्त भाषा आणि वाणी किंवा व्यवहारभाषा अशीं प्रत्येक भाषेचीं दोन स्वरूपें असतात, त्याचप्रमाणें भाषेचीं निरनिराळीं जुनीं स्वरूपें असतात. एकाद्या भाषेचा काल फार लांब असल्या म्हणजे तिच्यामध्ये आरंभापासून फरक होत गेलेला असतो. बोलण्याची भाषा टिकत नाहीं, यामुळें हे वेळोवेळीं झालेले फरक टिकत नाहींत. परंतु मध्यंतरीं जर राष्ट्रांमध्ये महत्त्वाच्या राजकीय, सामाजीक, किंवा धार्मीक उलाढाली झाल्या, तर भाषेंत तत्संबंधाचें वाङ्मय उत्पन्न होऊन त्यामध्ये भाषेचीं जुनीं स्वरूपें टिकतात. परंतु चालू व्यवहारभाषा नेहमीं बदलणारी असल्यामुळें हीं जुनीं स्वरूपें मृत-भाषा बनतात. भिन्नभिन्न काळांतली संस्कृत, त्याचप्रमाणें पाली, मागधी, महाराष्ट्री आणि इतर प्राकृत भाषा, हीं हिंदुस्थानांतील चालू भाषांचीं—अर्थात मराठीचींही—मृतस्वरूपें आहेत. त्यांमध्ये ग्रंथरचना होऊन तीं टिकलीं आहेत, इतकेंच. त्याचप्रमाणें प्रांतांच्या निरनिराळ्या भागांत एकाच भाषेचीं निरनिराळीं स्वरूपें असतात, तीं पोटभाषा बनतात; व हे प्रांत मोठे असले व फरक मोठा झाला कीं, मूळ आर्यभाषांपासून झालेल्या जशा आपल्या भिन्न भिन्न देशभाषा आहेत, तशा देशभाषा

बनतात. पोटभाषा भिन्न जातींच्या आणि भिन्न धंद्यांच्या लोकांमध्येही उत्पन्न होतात. ग्रियरसनच्या पुस्तकांत मराठीच्या सुमारे शंभर पोट-भाषा दाखविलेल्या आहेत.

भाषेतले शुद्ध आणि अशुद्ध हे प्रकार वास्तवीक मानीत असतात. भाषेच्या रचनेच्या संबंधाच्या ज्या व्यवस्था, त्या बोलणारांच्या आवडी-प्रमाणें आणि इतर कित्येक कृत्रीम कारणांनीच प्रथमतः बनतात. मग सर्वांच्या संवयीचें तें शुद्ध आणि तद्विरुद्ध तें अशुद्ध असें म्हणण्याचा प्रघात पडतो, आणि तदनुरोधानें व्याकरण बनतें.

अमुक एक प्रघात कां पडला हें नेहमीच सांगतां येणार नाही. संस्कृतांत स्त्रीलिंगी प्रत्यय 'आ' आहे. पण मराठींत तोच पुल्लिंगी प्रत्यय आहे. पुल्लिंगी प्रत्यय 'आ'च कां, स्त्रीलिंगी 'ई' कां आणि नपुंसकलिंगी 'एँ' कां, अशा प्रश्नांचें समाधानकारक उत्तर देतां येणार नाही. 'तशी रीत पडली आहे म्हणून', एवढेंच सांगतां येईल.

आपण भाषेचा अभ्यास म्हणून म्हणतो, हा नित्य व्यवहारापुरती भाषा शिकावयाला करावा लागत नाही. ज्याची त्याची जन्मभाषा आणि कोणतीही परकी भाषादेखील नित्य व्यवहारापुरती मनुष्य अनुकरणानें शिकतो. पण भाषेत विद्वत्तेचा व्यवहार करण्यासाठी, म्हणजे ग्रंथलेखन करणें, उच्च विषयांवर व्याख्यानें देणें, आणि या गोष्टी चांगल्या प्रकारें समजणें, याकरितां कोणत्याही भाषेचा अभ्यास करावा लागतो. तसाच हा अभ्यास स्वभाषेचाही करावा लागतो.

ज्ञानप्रसारासाठी भाषेचा फार मोठा उपयोग आहे हें उघडच आहे, आणि भाषेला मुद्रणकलेचें साह्य झाल्यानें भाषेचा व्यवहार आणि तद्वारे ज्ञानप्रसार करणें, या गोष्टी फार वाढल्या आहेत. यासाठी सध्याच्या काळी कोणतीही भाषा सुव्यवस्थीत असावी, म्हणून नाना प्रकारचे प्रयत्न चालू असतात. विद्वान् लोक यासाठी मोठी काळजी घेतात. प्रथमतः सुव्यवस्थितपणाचे नियम बनावितात; त्याप्रमाणें आपण चालतात आणि इतरांना चालावयास लावितात; आणि त्यांच्या मते भाषा दूषित होत असल्यास लोकांना वेळोवेळी सूचना देतात, आणि भाषा व्यवस्थीत राहून तिचें नीट संवर्धन होईल असें करीत असतात.

ही भाषेची व्यवस्था एक व्याकरणशास्त्राच्या मदतीने होते; शिवाय चांगले लेखक स्वतां उत्तम भाषा व्यवहार करून अन्यांना किता घालून देतात, त्यायोगाने होते. तेव्हां भाषेचा अभ्यास व्याकरणद्वारे व चांगल्या ग्रंथांच्या अभ्यासाच्या द्वारे करावयाचा असतो.

भाषेचे दूषण म्हणजे भाषा वाईट होणे. हे कसे होत असते, आणि त्याचे खरे प्रकार कोणते आहेत, तसेच उगाच दूषण म्हणून कोणत्या गोष्टींना नावे ठेवितात, व भाषा निर्भळ कशी ठेवावी, याविषयी आणि भाषा संवर्धन अथवा भाषेची सुधारणा म्हणजे काय आणि ती कशी होते अथवा कशी करावी, यासंबंधाने येथे थोडक्यांत चर्चा करूं.

कित्येक असे प्रतिपादन करीत असतात कीं, सांप्रत मराठी भाषा अधोगतीस जात आहे. भाषा दूषित होणे आणि तिची अधोगती होणे या गोष्टी निरनिराळ्या आहेत. विष्णुशास्त्री चिपळूणकर यांनी आपल्या निबंधमालेत 'भाषादूषण' या विषयावर एक निबंध लिहून त्यांत भाषा वाईट कशी होते, ती गोष्ट टाळण्याचे उपाय कोणते, मराठी भाषा कशी दूषित होत आहे, आणि हे दूषण कसे नाहीसे करावे, याविषयी चर्चा केली आहे. चिपळूणकर यांनी वास्तवीक भाषा अधोगतीला चालली आहे, असे कांहीं म्हटले नाही. परंतु या निबंधाच्या आरंभी त्यांनी जे संस्कृत अवतरण घातले आहे त्याचा 'दिवसेंदिवस भाषा अधोगतीला चालली आहे' असा अर्थ होतो. त्यामुळे कित्येकांनी उगाच पिसाचा कावळा केला आहे. भाषा ही कोणत्याही लोकांच्या मनोभावांचे प्रगटीकरण किंवा त्यांचा प्रसार होय. हे लोक जर अधोगतीला जात असतील तर त्यांचे विचार आणि ते प्रगट करणारी त्यांची भाषा ही अधोगतीला जात असेल. आमची उत्तम स्थिती नसली तरी आम्ही कांहीं अधोगतीला चाललो नाही. आमचे पाऊल थोडे थोडे कां होईना पण या जगाच्या रंगणावर बुढेंच चालले आहे. अर्थात् आमच्या भाषेचीही प्रगतीच होत आहे.

ज्ञानदेवाने प्रथमतः मराठी भाषेच्या संवर्धनाचा आणि मराठी वाङ्मयाचा पाया घातला. तेव्हांपासून इंग्रजी राज्यस्थापनेपर्यंत झालेले

गद्यपद्यलेखक यांच्या प्रयत्नांनी भाषा ऊर्जित दशेस येत गेली. इंग्रजी अंमल सुरू झाल्यावर इंग्रजी भाषेच्या अनुकरणाने भाषा दूषित होत चालली आहे, असे विष्णुशास्त्री चिपळूणकर यांचे म्हणणे दिसते, ते योग्य वाटत नाही. त्यांच्या वेळीं देखील तिची दुःस्थिती नव्हती. ती वेळ म्हणजे भाषेच्या संबंधाने लोकहितवादी आणि कृष्णशास्त्री चिपळूणकर यांचा काळ होय. या काळची मराठी भाषा चांगल्या प्रकारची होती आणि तिला पाश्चात्य भाषांच्या गद्यरचनेचे वळण लागत चालले होते.

त्या वेळचीं कित्येक वर्तमानपत्रे आणि मासिकपुस्तके भाषासंवर्धनाचे काम चांगल्या प्रकारे करीत होती. खुद्द थोरल्या चिपळूणकरांचे ग्रंथ असे आहेत की, ते मराठी भाषेचे उत्तम स्वरूप म्हणून निरंतर गणले जातील. या वेळीं विष्णुशास्त्री यांनी निबंधमाला सुरू करून भाषेला नवीन प्रकारचे निराळेच वळण लाविले, आणि त्यांच्या अनुकरणाने आणखीही लेखक उत्पन्न होऊन येथून पुढे भाषेची उन्नती झपाट्याने होत गेली. परंतु या उन्नतीची किंमत वाढविण्यासाठी त्यांच्या अगोदर जे भाषासंवर्धनाचे कार्य झाले होते त्यावर पांघरूण घालण्याचे अथवा त्याला दूषण देण्याचे मुळीच कारण नाही. कित्येक असे म्हणतात की, विष्णुशास्त्र्यांपासून काय तो खऱ्या मराठीला आरंभ झाला. पण हे म्हणणेही खोटे आहे. निबंधमाला निघाली आणि भाषेला नवीन वळण लागले हे चांगले झाले. पण मालेची उत्पत्ती झाली नसती तर भाषा रसातळास गेली असती असे मुळीच नाही. कित्येकांच्या मते तर विष्णुशास्त्री यांच्या प्रयत्नानंतरही अजूनपर्यंत भाषा अधोगतीसच चालली आहे ! एकंदरीत हे म्हणणे अगदी गैरसमजाचे आहे. अनेक कारणांनी भाषेचा विकास जितक्या त्वरेने किंवा ज्या प्रकारे आपणांस व्हावासा वाटतो तसा होत नसेल, आणि प्रसंगी वाईट वाङ्मयही उत्पन्न होत असेल. परंतु त्यामुळे फार तर भाषा दूषित होत आहे, एवढेच म्हणता येईल.

चिपळूणकर यांनी दूषणाचा मुख्य प्रकार असा सांगितला आहे की, 'भाषेची मूळची रचना सुटून ती अगदी परकी अशी जी इंग्रजी

भाषा, तिच्या धर्तीवर जाणें'. आतां हे दोन्ही प्रकार जर खरोखरी होत असतील तर भाषा दूषित होत आहे असें म्हणावें लागेल. परंतु वास्तवीक तसें होत नाही. येथें हें लक्षांत ठेवावयाचें कीं, आपणास एकंदर भाषेचा विचार करावयाचा. एखाददुसऱ्या वाईट ग्रंथावरून सान्या भाषेचें प्रमाण बांधावयाचें नाही. आतां चिपळूणकर मूळची रचना सुटली असें म्हणतात, ती रचना कोणती? मराठीची मूळची रचना म्हणून नव्हती. ठरीव पद्यरचना जी जुनी आहे, तींत म्हणण्यासारखा फरक अर्वाचीन कवींनींही केलेला दिसत नाही. काव्यरचनेच्या प्रगतीबरोबर पद्यवाङ्मयाची प्रगती होत आहे, आणि साहजीकच ती इष्ट आहे. तसेंच इंग्रजीच्या अनुकरणानें होणारी पद्यरचना सुद्धां कोणत्याही प्रकारें अयोग्य आहे असें म्हणतां येणार नाही. हिचें साधारण स्वरूप मागें वर्णिलेंच आहे. इंग्रजीचा फैलाव होईपर्यंत आमचें गद्य होतें तें केवळ एकांगी, परंतु त्या काळच्या विषयाच्या मानानें बऱ्यापैकीं होतें. त्याचीच वाढ होत गेली असती, तर कदाचित् भाषेच्या प्रगतीला निराळें स्वरूप आलें असतें. परंतु मागें सांगितल्याप्रमाणें हें वाङ्मय प्रसिद्धीस न येतां दबून राहिल्यामुळें इंग्रजीच्या साहाय्यानें नवीन प्रकारचें वाङ्मय सुरू झालें, याला इंग्रजी वळण आहे. पण मागलें वळण अगदींच सुटलें असें नाही; तसेंच जें झालें तें स्वाभाविकच झालें. इंग्रजी अंमलाबरोबर नवीन पाश्चात्य विद्या इकडे आल्यावर भाषेचा फैलाव होण्याची जरूरी पडली आणि ती सुधारत चालली. त्या वेळीं अनुकरण करण्यासारखें आणि वाढत्या संवर्धनाला उपयोग पडण्यासारखें गद्यवाङ्मय नव्हतें. तेव्हां अर्थात् ही नवीन सुधारणेची धर्ती इंग्रजी भाषेच्या नमुन्यावर जावयाची. मात्र जी पद्धत घ्यावयाची ती मराठीला साजेशी करून घेतली पाहिजे, आणि तिची लोकांना जस-जशी माहिती होत जाईल तसतशी हळू हळू घेतली पाहिजे. चिपळूणकर यांनीं तरी नवीन भाषासरणी इंग्रजीवरूनच घेतली. त्यांची मराठी भाषा म्हणजे प्रख्यात इंग्रजी निबंधकार आडिसन्, जान्सन् आणि मेकाले यांच्या भाषासरणीचें आणि विचारांचें अनुकरणच आहे. कित्येक निबंधांत तर इंग्रजीमधलीं कलमेंच्याकलमें मराठी स्वरूप देऊन

घेतलेली आहेत, असें दिसून येतें. वास्तवीक पाहिलें तर चिपळूणकर यांनीं इंग्रजीचें जितकें अनुकरण केलें आहे, तितकें त्यांचे पूर्वी दुसऱ्या कोणत्याही मान्य ग्रंथकारांनीं केलेलें नाहीं. चिपळूणकर हे कुशल लेखक असल्यामुळे त्यांना तें अनुकरण उत्तम साधलें, व त्याचा त्यांनीं इतरांस चांगला कित्ता घालून दिला आहे. मराठी वाङ्मय-संवर्धनाचा हा स्वाभावीकच विकास आहे. तें इंग्रजी भाषेच्या साहाय्यानेच वाढावयाचें. चिपळूणकरांनीं कित्येक दूषणीय म्हणून अनुकरणाचे प्रकार सांगून त्यांचा निषेध केला आहे. परंतु ते बहुतेक प्रकार आतां-पर्यंत चालूच आहेत. ते चिपळूणकरांच्या तीव्र निषेधानेंही बंद झाले नाहींत. तेव्हां ते केवळ त्याज्य आहेत असें तरी कसें म्हणतां येईल ?

चिपळूणकर यांचें भाषादूषणाचें दुसरें चिन्ह म्हणजे भाषेंत परकी भाषेंतील शब्द अनिवार घेणें हें होय. नवे शब्द हवे लागल्यास ते परकी भाषेतून घेण्यास चिपळूणकर विरुद्ध नाहींत. पण ते उठल्या-बसल्या घेऊं नयेत आणि विकृत करून घेऊं नयेत असें ते म्हणतात. प्रथमतः परकी शब्द अनिवार घेणें म्हणजे काय आणि विकृत करणें म्हणजे काय याचा विचार केला पाहिजे. शब्द हवा लागला कीं परकी भाषेतून घेतला हें उपयोगी नाहीं, हें खरें. तथापि आपल्या भाषेंत शब्दांचा भरणा फार कमी आहे, आणि आपण पाश्चात्य विद्या, कला, शास्त्रें यांवर ग्रंथ लिहीत आहोंत; यासाठीं आपणाला नवीन शब्द लागणारच. तर ते कोणत्या व्यवस्थेनें घ्यावें, हें मुख्यतः पाहावयाचें. चिपळूणकरांच्या वेळीं मराठींत इंग्रजी शब्द कोणी अनिवार घेत होता असें मुळींच नाहीं!! संस्कृत शब्द घेण्याचा प्रघात पडत होता, पण तोही दूषण देण्यासारखा नव्हता. संस्कृत भाषेंत नवीन शब्द बनविण्याची साधनें उत्तम आहेत. तेव्हां नवीन शब्दांची गरज लागली असतां ते प्रथमतः संस्कृताच्या साहाय्यानें तयार करावे. इंग्रजी किंवा कोणत्याही परकी भाषेंतला शब्द असेल, त्या अर्थाच्या मूळच्या शब्दाच्या स्वरूपावरच उपसर्ग, धातू, प्रत्यय, समासरचना यांच्या साहाय्यानें नवीन शब्द बनवावा. असा शब्द बनवितांना मूळ शब्दाचा अर्थ नवीन शब्दांत चांगलासा आला नाहीं असें वाटून पुष्कळां

मनाचें समाधान होणार नाही. परंतु तो शब्द भाषेत रुळला असता आपल्यास हवा असेल तो अर्थ उत्पन्न होतो. कोणत्याही भाषेत पाहिलें तरी शब्दांचे अगदीं बरोबर अर्थ थोडेच असतात. शब्द प्रथमतः यौगिक अर्थानें भाषेत उत्पन्न होतात, आणि त्यांना योगरूढ अर्थ मागाहून प्राप्त होतात. एखाद्या शब्दाचा निरनिराळ्या प्रसंगीं उपयोग होऊन त्याचे निरनिराळे अर्थ होतात. तसेंच विषयान्तरानें आणि कालान्तरानें शब्दांचे अर्थ सहज फिरत जातात. हें कोणत्याही भाषेत टाळतां येणार नाही. तात्वीक किंवा शास्त्रीय विषय यांतले मूळ शब्द आरंभीं जे हेतू किंवा विचार यांकडे लक्ष ठेऊन बनविलेले असतात, ते हेतू आणि विचार कायम ठेऊन त्या शब्दांना त्याच तऱ्हेचे संस्कृत शब्द योजितां येतील, अथवा नवीन बनवितां येतील. परंतु केव्हां मूळ परकी शब्दाच्या अर्थावरून मराठींत संस्कृत किंवा शुद्ध मराठी शब्द बनवितां येणार नाही. अथवा मूळचा परकी शब्दच जास्त प्रशस्त आहे असे दिसून येईल. उदाहरणार्थ, वस्तूंचीं नांवें त्या नांवांच्या अर्थाकडे लक्ष ठेवून नवीन बनविणें अशक्यही आहे आणि पुष्कळदां हास्यकारकही होईल. तसेंच अशा प्रकारचे शब्द बनवीत बसण्याचे श्रम करण्यांतही विशेष फायदा नसतो. स्टेशन, पोष्ट, तिकीट, खर, पेन्सिल, पेन, स्पंज, टेबल, नोट (पैशांच्या किमतीची), युनिव्हर्सिटी, कालेज, पेपर (परीक्षेचा), मार्क, नंबर (वर्गांतला), ट्रेन, गटार, नाटपेड, सायकल, मोटार, वगैरे शेंकडों साध्या आणि नित्यवाहिवाटींतल्या वस्तूंच्या नांवांना मराठी शब्द योजीत बसण्यांत काय अर्थ आहे? हेच शब्द मराठी-मध्ये घेतले म्हणून कांहीं एक हरकत नाही. सांप्रत व्यापाराचें दळणवळण वाढल्यामुळे अगदीं माहीत नव्हते अशा प्रकारचे एका देशांतले पदार्थ दुसऱ्या देशांत गेले आहेत. त्यांना त्या त्या देशांत नवीन नांवें ठेवण्यांतही कांहीं फायदा नसतो. मूळचीं नांवें निरनिराळ्या देशांतील भाषांत थोड्या उच्चारभेदानें योजिलीं जातात. तंबाखू, बटाटा, कोबी, सालाड, टोमाटो, हे अशा प्रकारचे शब्द आहेत. केव्हां गमतीदार आणि हुबेहुब असा शब्द बनविण्यांत येतो. उदाहरणार्थ, Groundnut चें भुयमूग. इंग्रजी भाषेत पृथ्वींतल्या सर्व भाषांतून लागलील तसे

शब्द घेतले आहेत. ह्यामुळे ती भाषा विकृत तर झाली नाहीच, पण आजकाल ती जगामध्ये उत्कृष्ट भाषा म्हणून नांवाजली जात आहे. तसेच इंग्रजीत नवीन शास्त्रीय शब्द बनविले आहेत ते ल्याटीन व ग्रीक भाषांच्या साह्याने बनविले आहेत. वास्तवीक या भाषा इंग्रजीला परकीच आहेत. संस्कृत आणि कोणतीही आपली देशीभाषा यांचा जसा परस्पर निकटसंबंध व आपलेपणा आहे, तसा ल्याटीन व ग्रीक यांचा व इंग्रजीचा नाही. तेव्हा केवळ वस्तूंचीं नांवे नवीन ठेवावीं लागलीं अथवा नवीन शब्द बोजड होऊं लागला, तर परकी शब्द घेण्यास कांहीं चिंता नाही, असें घोरण त्यांनीं ठेविले आहे; व आपणही तेच घोरण स्वीकारलें पाहिजे.

आतां परकी शब्द घेतला तर तो उच्चारांत किंवा लिहिण्यांत कितपत विकृत करावा, हाही एक महत्वाचा प्रश्न आहे. कोणत्याही भाषेचा स्वभाव म्हणून असतो आणि त्याच्या अनुरोधाने भाषेतील उच्चाराची आणि लिहिण्याची तऱ्हा असते. त्यामानाने शब्द विकृत व्हावयाचाच. त्या संबंधाने कडक नियम घालीत बसण्यांत अर्थ नाही. संस्कृत भाषेत तर परकी भाषेतील पुष्कळ शब्द घेतलेले आहेत, हे मागे दाखविण्यांत आलेच आहे. परकी भाषेतला शब्द बेमालूम आपलासा करून घेण्याची हातोटी संस्कृतास चांगली साधली होती. कित्येक शब्द मूळचे देशी भाषेतील असून ते संस्कृत भाषेच्या स्वभावानुरूप विकृत करून घेतले आहेत; आणि पुढे तेच मूळचे संस्कृत शब्द आणि ज्यांवरून ते झाले, ते त्या त्या संस्कृत शब्दावरून झालेले देशी शब्द अशी उलट समजूतही रूढ झालेली आहे ! तसेच संस्कृत शब्द विकृत करून प्राकृतांत आणि देशी भाषांत घेतले आहेत. प्रथमारंभी ते हवे त्यानें हवे तसेच घेतले आहेत, असें म्हटलें तरी चालेल. पुढे कोणी शहाण्यानें त्यांचें नियमबद्ध वर्गीकरण केलें, हें ठीकच झालें. आरबी आणि फारशी भाषेतून मराठींत जे शब्द घेतले आहेत ते तर इतके विकृत झालेले आहेत कीं, त्यांच्या मूळ रूपांचा आतां मागमूसही राहिला नाही; अशा रितीनें शब्द विकृत होतात ते मुद्दाम कोणी विकृत करितो असें नाही, त्या त्या भाषेच्या उच्चारपद्धती-

प्रमाणें ते विकृत होतात. तसेंच विकृत झालेलें रूप पुन्हां बदलीत बसण्यांत अर्थ नसतो. उदाहरणार्थ 'पोष्ट-हपीस' याचा उच्चार आतां 'पोस्ट-ऑफिस' असा मराठींत बदलण्याची खटपट साध्य व्हावयाची नाही. 'अबदागीर' याचा मूळ शब्द 'आफ् ताफ् गीर'; हा आतां उपयोगांत कसा येणार ? आतां इतकें खरें कीं, मागें परकी शब्द ज्यांनीं घेतले त्यांच्यापेक्षां आपण अधिक सुशिक्षित, समजूतदार व शास्त्रीय पद्धतीचे जाणते आहोंत. तेव्हां आपण नवीन शब्द घेतला असतां त्याचें मराठी रूपांतर करतांना जास्त व्यवस्था ठेवूं, व मूळचा शब्द फारसा विकृत होऊं देणार नाही. पण त्याला कांहींतरी मराठी स्वरूप म्हणून आलेंच पाहिजे, व या प्रघाताचा कितीही निषेध केला तरी तें येणारच. /

नवीन शब्द बनविणें अथवा परकी शब्द घेणें यासंबंधानें एक धोरण मात्र ठेवलें पाहिजे. तें असें कीं, पाहिजे त्यानें हवा तसा शब्द तयार करावा अथवा घ्यावा अशी बेबंदपादशाही असूं नये. संस्कृतावरून झालेल्या देशी भाषांचें स्वरूप जर एकसारखेंच आहे, तर सर्व देशी भाषांनीं असे शब्द एकमतानें ठरवून घेणें हें चांगलें. असे शब्द आपल्या सर्व देशी भाषांत कोणते कसे बनवावे अथवा घ्यावे याचा एक कोश झाला आहे, तसे प्रयत्न व्हावे. ग्रंथकारानें नवीन घ्यावयाचा शब्द प्रसिद्धपणें कळवावा आणि योग्य तितकी चर्चा झाल्यावर जनतेची पसंती पाहून त्याचा उपयोग करावा. तसेंच त्याचा एकदां उपयोग होऊं लागला आणि तो ग्रंथांतून आला म्हणजे मग तो सर्वांनीं निमूटपणें घ्यावा. अशा कामांत मतभेदाची चर्चा होऊं लागल्यास ती कधीं संपणार नाही, आणि एकवाक्यता होणार नाही. तेव्हां परकी शब्द घेणें अथवा ते घेतल्यावर आपल्या भाषेच्या धोरणानें अथवा स्वभावाप्रमाणें थोडेबहुत विकृत करणें एवढ्याच गोष्टींत केवळ भाषादूषण होत नाही; परकी शब्दांचा अनिवार संकर म्हणजे काय, याचें प्रमाण तर कधींच ठरवितां येणार नाही.

आतां परकी शब्द वेडेवांकडे झाले असल्यास केव्हांही ते नीट करून घेऊं नयेत कीं काय ? असा एक प्रश्न आहे. अशा ठिकाणीं

विशेषसा वेडेवांकडेपणा नसल्यास एक प्रकारें रूढीचें अवलंबन करावें हें प्रशस्त होय. लोकांनीं एकाद्या शब्दाच्या संबंधानें रूढी पाडली, तर ती बदलणें अशक्य असतें. सध्या संस्कृत भाषा शिकण्याचा प्रचार झाल्यापासून अमूक शब्द असा नव्हे, असा पाहिजे, असें अल्पवयी विद्यार्थ्यांनाही कळतें. अशा ठिकाणीं सुधारणेचा सक्त प्रयत्न करून पाहावा, पण रूढी नच बदलेल तर वितंडवाद करीत बसूं नये. खरें पाहिलें तर मध्यान्हरात्र, अहोदिवस, परस्वाधीन, असे अर्थासंगतीचे प्रयोग बदलले पाहिजेत. तसेंच अंधःकार, हाहाःकार दीपोत्साह, अशीं अशुद्ध रूपें टाळावीं. सह्याद्रीपर्वत, गाईचें गोमूत्र हिरवा पितांबर, पायाची करंगळी, असे उपयोगही करूं नयेत. परंतु कित्येक प्रचार आतां अत्यंत रूढ झाले, ते बदलणें दुरापास्त आहे व तसें करण्यामध्ये काळाचा व प्रयत्नांचा अपव्यय आहे. मोरोपंतानें मराठींत अगदीं शुद्ध संस्कृत रूपें, संस्कृतसारखे प्रयोग, संस्कृत लिंगशुद्धी वगैरे प्रकार पुष्कळ केले आहेत. भाषेला चांगलें वळण लागल्यास तसें करणें योग्यही आहे. परंतु त्याबरोबर मराठी भाषेला स्वातंत्र्य म्हणून आहेच, हें लक्षांत ठेविलें पाहिजे. त्या स्वातंत्र्याचा अपहार होऊन उपयोगी नाही. आपण संस्कृतांतल्या गोष्टी घेतल्या म्हणून आपल्या सोईप्रमाणें त्यांत बदल करण्यास आपण मुक्त्यार आहों. तो जन्म, ती वस्तू. तें स्वप्न, तो वीणा, असें म्हणणें संस्कृतज्ञांच्या कानांस कडू लागेल. पण अशीं लिंगे बदलण्याची पद्धत फार प्राचीन आहे. ती प्राकृत भाषांनीं पाडली. मग मराठीनें ती बदलून मूळ संस्कृतावर जावें असा जुलूम काय म्हणून ? शिवाय संस्कृतांतही एकाच शब्दांचीं भिन्न लिंगे मानण्याची पद्धत नाही कोठें ? भिन्न लोकमतांमुळें याला आरंभ संस्कृतांतच झालेला आहे. तसेंच 'मी जेवल्यानंतर निजतो' 'त्याला अवदसा आठवली', 'ती बाई विद्वान आहे,' असलीं वाक्ये कोणाला खपत नसतील. पण इतक्या दिवसांची रीत पडली, त्याला इलाज नाही. तथापि 'रमाबाई विद्वान आहेत,' 'त्याला सुंदर बायको मिळाली,' या धर्तीवर 'त्याला चांगला बायको मिळाली,' असें कोणी म्हणेल तर खपणार नाही. अशी शुद्धता कोणी करूं लागल्यास, संस्कृत

शब्द, व प्रयोग यांच्याच संबंधाने नाही, तर इंग्रजी, पारशी, अरबी, कानडी, हिंदी, गुजराथी, वगैरे निरनिराळ्या भाषांतून घेतलेल्या शब्दांची आणि प्रकारांची मानगड पडून एकच गोंधळ माजेल ! सारांश, हा ग्रंथकारांच्या आणि बोलणारांच्या तारतम्याचा भाग आहे. भाषेत अशुद्ध अथवा विकृत शब्दप्रयोग अथवा वाक्यप्रयोग न येण्याचा व क्वचित आलेले काढून टाकण्याचा प्रयत्न करावा. परंतु ही गोष्ट अतोनात किंवा सक्तीने केली तर भाषेची सुधारणा होणे एकीकडे राहून विघाड मात्र होईल. मराठीला संस्कृताचा अशा रितीचा सासुरवास असल्यामुळे मराठीचे कसे नुकसान झाले आहे, याचे विवेचन पुढे येणार आहेच. यासंबंधाने येवढेच सांगितले पाहिजे की, शब्दशुद्धी, वर्णशुद्धी, वाक्यशुद्धी, यांकडे ग्रंथकारांनी लक्ष द्यावे. व्याकरणकारांनी वेळोवेळी सूचना कराव्या, परंतु भाषेचे स्वातंत्र्य हिरावण्याचा प्रयत्न करू नये. अनेक प्रसंगी शुद्धतेपेक्षा सोयीकडे विशेष लक्ष द्यावे लागेल. खरे पाहिले तर शुद्धता म्हणजे तरी बोलणारांस वाटणारा सोयिस्करपणाच नव्हे काय ? मात्र तो मान्य झाला असतो, इतकेच.

हा परकी शब्द घेण्याच्या संबंधाचा प्रकार झाला. याचप्रमाणे चिपळूणकर यांनी इंग्रजी धर्तीवर मराठी वाक्ये करण्याच्या पद्धतीसही नावे ठेविली आहेत. 'आतां मी अमक्या विषयाकडे वळतो', 'माझे विचार श्रोत्यांपुढे मांडतो', अशा कित्येक पद्धतींची उदाहरणे देऊन असे म्हणणे बरोबर नाही असे मत त्यांनी प्रदर्शित केले आहे. त्यांचे मुख्य म्हणणे असे आहे की, ज्याला इंग्रजीत 'इंडियम' म्हणतात, अशा प्रकारचा वाक्यप्रयोग मराठीत रुढ झालेला असतांना परकी भाषेच्या नमुन्यावर आणखी वाक्ये बनवू नयेत. हे म्हणणे सामान्यतः योग्य आहे. परंतु आपले मूळचे वाक्य-विशेष कायम राहून दुसऱ्या भाषेतून आणखी प्रकार आपण घेतले, तरी त्यांत काय बिघडले ? यासंबंधाने अमूक करावे आणि अमूक न करावे हे नियम घालून देणारे कितीही सांगत असले तरी रुढी पडली असता ती सहसा जात नाही. अशा गोष्टींच्या संबंधाने चांगल्या लेखकांनी, ग्रंथकारांनी इतरांना

वळण लाविलें पाहिजे. चिपळूणकर यांनीं निबंधमालेंत वाङ्मयसंबंधीं जे निबंध लिहिले आहेत ते यासंबंधानें तां त्वि क दृष्ट्या फार उपयोगाचे आहेत.

मराठी भाषा दूषित होण्याला, तिची गैरसोय व्हावयास व तिच्या संवर्धनास अडथळा होण्यास तिला संस्कृत भाषेचा सासुरवास फार कारणीभूत झाला आहे, आणि हल्लींही होत आहे. या गोष्टीचा दोष संस्कृत भाषेकडे नसून संस्कृताच्या फाजील अभिमान्यांकडे आहे. संस्कृतसारख्या उत्तम भाषेचें मराठीस साह्य असणें हें फार चांगलें आहे; पण त्या साह्यास जुलमाचें आणि सासुरवासाचें स्वरूप येणें चांगलें नाहीं. ग्रंथरचना करणें ती संस्कृतांतच केली पाहिजे असें अगदीं प्राचीन मत होतें. पुढें लौकीक म्हणजे प्राकृत भाषांत ग्रंथरचना होऊं लागली. तीमध्ये संस्कृत शब्द बिलकूल आणूं नये असा एके काळीं ग्रंथकारांचा बाणा होता, यामुळें प्राकृतांना पुष्कळसा कृत्रीमपणाही आला हें मागें सांगितलेंच आहे. बौद्ध आणि जैन ह्या धर्मांचा प्रसार होत असतां लौकिकभाषेचें पुष्कळच संवर्धन झालें. परंतु त्यानंतर ग्रंथरचना संस्कृतांतच झाली पाहिजे, हा आग्रह पुन्हा चालू झाला, यामुळें लौकिकभाषांना तुच्छ मानण्याचाच प्रघात होता. अगदीं अलीकडील काळांत ज्ञानदेवापासून तों मोरोपंतापर्यंत झालेल्या कवींनीं लौकिकभाषेला पुढें आणण्याचा सक्त प्रयत्न केला. परंतु अभियुक्त ग्रंथरचनेला योग्य भाषा संस्कृतच, हें मत कायम होतें. यामुळें अर्थात् मराठीला चांगलें वळण म्हणजे संस्कृताचें वळण, अशी समजूत कायमची होऊन बसली आहे. ज्ञानदेवाची भाषा अगदीं साधी मराठी आहे. पण त्यानंतर लगेच एकनाथांनीं भाषेला संस्कृताचें वळण लाविलें. तुकारामाची भाषा अगदीं साधी घरगुती मराठीच आहे. पण मोरोपंताची संस्कृतअलंकारभूषणांनीं मंडित अशी मराठी आहे. व आपल्या मराठी कवितेवर टीपा लिहितांनाही कांहीं ठिकाणीं संस्कृत भाषेचा अवलंब त्यानें केला आहे. अलीकडील काळांत लोकहितवादींनीं गद्यांत आणि कुंट्यांनीं पद्यामध्ये साधी मराठी लिहिण्याचा प्रयत्न केला, पण ही गोष्ट, विशेषकरून कुंट्यांची केवळ मराठी पद्यरचना, स्वभाषेचा

खराखुरा अभिमान बाळगणाऱ्या चिपळूणकरांनाही मानवली नाही. त्यांनी या दोन्ही उत्तम ग्रंथकारांचा पूर्ण पाणउतारा केला आहे. इंग्रजी अंमल सुरू झाल्यावर मराठीला सुस्वरूप देण्याचे प्रयत्न चालू झाले; परंतु आरंभीच मराठीला व्याकरण, कोश आणि इतर साहित्य-सामग्री जोडून देणारे संस्कृत शास्त्री होते. त्यांना संस्कृत चांगलें येत होतें आणि ते मराठी भाषा चांगली जाणत, तरी त्यांना अर्वाचीन भाषाशास्त्राची माहिती नव्हती. यामुळे त्यांनी मराठीचा स्वभाव, वगैरे गोष्टींचा विचार न करितां संस्कृत भाषेच्या अनेक गोष्टी मराठीवर लादल्या. मोलस्वर्थ, क्यांडी, वगैरे इंग्रज विद्वानांकडे मराठीचें आद्य वळण बनविण्याचें श्रेय आहे. परंतु त्यांना स्वाभावीकच शास्त्री मंडळीची व्यवस्था योग्य वाटली. या वेळचे मराठीचे प्रख्यात ग्रंथकार कृष्णशास्त्री चिपळूणकर यांना हा मराठीवर लादलेला संस्कृताचा सासुरवास मान्य नव्हता. त्यांची मराठी भाषा साधी मराठीच आहे. तीत संस्कृत शब्द आहेत, पण ते मराठीच्या घटनेस शोभतील असे वेंचक आहेत. केवळ संस्कृत भाषेच्या पद्धतीचे प्रकार मराठीला लावून देणें हें तर त्यांना मुळींच मान्य नव्हतें. त्यांनी मराठीला स्वातंत्र्य मिळवून देण्याचा पुष्कळ प्रयत्न केला, परंतु त्यांना यश आलें नाहीं. विष्णुशास्त्री चिपळूणकर ह्यांनी यासाठीं विशेष प्रयत्न जरी केला नाहीं, तरी भाषेला स्वातंत्र्य असावें असेंच त्यांचें मत होतें, आणि मोरोपंतादिकांनीं संस्कृताचें वळण मराठीस लावण्याचे जे प्रयत्न केले, त्यांचा त्यांनीं निषेध केला आहे. मराठी भाषेच्या म्हणून ज्या अगदीं स्वाभावीक गोष्टी आहेत त्या मोडूं नयेत, असें आपलें स्पष्ट मत त्यांनीं आपल्या वाङ्मयविषयक निबंधांत ठिकठिकाणीं प्रदर्शित केलें आहे.

संस्कृत भाषेंत सर्व व्यवस्था बहुधा प्रत्ययघटीत असते, आणि मानाप्रकारचीं रूपे बनवावयाचीं असतात. ही व्यवस्था कमी होत जाऊन प्राकृताला जेव्हां अपभ्रंशाचें स्वरूप आलें होतें, त्या वेळीं भाषेची प्रत्ययजुळणी सुटून तिचें स्वरूप शब्दजुळणीचें झालें होतें. तोच प्रकार मराठीमध्येही अगदीं आरंभी आला होता. प्रथमा आणि द्वितीया

एकच; पुढील विभक्ती सामान्यरूप नामक एकाच रूपाने दाखवा-
वयाच्या, त्यांचे निरनिराळे संबंध व्यक्त करण्यासाठी स्वतंत्र शब्द
सामान्यरूपापुढे जोडावयाचे, अशी सोपी पद्धत सुरू झाली होती. असा
प्रकार हिंदी आणि बंगाली या भाषांत बहुतेक पूर्णपणे आला आहे.
यासंबंधाची गुजराथी भाषेतील व्यवस्थाही फार सोपी आहे. त्याप्रमाणे
विशेषणांचा लिंगनिर्देश दाखविण्याची भानगडही कमी होत चाललेली
होती. वाक्यरचनाही सोपी झाली होती, परंतु अमक्या गोष्टी संस्कृतांत
आहेत एवढ्याच कारणाने त्या मराठीत मानल्या गेल्या. पुढील
संस्कृतांत कृदन्तांनी क्रिया प्रदर्शित करण्याची पद्धत उत्पन्न झाली,
तीच चालू देशभाषांनी घेतली. पण तिच्याबरोबर क्रियापदांना संस्कृत
आणि इंग्रजी या भाषांत नसलेली लिंगांची भानगड उत्पन्न झाली,
मिळून मराठी आणि इतर अर्वाचीन देशभाषा यांवर संस्कृताचा
जुलूम सारखा चालू आहे, आणि तो मराठीवर तर फारच जाचक
अशा प्रकारचा आहे.

मार्गे सांगण्यांत आलेच आहे की युरोपांतील सर्व मुख्य भाषांमध्ये
निर्जीव पदार्थांचा लिंगभेद, विभक्तींचीं प्रत्यय-घटित रूपे वगैरे प्रकार
संस्कृताप्रमाणे असून ते इंग्रजीने सोडिले आहेत. याचें कारण इंग्रजी
भाषेची वाढ एकीकडे बेट्यामध्ये झाली आणि इंग्रजीवर कोणत्याही
जुन्या अथवा नव्या भाषेचा पगडा पडला नाही. यामुळे त्या भाषेची
योग्य परिणती होण्यास स्वातंत्र्य आणि अवकाश मिळून ती भाषा
अगदी मोकळेपणाने सुधारली आहे. आमच्या इकडे प्रथमारेभी प्राकृत
भाषा अशा प्रकारे बरीच स्वतंत्र झाली; आणि बंगाली व हिंदी या
चालू भाषांनाही हातपाय पसरण्यास पुष्कळ अवसर मिळाला. मराठीनेही
आरंभी स्वातंत्र्याचा बराच फायदा घेतलेला दिसतो. परंतु पुढे
संस्कृताच्या अभिमान्यांनी ते तिचे स्वातंत्र्य हिरावून घेतले. शानदेवाची
व पुढे तुकारामाची भाषा ही आपले स्वातंत्र्य राखून आहे. हे दोघे
कवी त्यांच्या वेळी असणाऱ्या लोकव्यवहाराच्या भाषेत आपले कवन
लिहितात, असे स्पष्ट दिसून येते. पण एकनाथाने आरंभिलेली संस्कृत
घाटणी पुढील कवी उचलीत गेले, आणि मोरोपंताने ती धर्ती अगदी

पूर्णत्वास पोंचविली. वामन आणि रामदास यांनी तर मराठी भाषा मनमानेल तशी लिहावी, तिला व्यवस्था म्हणून नाहीच, असेंच उलटें मनांत बाळगिलें होतें असें त्यांच्या ग्रंथरचनेवरून वाटतें ! नंतर लौकरच व्याकरण-व्यवस्था सुरू झाली. ती तर मराठींत अमूक एक व्यवस्था अस्तित्वांत आहे कीं नाही, इकडेही लक्ष न देतां केवळ संस्कृताचे नमुन्यावर सुरू झाली. अमुक गोष्ट संस्कृतांत आहे तशीच प्राकृतांत असली पाहिजे, हा मोठा आग्रह. संस्कृतांत अमूक विभक्ती आहेत तर मराठींतही त्याच तितक्या आणि तशा असल्याच पाहिजेत, असें अगोदर आग्रहानें मानून मग त्यांचीं रूपें कल्पिलीं. अशीच स्थिती क्रियापद-रूपें, काळ, प्रयोगव्यवस्था यांच्या संबंधानेही झालेली आहे.

हे प्रकार जुन्या काळींच होऊन थांबले नाहीत. सध्याही अशा जुलमाच्या गोष्टी होत आहेत, आणि भाषेला स्वातंत्र्य देण्याचे सुप्रसंग येत असून ते आम्हीं घालवीत आहों. संस्कृत शब्द मराठींत घेतले असतां त्यांचें मूळ स्वरूप, मुख्यतः त्यांचे मूळचे अन्त्य आणि उपान्त्य कायम राखावे, असा संस्कृताच्या अभिमान्यांचा आग्रह आहे. हा आग्रह इतका शिखराला जाऊन पोंचलेला आहे कीं, संस्कृत भाषेंत शब्दाचा उपयोग करावयाचा असतां त्याच्या रूपांत जे फेरफार होतात तेही मराठींत होऊं द्यावयाचे नाहीत. संस्कृत शब्दाचें कोशा मधलें मूळ स्वरूपच मराठींत वापरावें असा मंडळीचा हट्ट आहे. हा केवळ दुराग्रह आहे. मराठी ही चालू-बोलण्यांत असलेली-भाषा आहे. तिच्या व्यवहारावर मृतभाषेची सत्ता चालणार नाही आणि ती चालविण्याला योग्य कारण नसतांना तर मुळींच चालणार नाही. संस्कृतांतल्या कठीण गोष्टी नको होत्या म्हणून तर प्राकृत आणि लौकिकांतल्या भाषा बनल्या आणि संस्कृत ही मृतभाषा झाली, हें लक्षांत ठेविलें पाहिजे. उच्चारार्साठी अन्त्य आणि उपान्त्य यांमध्ये ऱ्हस्वदीर्घाचा आणि काचित् इतर प्रकारचा जो फेरफार मराठीच्या स्वभावाप्रमाणें झालाच पाहिजे, तो कोणालाही टाळतां येणार नाही. मराठींत कोणत्याही भाषेंतला शब्द घेतला तरी असलें रूपान्तर झालेंच पाहिजे. असे फेरफार करण्याची सगळ्या भाषांची चाल आहे. आमच्या देशभाषां-

मध्ये असली सक्ती केवळ मराठीमध्ये आहे. इतर भाषांत नाही. या जुलमामुळे भाषा शिकणाऱ्या लहान मुलापासून तों भाषेमध्ये ग्रंथरचना करणाऱ्या विद्वान लेखकापर्यंत सर्वांनाच अडचणी येतात आणि भाषेची हानी होते. यासाठीच भाषेची अभिवृद्धी होण्यास हा सासुरवास नाहीसा होऊन मराठीला पूर्ण स्वातंत्र्य मिळाले पाहिजे.

यावर कोणी म्हणेल की, भाषेला जर स्वातंत्र्य पाहिजे, तर मग व्याकरणशास्त्रादि निर्वेध हवेत कशाला ? या आक्षेपास उत्तर देण्यासाठी व्याकरणशास्त्राचे स्वरूप जास्त खुलाशाने सांगितले पाहिजे. मराठीत नसून आपल्यास पाहिजे आहेत अशा संस्कृत भाषेमधील व्यवस्थांचा निर्वेध मराठीला लावू पाहणे अथवा मराठीच्या स्वभावाला विरुद्ध नाहीत अशा गोष्टी संस्कृतामधून घेणे याला कोणी नावे ठेवणार नाही. परंतु मराठीत स्वाभावीक आहेत अशा गोष्टी बाजूला सारून त्यांच्या जागी संस्कृतांतील व्यवस्था सक्तीने आणू पाहणे म्हणजे मराठी भाषा दूषित करणे आहे. तसेच व्याकरण म्हणजे एकादें आपोआप ठरलेले शास्त्र नव्हे, अथवा ब्रह्मवाक्यही नव्हे. साधारणतः वरच्या दर्जाचे बरेच सुशिक्षित लोक जसा भाषा व्यवहार करतात, तसाच एकंदर जनतेने करावा हे चांगले; कारण त्यामुळे भाषेला एक ठरीव वळण लागते असे सर्व समजतात. यामुळे अशा वळणाचे नियम जुळवून शास्त्र बनवितात ते व्याकरण. त्याचप्रमाणे मनुष्याचा स्वभाव, वर्तन, रीतमात, यांमध्ये जसा कालान्तराने फरक पडत जातो, तसा बोलीतही फरक पडत जातो. यामुळे व्याकरणही नेहमी कायमचे असत नाही. त्यांतही वारंवार फरक करावा लागतो. आतां सध्यांच्या काळी हा फरक छापील पुस्तकांच्या आणि शिक्षणाच्या व्यवहारामुळे फार कमी होतो, तसेच एकादी गोष्ट नवीनच भाषेत शिरू लागली असता 'अशी रीत नाही', 'असे बोलू नये व लिहू नये' असा व्याकरणशास्त्राच्या जोरावर निषेध होऊ लागतो. पण ती नवी रीत भाषेत पडत चालली व निषेधाला कोणी जुमानले नाही, की व्याकरणशास्त्राला तिचा स्वीकार करणे भाग पडते. व्याकरणव्यवस्था ही कृत्रीम खरी, पण ती व्यवस्था करण्याची जरूरी प्रथमतः भाषेत उत्पन्न होते, आणि मग

तदनुरूप व्याकरणाचा नियम बनतो. तथापि एकादी गोष्ट जुलमानें भाषेवर लादण्याचा प्रयत्न फुकट जातो. उदहरणार्थ, हरि, विष्णु, शिर, विष, असे शब्द लिहिण्याचा, अर्थात् तसा उच्चार करण्याचा, जुलूम आज इतके वर्षे चालू आहे. पण बोलणारे मराठीच्या स्वभावाप्रमाणें हरी, विष्णू, वीष, असेच दीर्घ उच्चार जोरानें करीत आहेत आणि ज्यांना शुद्ध लिहिणें म्हणजे काय हें कळत नाही ते दीर्घच लिहितात. व्याकरणनिर्वंध हा भाषेवरील जुलूम नव्हे. भाषेंत ज्या रिती चालू असतील त्यांचें एकीकरण करून व्याकरण बनविलें असतें आणि त्याचा अंमल चालू असतो. पण व्यवहारांत एकादा कायदा अडचणीचा वाटल्यास जसा बदलावा लागतो, त्याप्रमाणें भाषेचा कायदाही बदलावा लागतो, आणि ही गोष्ट नेहमीं चालू असते. त्या योगानें भाषेस अडचण होत नाही. उलट होऊं लागलेली अडचण दूर करण्याचा हा प्रकार असतो.

लेखनपद्धती आणि भाषेंतील शुद्धाशुद्ध—मुख्यत्वेकरून अन्त्य आणि उपान्त्य स्वरांचें ऱ्हस्वदीर्घत्व—यासंबंधानें मराठीच्या स्वभावाप्रमाणें सर्व व्यवस्था असावी असा प्रघात पाडण्याचे प्रयत्न वारंवार झाले आहेत. पुणें पाठशाळेंत शिकून तयार झालेलें शास्त्रीमण्डळ मराठीला स्वातंत्र्य देण्याच्या मताचें होतें. परंतु क्यांडीसाहेब यांनीं जुन्या शास्त्री लोकांच्या सांगण्यावरून हल्लींची सक्तीची व्यवस्था काढली. मराठींत ठरलेली व्यवस्था कांहीं नाही; संस्कृतांत तशी व्यवस्था आहे, तीच घ्यावी, हा शास्त्री लोकांचा उपदेश त्यांना पटला. त्या वेळीं क्यांडीसाहेब व मराठीच्या स्वातंत्र्याचे अभिमानी यांच्यामध्ये एक लेखी वाद चालला होता. हा वाद मनोरंजक होता; आणि त्यामध्ये मराठीच्या अभिमान्यांचें मत स्थापीत होत होतें. परंतु तो वाद मध्येंच एकाएकी बंद पडला. कृष्णशास्त्री चिपळूणकर यांनीं आपल्या व्याकरणावरील निबंधांमध्ये याविषयी चर्चा करून योग्यायोग्य प्रकार स्पष्टपणें दाखविले आहेत. विष्णुशास्त्री चिपळूणकर यांनीं यासंबंधानें विशेष प्रयत्न केला नाही. तथापि त्यांचा भाषेच्या स्वातंत्र्याकडे ओढा होता, हें मागे सांगितलेंच आहे. तसेंच त्यांनीं 'भाषाशुद्धी' व 'लेखनपद्धती' या दोन

निबंधांमध्ये यासंबंधाने सामान्य विवरण केले आहे. प्रस्तुत ग्रंथकाराने मराठी शालापत्रकामध्ये न्हस्वदीर्घ, लेखनसंबंधी शुद्धाशुद्ध आणि इतर व्यवस्था, तसेच व्याकरणव्यवस्थेसंबंधी अनेक अव्यवस्थेच्या गोष्टी व त्यांचे निराकरण यावर पुष्कळ लेख लिहिले आहेत. सन १८९० सालीं हतवळणे, साने आणि गोडबोले यांनीं विशेषतः शुद्धलेखनाच्या सुधारणेसंबंधाने पुस्तके आणि लेख लिहून प्रसिद्ध केले आणि अवश्य त्या सुधारणा सुचवून त्यांवर विद्वान मंडळीचे अभिप्राय घेतले. या सर्व अभिप्रायांचे नवीन सुधारणांच्या बाजूला बहुमत होतें. भांडारकर, महाजनी, टिळक, सहस्रबुद्धे, करंदीकर इत्यादि मंडळी नवीन सुधारणांना अनुकूल होती. पुढे सन १९०३ सालीं क्रमीक पुस्तके तयार करण्यासाठीं एक कमेटी नेमली. अखेर विचारासाठीं तज्ज्ञ मंडळीचे 'कान्फरन्स' भरलें. त्यामध्ये चर्चा होऊन नवीन सुधारणेचे नियम ठरले आणि ते उपयोगांत आणण्याविषयीं शाळाखात्याने ठरावही केला. परंतु संस्कृताच्या अभिमान्यांनीं, विशेषतः मुंबईतल्या मंडळीनें, सरळ मार्गाने आपला हेतू सिद्धीस जात नाही असें पाहून, डा० म्याकिकन या युरोपीय गृहस्थांच्या मध्यस्थीनें मुंबई सरकारकडे तक्रार केली. सरकार सामाजीक सुधारणांविषयीं तटस्थ असतें. तोच न्याय येथेही लाविला गेला. 'सरकारी नात्याने त्यांत पडण्याचें आपणास कारण नाही, लोक आपली आपण सुधारणा करतील तेव्हां पाहतां येईल,' असें सरकाराने ठराविलें, आणि क्यांडीसाहेबांची पद्धत चालू आहे ती तूर्त चालू ठेवावी असा हुकूम झाला. अशा प्रकारें मराठी भाषेला स्वराज्य मिळण्याची आलेली सुसंधी वायां जाऊन तिचें पारतंत्र्य, परावलंबन व तिच्यावरील सक्ती या गोष्टी कायम राहिल्या. तथापि सध्यांचें वाङ्मय लक्ष्यपूर्वक पाहिलें असतां ही सक्तीची व्यवस्था झुगारून देण्याचा पुष्कळ लेखकांचा प्रयत्न चालू आहे असेंच दिसून येईल. इष्ट सुधारणा झाली तरी ती अशा अनियंत्रित रितीनें होणें चांगलें नाही; पूर्ण विचार होऊन व्यवस्थीतपणें झाली पाहिजे. सध्या स्वभाषेत ग्रंथ-रचना करण्याकडे सुशिक्षितांचें अधिकाधिक लक्ष जात आहे. तें जर प्रथमतः या गोष्टीकडे जाईल तर चांगलें होईल.

लेखनपद्धतीप्रमाणेंच लिपीच्या संबंधानें मराठीवर सक्ती झालेली आहे. देवनागरी ही संस्कृताची लिपी. तीमध्ये ऱ्हस्वदीर्घांची व्यवस्था विशेष असते. मराठी पद्यग्रंथ साधारणतः या लिपींत लिहीत. परंतु गद्यवाङ्मय तेराव्या शतकापासून मोडींत सांपडतें. मोडी म्हणजे देवनागरी अथवा बालबोध लिपी जलदीनें लिहूं लागल्यानें उत्पन्न झालेली लिपी होय. हिच्यामध्ये जलदी, सफाई आणि सुरेखपणा साधतो. पुष्कळ लिहावयाचें असल्यास मोडीच जास्त सोयीची. मोडींत शब्द तोडून लिहिणें, ऱ्हस्वदीर्घभेद आणि विरामचिन्हें या व्यवस्था अगदीं थोडक्या प्रयत्नानें साधतील. गद्यवाङ्मय पेशवाईच्या अखेरीपर्यंत मोडींत होतें. उत्तम मोडी लिहितां येणें हा शूण गणला जात होता. पुढें छापण्याची कला मराठीला लागू करितांना जुन्या पंडितांच्या सांगण्यावरून बालबोध ही ग्रंथाची लिपी ठरली. प्रथमारंभीं पुस्तकें छापण्याचा प्रयत्न मिशनरींनीं केला. त्यांनाही मोडी लिपीच मराठी वाङ्मयाच्या छपाईला योग्य दिसली. यामुळें त्यांनीं कित्येक पुस्तकें व एक कोशही मोडींत छापला आहे. टाईपांनीं छापलेलीं कांहीं मोडी पुस्तकेंही पाहण्यांत आहेत. गुजराथी भाषेला देवनागरी लिपी घेतली आहे, ती कविता वगैरे लिहिण्यासाठीं घेतली आहे. त्यांचें गद्य हें आपल्या मोडीसारख्याच लिपींत असतें, आणि ती लिपीच गुजराथ्यांनीं छापण्यासाठीं घेतली आहे. यामुळें त्यांची पुष्कळ सोय झाली आहे. शिवाय या व्यवस्थेमुळेच गुजराथींत शुद्धाशुद्धतेच्या कृत्रीम तन्हा शिरल्या नाहींत आणि यामुळें मराठी वाङ्मयाप्रमाणें गुजराथी वाङ्मयाची हानी झाली नाहीं.

आतांपर्यंतच्या प्रतिपादनावरून भाषेची अथवा तिच्या वाङ्मयाची अधोगती होत आहे हें म्हणणें खरें नाहीं असें दिसून येईलच. तसेंच भाषा दूषित होत आहे हें कितपत खरें आहे हेंही कळेल. यावरून मराठी भाषेची उत्तम प्रकारें प्रगती होत आहे असें मात्र नाहीं. आमच्या सर्व देशीभाषा अजून मार्गे पडलेल्या आहेत, आणि त्यांचें संवर्धन अगदीं अल्पगतीनें चालू आहे. त्यांतही आपल्या मराठी

भाषेची प्रगती याहून चांगली व्हावयास पाहिजे आहे. मराठी, गुजराथी आणि बंगाली या तीनच भाषांत वर्षोवर्ष प्रगट होणाऱ्या वाङ्मयाची परस्पर तुलना केली असतां, मराठी मार्गे आहे असें आढळतें. याला कारणें काय आहेत याचा केवळ वाङ्मयाच्या दृष्टीनें विचार केला तर असें दिसून येतें कीं, बंगाल आणि गुजराथ या प्रांतांतील वरच्या पायरीचे हिंदू-पुरुष आणि स्त्रिया-यांच्यापेक्षां मराठी भाषेच्या प्रांतांतील त्याच पायरीचे पुरुष आणि स्त्रिया यांची साक्षरता पुष्कळ मार्गे आहे. अर्थात् त्यांची वाचनप्रियताही मागासलेलीच आहे. आमच्या प्रांतांत स्त्रियांची साक्षरता तर फारच कमी आहे. दुसरें कारण असें दिसतें कीं, आमच्या प्रांतांतील राजकीय आणि सामाजीक चळवळींमधील व्याख्यानें लेख आणि ग्रंथ इंग्रजींत फार असतात. असाच प्रकार मद्रासेकडे आहे, परंतु गुजराथ आणि बंगाल या प्रांतांत असें वाङ्मय देशी भाषांतही पुष्कळ असतें. आणखीही कित्येक कारणें आहेत, परंतु तीं या ग्रंथाच्या विवेचनमर्यादेंत येत नाहींत.

सुमारे पन्नास-पाऊणशें वर्षे आमच्या इकडे पाश्चात्य तऱ्हेचें उच्च शिक्षण सुरू असून आमच्या निरनिराळ्या देशी भाषांत तिकडल्यासारखे विद्वत्तेचे ग्रंथ लिहिण्यासारखी मंडळी कोणीच तयार झाली नाहीं असें मुळींच म्हणतां येणार नाहीं. कठीण अशा शास्त्रीय विषयांवरही आमची मंडळी इंग्रजींत ग्रंथ व निबंध लिहीत आहेत. पण तूर्त शास्त्रीयविषय आपण एकीकडे ठेवूं. वाङ्मयविषय आणि प्राच्यविद्यांच्या संशोधनाचे ग्रंथ पाश्चात्य विद्वानांच्या अगदीं बरोबरीने लिहिणारे ग्रंथकार सर्व देशभर तयार होऊन त्यांच्या हातें इंग्रजी भाषेत ग्रंथही लिहिले जात आहेत. ही मंडळी जरूर पडल्यास आपापल्या भाषेत ग्रंथ लिहील. आपल्या मराठी प्रांतांतही असे विद्वान ग्रंथकार झाले व आहेत, आणि उच्च शिक्षणांत उपयोगी पडण्याजोगे ग्रंथ मराठींत होण्यास अडचण पडेल असें वाटत नाहीं. परंतु मराठींत ग्रंथ होण्यास वाव नाहीं आणि त्यांची जरूरीही नाहीं. स्वभाषेत उच्च शिक्षणक्रम होईल तर असे ग्रंथ हवे लागतील व तयारही होतील. असें असूनही मराठींत उच्च प्रकारच्या विषयांवर थोडे थोडे ग्रंथ तयार होतात.

तयार झालेल्या ग्रंथांवरून असें दिसून येतें कीं, आमच्या ग्रंथकारांमध्ये अजून पाश्चात्य ग्रंथकारांसारखा शोधकपणा आणि मार्मिकपणा व चिकित्सकपणा नाही. त्याचप्रमाणें तिकडील गोष्टींचें विवरण इकडल्या तशा गोष्टींशीं तुलना करून आणि दोहींकडील गोष्टींचें साम्य व गुण-दोष दाखवून होत नाही. भाटे यांच्या अर्थशास्त्रांत आमच्या इकडील गोष्टींचे दृष्टान्त आणि उदाहरणें घेऊन विवरण केलेलें आहे. परंतु लंडनमधील एक्सचेंज, लांबर्ट-स्ट्रीट यांचें विवरण आलें आहे त्याच्या जोडीला मुंबईचा शेअर बाजार, मुंबादेवीजवळचे सट्टे, पुण्याची नानाची पेठ, रेमार्केट, यांच्या व्यवस्थेचें वर्णनही यावयास पाहिजे होतें.

आमच्या ग्रंथकारांमध्ये आणखीही कित्येक दोष आढळतात. आमच्या प्राचीन संस्कृतीविषयी पाश्चात्य ग्रंथकार पुष्कळदां तिची किंमत उणी करून लिहितात, तर आमचे ग्रंथकार तत्संबंधाचा फाजील अभिमान दाखवितात. पाश्चात्य ग्रंथकार फार शोधक व मार्मिक असतात. त्यांचें खंडनमंडन आपल्याकडूनही तितक्याच शोधकबुद्धीनें आणि मार्मिकपणें व्हावयास पाहिजे. आमच्या ग्रंथकारांपैकीं पुष्कळांची पुराणप्रियता, अद्भुत आणि असंभवनीय गोष्टींवर विश्वास आणि अमर्यादित देशाभिमान व धर्मश्रद्धा, या गोष्टी अजून कमी झाल्या नाहीत. यामुळे शोधक दृष्टीनें लिहिलेल्या ग्रंथांतही याचा प्रभाव दृष्टीस पडतो. कित्येकांचा या गोष्टींवर खरोखरी विश्वास नसतो, पण लोकप्रियता नष्ट होईल म्हणून ते खरें खरें लिहिण्यास भितात. कित्येक तर इंग्रजीत लिहितांना नवीन शोधकबुद्धीनें खरें खरें लिहितात. पण मराठीत लिहितांना सर्व जुन्या भ्रमांना पूर्ण चिकटून राहातात, आणि त्यांचें मंडन करितात. असले अनिष्ट प्रकार नाहीतसे होऊन आपल्या जुन्या विद्या, ज्ञान आणि जुने वाङ्मय व संस्कृती यांचें खरें स्वरूप जगापुढें मांडण्याइतकी सत्यप्रीती, निस्पृहपणा आणि धैर्य या गोष्टी आमच्या ग्रंथकारांमध्ये वसूं लागल्या पाहिजेत. सांप्रत साऱ्या जगांत जी ज्ञानवृद्धी झाली आहे ती होण्यापूर्वी बऱ्यावाईट जुन्या समजुती सर्व लोकांत होत्या. तेव्हां त्यांतील दोष दिसूं लागून त्यांवरचा विश्वास कमी होत आहे म्हणून वैषम्य वाटण्याचें कारण नाही. त्या गोष्टींवर विश्वास ठेवून त्यांचें समर्थन करणें

ही देशाभिमानाची, धर्माभिमानाची अथवा स्वाभिमानाची गोष्ट आहे असें आमच्या कित्येक मंडळीला वाटतें. परंतु असत्याचा कड घेणें ही गोष्ट केव्हांही योग्य नाही; यांत कोणाचीही उन्नती होत नसून ती गोष्ट अवनतीलाच कारण होत असते.

जगांतल्या प्रमुख भाषांचें स्वरूप मुख्यतः दोन प्रकारचें भाषाभि-
 शान्तीं सांगितलें आहे. एक प्रत्ययघटित भाषा; म्हणजे शब्दांपासून
 निरनिराळे अर्थ उत्पन्न करण्यासाठीं त्यांना प्रत्यय जोडून त्यांचें विव-
 क्षित स्वरूप बनवावयाचें. दुसरें, शब्दघटित भाषा; म्हणजे निरनिराळे
 शब्द जुळवून भिन्न भिन्न अर्थ उत्पन्न करावयाचे. संस्कृत भाषेंत हे
 दोन्ही प्रकार आरंभापासून आहेत. रानटी लोकांच्या भाषांमध्ये एकाच
 शब्दाच्या स्वरूपांत अगदीं थोडा फरक करून निरनिराळे अर्थ उत्पन्न
 करितात. म्हणजे अर्थात् त्या लोकांत लिपी नसल्यामुळे हा अल्प भेद
 केवळ उच्चारान्त असतो. हा प्रकार प्रथमारंभीं सोपा वाटतो, पण
 भाषेचें कार्य वाढल्यावर तो गैरसोयीचा होतो. कारण बोलणाराचा
 आशय ऐकणारास चटादिशीं कळावयास पाहिजे असतो. पण अशा
 भाषेनें गोंधळ होतो. प्रथमारंभीं जगामध्ये लिहिण्याची कला नसतांना
 भाषा अशाच असतील, पण पुढें त्या बोलणारांनीं सुधारून घेतल्या.
 संस्कृतांत आणि मराठींत असे थोड्याच फरकानें अर्थ फिरण्याचे
 प्रकार बरेच आहेत. भाषेंतले कठीण प्रकार वर्ज करून ती सोपी
 करून घेण्याच्या प्रयत्नांत असा प्रकार होतो. आपल्या देशभाषांत
 प्रथमारंभीं एकाच रूपानें अनेक अर्थ समजाविण्याचा प्रकार आला.
 पण पुढें अडचण पडूं लागली तेव्हां कित्येक निरनिराळे प्रत्यय कल्पिले,
 किंवा पुढें निराळे शब्द जोडण्याची व हि वा ट पडली. शब्दजोडणी
 पुष्कळदां लांब होते. यामुळे मुख्य शब्द बहुतेक कायम राहून
 त्यापुढें अर्थासाठीं जोडावयाच्या शब्दांचा संक्षेप होत जातो.
 यानंतर कांहीं काळानें त्याचें मूळस्वरूप नष्ट होऊन तो प्रत्यय
 बनतो. घरा-कडे, हरी-पार्शी, रामा-स्तव, देवा-कारणें, पोटा-साठीं;
 अशा प्रकारचीं मराठींत पुष्कळ उदाहरणें आहेत. संस्कृतांत प्रत्यय-

घटनेची संवय फार झाली आहे. तथापि त्या भाषेत पुष्कळ शब्द-घटनेचे प्रकारही आहेत. परोक्षभूतांचीं रूपें आणि भविष्यकाळाचीं रूपें अशा शब्दजुळणीनें होतात. संस्कृतांतील समासजुळणी हा शब्द-घटनेचा उत्तम प्रकार आहे. त्यामुळे थोड्या शब्दांत पुष्कळ अर्थ आणण्याचें कार्य चांगलें साधतें. देशीभाषांनीं हा प्रकार घेतला आहे. अलीकडे इंग्रजी भाषाही हा समासघटनेचा प्रकार घेत आहे. जर्मन भाषेत हा प्रकार फार आहे असें ती भाषा जाणणारे सांगतात. आपल्या सर्व देशी भाषांमध्ये हिंदी आणि बंगाली या भाषांत शब्द-घटनेचा प्रकार फार आहे. मराठीमध्ये तो कमी आहे. तथापि मराठींत विभक्तींचीं पुष्कळ रूपें शब्दघटनेनें बनतात. त्याचप्रमाणें काळांचीं रूपें देखील बनतात, हें मागें दाखविलेंच आहे. मराठींतलीं सर्व संयुक्त क्रियापदे शब्दांच्या जुळणीनें होतात, आणि त्यांपासून भाषेचें उत्तम कार्य होत आहे, याचेंही विवरण मागें केलेंच आहे. तथापि मराठीनें संस्कृताची अशी खोड घेतली आहे कीं, प्रथमतः शब्द जुळणीला आरंभ करून मग अर्थजुळणीसाठीं जोडलेल्या शब्दाचा प्रत्यय बनवून टाकावा. करितो+आहे, याचीं करितोहे, करताहे, करताए, करितोय आणि शेवटीं करितो, इत्यादि रूपें अशा रितीनें बनलीं. क्रियापदांचीं रूपें अशींच सिद्ध झालेलीं आहेत.

प्रत्ययघटनेपेक्षां शब्दघटना जास्त सोयीची आहे. तिचा प्रघात पुष्कळ असला म्हणजे भाषेत लागतील तेव्हां नवीन शब्द थोडक्यांत बनवितां येतात. त्याचप्रमाणें अर्थ मनांत येण्यासही शब्दघटनेची योजना अधिक सोयीची असते. 'रामास पागोटें आणा' आणि 'रामा-करितां पागोटें आणा', या दोन वाक्यांत दुसरें वाक्य जास्त सोपें व सोयीवार आहे हें उघड आहे. 'स' या प्रत्ययाचा अर्थ भाषा ज्यांची अंकित झाली आहे त्यांना कळेल. पण परक्याला अथवा अज्ञानाला 'करितां' याचा अर्थ जास्त लौकर कळेल. कारण 'स' हें काय आहे, हें त्याला लौकर कळणें अशक्य. तेव्हां मराठी भाषेची वाढ होण्याला शब्दघटनेच्या पद्धतीचें साह्य घेण्याचा प्रयत्न आपण नेहमीं केला पाहिजे. शब्दाचा प्रत्यय बनविण्याची मराठीची खोड या प्रयत्नास अनुकूल

आहे हें खरें. पण सध्या भाषेच्या स्थिरतेच्या काळांत शब्दाचा संक्षेप करून प्रत्यय बनाविण्याचें कार्य सुलभतेनें होणार नाहीं. अशी शब्द-घटना करून ती एकदां छापी ग्रंथांत ग्रथित झाली, कीं ती फिरविणें दुरापास्तच होईल.

कोणत्याही भाषेचा दुसऱ्या भाषेशी निकट संबंध आल्यास एकीवर दुसरीचे परिणाम होत असतात. हे चांगले असतात आणि वाईटही असतात. एका भाषेनें दुसऱ्या भाषेचें साह्य जरूर असल्यास आणि फायदेशीर वाटल्यास अवश्य घ्यावें. तसें केल्याखेरीज भाषेची वाढ होणार नाहीं. आपल्या भाषेंत एकादी सोयीची गोष्ट नसेल तर ती दुसऱ्या भाषेंतून घेण्यास चिंता नाहीं. मात्र ती आपल्या भाषेंतील निरनिराळ्या व्यवस्थांस जुळती करून घ्यावी. इंग्रजी भाषेनें हें घोरण ठेविलें आहे, म्हणूनच ती भाषा एवढ्या योग्यतेस चढली आहे. मराठी भाषेनें प्रथमतः संस्कृताचें साह्य घ्यावें, नंतर अन्य देशी भाषांचें घ्यावें व त्यानंतर इंग्रजीचेंही घ्यावें.

एका भाषेवर दुसऱ्या भाषेचा पगडा पडण्याचीं कारणें अनेक असतात. जिकलेल्या लोकांच्या भाषेवर जिकणाऱ्या लोकांच्या भाषेचा परिणाम होतो. फार प्राचीनकाळीं आमच्या देशांत हूण, शक, ग्रीक, इ० लोक येऊन त्यांनीं ठिकठिकाणीं राज्यें स्थापिलीं. पण त्यांची सामाजिक संस्कृती आमच्या पूर्वजांच्या संस्कृतीपेक्षां श्रेष्ठ नव्हती; त्यांच्या राजकीय संस्कृतीचाही आमचेवर मोठासा परिणाम झाला नाहीं. ह्या लोकांची संख्या अगदींच लहान असल्यामुळे त्यांच्या भाषांचा आमच्या भाषांवर म्हणण्यासारखा परिणाम झाला नाहीं. खेरीज आमचें राष्ट्र, आमचा धर्म आणि आमची भाषा यांना दुसऱ्यांचें हवें असेल तें आपलेंसें करून घेण्याची युक्ती प्राचीन काळापासूनच साधलेली आहे. यामुळे आमच्या भाषांवर या प्राचीन काळच्या लोकांच्या स्वान्यांचा परिणाम झाला असला तरी तो लोपून जाऊन आमचें स्वत्व कायम राहिलें आहे. मुसलमान लोक राजकीय संस्कृतींत आमच्यापेक्षां श्रेष्ठ होते. यामुळे त्यांच्या फारशी आणि आरबी भाषांचा आमच्या भाषांवर घुष्कळ

परिणाम घडला आहे. फारशी भाषेच्या संगतीने मराठीवर काय परिणाम घडले हे पुढे सांगितले आहे. मुसलमानांनंतर इंग्रजांशी संबंध आला. इंग्रज लोक बहुतेक सर्व बाबतींत आमच्याहून श्रेष्ठ आहेत. यामुळे इंग्रजी भाषेचा परिणाम आमच्या भाषेवर फारच जोराचा झाला पाहिजे. परंतु सुदैवेकरून हल्ली परिस्थिती बदलली आहे, यामुळे आतां इंग्रजी भाषेच्या संगतीचा आपल्या भाषेवर वाईट परिणाम होणार नाही. आपली भाषा सुधारण्यास दुसऱ्या भाषेतले सोयीचे प्रकार घेण्यास चिंता नाही. पण इंग्रजीतून आपणास जे व्यावयाचे ते सावधगिरीने घेतां येईल. फारशी भाषा आपल्याकडे आली, तेव्हां ती कोणी काळजीने शिकत नसत. मुसलमान राज्यकर्त्यांची भाषा म्हणून तिच्यांतून शब्द वगैरे घेऊन त्यांचा हवा तसा उपयोग करीत. घेतलेल्या गोष्टींच्या शुद्धाशुद्धतेकडे किंवा योग्यायोग्यतेकडे कोणी लक्ष देत नसत. यामुळे फारशीच्या संगतीने मराठी भाषा पुष्कळ दूषित झाली. फारशीच्या संगतीने कांहीं उपयुक्त प्रकार मराठीत आले, पण ते थोडे. इंग्रजी भाषेच्या संगतीचा प्रकार तसा नाही. इंग्रजी भाषा आपण निराळी स्वतंत्र शिकतो, आणि तीत लिहिण्याचा व बोलण्याचा स्वतंत्र व्यवहार करितो. आपला मराठीचा व्यवहार निराळा चालतो, आणि इंग्रजीचा निराळा चालतो. आपण इंग्रजीची मराठीत मिसळ होऊ देत नाही. त्यामुळे मराठी भाषा दूषित होण्याची भीती नाही. मराठीच्या सोयीसाठी इंग्रजीतून शब्द अथवा इतर गोष्टी आर्पण वेंचून घेतल्या आणि त्या व्यवस्थितपणाने आपल्या भाषेत ठेवून दिल्या, तर त्यामुळे भाषा बिघडणार नाही. तिची योग्य प्रकारे वाढ मात्र होईल.

शेजारच्या लोकांच्या भाषेचाही एकाद्या भाषेवर परिणाम होतो. मराठीच्या शेजारच्या भाषा ह्या मराठीच्या बहिणी आहेत, किंवा एकाच जुन्या आर्य भाषेचीं भिन्न स्वरूपे आहेत. यामुळे त्यांचा मराठीवर दुष्परिणाम झाला आहे असे म्हणतां येणार नाही. संस्कृतापासून झालेल्या एका भाषेने तशा दुसऱ्या भाषेतून काय घेतले हे बहुधा सांगतांही येण्यासारखे नसते. कारण अशा गोष्टींवर एकीची जितकी सत्ता असते, तितकीच दुसरीचीही असते, आणि विवक्षित भाषेच्या

उच्चारभेदामुळे शब्दाच्या स्वरूपांत भेद असला तरी तो तेव्हांच लोपून जातो. कन्नड भाषा ही मात्र परकी द्राविडी भाषा होय. तिचे सांनिध्य मराठीला फार दिवस आहे. तसेच मराठीच्या प्रांतांत कानडी आणि कानडीच्या प्रांतांत मराठी वारंवार घुसलेल्या आहेत. यामुळे मराठीवर कानडी भाषेचे परिणाम झालेले असलेच पाहिजेत. त्यांचा शोध अद्यापि कोणी केला नाही. तो होण्याची आवश्यकता आहे.

फारशी आणि आरबी भाषा हिंदुस्थानांत जोडीने आल्या. आरबी ही मुसलमानी धर्माची भाषा, यामुळे आपल्या भाषांचा आणि संस्कृताचा जो संबंध, तोच फारशीचा आणि आरबीचा संबंध. यामुळे मराठीवर आरबीचा प्रत्यक्ष परिणाम झालेला नाही. फारशीमधून आरबी शब्द वगैरे आले आहेत. मराठींत फारशी आणि आरबी शब्द कोणते आहेत, हे 'शब्दसिद्धी' मध्ये सांगितले आहे. या ठिकाणी मराठीवर फारशीचे परिणाम कशा प्रकारे झाले, हे सांगावयाचे आहे.

दक्षिणेंत मुसलमानी अमल सन १३३० च्या सुमारे सुरू झाला. त्यापूर्वीच्या ज्ञानेश्वरी, पंचतंत्र वगैरे ग्रंथांत फारशी शब्द नाहीत. ख्रिस्त-पुराणाचा जो भाग पाहाण्यांत आला, त्यांतही फारशी शब्द आढळले नाहीत. ख्रिस्तपुराणांत एके ठिकाणी 'मैदान' हा शब्द आढळला आहे. एकनाथाच्या ग्रंथांत क्वचित् फारशी शब्द आढळतात. सध्या इंग्रजी भाषा जशी आपले इकडे चालू झाली आहे, तशी त्या वेळी फारशी चालू झाली नाही. परंतु मूळ भाषासरणी मराठीच असून तींत फारशी शब्द आणि वाक्यघटना येऊ लागली. असा प्रकार हिंदू आणि मुसलमान दोन्ही प्रकारचे लेखक करीत. विजापुरच्या बादशहांनी दरबारची मुख्य भाषा मराठी केली, पण ती फारशीमिश्रित मराठी असे. इ.स. १६२८त फारशी शब्दांची शेंकडा सरासरी ८५.६ पर्यंत गेली होती. म्हणजे मराठी शब्द शेंकडा १४.४च असत. परंतु पुढे शिवाजीच्या वेळी मराठी शब्द शेंकडा ६२.२ झाले व मराठी राज्य पक्के स्थापित झाल्यावर ९३.२ झाले. फारशी शब्दांचे वर्चस्व मुत्सद्दी लोकांच्या आणि दरबारच्या भाषेत झाले होते. साधारण लोकांच्या आणि एकीकडच्या प्रांतांतल्या भाषेत ते फारसे नव्हते. मराठी अंमलाच्या आरंभी सर्व लोक मुसल-

मानी रिवाजामधून आलेले, यामुळे फारशीचा पगडा फार होता. तो कमी करण्याचा शिवाजीने मुद्दाम पुष्कळ प्रयत्न केला, आणि तो सफलही झाला, असें दिसतें. पुढें मराठी अंमल हिंदुस्थानांत पसरल्यावर मराठ्यांशीं पत्रव्यवहार मराठींतच होई, आणि मराठेही इतरांशीं आपल्याच भाषेंत व्यवहार चालवीत. परंतु सर्व हिंदुस्थानभर सहज समजण्याजोगी भाषा फारशी असल्यामुळे या मराठी पत्रव्यवहारांत फारशी शब्द पुष्कळ असत.

मराठींत आतां अगदीं रूढ झालेले आणि जे मराठींतून जाणें अशक्य आहे, असे फारशी शब्द मासल्याकरितां येथें सांगतां:—
‘खाना’ आणि हा शब्द लागून झालेले शब्द; तसेंच इमारत, सराई, जनाना, दरवाजा, दालन, हौद, महाल, दौत, दिवाण, दरबार, भदालत, सदर, ओसरी, बंदूक, संदूक, ऐना, आरसा, दिवाळें, देवळी, कप्पा, घुमट, फरशी, नक्त, तक्ता, दस्तर, हलका, कुलूप, किल्ली, छप्पर, तालीम, तावदान, खजिना, अंबारी, कारंजें, फवारा, बुरुज, चुना, गच्ची, जमीन, जागा, खुर्ची, मेज, बाजार, दरबार, फौज, दाद, कचेरी, मुनसफ, मामला, सुभा, कारकून, इलाखा, जिल्हा, तालुका, इत्यादि.

पुढील अव्ययें वगैरे फारशी आहेत:—अलबत, बस [अव्यय, अर्थ पुरे], हां, वेशक, खूप, वाहवा, छे, छी, शाबास, वा, अगर, कीं, सबब, जे, दर, बे, देखील, ते [जसें, चार-ते-पांच], बाजत, बाबत, बराबर, नजीक, बदल, ऐवजीं, हमेशा, बिलकुल, बेहेत्तर, वार [एकवार, दुबार, इ०] जलद, दरोबस्त, फक्त, गुदस्तां, पेस्तर, यंदां, अव्वल, दुय्यम, तमाम, इत्यादि. सर्वनामात्मक विशेषणें:—खुद्द, फलाणा, हरएक, इत्यादि.

सांप्रत मराठीला गरज लागेल तेव्हां संस्कृत शब्द घेण्याची सोय जास्त झाली आहे. कारण संस्कृताचा अभ्यास जास्त होतो. शिवाय फारशी शब्द घेण्याचें राजकीय कारणही उरलें नाहीं. यामुळे फारशी शब्द जात चालले आहेत. हें एका अर्थीं चांगलें आहे. कारण मराठींत आलेले फारशी शब्द फार विकृत झालेले आहेत. कित्येकांची

तर आतां मूळची ओळखही पटावयाची मुष्कील झाली आहे. तेव्हां असले शब्द जाऊन आपल्या ओळखीचे शब्द आले तर बरें. फारशी शब्दांचा हल्लीं आपण तिटकाराही करितों, असें दिसतें. लाज, लज्जा, शरम, यांतला शरम हा फारशी शब्द आपण फार हलक्या प्रतीचा समजतो.

मराठी भाषेंत कित्येक वाक्यरचनेचे प्रकार फारशीमधून आलेले दिसतात. 'केला गेला,' 'मारिला गेला,' 'दिलें जाईल' अशा प्रकारची रचना फारशी आहे. मराठींत कृदन्तांषुढें अस् धातूचीं आणि इतर धातूंचीं रूपें घालून क्रियापदें करण्याची तऱ्हा संस्कृत आणि प्राकृत यांवरून आली. पण नामें आणि विशेषणें यांच्या साहाय्यानें अमुक करणें, तमुक करणें, असें असणें, तसें होणें अशा प्रकारचीं संयुक्त क्रियापदें करण्याची पद्धत फारशीवरून आलेली दिसते. जसें:— खालीं—मोकळें वगैरे करणें, रस्ता—सूट वगैरे देणें, मान्य करणें, हल्ला करणें, जमा, खर्च, रद्द, सई, प्रयत्न इत्यादि करणें, बाजू घेणें, मैत्री—सल्ला इत्यादि करणें, उडी टाकणें—मारणें—घेणें, मना—जेर—जाहीर करणें, मदत—हात—देणें, दम देणें—मारणें—खाणें—भरणें, कंबर बांधणें, इत्यादि. फारशीसंबंधाची ही माहिती राजवाडे यांच्या लेखाच्या आधारे लिहिली आहे.

मराठीमध्ये इंग्रजी शब्द मुष्कळ उपयोगांत आहेत. यांतले बरेच मराठीच्या पद्धतीप्रमाणें आणि उच्चारानें शोभतील असे बदललेही आहेत. जसें:—पोष्ट, इष्टेट, तिकीट, इस्टेशन, रजिष्टर, हपीस, पाकीट, इंजनेर, फर्ष्ट (क्वचित् फष्ट) इत्यादि. इंग्रजी शब्दांची याद देण्याचें कारण नाहीं.

मराठी भाषापद्धती आणि वाक्यव्यवस्था यांवर इंग्रजीचे परिणाम होत आहेत. यांविषयी ठिकठिकाणीं सांगण्यांत आलेच आहे. शब्द तोडून लिहिणें, विरामचिन्हें देणें, विषयांच्या पोटभागांला अनुसरून कलमें, भाग, विभाग, प्रकरणें पाडणें हे प्रकार इंग्रजीवरून घेतले आहेत. त्याचप्रमाणें वाक्यरचनेमध्ये, वाक्यांत शब्दांची जुळणी

करण्यामध्ये आणि निरनिराळे अर्थ आणण्यासाठी आयल्यास अनुकरण करण्यासाठी इंग्रजी भाषाच घेतली पाहिजे.

पोर्तुगीज लोकांचा संबंध आल्यानंतर त्या भाषेतलेही कांहीं शब्द आले आहेत;—इंग्रज (Port. Inglez), फिरंगी, विलंदेजी, गलबत, बतेला, फाणस, कंदील, पिस्तूल, बागनेट, पलटण, पाव (भाकर), पगार (होडी), पाद्री, किरिस्ताब, चावी, बालडी, पीप, लिलांव, चाहा, बांबू, अननस, साबू, साबण, बटाटा, तंबाकू, गोवनेर, इजनेर (Port. Enginhero) कप्तान, बुतांव, गोदी (Port. Godao), मास्तर, इत्यादि.

मराठीच्या संवर्धनास प्रतिबंधक झालेली अशी फार महत्त्वाची गोष्ट म्हटली म्हणजे तिची व्यवहारांत होणारी हेळसांड ही आहे. मराठी कवींनी आणि संतांनी स्वभाषेला पुढे आणण्याचा प्रयत्न केला आणि तो उत्तम प्रकारे सफलही झाला. पुढे मराठी राज्यप्रसाराबरोबर मराठी भाषेची पुष्कळ प्रगती झाली. पेशवाईच्या अखेरीस मराठी भाषा त्यावेळच्या लोकस्थितीच्या आणि साधनांच्या मानाने चांगल्या स्थितीला येऊन पोचली होती. पुढे नवीन वाङ्मय सुरू झाल्यावर मराठीची प्रगतीच चालू होती. मुंबईचे ग्रंथकार व पुण्याची मंडळी यांनी स्वभाषेत ग्रंथरचना करण्याचे हातीं घेतले. पुण्याची मंडळी जरी शास्त्री पंडित होती, तरी त्यांना स्वभाषेचा अभिमान होता. विद्याक्रमामध्ये मराठीला योग्य स्थान मिळाले होते आणि प्रथमारंभीचे विद्वान् त्यावेळच्या मानाने मराठी चांगले शिकत. विद्याक्रम इंग्रजी आणि मराठी भाषांत सुरू होऊन मराठी भाषा इंग्रजीच्या जोडीने चांगली सुधारत जाईल असे वाटत होते. पण पुढे सर्व शिक्षणक्रम इंग्रजीमध्ये चालावयाचा असे ठरून मराठीला उच्च आणि मध्यम शिक्षणक्रमांमधून मज्जाव झाला. कोणत्याही राष्ट्रांतील लोकांची राजकीय, सामाजीक, व्यावाहारीक आणि औद्योगिक वगैरे बाबतीत जशी उन्नती होत जाईल, तशी त्यांच्या भाषेचीही होत जाईलच. परंतु कोणत्याही भाषेची विशेष उन्नती होण्यास त्या भाषेचा आणि तीमधून निरनिराळ्या विषयांचा अभ्यास चालू असला पाहिजे. शिक्षणक्रमांत

इंग्रजी आणि संस्कृत या उच्च भाषांचा अभ्यास सुरू आहे. त्या बरोबर मराठीचा अभ्यास सुरू असेल, आणि भाषांचा व इतर विषयांचा अभ्यास स्वभाषेत चालेल तरच स्वभाषेची व्हावयास पाहिजे तशी उन्नती होईल. सांप्रत सर्व शिक्षण इंग्रजीमधून होतं. यामुळे ते पक्कं स्वाधीन होणं कठीण आहे. एकंदर हिंदी राष्ट्राच्या व्यवहारासाठी आपणास इंग्रजी पाहिजे आहे. परंतु इंग्रजी सर्वांची भाषा होणं अशक्य. पाश्चात्य सुधारणा आमचे इकडे होऊन आमची तिकडील लोकांशी बरोबरी होण्यास शिक्षणप्रसार कोनाकोपऱ्यापर्यंत होण्याकरिता शिक्षण स्वभाषेतच झालं पाहिजे. प्रमुख लोक जे शिकतात, ते त्यांनी आपल्या देशांतील सर्व लोकांना शिकवून त्यांना शाहाणे करावं यासाठी मुख्यतः शिकतात. हे त्यांचे एक अत्यंत महत्वाचे प्रमुख कर्तव्य आहे. त्या कामास देशभाषाच पाहिजे. ते काम इंग्रजीमध्ये होईल इतका इंग्रजीचा प्रसार कधीच व्हावयाचा नाही. तसेच हे कर्तव्य चांगल्या प्रकारे पार पाडण्यास आपली भाषाही चांगली असली पाहिजे. ही गोष्ट आमच्या लोकांच्या ध्यानांत येत नाही. अलीकडे या गोष्टीची जाणीव अधिकाधिक होता चालली आहे, एवढे खरे. परभाषेत सर्व शिकावयाचं, असा शिक्षणक्रमाचा द्राविडी प्राणायाम फक्त आमच्या देशांतच सांपडेल. पृथ्वीच्या पाठीवरील कोणत्याही दुसऱ्या देशांत अशी व्यवस्था नाही. स्वभाषेत ग्रंथ आणि इतर सामुग्री नाही हे म्हणणं व्यर्थ आहे. मराठी भाषा ग्रंथ होण्यास अयोग्य आहे असे म्हणण्याचं मुळीच कारण नाही, आणि विद्वान् ग्रंथकार होणंही अशक्य नाही. पाश्चात्य भाषांतूनही ग्रंथ झाले ते स्वयंभू उत्पन्न झाले नाहीत. त्यांनी योग्य प्रकारे उद्योग करून आपल्या भाषा आपल्या प्रगतीबरोबर सुधारून घेतल्या. तेव्हा शिक्षणक्रमांत मराठीची जी अनास्था होत आहे, ती पाहिल्यानं बंद झाली पाहिजे. संस्कृत ही आपलीच भाषा असताही ती आपण इंग्रजीतून शिकतो. संस्कृत भाषा आणि तिचं उत्तम वाङ्मय यांचा अभ्यास जर मराठीमधून होईल, तर तो अभ्यास सोपा तर होईलच; परंतु त्या अभ्यासामुळे मराठीची उन्नती होण्यासही मोठे साह्य होईल. एवढी गोष्ट देखील आमच्या प्रमुख मंडळीला पटत नाही याचं आश्चर्य वाटतं.

तसेंच प्रथमतः साधे आणि मग गहन विषय घेत गेल्यानें मराठींत सर्व विषयांवर ग्रंथ होत जाऊन देशाच्या शिक्षणप्रसाराचें खरें काम होईल.

राष्ट्राच्या उन्नतीला त्या राष्ट्राच्या भाषेच्या उन्नतीची फार जरूर असते. लोकांचे सर्व विचार आणि त्यांचें मनन स्वभाषेंत असतें. परकी भाषा कितीही आपलीशी झाली, तरी या गोष्टी परकी भाषेंत होणें अशक्य असतें. तसेंच राष्ट्रोन्नतीचे प्रयत्नही स्वभाषेंतच व्हावयास पाहिजेत. एकंदर देशाच्या सार्वजनीक व्यवहारांतही देशभाषेचा उपयोग होत नाही. न्यायसभा आणि कचेऱ्या यांतून इंग्रजींत व्यवहार चालतो. तो व्यवहार ज्यांच्या हिताहितासाठीं चालतो, त्यांना तो स्वभाषेंत न चालल्यामुळे नीट कळतही नाही. त्यांना वकील वगैरे तज्ज्ञ लोकांचें साह्य घ्यावयास लागून पैशाचें नुकसान होतें, व व्यवहाराचे विषय न्यायाधिकांना वगैरे प्रत्यक्ष स्वतां समजावून देतां येत नाहीत. यामुळे व्यवहाराचें नुकसान होतें. सरकारी कामकाजाची गोष्ट एकीकडे ठेविली, तरी लोकशिक्षणाचे-व्याख्यानें, सभा, ग्रंथलेखन आणि निबंध-लेखन, हे-व्यवहारही मुख्यतः इंग्रजींतच चालतात. कोणताही महत्वाचा विषय लोकांना स्वभाषेंत समजावून देण्याचा आमचा प्रयत्न नाही. आमची सर्व प्रकारची उन्नती होण्याचे प्रयत्न आमच्या भाषेच्या द्वारे झाले पाहिजेत, आणि ते होऊं लागले म्हणजे भाषेमध्ये ज्या उणीवी असतील त्या साहजीकच भरून मिघतील. आजकाल जगांतील उत्तम ठरलेल्या भाषा आरंभापासूनच कांहीं उत्कृष्ट नव्हत्या. त्या अशाच प्रयत्नांनीं आजच्या स्थितीला येऊन पोचल्या आहेत. इंग्रजी भाषा इतक्या उन्नतीला पोचली आहे, याचें कारण त्या देशांतली व्याख्यानें आणि वादविवाद यांनीं चाललेली राज्यपद्धती हें आहे. पण आम्ही जर भाषेच्या स्वाभाविक उन्नतीचा मार्ग सोडला आहे, तर आमच्या भाषांची उन्नती व्हावी कशी? याशिवाय देशांतील जनतेला राजकीय, सामाजीक वगैरे गोष्टींचें ज्ञान देण्याचें सुशिक्षितांचें काम त्यांच्याकडून नीट होत नाही हें निराळेंच. त्याचप्रमाणें आमच्या खाजगी, घरगुती व्यवहारांत आम्ही स्वभाषेची अनास्थाच करितों. बोटभर खाजगी पत्र लिहिणें झालें तरी तें इंग्रजींत लिहावयाचें असतें!

असा प्रकार असतांही मराठीचें वाङ्मय बऱ्या प्रकारें वाढत आहे आणि भाषेचें संवर्धन होत आहे, असें मानण्यास चिंता नाही. गहन विषयांवरील ग्रंथ आपण इंग्रजीत वाचतो यामुळे तसली पुस्तके मराठीत होत नाहीत. तरी साधारण लोकांना ज्ञान आणि मनोरंजन होण्याजोगें वाङ्मय उत्पन्न होत असून तें थोडें थोडें वाढत आहे आणि त्याबरोबर भाषाही सुधारत आहे. हाच प्रकार वाढत जाऊन गहन विषयांवरही मराठीत ग्रंथ होत जातील, अशी आशा बाळगण्यास चिंता नाही.

भाषासंवर्धन हें भाषेला निश्चित नियम लावून व्हावयाचें नसतें, तर तें अनुकरणानें व्हावयाचें. विद्वान् लोकांनीं स्वतां मराठीत चांगले ग्रंथ लिहिले म्हणजे त्यांच्या धोरणानें भाषेत ग्रंथ होऊं लागतात. असा प्रकार कितपत चालू आहे याचें विवरण मागील भागांत केलेंच आहे. भाषेला विषयानुरूप वळण कसें असावें, यासंबंधाचे कडक निर्बंध करित बसण्यापासूनही फायदा नसतो. विष्णुशास्त्री चिपळूणकर यांनीं निबंधमालेत भाषादूषण, लेखनशुद्धी, भाषापद्धती, भाषांतर, पुस्तकांवरील टीका इत्यादि निबंध लिहून या गोष्टींचा मार्ग दाखविण्याचा चांगला प्रयत्न केला आहे. त्यांचा कित्ता लोकांनीं कितपत उचलला आहे, हें पाहिलें असतां त्यांच्या भाषासरणीचें अनुकरण पुष्कळ झालें आहे, परंतु त्यांनीं घातलेले निर्बंध विशेष कोणीं मानले आहेत असें दिसत नाही. ते स्वतां चांगले भाषालेखक होते. यामुळे त्यांच्या भाषापद्धतीचा फायदा मात्र आपल्या भाषेला पुष्कळ झाला आहे. हें अगदीं स्वाभाविकच झालें आहे. ग्रंथलेखन करणारांच्या सोयीकरितां आणि भाषानिर्बंधनासाठीं व्याकरण आणि इतर साहित्यग्रंथ असून त्यांमध्ये भाषासंवर्धनाच्या सामग्रीचें वर्णन असावें. तसेंच त्या सामग्रीचा उत्तम उपयोग करून लिहिलेल्या ग्रंथांचे नमुनेही पुस्तकांवरील टीकेच्या व परीक्षणाच्या रूपानें लोकांपुढें मांडावे, चांगले लेख आणि वाईट लेख दाखवून द्यावे, परंतु कडक नियम घालीत बसूं नये. यासंबंधानें भाषा आणि ग्रंथकार यांना अगदीं पूर्ण स्वातंत्र्य असावें हेंच बरें. प्रथमतः वाङ्मय बरें वाईट दोन्ही प्रकारचें

उत्पन्न होईल. मग चांगलें वाङ्मय टिकून वाईट मार्गे पडेल अथवा नष्ट होईल हें उघडच आहे.

सध्यां आपल्या लोकांचे भाषासंवर्धनाच्या संबंधाचे प्रत्यक्ष आणि अप्रत्यक्ष असे कित्येक प्रयत्न चालू आहेत. भाषांतरमंडळ ह्या संस्थेकडून नवीन ग्रंथ अथवा भाषांतर यास उत्तेजन मिळत असतें. त्याचप्रमाणें बडोदें संस्थानाकडूनही अशा प्रकारें ग्रंथ तयार झाले आहेत आणि होत आहेत. पण अशा रीतीनें चांगले ग्रंथ फारसे तयार झालेले दिसत नाहींत. हा केवळ कृत्रीम आणि मजुरीनें काम करण्याचा उपाय व्यर्थ आहे असें अनुभवानें दिसून येतें. आपोआप चांगला ग्रंथ तयार झाल्यास त्याच्या प्रसिद्धीला लागलेला खर्च भरून निवून ग्रंथकारास कांहीं फायदा व्हावा अशी तजवीज केल्यानें ग्रंथकारास आणखी ग्रंथरचना करण्यास उत्तेजन येईल, आणि अशा प्रकारें भाषेत अगदीं स्वाभाविक रीतीनें ग्रंथ तयार होऊन वाङ्मयाच्या उत्तेजनार्थ ठेवलेल्या फंडाचें सार्थक होईल. सध्यां प्रांतोप्रांतीं राजकीय, सामाजीक, उद्योगवर्धक आणि इतर प्रकारच्या परिषदा आणि सभा भरत असतात. यांमध्ये मराठींत चर्चा बरीच होते आणि ती भाषासंवर्धनास उपयोगी आहे. असल्या परिषदा भाषांच्या प्रांतवार होऊन त्यांचें काम मुख्यतः देश भाषेतच चालावें असा निर्वेध केला असतां लोकांशिक्षणाचें आणि भाषावृद्धीचें अशीं दोन्हीं कार्यें साधतील. कित्येक परिषदा आणि संमेलनें केवळ भाषेच्या कार्यासाठींच होत असतात. साहित्यसंमेलनें सर्वस्वीं त्यासाठीं आहेत. ऐतिहासिक संमेलन आणि नाट्यसंमेलन हीं अंशतः भाषावृद्धीच्या उपयोगाचीं आहेत. साहित्यसंमेलन आणि ऐतिहासिकसंशोधकांचें संमेलन हीं गेलीं दहा वर्षे भरलीं जाऊन त्यांमध्ये झालेलीं भाषणें आणि वाचलेले निबंध हे प्रसिद्धीस येऊन त्यांनीं पुष्कळ कार्ये झालें आहे. ठिकठिकाणच्या वेळोवेळीं होणाऱ्या व्याख्यानमालाही यासंबंधानें फार उपयोगाच्या असतात. यांमध्ये वाचलेले उत्तम निबंध छापून काढले असतां यांचा भाषासंवर्धनास उपयोग होईल.

उच्च प्रतीच्या शिक्षणक्रमामध्ये मराठीला स्थान मिळून अभ्यास सुरू असल्याने भाषेच्या उन्नतीला मोठे साह्य होणार आहे. मराठीची उन्नती आणि वाढ इंग्रजीच्या साहाय्याने आणि अनुकरणाने करावयाची. तसेच मराठीच्या संवर्धनाला संस्कृत भाषेचे साह्य तर नेहमीचेच आहे. इंग्रजी आणि संस्कृत यांचा अभ्यास लव्या उत्तम प्रकारे हात असता. त्या अभ्यासाबरोबर मराठीचाही अभ्यास झाल्याने मराठीचे कसे हीत होईल हे वारंवार सांगण्यांत येत आहेच. हा अभ्यास तीन प्रकारांनीं व्हावयाचा. एक, गुणदोषविवेचक किंवा टीकाविषयक. इंग्रजी वाङ्मयाचे सर्वांगी गुणदोषविवेचन ज्यांत आहे असे त्या भाषेत पुष्कळ उत्तम ग्रंथ आहेत. ते ग्रंथ उच्च परीक्षांना जाणारे विद्यार्थी वाचतात. तशाच प्रकारचे विवेचन संस्कृत वाङ्मयाच्या संबंधाने होत असते. त्याबरोबर स्वभाषेच्या वाङ्मयाचे तसेच विवेचन झाले असता भाषेत कमजास्त काय आहे आणि काय हवे आहे, आणि तिचे संवर्धन कसे होईल याचा उलगडा होईल. दुसरा प्रकार ऐतिहासिक अभ्यास. यांत भाषा आरंभापासून कशी घटत गेली, तीत ग्रंथ आणि ग्रंथकार कोण, कसे झाले आणि होत आहेत, आणि आतां तिला इंग्रजीच्या तोंडीला कशी आणून सोडावी, हे ठरेल. तिसरा तुलनात्मक अभ्यास. यामध्ये इंग्रजी आणि संस्कृत या वाङ्मयाच्या निरानिराळ्या अंगांची आणि ग्रंथ व ग्रंथकार यांची मराठीतल्या त्या त्या गोष्टींशी तुलना करावयाची. तसेच केवळ मराठी वाङ्मयाचीं अंगे-उपांगे, ग्रंथ आणि ग्रंथकार यांचीही परस्पर तुलना करावयाची. अशा प्रकारच्या अभ्यासाने फार मोठे काम होणार आहे हे अगदीं उघड आहे. हे काम नुस्त्या वाचनाचे योगाने होणार नाही. ते वाचन अभ्यासाच्या दृष्टीनेच सांग आणि आस्थापूर्वक झाले पाहिजे. असा अभ्यास करून जे विद्वान तयार होतील त्यांना इंग्रजी आणि संस्कृत यांतून मराठीत ग्रंथ आणणे आणि मराठीत स्वतंत्र ग्रंथ करणे या गोष्टींची हौस आणि आस्था वाढेल; आणि असा अभ्यास मुख्य विद्यापीठांत असल्यावर तो इतर लोकांतही सुरू राहील. पाश्चात्य विद्यापीठांमध्ये उच्च पदवी मिळण्यापूर्वी घेतलेल्या विषयावर स्वतंत्र निबंध अथवा लहान ग्रंथ लिहावा लागतो. आमच्या

हकडे शास्त्रीय पदवी देण्याच्या परीक्षेस अशी योजना झाली आहे, पण ती इंग्रजीत निबंध लिहिण्याची आहे. असा निबंध स्वभाषेत लिहिल्याने विद्यार्थ्यांचे ज्ञान योग्य कसोटीला लागून भाषेचाही फायदा होईल.

मराठी वाङ्मयाच्या निरनिराळ्या अंगांमध्ये आजपर्यंत काय झाले आहे आणि आणखी काय व्हावयास पाहिजे, याचे विवरण त्या निरनिराळ्या अंगांचे वर्णन मागील विभागांत केले आहे तेथेच सोयीसाठी केले आहे. आता चांगली भाषा कशा प्रकारची असावी आणि तिच्या संबंधाचे मुख्य मुख्य गूण कोणते, या गोष्टींचे थोडक्यांत विवरण करू.

प्रथमतः भाषेमध्ये शुद्धपणा पाहिजे. शुद्धपणा म्हणजे मान्य बोलणारे आणि लिहिणारे यांनी वेळोवेळी जी पद्धत ठरविली असेल, ती प्रमाणे लिहिणे. याविषयी मागे ठिकठिकाणी चर्चा झालीच आहे. शुद्धाशुद्धपणा निरंतरचा एक ठरलेला नसतो. वास्तवीक शुद्धाशुद्धपणा म्हणजे व्यवस्थितपणा. हा भाषेच्या सोयीप्रमाणे बदलत असतो. तो बदलण्याचा अधिकारही मान्य ग्रंथकारांस असतो. अशी एकादी शुद्धाशुद्धतेची गोष्ट एकाद्यानेच हट्टाने घेऊ नये. जे सोडावयास किंवा घ्यावयास पाहिजे असेल त्याचा सकारण ऊहापोह करावा आणि मग ती गोष्ट बहुमान्य झालीसे दिसले म्हणजे घ्यावी. तथापि सर्वमान्य ग्रंथकारास एकादी गोष्ट आपल्याच अधिकारानेही घेता येते, आणि त्याचे इतर ग्रंथकार अनुकरण करितात.

चांगली भाषा म्हटली म्हणजे ती साधी आणि सुबोध असावी. मराठी भाषेची ठेवण मूळपासूनच साधी आहे. वाक्ये लहान असतात. शब्दांचा परस्पर अन्वयही घोट्याच्याच नसतो. आरंभीचे मुंबईचे आणि पुण्याचे ग्रंथकार यांनी भाषेला साधे वळण लाविले आहे. विष्णुशास्त्री चिपळूणकर यांनी त्या वळणांत बरीच सुधारणा केली, पण त्यांनीही भाषेचा साधेपणा आणि सुबोधत्व कायम राखिले आहे. इंग्रजी भाषेत वाक्यरचनेच्या कित्येक चांगल्या सोयी आहेत, असे त्या भाषेच्या विशेष संवयीमुळे आपल्यास वाटते. या गोष्टींचे दिग्दर्शन मागे केले

आहे. वास्तवीक पाहिलें तर मराठी वाक्याची ठेवण एकंदरीत सरळ व सुबोध आहे. चांगले ग्रंथकार तीत साधेल ती सुधारणा करितच आहेत. मात्र या सुधारणेमध्ये मराठी वाक्यरचनेचे मूळ कायम राहावे, अशी काळजी त्यांनी बाळगिली पाहिजे.

भाषा विषयानुरूप असावी. कठीण अथवा मोठे संस्कृत शब्द कोठें घालावयाचे आणि साधे शब्द कोठें घालावयाचे, याचें धोरण ग्रंथकारांना पाहिजे. तत्त्वज्ञानविषयक ग्रंथांची भाषा भारदस्त पाहिजे. पण मनोरंजक व बोधपर गोष्टी, वर्णने किंवा लोकांना ज्ञान करून देणारे माहितीचे ग्रंथ हे सोपेच असावे. शास्त्रीय ग्रंथांत पारिभाषिक शब्द ठरवून घालावे लागतील, ते कदाचित् आरंभीं बोजड वाटतील. पण त्यांचा अर्थ ठरून गेल्यानंतर ते बोजड व कठीण वाटणार नाहीत. मात्र अशा ग्रंथांतील विवेचनाची भाषा बालबोध असावी. प्रबंध म्हणजे कादंबऱ्या, नाटके यांची भाषा चटकदार, अलंकारीक आणि मनोरंजक असावयास पाहिजे.

केव्हां भाषा वादविवादात्मक आणि खंडणमंडणपर घालावयाची असते. परंतु यांत शांततेचें आणि समतेचें धोरण असावयास पाहिजे. आपला सिद्धांत ठरविण्यासाठीं वादविवादच करावयास पाहिजे, अथवा दुसऱ्याच्या मताचें नेहमीं खंडण करावयास हवें असें नाही. आपणास जें ठरवावयाचें असेल तें स्वतांचीं काय असतील तीं प्रमाणें आणि दृष्टांतादि सांगून शांतपणें आपणास लिहितां येईल. आपण म्हणतो हें खरें आहे, हें आपल्या स्वतांच्या प्रतिपादनानेंच दाखवावें. दुसरा म्हणतो तें खोटें आहे म्हणून आपण म्हणतो तें खरें, ही समजूत चुकीची आणि प्रसंगीं आपल्याच गळ्यांत येणारी असते. दुसऱ्याचें म्हणणें खरें नाही असें ज्याप्रमाणें आपल्याला वाटतें, त्याप्रमाणें आपण म्हणतो तें खरें नाही असें दुसऱ्यासही वाटणें साहजीक आहे; आणि एकादवेळ आपलेंच म्हणणें खोटें ठरणार नाही कशावरून ? तेव्हां उत्तम मार्ग म्हटला म्हणजे दुसऱ्याचा सिद्धांत आपल्या सिद्धांताच्या बाजूला मांडून शांतपणें आपल्या सिद्धांताची प्रमाणभूत सत्यता दाखवावी. तसें करितांना दुसऱ्याला तसें वाटत

नाहीं म्हणून नांवे ठेवू नये, अथवा दुसऱ्याचें म्हणणें खरें नाहीं असें खात्रीनें वाटलें तरी जहालपणा करूं नये. अशा प्रसंगीं दोन्ही पक्ष वाचकांपुढें मांडून अखेर निर्णय करावयाचें काळ वाचकांवरच सोपवावें. प्रसंगीं दुसऱ्याचें खंडन करण्याची अथवा खडेजंगी वादविवाद करण्याची जरूर पडेल. पण असा वादविवाद निरुपाय म्हणून प्रसंग-विशेषीच करावा, आणि तेव्हांही प्रतिपक्षी आपला शत्रू आहे असा मनाचा ग्रह करून घेऊं नये. परंतु अशा प्रकारचे कडक वादविवादाचे प्रसंग थोडेच येतात. तेही महत्त्वाच्या आणि चिरकाल टिकावयाजोग्या ग्रंथरचनेंत आणूं नयेत. अशा ग्रंथरचनेमध्ये वादविवादानंतरचा अखेरचा निर्णय ग्रंथांत आणावा; वादविवाद किंवा खंडणमंडण महत्त्वाच्या ग्रंथरचनेंत आणूं नये. त्यासाठीं हवे तर वर्तमानपत्रांतून, मासिक पुस्तकांतून अथवा स्वतंत्र अल्प पुस्तकांतून निराळे लेख लिहावे. ते त्या वेळापुरते कामीं पडून पुढें आपोआपच नष्ट होतील.

आपल्या लेखांत अवतरणें, म्हणी आणि दुसऱ्या लेखांतले उतारे कितपत घ्यावे हा विचाराचा प्रश्न आहे. आपल्या प्रतिपादनाच्या समर्थनार्थ दुसऱ्याच्या म्हणण्याचा आधार देण्याची वेळ पुष्कळदां येते. पण तसे आधार देतांना लांबच लांब उतारे देऊं नये. दुसऱ्याच्या म्हणण्याचा आपल्या म्हणण्यास जुळण्याजोग्या भागाचा थोडक्यांत सारांश काढून द्यावा. दुसऱ्या ग्रंथकारांची चटकदार आणि तत्काल मनांत भरणारीं वाक्यें मधून मधून द्यावीं. पण तीं उगाच भाराभर असूं नयेत आणि त्यांमुळें आपला लेख कंटाळवाणा होऊं देऊं नये. उतारे देण्याची विशेष जरूर असेल, तेव्हां ते निराळे पृष्ठांखालील टीपांच्या अथवा परिशिष्टांच्या रूपानें द्यावे. संस्कृत, मराठी किंवा इतर भाषांतील वचनें, म्हणी वगैरे प्रकार मधून मधून घालण्याची चाल मागें फार होती, पण आतां ती कमी होत चालली आहे. यावरून हा प्रकार वाचकांना प्रीय नाहीं असें दिसतें. यासाठीं ग्रंथकारानें आपले स्वतांचेच विचार अशा विचारांमध्ये सावधपणानें मिश्रित करून द्यावे, हें चांगलें. आधारासाठीं अन्यांचे विचार द्यावयाचे असतील तेव्हां ते

आपल्या भाषेतच द्यावे. तसेंच असे विचार घेतले असतां ती गोष्ट स्पष्टपणे कबूल करावी. दुसऱ्याचे विचार आपलेच म्हणून दडपून देऊं नये.

आमच्या ग्रंथकारांपैकीं पुष्कळांस पाल्हाळीक लिहिण्याची खोड आहे. सध्या मराठींत मान्य झालेले ग्रंथ पाहिले तरी दिसून येईल कीं, मराठी ग्रंथकार एकंदरींत वाजवीपेक्षां अधिक विस्तारानें लिहितात. कोणत्याही विषयाचा ग्रंथ झाला तरी पाल्हाळ मुळींच चांगला नाही. वाचक नेहमीं मुख्य सिद्धान्त जाणण्याविषयी उत्सुक असतो. आपल्या लिहिण्यामध्ये जी गोष्ट वाचकांचे मनांत भरवून देण्याचा आपला उद्देश असतो, ती खंडीभर तुसाच्या ढिगांतून पांचचार दाण्यांसारखी वेंचून घ्यावी लागल्यास वाचक कंटाळतात, आणि पुष्कळ वाचकांना तसें करतांही येत नाही, आणि यामुळें त्यांचा वारंवार विरसही होतो. तसेंच, पाल्हाळीक लिहिण्यांत मागलें पुढलें धोरण सुटतें; पुनरुक्ती होते; आणि एकदां तसें लिहिण्यास सुरुवात झाली असतां तो ओघ आवरतां येत नाही. यासाठीं थोडक्यांत पुष्कळ सांगतां येणें हा उत्तम गूण ग्रंथकारांनीं संपादिला पाहिजे.

पाल्हाळीक आणि विस्तृत लिहिण्याप्रमाणेंच सणसणीत व कडक लिहिण्याकडेही आमच्या ग्रंथकारांची पुष्कळ प्रवृत्ती दिसून येते. सणसणीत लिहिण्याचे प्रसंग नसतात असें नाही. पक्षप्रतिपक्ष करितांना पुष्कळदां लिहिणारास राग येण्यास कारणें होतात. परंतु अशा वाद-विवादांत सुद्धां दोन्ही पक्षांनीं शांतता धरूनच प्रतिपादन करावें. तोंडी क्षणीक वादविवादांत कडकपणा खपेल, पण तो चिरकाल टिकणाऱ्या लेखांत नसावा. याचें कारण लेख कायम राहातो, पण त्याच्याबरोबर कडक भाषा वापरण्यास योग्य किंवा अयोग्य कारणें काय झालीं होती, हें मागाहून कोणाच्या स्मरणांत राहात नाही. यामुळें ग्रंथकारच रागीट, उद्दाम अथवा भांडखोर आहे असा समज होतो. तेव्हां लेखांत वाद-विवाद करण्याची वेळ आली तरी तो शांतपणें आणि भारदस्तपणेंच करावा.

लेखांची मांडणी आणि ग्रंथाची बाह्यरचना व्यवस्थीत करावी. एकेक मुद्दा विषयवार एका मागून एक योग्य क्रमानें मांडावा. तसेंच पुस्तकाचे भाग-विभागही निरनिराळ्या विषयांच्या अनुरोधानें करावे. पृष्ठेंच्या पृष्ठें लांब कलमें असणें कंटाळवाणें असतें. नेहमीं एकेका मुद्द्याचीं अथवा जुळवितां येतील अशा मुद्द्यांचीं निरनिराळीं कलमें करावीं. पुस्तकांतले विभाग अगदींच तोकडे असूं नयेत, पण फार लांबट, कंटाळवाणेही असूं नयेत. एकच लांबलचक विभाग करण्यापेक्षां निरनिराळे अनेक विभाग करणें बरें. त्याचप्रमाणें एकंदर निबंध अथवा ग्रंथ विषयाच्या स्वरूपाप्रमाणें लहान, मोठा अथवा मध्यम असावा. फार मोठा ग्रंथ होत असल्यास निरनिराळे भाग किंवा पुस्तके करणें जास्त सोयीचें होय.

प्रथमारंभीं स्वभाषेंत ग्रंथरचना करण्याकडे प्राश्नात्य तऱ्हेनें सुशिक्षीत झालेल्या विद्वान मंडळीचें चांगलें लक्ष असे. मध्यंतरी या गोष्टीला शिथिलता आली होती असें दिसतें. परंतु अलीकडे सुशिक्षीत मंडळी स्वभाषेमध्ये राजकीय, सामाजीक, शास्त्रीय वगैरे विषयांवर लेख लिहूं लागले आणि ग्रंथरचनाही करूं लागले आहेत. त्याचप्रमाणें धार्मीक, आध्यात्मीक, तात्विकविषयक, प्रवास व देशवर्णनें आणि पुष्कळदां मनोरंजक विषय, यासंबंधानेंही सुशिक्षीत मंडळी ग्रंथ वगैरे लिहूं लागली आहे, आणि ही स्थिती वाढत्या प्रमाणावर आहे. ही गोष्ट मागील भागांत जीं ग्रंथकारांचीं आणि लेखकांचीं नांवे दाखल करण्यांत आली आहेत, त्यावरून लक्षांत येईल. हें एकंदरींत चांगलें लक्षण आहे.

यासंबंधानें थोडी सावधगिरीची सूचना करणें इष्ट वाटत आहे. नवीन प्रकारच्या मराठी वाङ्मयास आरंभ झाला, तेव्हां भाषेला चांगलें वळण लावण्याकडे लेखकांचें लक्ष असे. परंतु अलीकडील लेखांमध्ये भाषेची व्याकरणशुद्धता, भाषासरणी आणि टापटीप या महत्त्वाच्या गोष्टींकडे लेखकांचें असावें तसें लक्ष नसतें असें दिसून येतें. हा प्रकार चांगल्या विद्वान लेखकांच्या कृतींतही दिसून येतो. उभयतां चिपळूणकर हे काळजीपूर्वक लिहीत, आणि त्यांच्या वेळच्या वाङ्मया-

मध्ये अव्यवस्थितपणा दिसून येत नाही. इतकेंच नव्हे, तर त्या काळीं इकडे विशेष लक्ष पुरविलेलें आढळून येतें. त्या वेळचीं वर्तमानपत्रें आणि मासिकपुस्तकें यांची भाषाही व्यवस्थीत असे. मुंबईचे प्रख्यात ग्रंथकार ओक यांची यासंबंधानें करडी दृष्टी असे. त्यांचे स्वतांचे ग्रंथ यासंबंधानें किता धेण्यासारखे आहेतच. पण त्यांच्या दृष्टीखालून गेलेले ग्रंथही तसेच आहेत. यासंबंधाच्या त्यांच्या कडकपणास प्रसंगीं दोषाचें स्वरूपही येत असे. त्यांच्या सांनिध्यानें मुंबईतील सर्व प्रकारच्या ग्रंथ-रचनेस चांगलें वळण लागलें आहे. त्यांच्या देखरेखीखालीं असलेल्या मुंबईच्या निर्णयसागर छापखान्याचा तर भाषेच्या सुव्यवस्थेच्या संबंधानें योग्य लौकीक आहे. अलीकडे वर्तमानपत्रें आणि मासिकपुस्तकें यांनीं यासंबंधाचे धोरण फारच सोडलेलें आहे, आणि त्याचा परिणाम चांगल्या ग्रंथकारांपर्यंतही येऊन पोचलेला दिसतो. सांप्रतच्या अनेक विद्वान, नामांकीत आणि पदवीधर ग्रंथकारांनीं प्रणीत अशा ग्रंथांत फार अव्यवस्था दृष्टीस पडते. यासंबंधानें ग्रंथकारांनीं चांगलेंच लक्ष पुरविलें पाहिजे. तसेंच यासंबंधांत त्यांना त्यांचे पुरस्कर्ते आणि साह्यकर्ते यांचीही मदत पाहिजे. भाषेचा जो सर्वमान्य शिरस्ता ठरला असेल, त्याप्रमाणें सर्वांनीं लिहिलें पाहिजे. प्रमुख लेखक हे इतरांना मार्ग दाखविणारे आहेत. तसेंच आपल्या छापखान्यांत निघालेला ग्रंथ शुद्ध छापला आहे असें दिसून आल्यानें छापखान्यासही भूषण आहे. या भाषादूषणाकडे सर्वांचें अवश्य लक्ष गेलें पाहिजे.

विद्यमान ग्रंथकारांमध्ये आपटे, महाजनी आणि परांजपे हे विशेष काळजीनें लिहिणारे आहेत. केळकर, कोल्हटकर आणि खाडीलकर यांचेही इकडे चांगलें लक्ष असतें. मासिकपुस्तकांमध्ये विविधज्ञानविस्तार हें जुनें पुस्तक सर्वांना कित्यादाखल आहे. परंतु यामध्ये भाषाशुद्धी व भाषेची सुव्यवस्था यांकडे असावी तितकी दृष्टी नसते. लेख लिहिणारे निरनिराळे असले तरी पुस्तकाच्या एकंदर भाषेवर जबाबदार अशा संपादकांनें काळजीपूर्वक नजर ठेविली पाहिजे. मात्र एकादे वेळीं लेख लिहिणारास आपल्या इच्छेप्रमाणें लिहावेंसें वाटल्यास त्याच्या जबाब-दारीवर तसें करण्यास चिंता नसते. अन्य मासिकपुस्तकांत मनोरंजनाचें

-त्याने ठरविलेल्या पद्धतीप्रमाणे कां होईना-परंतु इकडे चांगले लक्ष असतें. वर्तमानपत्रांमध्ये केसरीचे या गोष्टीकडे चांगले लक्ष असतें. इतर वर्तमानपत्रे आणि मासिकपुस्तके इकडे दुर्लक्ष करितात, हे चांगले नाही.

यासंबंधाचा दोष आमची छापण्याची पद्धत आणि अक्षरांच्या निर-
निराळ्या मुद्रा (Types) यांजकडेही आहे. छापण्याच्या संबंधाच्या
अडचणीच्या गोष्टी कोणत्या आहेत, याविषयी जास्त सांगावयाचे हे
स्थळ नाही. तथापि इकडे तज्ज्ञ लोकांचे लक्ष जाऊन मुद्रा तयार करणे
आणि छापणे यांत सुधारणा होणे अवश्य आहे.

या पुस्तकाच्या शेवटल्या दोन भागांतील विवेचनावरून असे दिसून
येईल की, आपल्या भाषेची सुघटना आणि संवर्धन ह्या गोष्टी चालू
आहेत, आणि मार्गांत अनेक अडचणी असताही तिची प्रगती आणि
वाढ या गोष्टी अगदी पहिल्या प्रतीच्या नाहीत तरी बऱ्याच समाधान-
कारक होत आहेत. मराठी भाषेची अद्योगती होत आहे अशी ओरड
उगाच झाली होती. सांप्रत तऱ्हेतऱ्हेची ग्रंथरचना होत आहे, आणि
वाचकवर्गही दिवसेंदिवस वाढत आहे. विष्णुशास्त्री चिपळूणकर यांनी
'अहो कष्टं साऽपि प्रतिदिनमधोऽधः प्रविशति' असे जे म्हटले, ते केवळ
त्यांची जी स्वभाषेवरील अत्यंत प्रीति तीमुळे म्हटले, असेच समजले
पाहिजे. भाषासंवर्धनाचे कित्येक उपाय सातआठ वर्षे केल्यावर त्यांनी
स्वतांच निबंधरचनेचे त्रोटक उपाय सोडून स्वतंत्र ग्रंथरचना करण्याचे
ठरविले. ही स्वतंत्रग्रंथरचना अन्यांनी हाती घेऊन बरीच चालविली
आहे. आज जर विष्णुशास्त्री असते तर त्यांना सांप्रतच्या मराठी
वाङ्मयाच्या प्रसाराचे आणि भाषासंवर्धनाचे कौतूक वाटले असते, असे
म्हणावयास हरकत नाही.